



خزائن شرعیہ و طریقت

شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب مدظلہ العالی

خانقاہ امدادیہ اشرفیہ : کلکتہ، اقبال پورہ


خزائن شریعت و طریقت

(حضرت والارحمۃ اللہ علیہ کے پیش بہا ملفوظات کا مجموعہ)

شیخ العرب عارف باللہ مجدد زمانہ
والعجم عارف باللہ مجدد زمانہ

حضرت اقدس مولانا شاہ حکیم محمد سعید اختر صاحب
رحمۃ اللہ علیہ

حسب ہدایت و ارشاد

حکیم الامت حضرت اقدس مولانا شاہ حکیم محمد سعید اختر صاحب رحمۃ اللہ علیہ

محبت تیرا صدقے نثر ہیں تیرے نازوں کے
جو میں نثر کرتا ہوں خزانے تیرے نازوں کے

بہ فیض صحبت ابرار یہ دردِ محبت ہے
بہ اُمیدِ نصیحت دوستوں اسکی اشاعت ہے

انتساب

* وَالْعَجْمَ عَارِفًا بِاللُّغَةِ الْبَدَوِيَّةِ حَضْرَتِ اَقْدَسِ مَوْلَانَا شَاهِ حَكِيمِ مُحَمَّدِ سَلَامِ خْتِ رَحِمَهُ اللهُ

* کے ارشاد کے مطابق حضرت والا رَحِمَهُ اللهُ كِي جملہ تصانیف و تالیفات

مُحِي السُّنَّةِ حَضْرَتِ مَوْلَانَا شَاهِ اِبْرَاهِيْمَ الْحَقِّ صَاحِبِ رَحِمَهُ اللهُ

اور

* حَضْرَتِ اَقْدَسِ مَوْلَانَا شَاهِ عَبْدِ الْغَنِی صَاحِبِ رَحِمَهُ اللهُ پھولپوری رَحِمَهُ اللهُ

اور

* حَضْرَتِ مَوْلَانَا شَاهِ مُحَمَّدِ اَحْمَدِ صَاحِبِ رَحِمَهُ اللهُ

کی

* صحبتوں کے فیوض و برکات کا مجموعہ ہیں

ضروری تفصیل

نام کتاب : خزائن شریعت و طریقت
 ملفوظات : عارف باللہ حضرت اقدس مولانا شاہ حکیم محمد اختر صاحب رحمۃ اللہ علیہ
 مرتب : حضرت سید عشرت جمیل میر صاحب رحمۃ اللہ علیہ
 اشاعت اول : ربیع الاول ۱۴۳۲ھ مطابق جنوری ۲۰۱۳ء
 اشاعت ثانی : ۱۴ / رمضان المبارک ۱۴۳۳ھ مطابق ۲۰ / جون ۲۰۱۶ء بروز پیر
 زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال بلاک ۲، کراچی
 پوسٹ بکس : ۱۱۸۲ / رابطہ : +۹۲ ۳۱۶ ۷۷۷۱۰۵۱ +۹۲ ۳۱۶ ۷۷۷۱۰۵۱
 ای میل : khanqah.ashrafia@gmail.com
 ناشر : کتب خانہ مظہری، گلشن اقبال بلاک ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سر انجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نیرہ و خلیفہ نماز بیعت حضرت والا رحمۃ اللہ علیہ
 ناظم شعبہ نشر و اشاعت، خانقاہ امدادیہ اشرفیہ

فہرست

- ۲۱..... وحدانیتِ باری تعالیٰ شانہ کی عجیب دلیل
- ۲۳..... لوٹ لو تمام بہارِ کائنات یعنی حصولِ عیش ہمہ گیر کا طریقہ
- ۲۶..... تعلقِ خُذَّتْ (خالص دوستی) کی علامت
- ۲۷..... اللہ تعالیٰ کی شانِ محبوبیت کی دلیل
- ۲۸..... ہماری آہ کا خریدار اللہ ہے
- ۲۸..... حدیثِ حُسْبِ اِلٰی الْخَلَاءِ پُر ایک وجد آفریں علم
- ۳۱..... ولایت کی بھیک اور دل کا پیالہ
- ۳۲..... شکستِ آرزو کا انعام
- ۳۳..... تجلیاتِ قرب کی دو صورتیں
- ۳۵..... صحبتِ شیخ کا نفع اور ذکر و فکر
- ۳۵..... استقامت اور ذکر اللہ
- ۳۷..... اہل اللہ کے فیضِ صحبت کی مثال
- ۳۸..... قلب کے تالے کی کنجی
- ۳۹..... اجتماعی اصلاح انفرادی اصلاح پر موقوف ہے
- ۴۰..... تقویٰ کے دو تار
- ۴۱..... علم اور خشیت لازم و ملزوم ہیں
- ۴۲..... انتشارِ افکار کے باوجود ذکر کے نفع کی مثال
- ۴۳..... نبی علیہ السلام کی خلوت و جلوت کی وراثت
- ۴۴..... تقویٰ کی آگ اور قلوبِ صادقین

- ۴۵ قیمت کا اعتبار نسبت سے ہے
- ۴۶ استغفار کا ایک مضمون
- ۴۶ نفس کیسے مٹتا ہے؟
- ۴۶ کبر و عُجب کی تحقیق منطق کی اصطلاح میں
- ۴۷ کرم اور سخاوت کا فرق
- ۴۸ سلیم العقل اور سلیم القلب میں معقول نسبت
- ۴۸ اضطرابِ محمود و اضطرابِ غیر محمود
- ۴۹ مضمون دعائے جانِ اختر بدر گاہِ مولائے اکبر
- ۵۳ مومن کا ذکر اللہ و کائنات کا ذکر ہے
- ۵۵ قیمت کا معیار نسبت سے ہے
- ۵۵ جاہل صوفیا کی گمراہی کا سبب
- ۵۶ ہجرت کا حاصل
- ۵۶ قرآنِ پاک کے علوم کی جامعیت و بلاغت
- ۵۷ قرآنِ پاک کی آیت سے دلیلِ اِنیٰ کی مثال
- ۵۸ حدیثِ پاک سے دلیلِ یتیمیٰ کی مثال
- ۵۸ ایک معقولیٰ دلیل کی مثال قرآن و حدیث سے
- ۵۸ دلیلِ صغریٰ
- ۵۹ دلیلِ کبریٰ
- ۵۹ مثنوی کے ایک شعر سے عام مخصوص منہ البعض کی مثال
- ۵۹ ذکرِ قلیل کی مثال اور اس کا نقصان

- ۶۲ حدیث اِذَا رُؤِيَ اَذْكَرَ اللّٰهُ كِي عَجِيب تَشْرِيح
- ۶۲ مشائخ کو بھی اپنے نفس کی نگرانی ضروری ہے
- ۶۲ رَبَّنَا ظَلَمْنَا فِيْ حَضْرَتِ اَدَمِ عَلَيْهِ السَّلَامُ مِنْ رَبَّنَا كِهْلَانِي كَارَا
- ۶۳ دعا كا قبول اور ظہور
- ۶۳ بد نظری میں مبتلا کرنے کے لیے شیطان كا ایک فریب
- ۶۴ آخرت کی کھیتی کی پیداوار
- ۶۴ خدمت شرط اور نصرت جزا ہے
- ۶۵ شیخ فضل و رحمت الہیہ كا واسطہ ہے
- ۶۵ دنیا سے دل نہ لگانے کی تلقین
- ۶۵ اسمائے حسنیٰ کی برکات
- ۶۵ دین سے افسوسناک غفلت
- ۶۶ موجودہ دور میں صحابہ کے اعمالِ منصوصہ کے اختیار کی صورت
- ۶۸ اعمال سے مقصود رضائے حق ہے
- ۶۹ حقیقی زندگی اطاعتِ حق اور اطاعتِ رسول كا نام ہے
- ۷۰ قلتِ وسائل سے گھبرانا نہیں چاہیے
- ۷۱ اعمال کی قیمت کیفیت سے ہوتی ہے
- ۷۲ عشقِ مجاز سے بچنا عشقِ حقیقی كا ذریعہ ہے
- ۷۲ حدیثِ صحت کی عجب تشریح
- ۷۳ معیتِ صالحین جنت سے افضل ہے
- ۷۴ عظمتِ صحابہ

- ۷۴ خدائی پیش
- ۷۵ چند اشعار
- ۷۵ اشعار بنام محمد رضوان القاسمی فاضل دیوبند
- ۷۵ بدنگاہی سے احتراز کے ثمرات
- ۷۷ سورہ حجرات میں ادب کا مقام
- ۷۷ صبر پر مُہْتَدُونَ کی بشارتِ عظمیٰ
- ۷۸ اُمت کے بڑے لوگ کون ہیں؟
- ۸۰ احادیث میں مذکور دو عظیم الشان خیر
- ۸۲ بد نظری کے علاج کا ایک خاص عنوان
- ۸۲ ذرا دیکھو تو فیض خانقاہی
- ۸۵ ہر کرب اور پریشانی کا علاج
- ۸۶ حج کے معنی
- ۸۶ قیوم کے معنی
- ۸۷ سرکار کون ہے؟
- ۸۷ عدالت کا نام کیا ہے؟
- ۸۷ مضمون استغاثہ کیا ہے؟
- ۸۸ مدعا علیہ کون ہے؟
- ۹۰ شیطانی وسوسہ اور نفسانی تقاضے کا فرق
- ۹۱ توبہ اور اس کے فوائد
- ۹۳ متفرق قدیم ملفوظات

- ۹۳ تقویٰ پر فُور کے تقدم کا سبب
- ۹۴ مقام فنا اور مقام بقا کیا ہے؟
- ۹۴ انسان کو غیر منصرف بنانے والے دو اسباب
- ۹۵ استدراج کا خوف استدراج نہیں
- ۹۵ اہل حق کے ذمہ حق کو پیش کرنا ہے
- ۹۵ حق تعالیٰ کی رحمت بے پایاں
- ۹۷ خلافت کی حقیقت
- ۹۷ ادب کی عظیم الشان تعلیم
- ۹۸ بعض کو خلافت نہ دینا شیخ کا کمالِ اخلاص ہے
- ۹۹ ادب اور شرافت طبع لازم و ملزوم ہے
- ۹۹ دَاعِيَ إِلَى اللَّهِ کی محبوبیت کا سبب
- ۹۹ شہوت کی آگ سے نجات کا انعام
- ۱۰۰ حق تعالیٰ کی شانِ محبوبیت کی ایک دلیل
- ۱۰۰ حکمِ استغفار کے عاشقانہ اسرار
- ۱۰۲ آیت فَفِرُّوْا إِلَى اللَّهِ کا ایک عاشقانہ نکتہ
- ۱۰۲ آیت اِنِّیْ اَمْسَنْتُ بِرَبِّکُمْ فَاَنْمَعُوْا کا ایک لطیف قرآنی
- ۱۰۳ اکرامِ علماء کا سبب
- ۱۰۳ خاصانِ خدا پر تکوینی افضالِ الہیہ
- ۱۰۴ رضائے الہی کے حصول کا بہترین طریقہ
- ۱۰۵ شیخ کے دو حق

- ۱۰۵..... شر کو خیر بنانے کا طریقہ
- ۱۰۶..... عبادت کی کیمت اور کیمیت کا فرق
- ۱۰۶..... استغفار میں واسطہ ربوبیت کی حکمت
- ۱۰۷..... قلب میں نور آنے کی علامت
- ۱۰۸..... پردہ کا فائدہ اور بے پردگی کا نقصان
- ۱۰۸..... انوارِ الوہیت، انوارِ نبوت، انوارِ ولایت
- ۱۰۹..... غیر اللہ سے نجات کا مدار تعلق مع اللہ پر ہے
- ۱۱۰..... دنیا میں جنت کا مزہ دلوانے والے تین اعمال
- ۱۱۳..... ایک مسنون دعا کی تشریح مع تمثیل
- ۱۱۳..... اہل اللہ کو حزن و غم مفید ہونے کا راز
- ۱۱۴..... بندوں کی تحقیر کی حرمت کا راز
- ۱۱۵..... اہل اللہ کی تلاش اور قدر کس کو ہوتی ہے؟
- ۱۱۶..... توبہ کرنے والوں کی محبوبیت کی تمثیل
- ۱۱۶..... اتباع کے لیے وَهُمْ مُهْتَدُونَ کا عجیب نکتہ
- ۱۱۷..... آیت فَإِنَّكَ بِأَعْيُنِنَا حضور ﷺ کی بے مثل شانِ محبوبیت کی غماز ہے
- ۱۱۸..... حضرت حکیم الامت تھانوی رحمۃ اللہ علیہ کا ایک غیر مطبوعہ ملفوظ
- ۱۱۹..... علم کی مثال اجزائے بریانی سے
- ۱۲۰..... صحبت یافتہ لوگوں کے حُسنِ خاتمہ کی دلیل شرعی
- ۱۲۱..... تعلق مع اللہ کی پہچان کا معیار
- ۱۲۲..... ایک غلط فہمی کی اصلاح

- ۱۲۲ تربیت کے غیر محدود طریقے
- ۱۲۳ نفس کے مجاہدات کی حکمت
- ۱۲۴ تجلیاتِ جذب کے زمان و مکان
- ۱۲۵ تعلیم کتاب اور تزکیہ کا ربط
- ۱۲۸ ایک لطیف نکتہ
- ۱۲۹ اللہ والوں کے پاس کیا ملتا ہے؟
- ۱۲۹ فقہ کے حکمِ تغلیبی سے غلبہٴ محبتِ الہیہ پر استدلال
- ۱۳۰ تلخ زندگی
- ۱۳۰ گناہوں کا تریاق
- ۱۳۱ آیت تِلْكَ حُدُودُ اللَّهِ الْغَرِّ کے متعلق ایک علمِ عظیم
- ۱۳۱ حدیثِ اَللّٰهُمَّ وَاَقِيَّةً كَوَا قِيَّةَ الْوَلِيْدِ كِي تَشْرَحْ
- ۱۳۲ مرید کے معنی
- ۱۳۳ علاجِ بدگمانی
- ۱۳۳ رمضان المبارک اور صحبتِ صالحین
- ۱۳۳ مثنوی کے ایک شعر کی شرح
- ۱۳۴ اہل دنیا اور اہل دین کے بڑھاپے کا فرق
- ۱۳۵ علمائے خشک کی ناقدری کا سبب
- ۱۳۵ حدیثِ دعائے صحت کی الہامی تشریح
- ۱۳۷ اہل اللہ جنت سے افضل ہیں
- ۱۳۷ دنیا میں لطفِ جنت حاصل کرنے کا طریقہ

- ۱۳۷ (۱) اہل اللہ کی صحبت
- ۱۳۸ (۲) التزام ذکر
- ۱۳۹ (۳) حقوق العباد کی ادائیگی
- ۱۳۹ (۴) اتباع شریعت
- ۱۳۹ استغفار کے دو فائدے
- ۱۳۹ اشکِ ندامت کی کرامت
- ۱۳۹ عجب و کبر کا علاج
- ۱۴۰ تسلیم و رضا اور تسلی قلب کا عجیب مضمون
- ۱۴۰ دندان شکن جواب
- ۱۴۰ معاشرہ پر غالب رہنے کی ترکیب
- ۱۴۱ بندوں پر صفاتِ الہیہ کا ظہور
- ۱۴۱ توبہ کا ایک طریقہ دعا
- ۱۴۲ حج و عمرہ کے متعلق خاص ہدایات
- ۱۴۶ ہدایات برائے زائرینِ مدینہ منورہ
- ۱۵۱ ہدایات و نصائح برائے خلفائے مجازین و جملہ احباب
- ۱۵۷ اصلاحِ نفس کا مختصر راستہ
- ۱۵۷ تین باتیں اصلاحِ معاشرت کے لیے
- ۱۵۸ اصلاحِ نفس کا آسان ترین نسخہ
- ۱۶۳ حسینوں سے نہ ہدیہ لو نہ دو
- ۱۶۷ مبعوض قوم کی علامت
- ۱۶۷ محبتِ للہی اور نفسانی محبت میں فرق

- ۱۶۷..... صاحب حُزن اللہ کی راہ جلد طے کر لیتا ہے
- ۱۷۰..... لَا تَقْنَطُوا مِنْ رَحْمَةِ اللَّهِ کی عجیب تقریر
- ۱۷۵..... فیض زندہ شیخ سے ملتا ہے
- ۱۷۶..... حضرت مولانا شاہ ابرار الحق صاحب کے حالات
- ۱۸۰..... انسانوں میں باخدا رہنا تنہائی سے بہتر ہے
- ۱۸۲..... اصل شکر کیا ہے؟
- ۱۸۳..... فتح و نصرت صرف اللہ تعالیٰ کی طرف سے ہوتی ہے
- ۱۸۵..... قرآن پاک میں اسمائے حسنیٰ کا باہمی ربط اور اس کی حکمت
- ۱۸۷..... بارگاہِ حق میں حصولِ رحمت کا عجیب مضمون
- ۱۸۷..... تیمم کا ایک اہم مسئلہ
- ۱۸۸..... عشق مجازی اور عشق حقیقی کا فرق
- ۱۹۲..... انتہائی عاشقانہ عمل
- ۱۹۳..... آیت اَلَا مَارَجِمَدْرَبِّي سے حدیثِ پاک کا عجیب ربط
- ۱۹۵..... یہودیوں والا مزاج
- ۱۹۵..... ذکر اللہ کا طریقہ
- ۱۹۷..... صحابی کے معنی
- ۱۹۷..... حُسن کے چاند اور قلب کی طغیانی
- ۱۹۷..... سکون و اطمینان کا سرچشمہ
- ۲۰۰..... دُساؤس کا علاج
- ۲۰۹..... غیرتِ دینی

- ۲۰۹..... مقصدِ زندگی
- ۲۱۰..... لَا حَوْلَ وَلَا قُوَّةَ إِلَّا بِاللَّهِ کی فضیلت
- ۲۱۱..... کھانے کے بعد کی دعا کی عجیب شرح
- ۲۱۲..... قربِ عبادت اور قربِ ندامت
- ۲۱۶..... بشارتِ منامیہ
- ۲۲۱..... حَدِيثَ اَللّٰهُمَّ وَاَقِيَّةَ الْاَلِغِ کی شرح کی عجیب تمثیل
- ۲۲۳..... جنوبی افریقہ کے جنگل میں حضرت والا کے ارشادات
- ۲۳۱..... قلندر کسے کہتے ہیں؟
- ۲۳۱..... مجدد ہونے کے متعلق خود حکیم الامت کی تصدیق
- ۲۳۲..... جامع المجددین
- ۲۳۳..... تفسیر بیان القرآن کے بارے میں علامہ کشمیری کا ارشاد
- ۲۳۳..... حکیم الامت کے تفسیری کمال اور ترجمہ کی بعض مثالیں
- ۲۳۵..... فضل ذوالمنن بقدر حُسنِ ظن
- ۲۳۶..... چند اہم نصح
- ۲۳۶..... نماز باجماعت، داڑھی اور ٹخنے کھلے رکھنے کا اہتمام
- ۲۳۷..... گھر سے ٹی وی نکال دیجیے
- ۲۳۸..... بیویوں سے اچھا سلوک کیجیے
- ۲۴۰..... اولاد کی تربیت کا انداز
- ۲۴۰..... طریقِ اکابر
- ۲۴۱..... نظر بازی کی حرمت کی ایک حکمت

- ۲۴۱..... نفع کے لیے مناسبت شرط ہے
- ۲۴۲..... شیخ کے متعلق مختلف ہدایات
- ۲۴۶..... حسد کی بیماری اور علاج
- ۲۵۰..... علماء کا اکرام
- ۲۵۰..... غیر اللہ سے فرار وصول الی اللہ کا ذریعہ ہے
- ۲۵۴..... اہل اللہ کی محبت
- ۲۵۵..... تفسیر حَرِيصٌ عَلَيْكُمْ
- ۲۵۸..... بد نظری کے چودہ نقصانات
- ۲۶۷..... آیت كُنْ يَوْمَ هُوَ فِي شَأْنٍ کے متعلق ایک علم عظیم
- ۲۶۸..... تلوین اور تمکین
- ۲۶۹..... حدیث اَلْخَلْقُ عِيَالُ اللّٰهِ الْغَرِّیِّ کی ایک جدید اور نادر تشریح
- ۲۷۰..... ترجمانِ دردِ دل
- ۲۷۱..... اہل محبت کی قیمت
- ۲۷۲..... حضرت والا دَامَتْ بَرَكَاتُهُمْ وَطَالَتْ حَيَاتُهُمْ کی زندگی کا ایک ورق
- ۲۷۳..... انبیاء علیہم السلام کے علم غیب کی نفی کی انوکھی دلیل
- ۲۷۶..... ذوقِ عاشقانہ نبوت صلی اللہ علیہ وسلم
- ۲۷۷..... لفظ مَبَشِّر کا نزول
- ۲۷۸..... ظاہر و باطن کو وفاداری کی تعلیم
- ۲۷۹..... ایک علم عظیم
- ۲۸۱..... تربیتِ اولاد کا پیارا انداز

- ۲۸۲ خاموش عبادت
- ۲۸۳ اختلافِ ائمہ حضور ﷺ کی محبوبیت کی دلیل ہے
- ۲۸۴ اللہ تعالیٰ کی دو عظیم الشان نشانیاں
- ۲۸۵ حدیث یَا مَنْ لَا تَضْرِبُ الدُّنُوبَ الْخِیَاطَ کی انوکھی شرح
- ۲۹۱ احکام شریعت کی محبت سے تعمیلِ طریقت ہے
- ۲۹۲ دعا کا ایک عجیب مضمون
- ۲۹۳ جو نفس کا دشمن نہیں وہ اللہ کا دوست نہیں
- ۲۹۳ اپنی عزت کو خاک میں نہ ملاؤ
- ۲۹۵ ایک مختصر استخارہ
- ۲۹۶ حدیث پاک کی دو دعاؤں کی عجیب تشریح
- ۲۹۸ تقدیر کے متعلق ایک اشکال کا جواب
- ۲۹۹ گناہ پر مجبور نہ ہونے کی دلیل
- ۳۰۰ فناء الفناء کے معنی
- ۳۰۱ خانقاہ کا مقصد
- ۳۰۳ شک سے یقین زائل نہیں ہوتا
- ۳۰۳ جنت کی نعمتوں کی شان
- ۳۰۵ سورۃ التِّین کی تفسیر
- ۳۰۷ سالکین کی استعداد کے مطابق شیخ کو مضامین کا القاء ہونا
- ۳۰۸ طریقِ عشق تمام تر محبت و ادب ہے
- ۳۱۰ مولانا گنگوہی کے ارشاد کی دلنشین تمثیل

- ۳۱۱ نَوْمُ الْعَالِمِ عِبَادَةً کی شرح
- ۳۱۱ طریق کا ایک تسلی بخش اصول
- ۳۱۲ گناہ سے نہ بچنے کے بے ہودہ بہانے
- ۳۱۲ شیخ کی شفقت
- ۳۱۳ حضرت مولانا شاہ ابرار الحق صاحب کی اصلاحی شان
- ۳۱۴ ہر شیخ کا رنگ الگ ہوتا ہے
- ۳۱۴ اگر مناسبت نہ ہو تو شیخ بدلنا ضروری ہے
- ۳۱۶ تقویٰ کیا ہے؟
- ۳۱۸ قلندر کی مختصر اور جامع تعریف
- ۳۱۸ شیخ کی ڈانٹ کا نفع
- ۳۱۸ اخلاص کے آنسوؤں کی قیمت
- ۳۲۰ آدھا تیر آدھا بیڑ
- ۳۲۰ آیت إِنَّ اللَّهَ يُحِبُّ التَّوَّابِينَ کا عاشقانہ ترجمہ
- ۳۲۱ ایک علم عظیم... اللہ کا سب سے زیادہ پیارا بننے کا نسخہ
- ۳۲۵ انگریز کی لید
- ۳۲۶ شریعت و طریقت کی عاشقانہ تعریف
- ۳۲۶ شرح حدیث اللَّهُمَّ لَا تُخْزِنِي فَإِنَّكَ بِي عَالِمٌ الْعَلَمِ
- ۳۲۹ گناہ کب متروک ہوتے ہیں؟
- ۳۲۹ خدا کی دوستی کی علامت
- ۳۳۰ گناہ سے بچنے کا ایک لذیذ طریقہ

- ۳۳۱..... شیخ کا ایک اہم ادب
- ۳۳۳..... نارِ شہوت اور اس کے بجھانے کا طریقہ
- ۳۳۷..... حدیث اَللّٰهُمَّ اَحْيِنِيْ مِسْكِيْنَا کی شرح
- ۳۳۸..... امام کا جنازے کے سینے کے مقابل کھڑے ہونے کا راز
- ۳۳۹..... نماز میں دو سجدوں کی فرضیت کا راز
- ۳۴۰..... محبتِ الہیہ کی ازلی ابدی اور بے مثل شراب
- ۳۴۳..... جلبِ منفعت پر دفعِ ضرر کی تقدیم کی وجہ
- ۳۴۵..... فطرتِ سلیمہ کا تقاضا
- ۳۴۶..... دعائے حضرت عمر رضی اللہ تعالیٰ عنہ کی تشریح
- ۳۴۷..... نفس کا علاج
- ۳۴۸..... موت اور موت کا بھائی
- ۳۴۹..... کبر کی تعریف
- ۳۵۰..... ریا اور دکھاوے کا علاج
- ۳۵۲..... قلب و نظر کی پاسبانی اور سنتِ صحابہ
- ۳۶۵..... اسلام کی صداقت کی ایک دلیل
- ۳۶۷..... مجلسِ اہل دل
- ۳۷۱..... وجد و حال کی حقیقت
- ۳۷۳..... احسان کیا ہے؟
- ۳۷۸..... تصوف کی حقیقت
- ۳۷۸..... اللہ تعالیٰ کے نام مبارک کی عجیبِ الہامی تشریح

- ۳۸۱..... تمنائے گناہ... ایک مخفی جرم
- ۳۸۲..... شکر گزار بندہ کون ہے؟
- ۳۸۴..... کلمہ میں تلاوت کی تقدیم کی وجہ
- ۳۹۰..... مہر نبوت و دلیل صداقت نبوت ہے
- ۳۹۱..... اللہ تعالیٰ اور حضور صلی اللہ علیہ وسلم میں کیا تعلق ہے؟
- ۳۹۲..... اللہ کون ہے؟
- ۳۹۲..... مدینہ منورہ کا آسمان مبارک اور نگاہ رسالت ﷺ
- ۳۹۳..... اللہ کی محبت لغت اور زبان سے بے نیاز ہے
- ۳۹۴..... عقلی محبت مطلوب ہے طبعی نہیں
- ۳۹۷..... ذکر اللہ کے باوجود اطمینان حاصل نہ ہونے کی وجہ
- ۳۹۷..... توجہ کا مسئلہ
- ۳۹۸..... شیخ کے ادب کی تعلیم
- ۳۹۹..... احتیاط اور تقویٰ کی عظیم الشان تعلیم
- ۴۰۰..... نافرمانی کے کام میں شرکت جائز نہیں
- ۴۰۱..... اسلام کی حقانیت کی ایک دلیل
- ۴۰۱..... قرآن و حدیث میں بیٹیوں کی فضیلت
- ۴۰۴..... مراکز لذت کے گندے مقامات سے اتصال کی حکمت
- ۴۰۵..... اہل وجاہت کو تبلیغ کا حکمت آمیز انداز
- ۴۰۵..... آیت وَيُحِبُّ الْمُتَطَهِّرِينَ باب تَفَعُّل سے نازل ہونے کا راز
- ۴۰۸..... اسمائے حسنیٰ کا باہمی ربط

- ۴۰۸..... غَفُورٌ اور وَدُودٌ کا ربط
- ۴۰۹..... تَوَّابٌ اور رَحِيمٌ کا ربط
- ۴۱۰..... عَزِيزٌ اور غَفُورٌ کا ربط
- ۴۱۱..... عَزِيزٌ اور عَلِيمٌ کا ربط
- ۴۱۲..... ایک وفاقی وزیر کو نصیحت
- ۴۱۳..... فضل و رحمت کی علامت
- ۴۱۴..... صاحبزادی صاحبہ کو ایک نصیحت
- ۴۱۶..... شیطان کی ایک چال
- ۴۱۶..... إلهام رُشد اور شرفش سے حفاظت کی دعا
- ۴۱۷..... اللہ تعالیٰ کی نشانی
- ۴۱۹..... تقویٰ کے معنی
- ۴۲۲..... حضرت والا کا کمالِ ادب
- ۴۲۳..... برطانیہ کا پانچواں سفر
- ۴۲۶..... عشق مجازی کا کشتہ
- ۴۳۰..... بد نظری اور عشق مجازی کی مذمت پر عجیب تقریر
- ۴۳۸..... بعد نمازِ مغرب
- ۴۳۸..... حضرت والا کا درسِ حدیث
- ۴۴۰..... عمرہ کے لیے روانگی
- ۴۴۱..... سب سے بڑا دشمن اور اس کا علاج
- ۴۴۲..... عصبیت کفر کی نشانی ہے
- ۴۴۵..... خانہ کعبہ کے وسطِ دنیا میں ہونے کا راز

- ۴۴۵..... خانہ کعبہ کے مختصر ہونے کی حکمت
- ۴۴۵..... حرم کے پہاڑوں پر سبزہ نہ ہونے کی وجوہات
- ۴۴۶..... کون بے وقوف اور کون عقل مند ہے؟
- ۴۴۷..... انبیاء علیہم السلام کے بشر ہونے کا راز
- ۴۴۸..... بلدِ امین اللہ تعالیٰ کی آیت کبریٰ ہے
- ۴۴۹..... طواف میں کعبہ کو نہ دیکھنے کی وجہ
- ۴۵۰..... گناہ اللہ سے دوری کا سبب ہے
- ۴۵۱..... شیخ کی مجلس کا ادب
- ۴۵۲..... ہجرت کا راز
- ۴۵۳..... جن اور جادو وغیرہ تمام بلاؤں سے حفاظت کا وظیفہ
- ۴۵۴..... عشق حقیقی اور عشق مجازی کا فرق
- ۴۵۴..... لطیف مزاح
- ۴۵۵..... دنیا کب نعمت ہے؟
- ۴۵۶..... یقین کی کرامت
- ۴۵۶..... تین بُرے القاب
- ۴۵۸..... مہمان کی توہین میزبان کی توہین ہے



بِسْمِ اللّٰهِ الرَّحْمٰنِ الرَّحِیْمِ

خزائن شریعت و طریقت

عارف باللہ حضرت مرشدنا و مولانا شاہ محمد اختر صاحب **آدَامَ اللّٰهُ ظَلَمَهُ عَلَيْنَا** کی ایک قدیم ڈائری سے حضرت والا دامت برکاتہم کے دست مبارک سے لکھے ہوئے بعض مضامین اور واردات غیبیہ پیش قارئین ہیں جو حضرت والا نے بطور یادداشت تحریر فرمائے یا اپنے مرشد حضرت مولانا شاہ ابرار الحق صاحب رحمۃ اللہ علیہ کے ملاحظہ و تصدیق کے لیے ارسال فرمائے۔ یہ الہامی مضامین ۱۳۵ سال پہلے کے ہیں۔

(احقر میر عفا اللہ تعالیٰ عنہ خادم خاص حضرت والا)

وحدانیت باری تعالیٰ شانہ کی عجیب دلیل

جو لوگ کہتے ہیں کہ یہ ساری کائنات خود بخود وجود میں آگئی، اس کا کوئی پیدا کرنے والا نہیں ہے اور تمام کارخانہ عالم خود بخود چل رہا ہے، ان کا جواب یہ ہے کہ اگر کوئی یہ دعویٰ کرے کہ ایک جنگل میں ٹائپ رائٹر کی مشین رکھی ہوئی تھی، جس میں کاغذ وغیرہ سب لگا ہوا تھا کہ چند بندروں نے اس مشین پر چند اُلٹے سیدھے ہاتھ مارنے شروع کر دیے جس کے نتیجے میں دیوان غالب تیار ہو گیا، تمام اشعار درست، وزن اور بحر درست، ردیف و قافیہ درست تو کیا آپ اس دعویٰ کو تسلیم کر لیں گے؟ یا کہیں گے کہ یہ شخص پاگل ہو گیا ہے۔ پس اگر بندروں کی احمقانہ حرکت سے دیوان غالب تیار نہیں ہو سکتا، تو کیا یہ چاند خود بخود ڈھائی لاکھ میل کی دوری پر قائم ہو گیا کہ اگر ایک میل اور نیچے آجاتا تو سمندر کے مد و جزر سے ساری دنیا غرق آب ہو جاتی اور سورج خود بخود ساڑھے نو کروڑ میل پر لگ گیا کہ اگر ذرا سا اور نیچے ہوتا تو کائنات جل کر راکھ ہو جاتی۔ پس ان بے وقوف سائنس دانوں کا یہ دعویٰ کہ کائنات کا ایسا مکمل نظام خود بخود وجود

میں آگیا، کیا عقل اس دعویٰ کو تسلیم کر سکتی ہے؟ عقل اس بات کو تسلیم کرنے پر مجبور ہے کہ کوئی ذات پاک ہے جس کے دستِ قدرت نے زمین و آسمان، شمس و قمر، سیاروں اور ستاروں کو ایک خاص نظام کے ساتھ پیدا فرمایا ہے۔ خود قرآن میں اعلان ہو رہا ہے کہ اللہ ہی ہے جس نے زمین و آسمان کو پیدا کیا، چاند سورج کو پیدا کیا، دریا اور پہاڑ پیدا کیے، غرض کائنات کا ہر ذرہ اس کی مخلوق ہے۔ جب سے دنیا قائم ہوئی ہے کسی باطل خدا، کسی فرعون و شداد نے یہ دعویٰ نہیں کیا کہ زمین و آسمان میں نے پیدا کیے ہیں، شمس و قمر کو میں نے پیدا کیا ہے، سمندر اور دریا میں نے پیدا کیے ہیں۔ خدائی کا دعویٰ کرنے والوں نے حتیٰ کہ فرعون نے بھی خود کو اللہ نہیں کہا:

اِنَّا رَبُّكُمْ الْاَعْلٰی

کہا کیوں کہ مردود جانتے تھے کہ ہم اللہ نہیں ہو سکتے، کیوں کہ اللہ اسم ذات ہے جو تمام اسمائے صفاتیہ کا حامل ہے، لہذا اللہ تعالیٰ نے اپنے نام کی تکوینی حفاظت فرمائی۔ پس اگر فرعون کہتا کہ میں اللہ ہوں تو لازم آتا کہ مجھ میں جملہ صفات الہیہ کے ساتھ صفتِ خالقیت بھی ہے یعنی چاند، سورج، سمندر اور پہاڑ وغیرہ کو میں نے پیدا کیا ہے اور اس دعویٰ سے وہ عوام کو دھوکا نہیں دے سکتا تھا، کیوں کہ خالق کو تو اپنی مخلوق پر غالب ہونا چاہیے نہ کہ مخلوق کے سامنے عاجز و بے بس۔ پس ہر مجرم اور سرکش کا ضمیر اندر سے جانتا تھا کہ اگر ہم خالق ہونے کا دعویٰ کریں گے اور کل کو سمندر میں ڈوب جائیں، تو لوگ مذاق اڑائیں گے کہ لو صاحب! خالق اپنی مخلوق میں ڈوب گیا۔ پس تمام مخلوق حق تعالیٰ کے اس چیلنج اور دعویٰ کے سامنے کہ میں نے تمام کائنات کو پیدا کیا ہے خاموش ہے۔ صاحبو! خود فیصلہ کرو بلکہ ججوں کی بین الاقوامی عدالت کے سامنے اس قضیہ کو رکھو کہ ایک شخص دعویٰ کر رہا ہے کہ یہ چیز میری ملکیت ہے اور اس کے مقابلے میں کوئی دوسرا اس کی ملکیت کا دعویٰ دار نہ ہو تو ججوں کی وہ عدالت کیا فیصلہ دے گی؟ یہی کہ یہ مدعی کی ملکیت ہے، کیوں کہ کوئی دوسرا اس کے دعویٰ کو چیلنج نہیں کر رہا ہے۔ پس حق تعالیٰ کے دعویٰ

کے مقابلے میں جب کوئی دوسرا مدعی نہیں، تو ثابت ہو گیا کہ صرف اللہ ہی ساری کائنات کا خالق و مالک ہے اور اگر کوئی دوسرا خالق ہوتا تو ضرور قرآن کے اس دعویٰ کو چیلنج کرتا، لیکن نہ کوئی ہوا ہے اور نہ قیامت تک ہو گا جو یہ دعویٰ کر سکے، لہذا اب خود ہی فیصلہ کر لو کہ یہ زمین کس کی ہے، آسمان کس کا ہے، یہ چاند سورج کس کے ہیں اور خود ہم کس کے ہیں؟ بعض حتماء کہتے ہیں کہ ہم خود بخود پیدا ہو گئے ہمارا کوئی خالق نہیں، تو وہ بالفاظِ دیگر یہ کہتے ہیں کہ ہم ایک لاوارث ملکیت ہیں اور لاوارث ملکیت کے لیے شریعت کا قانون ہے کہ ایسی ملکیت کو بیت المال میں داخل کیا جاتا ہے، انہیں کوئی حق نہیں ہے کہ اللہ کی زمین پر چلیں پھریں، اللہ کے رزق سے کھائیں، اللہ کے چاند اور سورج سے فائدہ اٹھائیں۔ ایسوں کو دو دن کھانا نہ دو تو خود اقرار کریں گے کہ ہم لاوارث ملکیت نہیں ہیں، ہمارا کوئی مالک ہے۔

لوٹ لو تمام بہارِ کائنات یعنی حصولِ عیش ہمہ گیر کا طریقہ

سارے جہاں کی لذتیں اور بہاریں ہمارے قلوب کو اپنی طرف کھینچتی ہیں اور ہمارے نفوس اور قلوب ہمہ وقت تحتِ مشقِ ستم آرزو ہیں تو چین کی ایک صورت تو یہ ہے کہ جو لذت سامنے آئے اسے حاصل کیا جائے لیکن یہ محال ہے، اڈا تو ہر لذت کے اسباب و وصولِ مشکل اور اگر مفروضہ صورت میں وصول ممکن تصور کیا جائے تو ان سے لذت کا حصول محال ہو گا۔ مثال کے طور پر شامی کباب کی لذت جسے بے حد مرغوب طبع ہو، لیکن معدہ پڑ ہونے کے بعد اب حسرت کرتا ہے کہ اب کہاں کھاؤں۔ اسی طرح حسین عورت کو فرض کریں کہ لذتِ جماع اگرچہ **اِنَّ الدَّارَاتِ** ہے لیکن بعد انزال و فراغ اب حسرت کرتا ہے مزید طاقت کہاں سے لائے کہ مسلسل جماع کرتا رہے، اتنا بڑا معدہ کہاں سے لائے کہ مسلسل غذائیں کھاتا رہے، اسی طرح سلطنت کا لطف ہے کہ ایک سلطنت کے بعد دوسری سلطنت کو دل چاہتا ہے، اس کے علاوہ زوالِ سلطنت کا غم مارے دیتا ہے۔ اسی طرح تمام محبوب اور مرغوب نعمتیں ہمارے لیے جو باعثِ لذت ہیں باعثِ حسرت بھی ہیں باعتبارِ فکرِ وصول و فکرِ حصول و غمِ زوال کے۔

اسی طرح اپنے گھر میں خواہ کتنی ہی حسین بیوی ہو، لیکن بقاعدہ **كُلُّ جَدِيدٍ ذَلِيلٌ** جب انسان کی نظر دوسری عورت پر پڑتی ہے تو اس طرف کو بھی رغبت ہوتی ہے اور مجاہدہ کرنا پڑتا ہے۔ بہر حال ہر حال میں یہ انسان اس جہاں میں تحت مشق ستم آرزو ہے تو دل کو چین ملنے کا کیا راستہ ہو، کوئی سائنس دان مجھے بتادے یہ فقیر تمام اہل جہاں کو اعلان کرتا ہے کہ بتائیں کوئی ایسی صورت کہ جہاں حسرت نہ ہو، فکرِ زوال نہ ہو، چین ہی چین ہو اور ہمہ گیر عیش ہو، تمام جہاں کی نعمتوں سے سیر چشمی ہو، کائنات کی ہر نعمت کا لطف ہی نہیں، بلکہ رشکِ نعم کائناتِ لطف دل میں بھرا ہو۔ دل میں آسمان و زمین اور فلکی شمس و قمر اور ارضی شمس و قمر یعنی بتانِ خوب رو کا بھی لطف بھرا ہو، تمام شامی کباب و چکنگیزی بکرے، مرغ کی بریائیاں اور تمام سلطنتوں کی شان و آن اور ان کے سلاطین کی اکیس توپوں کی سلامی کا اعزاز دل میں محسوس ہو رہا ہو اس کا طریقہ کوئی بتائے۔ ارے! کوئی نہیں بتا سکتا اس فقیر سے سنو۔ یہ طریقہ صرف اللہ تعالیٰ بتا رہے ہیں، ان کے سوا کون بتا سکتا ہے فرما رہے ہیں:

أَلَا بِذِكْرِ اللَّهِ تَطْمَئِنُّ الْقُلُوبُ ۝

ایک آیت میں تمام تفصیل بتادی اور تمام نعمتوں اور لذتوں کے حصول کا طریقہ بتادیا، جس کی تقریر یہ ہے کہ انسان کی صفات انسان سے منفق ہو سکتی ہیں، مثلاً آج ہم حافظ ہیں کل نسیان کے سبب غیر حافظ ہو گئے، آج جوان ہیں کل بوڑھے ہو گئے، آج تندرست ہیں کل بیمار ہو گئے۔ ہماری صفات ہم سے الگ ہو جاتی ہیں بوجہ اس کے کہ ہمارے اندر تغیرات ہوتے رہتے ہیں اور یہ تغیرات بوجہ ہمارے حدوث کے ہیں، کیوں کہ حق تعالیٰ شانہ حدوث سے پاک ہیں اس وجہ سے وہ تغیرات سے پاک ہیں، وہ ازلی، قدیم اور ابدی ہیں، ان کے جملہ صفات بھی ابدی ہیں، کسی وقت بھی صفاتِ الہیہ ذاتِ حق سے الگ نہیں ہوتے، بس جب اللہ کا ذکر کثرت سے کرو گے اور دل میں اللہ تعالیٰ کی محبت اور اس کا قرب نصیب ہو گا تو ان کی معیتِ خاصہ عطا ہوگی اور ان کی

معیتِ خاصہ اگرچہ **وَهُوَ مَعَكُمْ أَيْنَ مَا كُنْتُمْ** ہی کا ایک جز ہے، مگر یہ جز صرف انبیاء علیہم السلام اور اولیائے کرام کے لیے خاص ہے۔ عام معیت تو تمام کائنات کے ساتھ بھی ہے، کفار کے ساتھ بھی ہے، مجرم بھی سلطانِ وقت کے پاس کھڑا ہے، لیکن یہ معیت کس کام کی؟ معیت تو وہ کام کی ہے جو رضائے سلطان کے ساتھ ہو۔ پس یہ معیتِ خاصہ جس قلب و روح کو عطا کی جاتی ہے تو حق تعالیٰ کی ذاتِ مع اپنی تمام صفات کے قلب پر کرم نوازی کرتی ہے اور بزبانِ حال یہ عبدِ خاص و مقرب کہہ اٹھتا ہے کہ سارے جہاں کا عیش ہمارے جگر میں ہے اور کہتا ہے کہ

جو دل پہ ہم اس کا کرم دیکھتے ہیں

تو دل کو بہ از جام جم دیکھتے ہیں

چوں کہ دنیا کی تمام نعمتوں کا خالق اللہ ہے اور ان نعمتوں کے اندر جو لطف و لذت ہے اس کا بھی خالق اللہ ہے، پس جس دل میں اللہ کا قرب خاص عطا ہوتا ہے اس پر حق تعالیٰ کی اس صفتِ خاص کی بھی عکاسی ہوتی ہے جو خالق ہے تمام کائنات کا اور کائنات کی نعمتوں اور لذتوں کا۔ پس ایسا مقرب باللہ اپنے اندر حق تعالیٰ کی معیتِ خاصہ میں لطفِ ذات اور لطفِ صفات دونوں محسوس کرتا ہے اور سارے جہاں میں یہ تمام نعمتیں خواہ بادشاہت کی ہوں یا سلاطین کے تخت و تاج کی ہوں یا بیانی و کباب کی ہوں یا حُسن و شباب کی ہوں یا لذیذ مشروبات کی ہوں جو کچھ لذتیں اور نعمتیں آفاق عالم میں بکھری ہوئی ہیں ان کا وصول اور حصول انسان کے لیے عادتاً محال تھا، اب اس ہمہ گیر عیش کا یہ قلبِ عارف حاصل بنا ہوا ہے اور اس کے لیے وہ محال ممکن بنا ہوا ہے۔ قلبِ عارف باللہ اور روحِ مقرب باللہ اپنے اندر تمام کائنات اور اس کی لذتوں اور نعمتوں کی بہاریں محسوس کرتی ہے اور اس کی سلطنت ایسی نہیں جس کا تختیہ اُلٹ جانے کا خوف ہو۔ دنیا جو مظہر صفاتِ الہیہ ہے یہ تو فانی ہے، اس کے تمام مظاہر فانی ہیں، مگر جن صفاتِ الہیہ کی یہ عکاس ہیں ان صفات کو فنا نہیں اور قلبِ عارف کی یہ بہاریں ان صفاتِ الہیہ سے

منعکس ہو رہی ہیں جو غیر فانی ہیں، اسی کو مولانا فرماتے ہیں۔

خاصہ کال خمرے کہ از خُمِ نبی ست
مستی او دائمی نے یک شبی ست
چرخ در گردش اسیر ہوش ماست
بادہ در جوشش گدائے جوش ماست
زیں سبب ہنگامہا شد کل ہدر
باشد این ہنگامہ ہر دم گرم تر
وعدہ ہا باشد حقیقی دلپذیر
وعدہ ہا باشد مجازی تا سہ گیر

پس جس کو مشق ستم آرزو کے عذاب سے رہائی حاصل کرنا ہو وہ اپنی خواہشات کو حق تعالیٰ کی مرضیات کے تابع بنا دے۔

وہ پہلے آرزوؤں کو جگر میں خون کرتے ہیں

کرم سے پھر نعم کو دل میں دونا دون کرتے ہیں

اور یہ اسی وقت ممکن ہو گا جب کثرت ذکر کی توفیق ہو، اور کثرت ذکر کی توفیق اور اس میں اخلاص موقوف ہے کسی اہل اللہ سے تعلق خاص پر۔ چند روز محنت کر کے دیکھو پھر عیش ہمہ گیر کا مشاہدہ کرو۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

تعلقِ خُلَّتْ (خالص دوستی) کی علامت

إِنَّ إِبْرَاهِيمَ لَحَلِيمٌ أَوَّاهٌ مُنِيبٌ آیت دال بر علامت تعلقِ خُلَّتْ ہے۔

جب روح سالک کو یہ مقام خُلَّتْ عطا ہوتا ہے تو وہ کثرتِ آہ سے مشرف ہو جاتی ہے۔

انابت کی صفت سے قبل **آوَاہ** کو بیان فرما کر بتا دیا کہ انابتِ کاملہ کی صفت مخفی اور باطنی ہے، پس دوسرے لوگ کیسے پہچانیں گے ہمارے خلیلوں کو اس لیے پہلے ہی **آوَاہ** کی صفت بیان فرمادی کہ آتشِ غم کے تھل کے لیے وہ بکثرت آہ کیا کرتے ہیں۔

آہ کو نسبت ہے کچھ عشاق سے
آہ نکلی اور پہچانے گئے

یہ آیت حضرت ابراہیم علیہ السلام کی شان میں نازل ہوئی ہے اور آپ کی خُلت بھی منصوص ہے: **وَ اتَّخَذَ اللَّهُ اِبْرٰهٖمَ خَلِيْلًا** ۵ اور اللہ تعالیٰ نے ابراہیم علیہ السلام کو اپنا خالص دوست بنایا تھا۔

اللہ تعالیٰ کی شانِ محبوبیت کی دلیل

كَلَّا اِنَّهُمْ عَنْ رَبِّهِمْ يَوْمَئِذٍ لَمَّحْجُوبُونَ ۱ یعنی یہ لوگ (کفار) اس روز اپنے رب کا دیدار کرنے سے روک دیے جائیں گے۔ یہ عنوان سزا حق تعالیٰ کی شانِ محبوبیت پر دلالت کرتا ہے۔ برعکس دنیا کے حکام چوں کہ حکامِ محض ہوتے ہیں محبوب نہیں ہوتے، اس لیے جب سے روئے زمین قائم ہے آج تک کسی سلطان یا حاکم نے مجرمین کو یہ سزا نہیں سنائی ہے کہ تم کو اس جرم کے سبب ہم اپنی صورت کے دیدار سے محجوب اور محروم کرتے ہیں۔ اور اگر کوئی حاکم یہ اعلان کرے بھی تو مجرمین کہیں گے کہ تیری صورت پر جھاڑو پھرے تو ہماری جان بخش دے۔ اور حق تعالیٰ شانہ کفار سے فرمائیں گے کہ تم اس قابل نہیں ہو کہ ہم تمہیں اپنی رویت سے مشرف کریں۔ اور کس انداز سے فرمائیں گے **كَلَّا** ہر گز نہیں، اور صفتِ ربوبیت بیان فرمائی جو علتِ محبوبیت ہے یعنی پالنے والا محبوب ہوتا ہے اور محبوب کے دیدار سے محرومی کتنی بڑی محرومی ہے جو کفار کے لیے باعثِ حسرت ہوگی۔ **ذٰلِكَ مِمَّا خَصَّصْنَا لَللّٰهِ تَعَالٰی شٰاٰنُهٗ بِلُطْفِهٖ**۔

۵ النساء: ۱۲۵

۱۵ المطففين: ۱۵

ہماری آہ کا خریدار اللہ ہے

اسم ذات میں ہماری آہ بھی شامل ہے۔ اگر ذرا کھینچ کر اللہ کہا جائے تو اپنی آہ کی آواز بھی محسوس ہوتی ہے۔ خالق تعالیٰ شانہ نے اپنے عباد کو اس فطرت پر خلق فرمایا ہے کہ اگر وہ غم میں مبتلا ہوں اور اضطراب لاحق ہو، اسباب و تدابیر بھی نہ ہوں، تو ان کے دل سے آہ نکلے، اور یہ ایسی انسانی فطرت ہے جو تقلید یا تمرین یا سماعت کی بھی محتاج نہیں مثلاً ایک بچہ ابتدا ہی سے ایسی جگہ پر ورش کیا جائے جہاں وہ لفظ آہ نہ سن سکے نہ پڑھ سکے اور پھر اسے کسی ایسے غم میں مبتلا کیا جائے جس کے دفعیہ کی تدابیر اس کے سامنے نہ ہوں اور اس کے غم کے مقام کو مقام اضطراب پر پہنچایا جائے، تو خود بخود اس کے منہ سے آہ نکلے گی۔ یہ عجیب راز ہے کہ اس آہ کو جو حالت اضطراب میں بندے نکالنے والے تھے میاں (اللہ جل شانہ) نے اپنے نام پاک کے اندر داخل فرما رکھا ہے، جیسے مادرِ مشفقہ اپنی آغوش میں طفلِ مضطر کو لے لیتی ہے۔ حق سبحانہ و تعالیٰ نے اس فطرتِ تاؤہ یعنی اضطراب میں آہ کرنے پر ہمیں اس لیے پیدا کیا کہ جب وہ آہ کریں اور پھر مجھے پکاریں یعنی اللہ کہیں تو اپنی آہ کو میرے اسم ذات سے الگ نہ پائیں اور ہر بار جب اللہ کہیں تو اپنی آہ کی لذت کو میرے نام پاک کے اندر بھی محسوس کریں اور یہ بھی محسوس کریں کہ ہماری آہ کو پہلے ہی سے میاں نے اپنے نام پاک کے اس قدر قریب کر رکھا ہے کہ گویا گلے سے لگا رکھا ہے اور یہ ذوقِ استدلال ہے حق تعالیٰ شانہ کی اُلُوہیت پر۔ اس کے برعکس دوسرے باطل معبودوں کے نام ہماری آہ کے خریدار نہیں اور جب ہماری آہ کے خریدار نہیں تو ہمارے معبود بھی نہیں ہو سکتے۔ وہ معبود ہی کیا جو بندوں کے دُکھ درد کا ساتھی نہ ہو؟ **ذَالِكُمْ مِمَّا حَصَّيْنِي اللَّهُ تَعَالَى شَانَهُ بِلُطْفِهِ۔**

حدیث حُبِّ اِلٰى الْخَلَاءِ پر ایک وجد آفریں علم

حُبِّ اِلٰى الْخَلَاءِ دال بر محبوبیتِ خلوت ہے اور خلوتِ محضہ محلِ اعمالِ ولایت

وَاصْبِرْ نَفْسَكَ سے منصوص و مدلل و مؤید بالقرآن فرمادیا۔ اس سے آپ صلی اللہ علیہ وسلم کی شانِ محبوبیت و رفعتِ قرب کا پتا چلتا ہے۔ اس کا لطف اس مثال سے واضح ہو سکتا ہے کہ کوئی عاشق دعویٰ کرے کہ میں خلوت مع المحبوب کو احب سمجھتا ہوں پھر اس کا محبوب اس دعویٰ کی تائید میں دلیل بیان فرمائے، عاشقوں کے لیے یہ مقام وجد ہے۔

ذَالِكَ مِمَّا حَخَّصَنِي اللَّهُ تَعَالَى شَانَهُ بِلُطْفِهِ۔

(تسہیل از مرتب: آیت **وَاصْبِرْ نَفْسَكَ** کا حاصل یہ ہے کہ اللہ تعالیٰ آپ صلی اللہ تعالیٰ علیہ وسلم کو حکم دے رہے ہیں کہ اے نبی! اگرچہ آپ کو خلوت میں ہمارے ساتھ مشغول ہونا مرغوب ہے، لیکن صحابہ کو خوشبوئے محمدی میں بسانے کے لیے ان کے درمیان بیٹھنے میں اپنے نفس پر مشقت برداشت کیجیے۔ اس طرح یہ آیت آپ صلی اللہ تعالیٰ علیہ وسلم کے ارشاد **حُبِّبَ إِلَيَّ الْخَلَاءُ** کی تائید کرتی ہے، حالاں کہ آپ نے اپنے ارشاد پر کوئی دلیل بیان نہیں فرمائی تھی، لیکن اللہ تعالیٰ نے **حُبِّبَ إِلَيَّ الْخَلَاءُ** کی **وَاصْبِرْ نَفْسَكَ** سے تائید فرما کر اس کو قرآن پاک سے منصوص و مدلل کر دیا، اس سے آپ صلی اللہ تعالیٰ علیہ وسلم کی شانِ محبوبیت اور مقامِ قرب کی رفعت کا پتا چلتا ہے۔ اس کا لطف اس مثال سے سمجھ میں آسکتا ہے کہ کوئی عاشق دعویٰ کرے کہ میں اپنے محبوب کے ساتھ خلوت کو بہت محبوب رکھتا ہوں پھر اس کا محبوب اس دعویٰ کی تائید میں دلیل بیان فرمائے کہ میرے عاشق کی محبت کی یہ دلیل ہے تو عاشقوں کے لیے یہ مقام وجد ہے۔)

اس حدیث مذکور اور آیت مذکورہ سے یہ بھی ثابت ہوا کہ جو لوگ جلوت کے دینی کاموں میں جس قدر مسرور رہتے ہوں اور خلوت میں ذکر و شغل و تصور محبوب میں دل اس قدر مسرور نہ ہوتا ہو، تو یہ علامت ہے کہ اس شخص کی روح بصدقہ داں کہ روح خوشہ غیبی ندید ہے۔ مقام ولایت اتباع سنت کی برکت سے جس قدر مُقَرَّبِ اِلی النبوٰت ہوتا جاتا ہے اسی قدر اس کو خلوت اللہ اور جلوت اشق ہونے لگتی ہے، لیکن تعمیل ارشاد **وَاصْبِرْ** کے تحت ترکِ جلوت سے بھی احتراز کرتے ہیں کہ اختیارِ جلوت ہی میں بقائے دین بواسطہ مشاورت و اصلاح و دعوتِ اِلی اللہ موقوف و منحصر ہے۔



وَلْيَعْمَرَ مَا قَانَ الْعَارِفُ الرَّؤْمِيُّ فِي هَذَا الْمَقَامِ يُؤَيِّدُ هَذَا الْحَدِيثَ

بہر ایں کر دست منع آں با شکوہ

از تڑب و ز شدن خلوت بکوبہ

تا نہ گردد فوت این نوع التقاء

کاں نظر بخت است و اکسیر بقا

مشورہ کن از گروہ صالحاں

بر پیہر امرہم شوریٰ بدال

یک زمان زیں قبلہ گر ذاہل شوی

سخرہ ہر قبلہ باطل شوی

چوں لشوی تمیزدہ رانا سپاس

بجہد از تو خطرہ قبلہ شناس

(تسہیل از مرتب: اس حدیث مذکور اور آیت مذکورہ سے یہ بھی ثابت ہوا کہ جو لوگ جلوت کے دینی کاموں میں تو مسرور رہتے ہیں، لیکن خلوت میں ذکر و اذکار سے اللہ تعالیٰ کے ساتھ مشغول ہونے میں ان کا دل زیادہ مسرور نہیں ہوتا یہ علامت ہے کہ اس شخص کی روح ابھی مقام قرب سے نا آشنا ہے۔ جس کا مقام ولایت اتباع سنت کی برکت سے ذوق نبوت صلی اللہ علیہ وسلم سے جس قدر قریب ہوتا جاتا ہے اسی قدر اس کو خلوت محبوب اور جلوت شاق ہونے لگتی ہے، لیکن اللہ تعالیٰ کے ارشاد **وَاصْبِرْ** **فَنَسَكَ** کی تعمیل میں جلوت کو بھی ترک نہیں کرتے، کیوں کہ دین کی بقا تبلیغ و اصلاح اور دعوت الی اللہ کے ذریعے جلوت اختیار کرنے ہی پر موقوف ہے۔)

وِلايتِ كِي بھيڪ اور دل كا پيالہ

دعا میں انعاماتِ ولایت کا اعلیٰ مقام طلب کرے یعنی انعام صدیقیت کی

درخواست کرے کہ یہ اعلیٰ مقام ولایت ہے اور ولایت کے دروازے قیامت تک کے لیے کھلے ہیں۔

ہنوز آل ابر رحمت در فشان است

خم و خم خانہ با مہر و نشان است

اور اگر سوسہ آئے کہ ہم تو اس قابل نہیں، کس منہ سے مانگیں تو اس کا جواب یہ ہے کہ

آفتابش بر حدثا می زند

لطف عام او نمی جوید سند

ترجمہ: اس کا آفتاب کرم غلاظت پر بھی چمکتا ہے اور اس کی ماہیت بدل کر تنور میں نور بنا دیتا ہے، اس کا لطف عام قابلیت نہیں تلاش کرتا۔

اگر ظرف چھوٹا ہے تو حق تعالیٰ اس کی توسیع پر بھی قادر ہیں کہ ظرف کے خالق بھی تو وہی ہیں۔ اگر جھولی چھوٹی ہے تو فقیر یہ کہے کہ میاں! آپ کے انعامات کے لیے اگر اس فقیر کا ظرف اور اس کی جھولی ناکافی اور تنگ ہے، تو یہ ظرف اور جھولی بھی تو آپ ہی کی عطا ہے، آپ کا کرم اس کو وسیع اور قابل انعام بنا دینے پر بھی قادر ہے۔ ہم تو آپ کے ایسے فقیر ہیں کہ آپ ہی سے کاسہ گدائی بھی مانگتے ہیں۔ ہمارا فقر کمال تہی دستی اور بے مائیگی کے سبب پیالہ بھی آپ ہی کے کرم سے طلب کرتا ہے۔

شکستِ آرزو کا انعام

خلاف شریعت آرزوؤں کا خون کرنے سے اور شکستِ آرزو کے غم کو جھیل

لینے سے اللہ کا راستہ طے ہوتا ہے **کَمَا يَدُلُّ عَلَيْهِ الْحَدِيثُ الْقَدْسِيُّ:**

أَنَا عِنْدَ الْمُنْكَسِرَةِ قُلُوبُهُمْ لِأَجَلِي ۝

میں ٹوٹے ہوئے دلوں میں رہتا ہوں۔ یہ محبوبِ حقیقی کا مسکن ہے۔ پہلے ویران کرتے

۱۱۔ کشف الخفاء للعجلونی ۲/۳۸۸ (۲۸۳۶)۔ مکتبۃ العلم الحدیث۔ التشریف بمعرفة احادیث التصوف: ۱۳۳، المکتبۃ المظہریۃ

ہیں پھر آباد کرتے ہیں۔ جیسے کسی نے خوب کہا ہے۔

دردِ دل دے کے مجھے اس نے یہ ارشاد کیا
ہم اسی گھر میں رہیں گے جسے برباد کیا

وَلَنِعْمَ مَا قَالِ مَوْلَانَا رُوْمٌ

شاہِ جاں مر جسمِ را ویراں کند
بعد ویرایش آباد آں کند

وَلَنِعْمَ مَا قَالِ الشَّاعِرُ

مے کدہ میں نہ خانقاہ میں ہے
جو تجلی دلِ تباہ میں ہے

وَقَالَ الْمَجْدُوبُ الْهِنْدِيُّ

ہر تمنا دل سے رخصت ہوگئی
اب تو آجا اب تو خلوت ہوگئی

اور احقر اختر کا شعر ہے۔

تباہ ہو کے جو دل تیرا محرمِ غم ہے
پھر اس کو اپنی تباہی کے غم کا کیا غم ہے
ہزار خونِ تمنا ہزارہا غم سے
دلِ تباہ میں فرماں روائے عالم ہے

وَقَالَ الْعَارِفُ الرَّوْمِيُّ

صبرِ بگزدیند و صدیقیں شدند

تجلیاتِ قرب کی دو صورتیں

یوں تو صاحبِ نسبت کو حضورِ دوام حاصل ہوتا ہے، لیکن گاہ گاہ تجلیاتِ خاصہ

کا انعام بھی عطا ہوتا ہے۔ سالکین کے قلوب پر حق تعالیٰ شانہ کی تجلیاتِ قُرب کے ظہور کی دو صورتیں ہوتی ہیں: کبھی تو اس کے آثار و علامات پہلے سے معلوم ہو جاتے ہیں اور کبھی اچانک بطور نعمتِ غیر مترقبہ ظہور فرماتے ہیں۔ صورتِ اولیٰ کی مثال۔

چوں خدا خواہد کہ ما یاری کند
میل ما را جانبِ زاری کند

اللہ تعالیٰ جب کسی پر فضل فرمانا چاہتے ہیں تو اس کے اندر اپنی یاد میں رونے کا میلان پیدا فرماتے ہیں۔ اور صورتِ ثانیہ میں کوئی علامت پہلے سے نہیں معلوم ہوتی، بس اچانک قلب کا دروازہ کھلتا ہے اور قُربِ خاص کا ادراک ہوتا ہے اور سالک بزبانِ حال کہتا ہے کہ۔

خود بخود آں شہ ابرار بر می آید
نہ بزورے نہ بزاری نہ بزری آید

اس وقت تمام کائنات و مافیہا سالک کی نظر سے اوجھل ہو جاتی ہے اور دل محسوس کرتا ہے۔

یہ کون آیا کہ دھیمی پڑ گئی لو شمع محفل کی
پتنگوں کے عوض اڑنے لگیں چنگاریاں دل کی

یہ صورتِ ثانیہ ارواحِ سالکین کے لیے بہ نسبتِ اولیٰ زیادہ لذیذ ہوتی ہے۔

کَمَا هُوَ الْمَشَاهِدَةُ فِي الدُّنْيَا إِذَا جَاءَ الْحَبِيبُ إِلَى الْحَبِيبِ الَّذِي قَلْبُهُ
يَكُونُ مُضْطَرًّا وَمُشْتَقًّا لَهُ بِدُونِ الْإِحْبَارِ فَتَكُونُ الْمَسْرَّةُ فِي الْوَصَالِ
وَاللِّقَاءِ أَلَدًّا وَكَثْرَمِنْ أَنْ يَكُونَ لَهُ الْإِحْبَارُ

ترجمہ از مرتب: جیسا کہ دنیا میں مشاہدہ ہے کہ جب کوئی دوست اپنے دوست کے پاس

بغیر اطلاع کے آجاتا ہے جس کے لیے اس کا قلب مشتاق و بے قرار ہو، تو یہ ملاقات

زیادہ لذیذ ہوتی ہے اس ملاقات سے جس میں پہلے سے اطلاع ہو۔

میں سمجھتا تھا مجھے ان کی طلب ہے اصغر
کیا خبر تھی وہی لے لیں گے سراپا مجھ کو

وَقَالَ اللَّهُ تَعَالَى: اللَّهُ يَجْتَبِي إِلَيْهِ مَنْ يَشَاءُ ۝

وَيُشِيرُ إِلَيْهِ هَذَا الْحَدِيثُ:

إِنَّ لِرَبِّكُمْ فِي أَيَّامٍ دَهْرِكُمْ نَفَحَاتٍ أَلْفَتَعَرَّضُوا لَهُ ۝

اللہ تعالیٰ ارشاد فرماتے ہیں کہ اللہ جس کو چاہتا ہے اپنی طرف کھینچ لیتا ہے اور حدیث پاک میں اسی طرف اشارہ ہے کہ اے لوگو! تمہارے رب کی طرف سے تمہارے زمانے کے ان ہی ایام میں نسیمِ کرم کے جھونکے آتے رہتے ہیں، پس تم ان کی تلاش میں رہو۔

صحبتِ شیخ کا نفع اور ذکر و فکر

اگر صحبتِ شیخ کی میسر ہو لیکن التزامِ ذکر و فکر نہ ہو تو بھی نفع کامل نہیں ہوتا۔ ذکر سے دل میں نرمی اور قبولِ اثرِ صحبت کی صلاحیت پیدا ہوتی ہے، جیسا کہ کاشتکار بیج ڈالنے سے پہلے زمین کو نرم کرتا ہے یعنی اس میں سے کنکر پتھر نکالتا ہے پھر بیج ڈالتا ہے۔ اسی طرح ذکر اللہ سے غیر اللہ کے کنکر پتھر دل سے نکل جاتے ہیں پھر دل میں صحبتِ شیخ کا اثر قبول کرنے کی صلاحیت پیدا ہو جاتی ہے۔

استقامت اور ذکر اللہ

استقامت اور ثابت قدمی کے لیے کثرتِ ذکر اور دوامِ ذکر بہت ضروری ہے۔ **كَمَا يَدُلُّ عَلَيْهِ قَوْلُهُ تَعَالَى: إِذَا لَقِيتُمْ فِئَةً فَاثْبُثُوا** اس کے بعد **وَأَذْكُرُوا اللَّهَ كَثِيرًا** ۱۳ کا امر اسی ثابت کے حصول کا نسخہ ہے۔ اللہ تعالیٰ ارشاد فرماتے ہیں کہ جب کفار کی جماعت سے تمہارا مقابلہ ہو تو ثابت قدم رہو، لیکن یہ ثابت قدمی کیسے نصیب ہوگی؟ **وَأَذْكُرُوا اللَّهَ كَثِيرًا** ہمیں کثرت سے یاد کرو۔ معلوم ہوا کہ ثابت قدمی

۱۳ الشوری: ۱۳

۱۲ کنز العمال: ۴/۶۹ < (۱۳۲۳) باب صلوة النوافل والفصل فی الترغیب فیہا، مؤسسة الرسالة

۱۳ الانفال: ۳۵

کثرتِ ذکر سے نصیب ہوگی۔ اس مضمون کی توضیح کے لیے حق سبحانہ و تعالیٰ نے ایک عجیب مثال دل میں ڈالی کہ قطب نما کی سوئی ہمیشہ شمال کی طرف مستقیم ہے، کتنا ہی حرکت دیجیے مگر اپنا رخ جب تک قطب شمالی کی طرف مستقیم نہیں کر لیتی مضطر رہتی ہے، جب کہ دوسرے لوہے خواہ کتنا ہی وزن رکھتے ہوں آپ انہیں جس رخ پر چاہیں ڈال دیں، لیکن اس ایک رتی کی سوئی میں یہ بلا کی استقامت کیوں ہے؟ بات یہ ہے کہ اس ننھی سی سوئی میں مقناطیس کی پالش لگی ہوئی ہے پس قطب شمالی پر مقناطیس کا جو خزانہ ہے وہ اس کو اپنی طرف کھینچے رہتا ہے، اسی طرح جو سالک ذکر کا اہتمام و التزام و دوام رکھتا ہے اس کے قلب کی سوئی پر اللہ کے نور کی ایک پالش لگ جاتی ہے۔ پھر حق تعالیٰ شانہ کامرکز نور اس قلب کی سوئی کو ہمیشہ اپنی طرف کھینچے رکھتا ہے۔ خواہ سارا زمانہ اس کے قلب کی سوئی کا رخ تبدیل کرنا چاہے، لیکن یہ دل اپنا قبلہ حق تعالیٰ ہی کی طرف مستقیم رکھتا ہے، کیسا ہی ماحول اور کیسا ہی معاشرہ ہو اور کیسی ہی مخالف ہوائیں چل رہی ہوں لیکن اس قلب کی سوئی کو سکون نہیں ملتا جب تک اپنے مولیٰ کی طرف رخ صحیح نہ کر لے۔ اگر نفس و شیطان ذرا بھی اس کے رخ کو بدل دیں تو مثل قطب نما کی سوئی کے اس کے دل کی سوئی مضطر ہو جاتی ہے اور اس قدر کرب کا احساس ہوتا ہے کہ کلیجہ منہ کو آنے لگتا ہے اور ساری کائنات تاریک نظر آتی ہے:

كَمَا قَالَ تَعَالَى:

وَبَلَغَتِ الْقُلُوبُ الْحَنَاجِرَ^{۱۰}

اور كَمَا قَالَ تَعَالَى:

وَصَاقَتْ عَلَيْهِمْ أَنفُسُهُمْ وَظَنُّوا أَن لَّا مَلْجَأَ مِنَ اللَّهِ إِلَّا إِلَيْهِ^{۱۱}

اور ایسے مبارک دلوں کو یقین ہوتا ہے کہ اللہ تعالیٰ کے سوا ان کی کوئی پناہ گاہ اور کوئی ٹھکانہ نہیں ہے، **وَظَنُّوا أَن لَّا مَلْجَأَ مِنَ اللَّهِ إِلَّا إِلَيْهِ** لہذا ایسے دل استقامت کے

۱۰ الاحزاب: ۱۰

۱۱ التوبة: ۱۸

لیے مضطرب اور مجبور ہوتے ہیں، لیکن یہ اضطراب اسی دوام و اہتمام ذکر ہی کا ثمرہ ہے۔ چنانچہ جو لوگ ذکر سے غافل ہیں وہ گناہوں سے اس قدر بے چین نہیں ہوتے، کیوں کہ جو پہلے ہی سے ظلمت میں ہو اس کو مزید ظلمت سے زیادہ حیرانی نہیں ہوتی۔ اس کے برعکس جو نور میں ہو اور پھر اچانک تاریکی اس کو گھیر لے وہ سخت پریشان ہو جاتا ہے۔ اس مثال کا مشاہدہ اس وقت ہوتا ہے جب اچانک بجلی فیل ہو جاتی ہے تو کس قدر تاریکی کا احساس ہوتا ہے، اور جن کے گھر میں بجلی نہیں ہوتی انہیں یہ حیرانی نہیں ہوتی۔

اہل اللہ کے فیض صحبت کی مثال

صحبت کی نافعیت کی ایک عجیب مثال حق تعالیٰ نے عطا فرمائی۔ وہ یہ کہ مثلاً دو تالاب ہیں، ایک میں خوب مچھلیاں ہیں اور دوسرا خالی ہے۔ اگر یہ خالی تالاب چاہے کہ مچھلیاں میرے اندر بھی آجائیں تو اس تالاب کو دوسرے تالاب سے اتصال حاصل کرنا پڑے گا، کیوں کہ مچھلیاں خشکی کا فاصلہ طے کرنے سے قاصر ہیں۔ اسی طرح جو دل صاحب نسبت ہے اس کے تمام انعامات و ولایت، مثل علوم و معارف، صدق و یقین، تقویٰ و خشیت وغیرہ دوسرے خالی دل میں اس وقت آسکتے ہیں جب کہ یہ خالی دل اس قلب عارف سے متصل ہو جائے اور یہی تعلق خلت یعنی گہری اور خالص دوستی کا تعلق ہے کہ دل کو دل سے ملا دے۔ پس بقاعدہ **الْمَرْءُ عَلَى دِينِ خَلِيلِهِ** [ؑ] کہ ہر دوست اپنے گہرے دوست کے دین پر ہوتا ہے، اس کا سارا دین اس کے اندر منتقل ہو جائے گا اور یہ اللہ تک پہنچنے کا بہت ہی آسان راستہ ہے۔ اسی لیے مولانا رومی نے فرمایا ہے کہ

مہرِ پا کاں در میانِ جاںِ نشاں

دلِ مدہِ اِلاّ بہ مہرِ دلِ خوشاں

اللہ تعالیٰ کے پاک بندوں کی محبت اپنی جان کے اندر بٹھا لو، اور دل کسی کو مت دو سوائے ان کے جن کے دل اللہ کی محبت سے اچھے ہو گئے ہیں۔

قلب کے تالے کی کنجی

ہر اسم ذات سے قلب کا قفل کھلتا ہے، اسی لیے حضور صلی اللہ تعالیٰ علیہ وسلم نے دعا فرمائی:

اللَّهُمَّ افْتَحْ أَقْفَالَ قُلُوبِنَا بِذِكْرِكَ ۝

اے اللہ! ہمارے قلوب کے تالوں کو کھول دیجیے اپنے ذکر سے۔

اور جب تالا کھلتا ہے تب دروازے کے اندر کا خزانہ نظر آتا ہے، جب ذکر کی برکت سے دل کا تالا کھلے گا تب خزانہ قرب الہی کا ادراک ہو گا۔ اور تالا اس صندوق پر لگتا ہے جس میں قیمتی چیز ہو۔ معلوم ہوا کہ قلوب میں بڑی قیمتی امانت رکھی ہوئی ہے۔ پھر کنجی کی قیمت سے امانت کی قیمت کا پتا چلتا ہے۔ قیمتی تالے کی کنجی بھی قیمتی ہوتی ہے۔ ذکر جیسی انمول کنجی سے جس کا تالا کھلے گا اس میں کیا کچھ قیمتی چیز ہوگی۔ اور وہ تعلق مع اللہ اور محبت الہیہ کی قیمتی امانت ہے جو عالم ازل میں **اَلَسْتُ بِرَبِّكُمْ** فرما کر قلوب میں رکھ دی تھی

کہیں کون و مکاں میں جو نہ رکھی جاسکی اے دل

غضب دیکھا وہ چنگاری مری مٹی میل شامل کی

جن کی امانت تھی ان ہی کے نام کی کنجی ان کے رسول سید الانبیاء صلی اللہ تعالیٰ علیہ وسلم سے ملی۔ اس قیمتی کنجی کو روس اور امریکا اور جملہ اہل کفر اپنی سائنسی ایجادات سے نہ پاسکے اور قیامت تک نہ پاسکیں گے اگر حالت کفر میں رہے۔ کنجی سے تالا کھلتا ہے اور تالا کھلنے پر دروازہ کھلتا ہے اور دروازہ کھلنے پر وہ قیمتی چیز ہاتھ آتی ہے جو اس کے اندر ہوتی ہے اور وہ حق تعالیٰ شانہ کی معیت خاصہ کا انکشاف ہے۔ یعنی جب دل کا تالا کھلتا ہے تو گویا دل کی آنکھوں سے وہ اللہ کو دیکھتا ہے۔ جس کو محدث عظیم علامہ ابن حجر عسقلانی فرماتے ہیں:

اَنْ تَغْلِبَ عَلَيْهِ مُشَاهَدَةُ الْحَقِّ حَتَّى كَأَنَّهُ يَرَى اللّٰهَ تَعَالَى شَانَهُ ۝ یعنی

۱۷ کنز العمال: ۹۹۹/۴ (۲۰۹۹)، الفصل الرابع في الاذان والترغيب فيه... الغر مؤسسه الرسالۃ

۱۸ الاعراف: ۱۲

۱۹ فتح الباری للعسقلانی: ۳۰/۱، باب سؤال جبرئیل عن الايمان والاسلام دار المعرفۃ بیروت

مشاہدہ حق ایسا غالب ہو جاتا ہے کہ گویا وہ اللہ تعالیٰ کو دیکھ رہا ہے۔ پس جب ذاکر کے منہ سے نکلتا ہے ”اللہ“ تو گویا وہ کہتا ہے کہ اے رب! اپنا دروازہ کھولے۔ ملا علی قاری رحمۃ اللہ علیہ فرماتے ہیں: **اَللّٰهُ اَكْبَرُ كَاثِرًا وَقِفْ عَلٰى اَبْوَابِ** جو ذکر کرتا ہے گویا وہ اللہ تعالیٰ کے دروازے پر پہنچ گیا اور گویا وہ ان کے دروازے کو کھٹکھٹا رہا ہے یعنی یہ ذکر ہی ان کے دروازے کو کھٹکھٹاتا ہے۔ مولانا رومی فرماتے ہیں۔

گفت پیغمبر کہ چوں کوئی درے

عاقبت بنی ازاں درہم سرے

پیغمبر علیہ السلام نے فرمایا کہ جو کسی دروازے کو کھٹکھٹاتا رہے گا تو اس دروازے سے ضرور کوئی سربر آمد ہو گا یعنی جو اللہ تعالیٰ کا ذکر کرے گا اللہ تعالیٰ اس کو ضرور ملیں گے، لہذا ان کا نام لیے جائیں، اس کی بھی فکر نہ کریں کہ دروازہ کب کھلے گا؟ جیسا کہ خواجہ صاحب فرماتے ہیں۔

کھولیں وہ یا نہ کھولیں در اس پہ ہو کیوں تری نظر

تو تو بس اپنا کام کر یعنی صدا لگائے جا

عاشق کہ شد کہ یار بجائش نظر نہ کرد

اے خواجہ درد نیست و گرنہ طیب ہست

دنیا میں اللہ کا کوئی عاشق ایسا نہیں ہوا جس نے اللہ کو چاہا ہو اور اللہ تعالیٰ نے اس پر نظر کرم نہ فرمائی ہو۔ اے مخاطب! تیرے اندر ہی درد نہیں ہے ورنہ طیب موجود ہے۔

اجتماعی اصلاح انفرادی اصلاح پر موقوف ہے

اس وقت معاشرہ گناہوں کی کثرت سے بالکل خراب ہو رہا ہے گویا کہ ہر طرف آگ لگی ہوئی ہے۔ اس آگ کو بجھانے کا طریقہ بعض لوگ کہتے ہیں اجتماعی ہے، لیکن درحقیقت اصلاح انفرادی پر اصلاح اجتماعی موقوف ہے۔ نارنورد کو ایک انفرادی نونے بجھا دیا۔ اب اسی زمانے کی طغیانی اور عصیانی آگ میں اہل اللہ بھی رہتے ہیں اور اس

آگ سے مامون و محفوظ ہیں۔ دنیا کی ظاہری آگ کو تو پانی سے بجھا سکتے ہیں لیکن نارِ شہوت کو صرف اللہ کا نور بجھا سکتا ہے۔ حدیث شریف میں آیا ہے کہ جب مومن پلِ صراط سے گزرے گا تو دوزخ فریاد کرے گی:

جُزِيَا مَوْمِنٌ فَقَدْ أَطْفَأَ نُورَكَ لَهَبِي

اے مومن! جلد گزر جا، تیرا نور میری نار کو بجھائے دیتا ہے۔

تو جب مرکزِ نارِ مومن کے نور سے بجھنے لگا تو نارِ شہوت تو اس کی فرع اور شاخ ہے پھر اس کی کیا حقیقت ہے؟ اسی کو حضرت عارفِ رومی نے ایک مصرعہ میں بیان فرمایا۔

نارِ شہوت چہ کشد نورِ خدا

یہ مولانا کا ہی کمال ہے کہ ایسی چھوٹی بحر میں سوال اور جواب دونوں جمع کر دیے۔ فرماتے ہیں کہ نارِ شہوت یعنی گناہوں کے تقاضوں کی آگ کو کون بجھا سکتا ہے؟ پھر خود ہی جواب دیتے ہیں، نورِ خدا۔ آگے فرماتے ہیں۔

نورِ ابراہیم را ساز اوستا

یعنی حضرت ابراہیم علیہ السلام کے نور کو مشعلِ راہ بنا لو۔ اس لیے مشائخِ صوفیا التزام ذکر اور اس کے اہتمام کی تاکید فرماتے رہتے ہیں کہ بدون اس کے نفس کے دواعی اور تقاضے مضحک نہیں ہوتے۔

تقویٰ کے دو تار

جس طرح دو تاروں سے بلب جلتے ہیں۔ ایک مثبت ایک منفی۔ اسی طرح محبت و تقویٰ کا چراغ دل میں روشن ہوتا ہے جب دو تار جلتے ہیں ایک مثبت یعنی التزام ذکر اپنے گھر پر اور دوسرا منفی تار یعنی شیخ کی صحبت۔ ذکر اور وظیفہ تو شیطان بھی بہت کرتا تھا لیکن شیخ کی صحبت میسر نہ تھی جس کا انجام یہ ہوا کہ منفی تار نہ لگ سکا اور اس کا انا فنانہ ہو سکا۔ انانیت اور تکبر اور نفس کی تمام خود بینی و خود رائی کو شیخ کی صحبت ہی

مٹاتی ہے۔ پس ولایت کے لیے یہ دونوں اجزا از بس ضروری ہیں ”التزام ذکر اور صحبتِ شیخ“ ان دونوں تاروں سے ولایت کا چراغ روشن ہوتا ہے۔

اسی طرح ذکر کی بھی دو قسمیں ہیں: ایک مثبت اور ایک منفی۔ مثبت ذکر نوافل اور اذکار و تلاوت وغیرہ جملہ عبادات اور منفی ذکر گناہوں سے بچنا ہے، یہ دونوں مل کر ذکرِ کامل ہوتا ہے۔

علم اور خشیت لازم و ملزوم ہیں

جس طرح آگ کے لیے حرارت اور برف کے لیے برودت لازم ہے اسی طرح علم صحیح کے لیے خشیت لازم ہے۔ اگر خشیت نہ ہو تو علم صحیح اس کو نہ کہا جائے گا کہ انتقائے لازم انتقائے ملزوم کو مستلزم ہے اور یہ لزوم منصوص ہے۔

بِقَوْلِهِ تَعَالَى شَائِدًا:

إِنَّمَا يَخْشَى اللَّهَ مِنْ عِبَادِهِ الْعُلَمَاءُ

اور **لِقَوْلِهِ عَلَيْهِ السَّلَامُ:**

وَاللَّهِ إِنِّي لَأَرْجُو أَنْ أَكُونَ أَحْشَاكُمْ لِلَّهِ وَأَعْلَمَكُمْ بِمَا أَتَّبِعُ

اور خشیت کے لیے عمل لازم ہے۔ پس علم کا لازم اول تو خشیت ہے جو صرف باطن سے تعلق رکھتا ہے، لیکن عمل جو علم کا لازم ثانی ہے وہ علم کے لازم اول یعنی خشیت کے لیے دلیل ہوتا ہے، پس صحیح علم کے لیے خشیت اور خشیت کے لیے عمل لازم ہے۔ اور جو اہل علم ان دونوں لازموں سے کورے ہوں وہ عند اللہ اہل علم نہیں ہیں، انہیں اپنے کو عالم سمجھنا محض ایک دھوکا ہے۔

جانِ جملہ علمہا این است و این

کہ بدانی من کیئم در یوم دیں

تمام علوم کی جان یہ ہے کہ تجھ کو یہ خشیت حاصل ہو جائے کہ قیامت کے دن ہمارا کیا حال ہوگا۔ جن کو یہ حاصل نہیں تو ایسے ہی لوگ **مَنْ يَتَفَقَّهُهُ وَلَمْ يَتَصَوَّفْ فَقَدْ تَقَشَّفَ** ^{۳۳} کے مصداق ہیں یعنی جن لوگوں نے علم حاصل کیا لیکن تصوف و خشیت حاصل نہ کی وہ خشک یعنی بے عمل رہے۔ ایسے حضرات کے لیے ضروری ہے کہ کسی ایسے اہل علم کی صحبت میں بیٹھیں جس کا علم اپنے لازم باطن یعنی خشیت اور لازم ظاہر یعنی عمل دونوں لازموں سے آراستہ ہو۔

حضرت والا **آدَامَ اللّٰهُ ظَلَمَهُمْ** نے اپنے مرشد حضرت ہر دوئی رحمۃ اللہ علیہ کی خدمت میں یہ مکتوب ارسال فرمایا تھا:

”چند مضامین احقر کے حضرت اقدس دامت برکاتہم کے فیضان سے اہل علم کے لیے بڑے نافع بیان ہوئے ہیں۔ بعض بڑے علماء نے یہاں ان کی بڑی قدر کی ہے۔ شرفِ نظارت کے لیے ارسال ہے۔“

محمد اختر عفا اللہ عنہ

انتشارِ افکار کے باوجود ذکر کے نفع کی مثال

ایک عالم استاذ بخاری شریف و کتب عالیہ نے سوال کیا کہ مدرسے کے اہتمام، کثرتِ کار اور انتشارِ افکار کی حالت میں ذکر سے کوئی فائدہ محسوس نہیں ہوتا، دل مطلق حاضر نہیں ہوتا۔ احقر نے عرض کیا کہ حج کے زمانے میں مکہ شریف کے تاجر کثرتِ کار اور انتشارِ افکار کے باوجود جو کچھ غذائے جسمانی کھاتے ہیں کیا وہ خون نہیں بناتی اور کیا ان کے اجسام کے تحفظ و بقا کا ذریعہ نہیں ہوتی؟ اسی طرح ذکر اللہ کا اہتمام بہر حال مفید ہے خواہ افکار میں کتنا ہی انتشار اور دل کتنا ہی غیر حاضر ہو، منہ سے نکلنے کے بعد اللہ کا نام نور ہی بناتا ہے۔ دو عالم تھے، دونوں کو وجد آگیا اور تقریباً گئی ماہ ہو گئے اختر کے پاس آتے رہتے ہیں۔ اور اس مثال کا فائدہ یہ بیان کیا کہ آج تک معمول میں ناغہ نہیں ہوا۔

نبی علیہ السلام کی خلوت و جلوت کی وراثت

دوسرا مضمون یہ ہے، مخاطب علمائے کرام تھے کہ جلوتِ نبوت کے کارہائے دینیہ کا نفع موقوف ہے خلوتِ نبوت کے کارہائے ولایت کے اہتمام پر۔ پس دینی مشاغل و عطا و درس و اہتمام کے ساتھ تخیل مع الحق اور التزام ذکر و فکر سے استغنا محض دھوکا ہے۔ از بس ضروری بلکہ تخیل مع اللہ کو تقدّم اور اولیت حاصل ہے جلوت کی خدمات پر **کَمَا صَرَحَ فِي صَحِيحِ الْبُخَارِيِّ قَالَ صَلَّى اللَّهُ عَلَيْهِ وَسَلَّمَ: حُبِّبَ إِلَيَّ الْخَلَاءُ**، نبوت پر اس کا تقدّم بڑے اہم اسرار کی طرف دال ہے۔ نیز بعد ظہورِ نبوت تمام عمر مبارک کے اہتمام خلوة ولایۃ النبوة کا ذکر قرآن شریف و احادیث شریفہ میں موجود ہے۔ بس وراثتِ جلوتِ نبی علیہ السلام کے ساتھ اہل علم کو وراثتِ خلوتِ نبی علیہ السلام کا بھی اہتمام ضروری ہے، ورنہ دینی خدمات محض کما بہت معلوم ہوں گی لیکن کیفاً بے جان ہوں گی۔

ہر چند کہ وراثت سے مراد حدیث شریف میں علم مُصرح ہے، لیکن علم سے مقصود عمل ہی ہے، علم تو وسیلہ عمل ہے۔

(تسہیل از مرتب: وہ جملہ دینی کام جو نبی علیہ السلام کی جلوت سے متعلق ہیں ان کا نفع موقوف ہے نبی علیہ السلام کی خلوت کے کارہائے ولایت کی اتباع پر۔ پس وعظ و درس و جملہ دینی مشاغل کے اہتمام کے ساتھ خلوت مع اللہ و مناجات اور ذکر و فکر کے التزام سے لاپرواہی سخت دھوکا ہے، بلکہ جلوت کی خدمات پر خلوت کے تعلق مع اللہ و رجوع الی اللہ کو اولیت حاصل ہے جیسا کہ بخاری شریف میں تصریح ہے حضور صلی اللہ علیہ وسلم ارشاد فرماتے ہیں کہ نبوت ملنے سے پہلے مجھے خلوت محبوب کر دی گئی۔ نبوت پر اس کا تقدّم بڑے اہم اسرار کی طرف دلالت کرتا ہے اور عطاءے نبوت کے بعد بھی تمام عمر مبارک ولایتِ نبوت کے کاموں کے اہتمام کا ذکر قرآن و حدیث میں موجود ہے۔ پس نبی علیہ السلام کی جلوت کی وراثت (یعنی وعظ و درس و تبلیغ) کے ساتھ نبی علیہ السلام کی خلوت کی وراثت (ذکر و فکر و نوافل) کا اہتمام بھی ضروری ہے، ورنہ دینی خدمات کمیت کے اعتبار سے بہت معلوم ہوں گی لیکن کیفیت کے اعتبار سے بے جان ہوں گی۔)

اگرچہ حدیث پاک:

أَعْلَمَاءُ وَرَثَةُ الْأَنْبِيَاءِ ۳۳

(یعنی علماء انبیاء کے وارث ہیں) میں وراثت سے مراد علم ہے، لیکن علم سے مقصود عمل ہی ہے جو موقوف ہے خلوتِ نبی کے کارہائے ولایت کی اتباع پر۔

تقویٰ کی آگ اور قلوبِ صادقین

كُونُوا مَعَ الصَّادِقِينَ ۳۴

اس آیت پر ایک مثال حق تعالیٰ شانہ نے حضرت اقدس کی برکت سے عطا فرمائی جس کے بیان سے اہل علم کو وجد آیا، وہ یہ ہے کہ کتابوں میں اگر آگ لکھی ہو اور آگ کے خواص پر بہت ہی ضخیم کتابیں بھی ہوں اور کوئی عمر بھر اس کو پڑھتا رہے، تو کیا آگ کی حرارت سے استفادہ کر سکتا ہے؟ تا آنکہ خارج میں آگ کے پاس جا کر حرارت نہ حاصل کرے۔ بس تمام دینی انعامات صدق و یقین، خشیت و تقویٰ، محبتِ شدید مع اللہ کی آگ کتابوں کے نقوش سے حاصل نہیں ہو سکتی، خارج میں جن کے سینے اس آگ کے حامل ہیں ان کی صحبت میں رہ کر ان نعمتوں کا استفادہ کرنا ہو گا جیسا کہ حضرت عارف رومی فرماتے ہیں۔

مہرِ پاکیں درمیانِ جاں نشاں

دلِ مدہِ اِلَّا بہ مہرِ دلِ خوشاں

حدیث پاک میں ہے:

الْمَرْءُ عَلَى دِينِ خَلِيلِهِ

یعنی ہر شخص اپنے گہرے دوست کے دین پر ہوتا ہے۔ پس کسی اہل اللہ کو اپنا خلیل بنانا پڑے گا، ورنہ تعلقِ ضعیف سے استفادہ بھی ضعیف ہو گا۔

۳۲ جامع الترمذی: ۹۷/۲، باب ماجاء فی فضل الفقہ علی العبادۃ، ایچ ایم سعید

۳۵ التوبة: ۱۹

قیمت کا اعتبار نسبت سے ہے

مضاف کی قیمت، ہمیشہ مضاف الیہ کی قیمت کے اعتبار سے ہوتی ہے پس بیت اللہ کو جو شرف حاصل ہے وہ ”بیتتی“ کی یاء سے ہے۔ اللہ تعالیٰ نے اس کو فرمادیا کہ یہ میرا گھر ہے، بس اس نسبت سے یہ بیت **مُحَرَّمٌ تَشْرِيفًا وَتَعْظِيمًا وَتَكْرِيمًا وَمَهَابَةً** تمام کائنات کے بیوت اور محلاتِ شاہی سے اس قدر مافوق ہے جس کا ہم تصور و ادراک صرف اپنی معرفت کے اعتبار سے تو اجمالاً کچھ کر سکتے ہیں، لیکن حقِ عظمت کی معرفت ہمارے لیے محال ہے، کیوں کہ جس مضاف الیہ سے اس کو شرف ہے اس کی صفاتِ غیر متناہیہ و غیر محدودہ ہیں، پس عظمتِ کعبہ اور اس کی تجلیات کا مشاہدہ بھی غیر متناہی ہے۔ ہر شخص کی روح اپنی استعداد کے اعتبار سے ادراک کرتی ہے جس قدر تعلق والہانہ جس کو حق سبحانہ و تعالیٰ سے ہوتا ہے اسی قدر اور اس نسبت سے ان کے گھر پر تجلیاتِ قُرب کا مشاہدہ کرتا ہے۔ بیت کا مزہ اس روح سے پوچھنا چاہیے جو **بیتتی** کے یاء سے عارف اور مُقرب ہے۔ اسی طرح حال اگرچہ محل کا محتاج ہوتا ہے لیکن محل کی قیمت حال سے ہے۔ ایک جھونپڑا ہے لیکن اگر اس میں خدا کا رسول ساکن و مقیم ہے تو وہ تمام زمین و آسمان اور پوری کائنات سے قیمتی ہے۔ اسی طرح انسان کے جسم میں ننھا اور چھوٹا سادل ہے، لیکن جس دل میں اللہ ہے تو یہ دل اپنے مکین کے شرف سے کس قدر قیمتی ہو جاتا ہے۔

كَمَا قَالَ الْعَارِفُ

ہاں وہاں ایں دلق پوشانِ من اند

صد ہزار اندر ہزاراں یک تن اند

اے لوگو! یہ گدڑی پوش میرے خاص بندے ہیں، میری نسبت کے سبب ان کا ایک جسم ہزاروں خاکی اجسام سے فوق تر ہے۔

رُخِ زَرِّينِ مَنْ مَنُكِرُ كِه پائے آہنیں دارم

چہ می دانی کہ در باطن چہ شاہے ہم نشیں دارم

استغفار کا ایک مضمون

استغفار کا ایک مضمون دعائیں یہ بھی ہے کہ اے اللہ! موقع سکوت پر میرا نطق اور موقع نطق پر میرا سکوت اور موقع اظہار پر میرا اخفاء اور موقع اخفاء پر میرا اظہار سب معاف فرما دیجیے۔ جملہ اقوال و اعمال و حرکات و سکنات سب عفو فرما دیجیے کہ کسی طرح سے میں ان پر مطمئن نہیں۔

من نہ گویم کہ طاعتم پذیر
قلم عفو بر گناہم کش

نفس کیسے مٹتا ہے؟

صرف عبادت اور ذکر سے نفس نہیں مٹتا، ورنہ شیطان کی عبادت ایک ہزار سال کی اس کے نفس کو ضرور مٹا دیتی اور حال اس کا ظاہر ہے۔ پس نفس کو مٹانے کے لیے صادقین کی معیت و صحبت بہت ضروری ہے اور تعلق بھی غلامی کا ہو محض دوستی کا نہ ہو، یہی بات شیطان کو حاصل نہ تھی۔ اللہ تعالیٰ ارشاد فرماتے ہیں:

وَاتَّبِعْ سَبِيلَ مَنْ أَنَابَ إِلَىٰ رَبِّهِ

اس آیت شریفہ سے معلوم ہوا کہ تعلق اہل اللہ سے اتباع کا ما مور بہ اور نفع کامل کا مدار صرف اتباع پر ہے، اگر اتباع نہ ہو تو رسمی مریدی بھی مفید نہیں۔ پس شیخ سے محض دوستانہ تعلق بے سود ہے، غلامی کا تعلق ہونا چاہیے۔ نیز اہل اللہ کی اولاد و اقرباء اور اہل محلہ کے دین سے محروم رہنے کی وجہ عدم اتباع ہے، لہذا ان کی محرومی پر اشکال باقی نہ رہا۔

کبر و عُجب کی تحقیق منطق کی اصطلاح میں

ایک جید عالم سے کبر و عُجب کی حقیقت عرض کر رہا تھا کہ قلب میں یہ مضمون

عطا ہوا کہ یہ دونوں ایسی کلی ہیں جن میں عموم و خصوص کی نسبت ہے۔ کبر اعم ہے اور عُجْب اخص ہے۔ پس ہر متکبر مبتلائے عُجْب بھی ہے (کہ تکبر کی تہہ اور اصل میں عُجْب مخفی ہوتا ہے یعنی اولاً اپنی کسی صفت پر نظر استحسان بدوینِ خوفِ زوال اور بدوینِ استحضارِ نسبتِ عطاءِ خداوندی ڈالی جاتی ہے پھر دوسرے شخص کو جو اس صفت سے خالی ہوتا ہے حقیر سمجھتا ہے، پس صورتِ اولیٰ میں عُجْب کا تحقق اور ثانیہ میں کبر کا تحقق ہونا یک وقت پایا گیا) اور ہر مبتلائے عُجْب کا مبتلائے کبر ہونا لازم نہیں **حَيْثُ أَنَّ إِجْتَابَ الرَّءِیِّ صِفَةً مِّنْ صِفَاتِ نَفْسِهِ لَا يَسْتَلْزِمُ أَنْ يَزِي مَنْ يَخْلُو عَنْهَا حَقِيرًا۔** مخاطب چوں کہ معقول سے دلچسپی رکھتے ہیں بہت مسرور ہوئے۔

(تسہیل از مرتب: کبر کے معنی ہیں اپنے کو اچھا سمجھنا اور دوسرے کو حقیر سمجھنا اور عُجْب یعنی خود پسندی کے معنی ہیں صرف خود کو اچھا سمجھنا، پس ہر متکبر عُجْب اور خود پسندی میں مبتلا ہوتا ہے، کیوں کہ تکبر کی تہہ میں خود پسندی پوشیدہ ہوتی ہے کہ اپنی کسی خوبی پر نظر کر کے اپنے کو اچھا اور دوسرے کو حقیر سمجھتا ہے۔ اپنے کو اچھا سمجھنے سے خود پسند ہونا اور دوسرے کو حقیر سمجھنے سے متکبر ہونا یک وقت لازم آتا ہے اور جو عُجْب و خود پسندی میں مبتلا ہے اس کے لیے کبر میں مبتلا ہونا لازم نہیں، کیوں کہ اپنی کسی خوبی کو اپنا کمال سمجھ کر خود کو اچھا سمجھنے سے یہ لازم نہیں آتا کہ جو اس صفت سے خالی ہو اس کو حقیر بھی سمجھے، لیکن عُجْب اور تکبر دونوں حرام ہیں۔)

کرم اور سخاوت کا فرق

ایک دوسرے عالم نے احقر سے سوال کیا کہ میرے شاگردوں نے مجھ سے آج سوال کیا ہے کہ کرم اور سخاوت میں کیا فرق ہے؟ انہوں نے فرمایا کہ میں جواب نہ دے سکا اور کہا کہ سوچ کر بتاؤں گا۔ احقر نے ان کو جواب دیا کہ کرم اور سخاوت دونوں کی نسبت میں غور کر لیں جو اب نکل آئے گا۔ پھر احقر نے خود ہی عرض کیا کہ کرم اور سخاوت میں بھی نسبت عموم و خصوص مطلق کی ہے۔ سخاوت صرف مال کے ساتھ خاص ہے **کما یدل علیہ**

سخیاں ز اموال بر می خوردند

اور کرم عام ہے مال کے ساتھ بھی اور دوسری خدماتِ بدنہ کو بھی۔ اگر کسی نے چل کر کہیں سفارش کر دی تو آپ اس کو سخی نہیں کہہ سکتے لیکن کریم النفس کہیں گے۔ اس فرق سے بہت مسرور ہوئے۔

سلیم العقل اور سلیم القلب میں معقول نسبت

ایک اہل علم نے دریافت کیا کہ سلیم العقل اور سلیم القلب میں کیا فرق ہے؟ احقر نے جواب دیا کہ ان دونوں کلی میں نسبتِ تساوی ہے۔ ہر سلیم العقل سلیم القلب اور ہر سلیم القلب سلیم العقل ہوتا ہے اور اسی طرح اس کا عکس بھی ہے کہ جو سلیم القلب نہ ہو گا وہ سلیم العقل بھی نہ ہو گا اسی طرح جو سلیم العقل نہ ہو گا وہ سلیم القلب بھی نہ ہو گا۔ حضرت اقدس حکیم الامت تھانوی رحمۃ اللہ علیہ اسی سبب سلامتی عقل و فہم کو بہت اہمیت دیا کرتے تھے کہ اسی سے سلامتی قلب کا پتا چلتا ہے، نیز سلامتی عقل سلامتی قلب ہی کا ثمرہ ہے اور اولیٰ کے لیے ثانیہ بمنزلہ علت ہے اور باعتبار اولیت سلامتی قلب کو تقدم حاصل ہے اور قلب میں سلامتی پیدا ہونے کے اسباب اعمالِ صالحہ کا اختیار اور معاصی سے اجتناب ہیں، جو صحبتِ شیخِ کامل ہی کے صدقے میں میسر ہوتے ہیں۔ اس ناکارہ کی ایسی باتوں سے اہل علم مسرور اور محو حیرت ہوتے ہیں۔ **وَذَالِكَ مِنْ فَضْلِ اللَّهِ تَعَالَى وَكَرَمِهِ بِبَرَكَتِهِ دُعَائِكُمُ الْعَالِيَةِ۔**

اضطرارِ محمود و اضطرارِ غیر محمود

ایک عالم مہتمم صاحب نے کہا کہ میں طبعاً اور عقلاً و شرعاً امراء کے دروازے پر جانا پسند نہیں کرتا، لیکن کیا کروں کہ مضطر ہوں، بہت قرض ہو گیا ہے۔ احقر نے عرض کیا کہ جو اضطرار کہ مقدماتِ محمودہ صحیحہ پر مرتب ہو وہ اضطرار بھی صحیح اور محمود ہوتا ہے۔ برعکس مقدماتِ غیر صحیحہ پر جو اضطرار مرتب ہوتا ہے وہ اضطرار بھی غیر محمود ہوتا ہے۔ بقدر گنجائش کام کرنا چاہیے۔ اس پر مولانا بہت متاثر ہوئے۔

مضمون دعائے جانِ اختر بدر گاہِ مولائے اکبر

بوقتِ دعا عجیب مضامین و الفاظِ جالبِ رحمتِ حق و جاذبِ کرمِ حق دل میں آپ کی غلامی کے صدقے میں عطا فرماتے ہیں۔ بہ ہر بن مومنون و شاکر ہوں۔ مختصر دعا حصولِ سعادت اور آپ کے مطالعے کے شرف کے حصول کے لیے تحریر ہے۔ نیز گدایانہ و عاجزانہ درخواست ہے کہ میری ہر دعا پر آمین فرمادیجیے آپ کا عظیم کرم ہو گا۔

کہ دعائے شیخ نے چوں ہر دعا ست

احقر اختر عفا اللہ تعالیٰ عنہ

اے آفتابِ کرم! ایک شجاعِ کرم اس جانِ عبدِ عاصی پر بھی ڈال دیجیے کہ

آفتابت بر حد ثہا می زند

لطفِ عام تو نمی جوید سند

آپ کا سورج نجاست پر بھی چمکتا ہے اور اپنی فیض رسانی سے اس کو بھی محروم نہیں کرتا۔ آپ کا کرم قابلیت تلاش نہیں کرتا۔ اے بحرِ کرم! ایک قطرہ اس عبدِ ناکارہ کی روح پر ڈال دیجیے۔

یارب چہ قطرہ ایست محبت کہ من ازال

یک قطرہ آب خوردم و دریا گریستم

اے اللہ! آپ کی محبت کا ایک قطرہ بھی عجیب ہے کہ ایک قطرہ پیا ہے اور دریا کا دریا رو رہا ہوں۔ ایک ذرہ درد کا یارب تو میرے دل میں ڈال دے۔

کوئی تجھ سے کچھ کوئی کچھ مانگتا ہے

الہی میں تجھ سے طلب گار تیرا

ہمارا منہ اس عظیم بلکہ اعظم الانعامات کے لائق نہیں، اپنے اعمالِ بد کے پیشِ نظر یہ مانگنا بے حیائی کا مانگنا ہے مگر اے اللہ! آپ کا کرم استعداد و صلاحیت نہیں ڈھونڈتا بلکہ خود استعداد و صلاحیت آپ کی عطا کا ظہور ہے اور ہماری استعداد آپ ہی کی عطا سے

معرض وجود میں آتی ہے۔ قانوناً ایک شخص مجرم ہے اور قابل سزا ہے، مگر مراحم خسر وانہ کے تحت سلطان سے رحم کی درخواست کرتا ہے اور رہائی پا جاتا ہے۔ پس اے اللہ! قانوناً اختر مجرم، روسیاء، مستحق سزا و عذاب ہے، مگر آپ کے مراحم خسر وانہ کو قانون پر بالادستی حاصل ہے، لہذا یہ مجرم آپ سے رحم کی درخواست اور فریاد کرتا ہے۔ قضا آپ کی محکوم ہے، آپ حاکم قضا ہیں، پس آپ اپنی رحمت سے سوء قضا کو میرے حق میں حسن قضا سے مبدل فرمادیجیے۔ یعنی حُسنِ خاتمہ اور حفاظت و استقامت اور نجات و مغفرت کو میرے لیے مقدر فرمادیجیے۔

اے اللہ! ہماری آہ کو اور دکھ درد کو بجز آپ کے کوئی سننے والا نہیں، بندوں کی آہ کی سماعت کے لیے آپ کے علاوہ کوئی بارگاہ نہیں۔ آپ جس طرح نیکیوں کے لیے پناہ گاہ ہیں اسی طرح مجرمین اور گناہ گاروں کے لیے بھی آپ ہی اور صرف آپ ہی پناہ گاہ ہیں۔

فَإِنْ كَانَ يَدْعُوكَ إِلَّا مُحْسِنٌ

فَمَنْ ذَا الَّذِي يَدْعُوكَ وَيَرْجُو الْمَجْرِمُ

کہاں جائے بندہ گناہ گار تیرا
نہ پوچھے سوا نیک کاروں کے گر تو

اے خالق بہارِ کائنات! میری خزاں کو بھی اپنی نسیمِ کرم سے بہار عطا فرمائیے۔

نُو بَهَارًا حُسْنٍ گِل دہ خاں را

زینتِ طاووسِ دہ ایں مار را

اے پھولوں کے خالق! اس کانٹے کو پھول کا سا حُسن عطا فرما اور اس سانپ کو مور جیسی خوبصورتی عطا فرما۔ اے اللہ! آپ کو اس عطا کا صدقہ کہ آپ کی رحمت انبیاء علیہم السلام کو معصوم الفطرت پیدا کرتی ہے اور یہ صفتِ عصمت آپ کے شاہی خزانہ کا ایسا قفل محفوظ ہے جس پر کسی کی کنجی نہیں لگ سکتی، پس اس عطائے عصمت کا صدقہ اور اولیائے کرام کو جو آپ اپنی عطائے شاہی سے محفوظ فرمادیتے ہیں، اس امت اور تمام اُمم سابقہ کے اولیاء کی اس عطائے حفاظت کے صدقہ اس مجرم کو بھی تمام معاصی سے محفوظ فرمادیجیے۔



اے اللہ! ماں اپنے بچے کے پاس سے سانپ کو دور کر دیتی ہے، پس معاصی کے سانپ سے زیادہ خطرناک ہیں مجھ سے اتنا دور فرما دیجیے:

كَمَا بَاعَدَتْ بَيْنَ الْمَشْرِقِ وَالْمَغْرِبِ ۝

جتنا مشرق و مغرب میں آپ نے فاصلہ کر دیا ہے۔

اللَّهُمَّ وَاقِيَةَ كَوَاقِيَةِ الْوَلِيدِ ۝

مثل ماں کے میری حفاظت فرمائیے جیسے دودھ پیتے بچے کی وہ حفاظت کرتی ہے۔

اے اللہ! بحق اعلانِ رحمت بزبانِ رسالت فی القرآن **اللَّهُ يَجْتَبِي إِلَيْهِ مَنْ يَشَاءُ** ۝^{۲۸} آپ میری جان کو بھی اپنی طرف جذب فرما لیجیے، اور جس کو آپ کے دست و بازو یعنی آپ کی قدرتِ قاہرہ غالبہ کاملہ اپنی طرف کھینچے گی اس کو پھر نفس و شیطان اور تمام کائنات کی طاقت کب کھینچنے میں کامیاب ہو سکتی ہے۔

غالبی بر جاذباں اے مشتری

شاید ار در ماندگان لرا و آخری

اللَّهُمَّ خُذْ لِي الْخَيْرِ بِمَا صَبَّيْتَنِي

میری پیشانی کے بال پکڑ کر ہر خیر کی طرف مجھ کو کھینچ لے۔

اے اللہ! حضرت صدیق اکبر رضی اللہ عنہ کو جو صدق و یقین اور نعمت تصدیق آپ نے بخشی اس کی ایک شعاع میری جان پر بھی ڈال دیجیے۔

بحق آں کہ لطفِ عام کردی

جہاں را دعوتِ اسلام کردی

اے اللہ! آپ کی اس رحمتِ عام کے صدقے میں جس نے سارے عالم کو اسلام کی طرف بلایا۔

۲۷ صحیح البخاری: ۱۰۳/۱ (۴۳۹) باب ما یقرأ بعد التکبیر المکتبۃ المظہریۃ

۲۸ مجمع الرواۃ: ۱۰/۲۹-۲۹/۱۰ (۱۴۱۹) باب الادعیۃ المأثورۃ عن رسول اللہ صلی اللہ علیہ وسلم دار الفکر

۲۹ الشوری: ۱۳

گدا خود را ترا سلطان چو دیدم
 بدرگاہ تو اے رحمان دویدم
 خود کو فقیر اور آپ کو سلطان حقیقی دیکھا، تو اے اللہ! میں آپ کی بارگاہ کی طرف دوڑ پڑا۔
 بحق آل کہ او جانِ جہان است
 فدائے روضہ اش ہفت آسمان ست
 صدقہ میں اس ذاتِ گرامی کے جو ساری کائنات کی جان ہیں اور جن کے روضہ پر
 ساتوں آسمان فدا ہیں۔

بحق سرورِ عالم محمد ﷺ

بحق برترِ عالم محمد ﷺ

سرورِ عالم محمد مصطفیٰ صلی اللہ علیہ وسلم کے صدقہ میں۔

دلَم از نقشِ باطل پاک فرما

براہِ خود مرا چلاک فرما

میرے دل کو غیر اللہ سے پاک فرما دیجیے اور اپنی راہ کی سمجھ عطا فرمائیے۔

در و نم را بعشقِ خویشتن سوز

بہ تیر دردِ خود جان و دلَم دوز

میرے باطن میں اپنی محبت کی آگ لگا دیجیے اور اپنی محبت کا تیر میرے دل و جان میں
 پیوست کر دیجیے۔

اگر نالائقم قدرت تو داری

کہ خارِ عیب از جانم بر آری

اے اللہ! اگر میں نالائق ہوں تو آپ کو تو قدرت ہے کہ گناہوں کے کانٹے میری جان
 سے نکال دیجیے۔

اے اللہ! حضرت فاروق کو جو صفت **أَلْفَارِقُ بَيْنَ الْحَقِّ وَالْبَاطِلِ** کی

عطائے شاہی سے دی گئی اس کی ایک شعاع میری جان پر بھی ڈال دیجیے۔ اے اللہ! حضرت عثمان رضی اللہ عنہ کو خزانہ شاہی سے جو صفت حیا بخشی گئی اس کا ایک ذرہ میرے دل میں بھی ڈال دیجیے۔ اے اللہ! حضرت علی رضی اللہ عنہ کو جو شجاعت اور اسد اللہیت آپ نے عطا فرمائی کہ وہ بمصدق۔

شیرِ حتمِ نیستم شیرِ ہوا
فعلِ من بر دینِ من باشد گوا

تھے۔ اے اللہ! اپنے خزانہ عطا سے ایک ذرہ اس شجاعت کا میرے اندر بھی رکھ دیجیے کہ ہر خواہش نفس کے مقابلے میں۔

ہیں تیر بردار و مردانہ بزن
چوں علی وار این درِ خیر شکن

کی طرح غالب اور غازی بن جاؤں۔ رضوان اللہ تعالیٰ علیہم اجمعین۔

اے اللہ! جو قرب کی مٹھاس آپ نے حضرت خواجہ حسن بصری اور جنید رومی تبریزی و شیرازی اور حضرت سیدنا عبد القادر جیلانی و غزالی و شبلی و بشر حافی، حضرت فضیل و چشتی اجمیری و بابا فرید و حضرت میاں جی نور محمد، حاجی حضرت امداد اللہ و حضرت تھانوی و حضرت شیخ پھولپوری رحمۃ اللہ علیہ و حضرت مولانا برار الحق صاحب دامت برکاتہم و امثالہم کو اپنی رحمت سے بخشی ہے اس رو سیاہ و نا اہل پران بزرگوں کے نام پر کچھ بذل فرما دیجیے، کچھ بھیک دے دیجیے، ان کی نقلی محبت و نقلی غلامی کے صدقے میں اس مجرم کو بھی محروم نہ فرمائیے۔ آپ کے پاکوں کا بھیس بنائے ہوں، اختر نے آپ کے مقبولین کے لباس اور وضع ظاہری کی نقل کی ہے، ان کی شبابہت اور ان کے اس لباس کی حرمت کا صدقہ میرے باطن کو بھی ان ہی کی طرح بنا دیجیے۔ آمین۔

اے اللہ! جب بیت اللہ کو دیکھوں تو یہ شعر پڑھوں۔

مفلسا نیم آمدہ در کوئے تو
دست بکشا جانب زنبیل ما

اور اسی وقت میری روح کو شرفِ حاضری سے مشرف فرما دیجیے اور اپنی رحمت سے قبول فرمالیجیے۔ اے اللہ! جس قدر دعائیں جناب رسول اللہ صلی اللہ تعالیٰ علیہ وسلم نے جلبِ خیر اور دفعِ شر کی آپ سے مانگی ہیں بس اس رو سیاہ امتی کے حق میں بھی قبول فرمائیے اور اس کے مشائخ و اساتذہ اور گھر والے اور احبابِ خصوصی اور قرابتِ رحمیہ کے حق میں اور تمام روئے زمین کے مسلمانوں کے حق میں جو آپ کے پاس جا چکے ہیں، جو موجود نہیں اور جو آئندہ آنے والے ہیں سب کے حق میں قبول فرمالیجیے، آمین۔

رَبِّ لَا تَجْعَلْنِي بِدُعَائِكَ شَقِيًّا اے اللہ! میری سب دعاؤں کو محض اپنی رحمتِ واسعہ کے صدقہ میں رحمتہ للعالمین صلی اللہ تعالیٰ علیہ وسلم کے صدقے میں قبول فرمالیجیے اور قبولیت کو ظہور سے اور ظہور کو ظہوریت عاجلہ سے مشرف فرما دیجیے۔

دونوں جہاں کا ڈکھڑا مجذوب رو چکا ہے

اب اس پہ فضل کرنا یا رب ہے کام تیرا

مومن کا ذکر اللہ و کائنات تمام کائنات کا ذکر ہے

تمام کائنات کی خدمات انسان کی تربیت میں مصروف ہیں۔ پس جب مومن اللہ کہتا ہے تو تمام کائنات کی طرف سے بھی وکالتاً اللہ کہتا ہے اور جب **لَا إِلَهَ إِلَّا اللَّهُ** کہتا ہے تو گویا تمام کائنات کی طرف سے کہتا ہے، کیوں کہ اس کی تربیت میں زمین و آسمان، چاند و سورج، پانی اور ہوا، سمندر اور پہاڑ غرض پوری کائنات کی خدمات شامل ہیں۔

آب و باد و مہ و خورشید و فلک در کارند

تا تو نانے بکف آری و بہ غفلت نخوری

پانی اور ہوا، خورشید و قمر، زمین و آسمان سب تیری خدمت میں مصروف ہیں تاکہ روٹی کا لقمہ جب تو ہاتھ میں لے تو اسے غفلت سے نہ کھائے۔ پس جب مومن نے اللہ کہا تو ارض و فلک نے، شمس و قمر نے، بر و بحر نے، شجر و حجر نے، چرند و پرند، صحرا و سمندر، سیارہ و نجوم، سب نے اللہ کہا، کیوں کہ اس کی پرورش میں من حیث نوعِ انسانی سب شریک ہیں۔

اس سے صوفیاء کے اس مراقبہ کی حقیقت بھی معلوم ہوتی ہے کہ جب اللہ کہو تو تصور کرو کہ میرے ہر بٹنِ موسے اور کائنات کے ذرہ ذرہ سے اللہ نکلا۔ انسان نے جب اللہ کہا تو تمام کائنات نے اللہ کہا، کیوں کہ اس کی طاقت میں تمام کائنات کی خدمات شامل ہیں۔

نیز اس حدیث شریف کا مطلب بھی واضح ہو جاتا ہے کہ جب تک روئے زمین پر ایک بھی اللہ اللہ کہنے والا ہو گا قیامت نہ آئے گی، کیوں کہ اس کی وکالت سے تمام کائنات ذاکر ہے اور جب کوئی اللہ کہنے والا نہ رہا تو اب تمام کائنات گویا غیر ذاکر ہو گئی اور مقصد کائنات باقی نہ رہا۔ جب ذکر جان حیات جان کائنات نہ رہا تو کائنات کی موت لازمی ہو گئی، اس لیے سب درہم برہم اور فنا کر دی جائے گی۔

قیمت کا معیار نسبت سے ہے

جو بلاک شاہی محل میں لگ جاتے ہیں وہ محل کی نسبت سے قیمتی اور باعزت ہو جاتے ہیں اور شاہی محل کا بڑا کہلاتے ہیں اور جو بلاک کسی بھگی کے مکان میں لگتے ہیں وہ ظاہری قیمت اور ماڈی لحاظ سے اگرچہ مساوی ہیں، لیکن نسبت حاصل نہ ہونے سے ذلیل اور بے قیمت ہوتے ہیں۔ اسی طرح جو خواہشات حق تعالیٰ کی رضا کے لیے قربان کر دی گئیں وہ شاہی نسبت کی وجہ سے قیمتی ہو گئیں۔ اسی طرح جو جو انی عبادت میں لگ گئی وہ بھی قیمتی ہو گئی اور سایہ عرش کی مستحق ہو گئی۔

جاہل صوفیاء کی گمراہی کا سبب

جو صوفی علماء سے متفرق، متوحش اور کنارہ کش ہو گا وہ گمراہ اور زندقہ ہو جائے گا۔ قاعدہ مسلمہ ہے کہ جو قانون دانوں سے نہ ملے گا وہ جاہل کے سبب لا قانونیت میں مبتلا ہو جائے گا۔ علماء آخرت کے قانون داں ہیں، ان سے دور رہنے والا صوفی بوجہ جاہل قانون خداوندی کی خلاف ورزیوں میں مبتلا ہو جائے گا۔

ہجرت کا حاصل

ہجرت کا حاصل دین کا تحفظ اور معاصی و منکرات سے بچنا ہے، اگر یہ حاصل نہیں تو صورتِ ہجرت ہے حقیقتِ ہجرت نہیں۔ حدیثِ پاک میں ہے:

أَلْمَهَا جِرْمٌ مِّنْ هَجَرَ الْخَطَايَا وَالذُّنُوبِ ۗ

مہاجر وہ ہے جو گناہوں کو ترک کر دے۔

اور دوسری حدیث میں ہے:

أَلْمَهَا جِرْمٌ مِّنْ هَجَرَ الشُّوْءِ ۗ

مہاجر وہ ہے جو بُرائیوں کو ترک کر دے۔

پس معاصی و گناہ کا ترک کرنے والا افضل ہے اس سے جو ترکِ وطن تو کرے مگر گناہ نہ ترک کرے۔

قرآنِ پاک کے علوم کی جامعیت و بلاغت

قرآنِ پاک میں بعض مقام پر جہاں دو امر مذکور ہیں تو اول مامور اور مقصود ہے اور ثانی اس کا معین اور ذریعہ وصول و حصول ہے مثلاً:

يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا ۗ

میں امر ثبات علی الجہاد کا مقصود ہے اور کثرتِ ذکر اللہ یہاں اس کے لیے معین اور ذریعہ حصول ہے، یعنی آیت شریفہ میں جہاد میں ثابت قدم رہنے کا حکم مقصود ہے اور اس کا ذریعہ حصول کثرتِ ذکر ہے۔ مراد یہ ہے کہ استقامت بدون کثرتِ ذکرِ حق ممکن نہیں۔ اسی طرح دوسرے مقام پر حق تعالیٰ نے ارشاد فرمایا:

۳۰ سنن ابن ماجہ: ۳۱۸ (۳۹۳۴) باب حرمة دم المؤمن وماله المکتبۃ الرحمانیۃ

۳۱ مسند احمد: ۵۲۱/۱۱ (۶۹۲۵) مؤسسۃ الرسالۃ

۳۲ الانفال: ۳۵

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ

تو یہاں بھی امر اول یعنی تقویٰ مقصود اور مامور بہ ہے اور امر ثانی یعنی معیتِ صالحین کا ملین تقویٰ کا ذریعہ حصول ہے۔ چنانچہ عادت اللہ یہی ہے کہ بدون شیخِ کامل کسی کو بھی تقویٰ میسر نہیں ہوتا۔ علامہ سید سلیمان ندوی رحمۃ اللہ علیہ فرماتے ہیں کہ شیخ کی محبت ایک بے بہا شے ہے، کیوں کہ اللہ تعالیٰ کی محبت کے حصول کا اس سے بہتر کوئی ذریعہ نہیں، چنانچہ حضور صلی اللہ علیہ وسلم نے اس دعا کی تلقین کی:

اللَّهُمَّ إِنِّي أَسْأَلُكَ حُبَّكَ وَحُبَّ مَنْ يُحِبُّكَ وَحُبَّ عَمَلٍ يُبَلِّغُنِي إِلَى حُبِّكَ ۝۳

اے اللہ! میں آپ سے آپ کی محبت کا طالب ہوں اور اس کی محبت کا بھی جو آپ کا محب ہو اور اس عمل کی محبت کا بھی جو آپ کی محبت سے قریب تر کر دے۔ یہاں محبتِ ربانی یعنی عاشقِ حق کی محبت کو ان اعمال پر مقدم کیا گیا جو حق تعالیٰ کی محبت سے قریب کرتے ہیں جس سے حبِ شیخ کی اہمیت ظاہر ہوتی ہے، کیوں کہ جس کو واصل باللہ جان کر راہ نما بنایا گیا ہو اس کی محبت جتنی بھی زیادہ ہوگی اسی قدر جلد وصول الی اللہ کی ضامن ہوگی۔ وجہ اس کی یہ ہے کہ اس عاشقِ حق کی محبت کی برکت سے اعمالِ تقرب کی محبت اور توفیق ہوگی جو ذریعہ ہو گا وصول الی اللہ کا۔ پس اہل اللہ کی محبت اعمالِ تقرب کی بھی ضامن ہے اور اللہ تعالیٰ کی محبت کی بھی ضامن ہے۔

پس حُبِ شیخ سے بڑھ کر محبتِ حق کے حصول کے لیے کوئی عمل موثر نہیں۔ یہی راز ہے جو حکیم الامت مجدد الملت حضرت تھانوی رحمۃ اللہ علیہ نے کتبِ تصوف میں ذکر فرمایا کہ شیخ کی صحبت میں فرائض و واجبات و سنن مؤکدہ پر اکتفا کرے اور نوافل و اذکار ملتوی کر دے۔

قرآنِ پاک کی آیت سے دلیلِ اپنی کی مثال

اللہ تعالیٰ ارشاد فرماتے ہیں: **إِنَّ فِي خَلْقِ السَّمَوَاتِ وَالْأَرْضِ**

وَاحْتِلَافِ النَّبْلِ وَالنَّهَارِ لِأُولَى الْأَنْبَابِ^{۳۳} اور اہل عقل کو آگے **الَّذِينَ** سے رفع ابہام فرما کر واضح فرمایا کہ یہاں مراد مفکرین سائنس و ماہرین ارضیات و فلکیات نہیں، بلکہ وہ لوگ ہیں جو قیام و قعود و علی جنوب ہمارا نام لیتے ہیں۔ یہاں مراد کثرت ذکر ہے اور یہ بدون محبتِ خاص کے ممکن نہیں، پس عاشقین حق حقیقی **أُولُوا** **الْأَنْبَابِ** یعنی اہل عقل ہیں اور یہ قسم دلیل **لِئِنِّي** کہلاتی ہے، کیوں کہ معلول ظاہر (کثرت ذکر) سے علتِ مخفیہ (محبتِ قلبیہ) پر استدلال فرمایا گیا ہے۔

حدیثِ پاک سے دلیلِ نبی کی مثال

اسی طرح دلیلِ نبی کی مثال بھی حق تعالیٰ نے اس حدیث سے دل میں عطا فرمائی:

مَنْ أَحَبَّ شَيْئًا أَكْثَرَ ذِكْرَهُ^{۳۴}

یہاں علتِ مخفیہ سے معلول ظاہر پر استدلال فرمایا گیا ہے۔ محبت علت اور کثرتِ ذکر معلول ہے یہ دلیلِ نبی کہلاتی ہے۔

ایک معقولی دلیل کی مثال قرآن و حدیث سے

عقل اور عشق میں نسبتِ تساوی ہے، یہ کلیانِ تساویان ہیں۔ معقولی دلیل جو حق تعالیٰ نے اس فقیر کے قلب میں عطا فرمائی۔ **أُولُوا الْأَنْبَابِ** کون ہیں؟ **الَّذِينَ يَذْكُرُونَ اللَّهَ... الخ** اہل عقل کثرتِ ذکر اللہ والے ہیں۔

دلیلِ صغریٰ

دلیلِ صغریٰ آیت **الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ**^{۳۵} یعنی اور ہر کثرتِ ذکر والا اپنے مذکور کا محبت ہوتا ہے۔

۳۳ آل عمران: ۱۹۰

۳۵ شعب الایمان للبیہقی: ۳۸۸/۱ (۵۱) فصل فی معانی المحبة دار الکتب العلمیة

۳۶ آل عمران: ۱۹۱

دلیل کبریٰ

دلیل کبریٰ **مَنْ أَحَبَّ شَيْئًا أَكْثَرَ ذِكْرًا** نتیجہ بعد حذفِ حدِ اوسط ہر عقل والا محب ہے اپنے مذکور کا یعنی اللہ کا۔ پس جو عاقل ہے عاشقِ حق ہے اور جو عاشق نہیں غیر عاقل ہے۔ عاقل کا ہر فرد عاشقِ حق ہے اور عاشقِ حق کا ہر فرد عاقل ہے۔

مثنوی کے ایک شعر سے عام مخصوص منہ البعض کی مثال

مولانا رومی ارشاد فرماتے ہیں۔

یا کریم العفو ستار العیوب
انتقام از ماکش اندر ذنوب

کرم صفتِ عام ہے، عفو پر بھی اور اس کے غیر پر بھی اس کا اطلاق ہوتا ہے۔ یہاں مولانا نے عفو کو مضاف الیہ مخصوص بنا کر اس کرم کو عام مخصوص منہ البعض بنا دیا کہ قرینہ مقام صفتِ عفو کے ظہور کو مقتضی ہے۔

ذکرِ قلیل کی مثال اور اس کا نقصان

بعض لوگ تھوڑے ذکر پر قناعت کرتے ہیں، لیکن یہ منافقین کی علامت ہے: **وَلَا يَذْكُرُونَ اللَّهَ إِلَّا قَلِيلًا** ^{۳۷} وہ اللہ کو بہت کم یاد کرتے ہیں۔ شیخ الحدیث حضرت مولانا زکریا صاحب رحمۃ اللہ علیہ نے فضائل ذکر میں لکھا ہے کہ زیادہ ذکر کرنے والا نفاق سے بری لکھا جاتا ہے۔

قلیل ذکر کرنے والوں کی مثال تھوڑے پانی میں رہنے والی مچھلیوں کی سی ہے جو گرمی کے زمانے میں پانی کے شدید گرم ہو جانے سے بے ہوش ہو جاتی ہیں اور شکاری ان کا شکار کر لیتے ہیں، کیوں کہ قلیل ذکر سے نور بھی قلیل پیدا ہوتا ہے اور قلیل نور

میں رہنے والی ارواحِ آفاتِ خارجیہ سے متاثر ہو جاتی ہیں اور معاشرے کے زہریلے اثرات ان کو ہلاک کر دیتے ہیں اور کثیر ذکر کرنے والے یعنی دل و جان سے اللہ تعالیٰ پر فدا ہونے والوں کی مثال گہرے دریا میں رہنے والی مچھلیوں کی سی ہے کہ سورج کی شعاعوں سے سطحِ آب جب گرم ہو جاتی ہے تو وہ غوطہ لگا کر دریا کی گہرائی میں چلی جاتی ہیں اور ٹھنڈے پانی میں پناہ لے لیتی ہیں۔ یہی حال ان لوگوں کا ہے جو کثرت سے اللہ کا ذکر کرتے ہیں یعنی قلباً اور قابلاً خدائے تعالیٰ پر فدا ہیں، ہمہ وقت طاعت میں غرق اور معاصی سے کنارہ کش ہیں اور خطاؤں پہ اشکبار اور نالہ زن ہیں، ان کا دریائے نور اتنا گہرا ہوتا ہے کہ معاشرے کے زہریلے اثرات ان پر اثر انداز نہیں ہوتے۔ کثرتِ ذکر سے مراد صرف ذکرِ لسانی نہیں ہے، بلکہ ذکر سے مراد یہ ہے کہ قلب و قالب، اعضاء و جوارح، ظاہر و باطن سب تابعِ فرمانِ الہی ہوں۔ اسی پر اطمینانِ قلب موعود ہے۔

اللہ تعالیٰ کا ارشاد ہے:

أَلَا بِذِكْرِ اللَّهِ تَطْمَئِنُّ الْقُلُوبُ ۝۲۸

خوب کان کھول کر سن لو کہ دلوں کا اطمینان صرف اللہ کی یاد میں ہے۔ صاحبِ تفسیر مظہری نے **بِذِكْرِ اللَّهِ** کی تفسیر **فِي ذِكْرِ اللَّهِ** کی ہے یعنی اتنا کثرت سے اللہ کو یاد کرے کہ ذکر کے نور میں غرق ہو جائے **كَمَا تَطْمَئِنُّ السَّكَّةُ فِي الْمَاءِ لَا بِالنَّاءِ** ۲۹ جیسا کہ مچھلیاں بالماء نہیں فی الماء سکون پاتی ہیں یعنی پانی کے ساتھ نہیں بلکہ پانی میں غرق ہو کر سکون پاتی ہیں مثلاً اگر کسی مچھلی کا پورا جسم پانی میں ڈوبا ہو لیکن سر یا جسم کا کوئی تھوڑا سا حصہ پانی سے باہر ہو تو وہ بے چین ہوگی اور اس کی حیات خطرے میں ہوگی۔ اسی طرح مؤمن جب سر سے پیر تک نورِ ذکر میں غرق ہوتا ہے تو اطمینانِ کامل پاتا ہے اور اگر کوئی عضو بھی ذکر سے غافل یا اللہ کی نافرمانی میں مبتلا ہے تو اس کا قلب بے چین اور حیاتِ ایمانی خطرے میں ہوگی۔

پس **بِذِكْرِ اللَّهِ** سے مراد **فِي ذِكْرِ اللَّهِ** ہے جس کا حاصل غرق فی النور ہونا ہے یعنی اللہ کو

۲۸ الرعد: ۲۸

۲۹ التفسیر المظہری: ۱۰/۱۳۷، الفجر (۲۱)

اتنا کثرت سے یاد کرے کہ ذکر میں غرق ہو جائے۔

ہم ذکر میں ڈوبے جاتے ہیں

وہ دل میں سمائے جاتے ہیں

ذکر سے غرق فی النور ہونا مطلوب ہے، جس کی تائید مندرجہ ذیل حدیث سے بھی ہوتی ہے جس میں حضور صلی اللہ علیہ وسلم نے دعا مانگی ہے:

اللَّهُمَّ اجْعَلْ فِي قَلْبِي نُورًا وَفِي بَصَرِي نُورًا وَفِي سَمْعِي نُورًا وَعَنْ يَمِينِي
نُورًا وَعَنْ شِمَالِي نُورًا وَمِنْ خَلْفِي نُورًا وَمِنْ أَمَامِي نُورًا وَاجْعَلْ لِي نُورًا
وَفِي عَصَبِي نُورًا وَفِي كَحْبِي نُورًا وَفِي دَمِي نُورًا وَفِي شَعْرِي نُورًا وَفِي بَشَرِي
نُورًا وَفِي لِسَانِي نُورًا وَاجْعَلْ فِي نَفْسِي نُورًا وَأَعْظِمْ لِي نُورًا وَاجْعَلْ لِي
نُورًا وَاجْعَلْ مِنْ فَوْقِي نُورًا وَمِنْ تَحْتِي نُورًا اللَّهُمَّ اعْطِنِي نُورًا

ترجمہ: اے اللہ! عطا فرما میرے دل میں نور اور میری بینائی میں نور اور میری شنوائی میں نور اور میری داہنی طرف نور اور میرے بائیں طرف نور اور میرے پیچھے نور اور میرے سامنے نور اور عطا فرما میرے لیے ایک خاص نور اور میرے اعصاب میں نور اور میرے گوشت میں نور اور میرے خون میں نور اور میرے بالوں میں نور اور میرے پوست میں نور اور میری زبان میں نور اور میرے نفس میں نور بنا اور میرے نفس میں نور بنا اور مجھے نور عظیم عطا فرما اور مجھے سراپا نور بنا دے اور کر دے میرے اوپر نور اور میرے نیچے نور۔ یا اللہ! مجھے نور عطا فرما۔

اسی کو مولانا رومی فرماتے ہیں۔

نورِ او درین ویر و تحت و فوق

بر سرم برگردنم مانند طوق

اللہ کا نور میرے دائیں بائیں نیچے اوپر ہے اور میرے سر اور گردن میں مانند طوق ہے۔

۱۰۔ جامع الاصول فی احادیث الرسول: ۲۱۳-۲۱۴، (۲۱۸۹)، الکتب الاولیٰ فی الدعاء فی الصلاة مطلقاً
مشترکاً، مکتبۃ الحلوانی

حدیث إِذَا رَأَوْا ذِكْرَ اللَّهِ كِي عَجِب تشرح

حدیث پاک میں اہل اللہ کی تعریف میں آتا ہے **إِذَا رَأَوْا ذِكْرَ اللَّهِ** یعنی جب ان کو دیکھا جاتا ہے تو اللہ یاد آجاتا ہے۔ اس کا کیا راز ہے؟ کیوں کہ کثرت ذکر کی برکت سے ان کے چہرے میں، آنکھوں میں، رگوں میں اور رگوں کے دوران خون میں اور ان کے بال بال میں اللہ کا نور داخل ہو جاتا ہے اور وہ اس نور کے حامل ہوتے ہیں جو اس دعا میں مذکور ہے **اللَّهُمَّ اجْعَلْ فِي قَلْبِي نُورًا وَفِي بَصَرِي نُورًا وَفِي سَمْعِي نُورًا**۔ پس اللہ والوں کو دیکھنا گویا انوار الہیہ کا مشاہدہ کرنا ہے، تو پھر ان کو دیکھ کر کیوں اللہ نہ یاد آئے گا؟

مشائخ کو بھی اپنے نفس کی نگرانی ضروری ہے

اگر کسی شیخ سے مریدین کہیں کہ آپ کو دیکھ کر ہمیں اللہ یاد آجاتا ہے اور شیطان اس شیخ کے کان میں کہے کہ اب تو آپ کے اللہ والا ہونے کی دلیل مل گئی۔ حدیث میں ہے **إِذَا رَأَوْا ذِكْرَ اللَّهِ** اور آپ کو دیکھ کر لوگوں کو اللہ یاد آ رہا ہے، تو شیخ اس مردود شیطان کو یہ جواب دے کہ مجھے دیکھ کر لوگوں کو اللہ یاد نہیں آیا، بلکہ حق تعالیٰ کے پردہ ستاریت کی ردائے نورانی دیکھ کر لوگوں کو اللہ یاد آیا ہے، پردہ ستاریت پر جو نور حق ہے اس سے حق یاد آگیا۔ اگر ستاریت کا یہ پردہ حق تعالیٰ ہٹالیں تو جو لوگ یہ کہہ رہے ہیں پتھر مارنا شروع کر دیں یا متنفر ہو کر بھاگ کھڑے ہوں۔

رَبَّنَا ظَلَمْنَا فِي حَضْرَتِ آدَمَ عَلَيْهِ السَّلَامُ سَ مِنْ رَبَّنَا كِهَلَانِ كَارَاز

آج مظہر سلمہ سے ایک بات پر میں ناراض ہوا اور بہت ڈانٹا، پھر تنبیہ کی کہ وضو کر کے دو رکعت صلوٰۃ توبہ پڑھو اور خوب رو کر یارونے والوں کا منہ بنا کر اے خدا

جو نیم توفیق ادب بار بار پڑھو۔ پھر جب وہ آئے، تو میں نے کہا کہ میرے پیر دباؤ اور کہو ابا! مجھ سے غلطی ہوئی، معاف کر دیجیے۔ انہوں نے کہا مجھ سے غلطی ہوئی، معاف کر دیجیے۔ میں نے کہا: ایسے نہیں، پہلے ابا لگاؤ۔ پھر کہا: ابا! مجھ سے غلطی ہوئی الخ۔ میں نے کہا کہ دونوں عنوان میں کیا فرق ہے؟ ابا کہنے سے دل پر خاص رحمت کا جوش ہوا۔ پس اس آیت کی تفسیر سمجھ لو کہ **رَبَّنَا ظَلَمْنَا** میں حضرت آدم علیہ السلام سے **رَبَّنَا** کہلانے کا کیا راز ہے، خالی **ظَلَمْنَا** **أَنْفُسَنَا** کیوں نہیں کہلایا؟ اور جس طرح میں نے تمہیں مضمون معافی ابا لگوا کر تلقین کیا بوجہ رحمت کے، اسی طرح سمجھ لو **فَتَلَقَىٰ** **أَدَمُ مِنْ رَبِّهِ كَلِمَاتٍ فَتَابَ عَلَيْهِ** ^{۵۲} حق تعالیٰ نے بوجہ رحمت و عنایت حضرت آدم علیہ السلام کو کلمات معافی عطا فرمائے۔

دعا کا قبول اور ظہور

دعا کرنا ایسا ہے جیسے بجلی کا سوچ دیا، بجلی پاؤں سے آئی اور بلب روشن ہو گیا۔ پس سرچشمہ رحمت حق اس بندے کی طرف متوجہ ہو جاتا ہے جو دعا کے لیے ہاتھ اٹھاتا ہے۔ دعا مانگتے وقت ایک جملہ قلب میں آیا کہ ہم مانگنے لگے کام بننے لگے۔ دعا مانگتے ہی حق تعالیٰ کی عنایت ہماری کار سازی شروع کر دیتی ہے اور دعا قبول تو اسی وقت ہو جاتی ہے، مگر ظہور میں حکمت کے مقتضاسے کبھی تاخیر ہو جاتی ہے، اور قبول ہونے کے لیے ظہور لازم نہیں جیسے حمل کہ وجود ہو گیا مگر ظہور بعد میں ہوتا ہے۔

بد نظری میں مبتلا کرنے کے لیے شیطان کا ایک فریب

کبھی نفس کو شیطان یوں بہکا تا ہے کہ اس حسین سے نگاہ بچانے میں جو مجاہدہ کر رہے ہو، کہیں یہ فضول اور بے ضرورت نہ ہو اور فی الواقع وہ اس قدر حسین نہ ہو، اس لیے ایک مرتبہ خوب غور سے دیکھ کر اطمینان کر لو کہ کیا واقعی وہ اس قدر حسین

ہے جس سے نظر بچائی جائے؟ اس طرح خواہ فی الواقع وہ اس قدر حسین نہ ہوتا، لیکن وہ مجاہدہ سو فیصد باعثِ اجر تھا، اس سے محروم کر کے محض ظن اور وہم و گمان کا تابع کر کے بد نگاہی کے گناہ میں مبتلا کر دیتا ہے اور اپنا زہر میں ڈوبا ہوا تیر مار دیتا ہے:

النَّظْرُ سَهْمٌ مِّنْ سِهَامِ ابْلِيسَ مَسْمُومٌ ۳۲

نظر ابلیس کا زہر آلود تیر ہے۔ اور بسا اوقات ایک ہی نظر نے دین کو برباد اور قلب کا ستیاناس کر دیا اور عمر بھر اس کے دھیان سے نجات نہ پاسکا۔ **أَلْعِيَاذُ بِاللّٰهِ**

آخرت کی کھیتی کی پیداوار

حدیث پاک میں دنیا کو آخرت کی کھیتی فرمایا گیا ہے:

الدُّنْيَا مَرْعَى الْأَخِرَةِ ۳۳

اور کسان کھیت گھر نہیں لاسکتا، صرف پیداوار لے جاسکتا ہے۔ اسی طرح دنیا سے کوئی شخص دنیا کو نہ لے جاسکے گا۔ اس آخرت کی کھیت (دنیا) سے صرف پیداوار عمل لے جائے گا۔ اب جیسا بوئے گا ویسا غلہ پائے گا۔

خدمت شرط اور نصرت جزا ہے

اللہ تعالیٰ کا ارشاد ہے: **إِنْ تَنْصُرُوا اللَّهَ يَنْصُرْكُمْ** ۳۴ یعنی تم اللہ تعالیٰ کے دین کی خدمت کرو تو اللہ تمہاری مدد کرے گا۔ آج کل دین کی خدمت کے لیے پہلے اللہ تعالیٰ کی طرف سے نصرت کا انتظار کرتے ہیں، حالانکہ شرط کا تقدّم اور جزا کا تاخّر صاف بتا رہا ہے کہ پہلے دین کی خدمت میں لگ جاؤ جتنا تمہارے بس میں ہے پھر حق تعالیٰ مدد فرمائیں گے۔

۳۲ کنز العمال: ۳۲۸/۵، (۱۳۰۶۸) الفرقۃ فی مقدمات الرنا والحلوة بالاجنبیة، مؤسسة الرسالة۔

المستدرک للحاکم: ۳۳۹/۳ (۸۱۷)

۳۳ التیسیر بشرح الجامع الصغیر للمناوی: ۲۳۹/۱، حرف الهمزة دار النشر

۳۴ محمد: ۵

شیخ فضل و رحمتِ الہیہ کا واسطہ ہے

جب بجلی کے تاروں کی دائرنگ صحیح ہوتی ہے تو بجلی آجاتی ہے، تار واسطہ ہوتا ہے بجلی کا، اسی طرح اہل اللہ سے تعلق صحیح ہونا واسطہ بن جاتا ہے رحمت و فضل کی بجلی آنے کا، نظر تو فضل پر ہو مگر واسطے کی قدر بھی ضروری ہے۔

دنیا سے دل نہ لگانے کی تلقین

جس کاغذ کو کسی کاغذ سے جدا ہونا ہو تو گوند زیادہ نہ لگائے ورنہ بوقتِ جدائی بہت دقت اور تکلیف ہوگی۔ اسی طرح دنیا سے جب چھوٹنا ہے تو اس سے زیادہ دل نہ لگائے اور اللہ تعالیٰ سے زیادہ دل لگائے، ذکر اللہ زیادہ کرے تاکہ روح پر اللہ کی محبت کا گوند اتنا قوی ہو کہ شیطان مرتے وقت اس کو اللہ سے جدا نہ کر سکے۔

اسمائِ حسنیٰ کی برکات

بجلی کا بٹن دبانے سے بلب سے روشنی کا ظہور ہوتا ہے، اسی طرح حق تعالیٰ کے اسمائِ حسنیٰ پکارنے سے اس صفت کا بندے پر ظہور ہوتا ہے۔ پس **يَا حَلِيمٌ** یا **كَرِيمٌ** یا **وَاسِعَ الْمَغْفِرَةِ** کا نعرہ خاص توجہ اور استحضار کے ساتھ بلند کرتے رہنے سے ان صفات کا ظہور ہوگا۔ حلیم سے حق تعالیٰ کی صفتِ حلم کا ظہور ہوگا اور انتقام نہ لیا جائے گا اور کریم کہنے سے صفتِ کرم کا ظہور ہوگا اور دیے ہوئے انعامات نہ چھینے جائیں گے بلکہ اضافہ ہوگا اور **وَاسِعَ الْمَغْفِرَةِ** سے عظیم ترین معاصی بھی عفو ہو جائیں گے۔

دین سے افسوسناک غفلت

نیک اعمال میں مختصر محنت کرتے ہیں اور دنیا کے کام میں مشقتِ کاملہ برداشت کرتے ہیں اور کہتے ہیں کہ نماز میں دو چار ٹکڑا مار لیتا ہوں، ٹوٹی پھوٹی کچھ عبادت کر لیتا ہوں، تو ٹکڑا جو اب ٹکڑا ہی ملنے کا خطرہ ہے۔ ٹکڑا کے جواب میں شکر کی امید رکھنا کس قدر خود کو دھوکا دینا ہے۔ حق تعالیٰ کا ارشاد ہے:

وَجَاهِدُوا فِي اللَّهِ حَقَّ جِهَادِهِ^{۱۲۶}

اے ایمان والو! حق تعالیٰ کے راستے میں جہاد اور کوشش کا حق ادا کر دو۔ ادھر سے کیا مطالبہ ہے اور ہماری طرف سے کیا تعافل ہے؟ اور ظلم یہ ہے کہ کوتاہیوں پر فخر ہے اور اس کو کمال بھی سمجھتے ہیں اور نجات کے لیے کافی بھی سمجھتے ہیں۔

موجودہ دور میں صحابہ کے اعمالِ منصوصہ کے اختیار کی صورت

ارشادِ باری تعالیٰ ہے:

فَالَّذِينَ هَاجَرُوا وَأُخْرِجُوا مِنْ دِيَارِهِمْ وَأُوذُوا فِي سَبِيلِي وَقَتْلُوا
وَقَتِلُوا لَأُكَفِّرَنَّ عَنْهُمْ سَيِّئَاتِهِمْ وَلَأُدْخِلَنَّهُمْ جَنَّاتٍ تَجْرِي مِنْ تَحْتِهَا
الْأَنْهَارُ ثَوَابًا مِمَّنْ عِنْدَ اللَّهِ وَاللَّهُ عِنْدَهُ حُسْنُ الثَّوَابِ^{۱۲۷}

ان آیات میں حضرات صحابہ کے چند اہم اعمال کا ذکر ہے اور ان پر ان کی سینات کو محو فرمانے اور داخلہ جنت کا تاکید کے ساتھ وعدہ ارشاد فرمایا گیا ہے وہ اعمال حسب ذیل ہیں:

(۱) ہجرت جو صورتاً اور حقیقتاً ہر اعتبار سے کامل تھی یعنی ترک وطن بھی کیا اور ترک معاصی و خطایا بھی کیا۔ حدیثِ پاک ہے:

أَلَمْ هَاجِرْ مَنْ هَجَرَ الْخَطَايَا وَالذُّنُوبَ^{۱۲۸}

(۲) وَأُخْرِجُوا مِنْ دِيَارِهِمْ اپنے گھروں سے نکالے گئے۔ یہ مجاہدہ غیر اختیاریہ ہے۔ یعنی کفار کی جانب سے اس قدر تنگ کیے گئے کہ چار و ناچار ترک وطن کرنا پڑا، اور مجاہدہ غیر اختیاری کو حضرت حکیم الامت مولانا تھانوی نے مجاہدہ اختیاریہ سے بعض وجوہات اور بعض حالات میں افضل لکھا ہے۔ ایک تو یہ کہ مجاہدہ اختیاریہ میں عجب و پندار کا خطرہ ہوتا ہے برعکس غیر اختیاریہ میں اپنی مجبوری پر نظر ہوتی ہے،

۱۲۶ الحج: ۸۱

۱۲۷ آل عمران: ۱۹۵

۱۲۸ سنن ابن ماجہ: ۲۱۸ (۳۹۳۳) باب حرمة دم المؤمن وماله المکتبۃ الرحمانیۃ

دوسرے یہ کہ مجاہدہ اختیار یہ میں اپنے نفس کے ارادے و اختیار کا دخل ہوتا ہے اور غیر اختیار یہ میں خالص تکوینی اور غیبی تربیت کے اسرار شامل ہوتے ہیں۔

(۳) **وَأَوْذُوا فِي سَبِيلِ** اور میرے راستے میں اذیت دیے گئے، اس یاء نے تو تمام اذیتیں لذیذ کر دیں اور اس ایذا کا مقام رفعت واضح فرمادیا کہ جو ایذا کسب دنیا کے لیے اور اغراضِ نفسانیہ کے لیے بندہ برداشت کرتا ہے اور وہ ایذا جو میرے لیے برداشت کرتے ہیں اس میں فرق کس قدر ہے، بس میری نسبت یاء سے اس کو سمجھ سکتے ہو اور میری عظمت سے اس ایذا کی قدر و منزلت کا اندازہ کرو۔

قیمت خود ہر دو عالم گفتہ
نرخ بالا کن کہ ارزانی ہنوز

(۴) **وَقَتَلُوا وَقَتِلُوا** اور مقاتلہ کیا کفار سے اور قتل ہوئے اس کی راہ میں۔ خدا کے حکم سے کفار کی گردن مارنا اور خدا کی راہ میں شہید ہونا یہ عمل اگر صرف رضائے حق کے لیے ہو تو یہ مقاتلہ اور شہادت مقبول کہلاتی ہے، ورنہ اگر نفس کے لیے ہے اور غیر حق کے لیے ہے تو عدم اخلاص کے سبب نامقبول ہے۔

حضرت حکیم الامت تھانوی رحمۃ اللہ علیہ نے تفسیر بیان القرآن میں تحریر فرمایا ہے کہ نفس سے جہاد کرنا (یعنی نیک اعمال) پر قائم رہنا اور نواہی سے (گناہوں سے) نفس کو روکنے کی کلفت کو برداشت کرنا یہ بھی شہادتِ باطنی معنوی ہے (خواہشاتِ نفسانیہ کا خون تیغِ امر الہی سے کرنے والے) یہ لوگ بھی قیامت کے دن اُمید ہے کہ ان شاء اللہ تعالیٰ شہداء کے ساتھ اٹھائے جائیں گے۔

ترے حکم کی تیغ سے ہوں میں بسمل
شہادت نہیں میری ممنونِ خنجر

ان اعمال کو جو حضرات صحابہ کرام رضوان اللہ علیہم اجمعین کی شان میں حق تعالیٰ نے بیان فرمائے ہیں، آج بھی ان کے اختیار کی صورت اس طرح ہو سکتی ہے کہ:

(۱) اللہ کے لیے گناہوں کو ترک کر دے، خود ہمت نہ ہو تو اہل اللہ سے تدبیر دریافت کریں اور کسی اہل اللہ سے باضابطہ اصلاحی تعلق کے بغیر نفس کی اصلاح ناممکن ہے۔ پس ترکِ معاصی کے لیے گھر سے کسی اہل اللہ کے پاس جانا گویا کہ یہ بے گھر ہو اللہ کے لیے اور **هَجْرَانِ عَنِ الْمَعَاصِي وَالْمُخْطَايَا** سے یہ **وَالَّذِينَ هَاجَرُوا** کی صف میں ان شاء اللہ تعالیٰ کھڑا کیا جائے گا۔

(۲) اپنے گھروں سے نکالے گئے، اگر آپ کے گرد و پیش معاصی کے اڈے ہیں اور معاشرہ نہایت خراب ہے کہ آپ اور آپ کے بچے وہاں رہ کر دین پر قائم نہ رہ سکتے ہوں، تو صالح ماحول اور صالح بستی یا محلہ کی طرف ہجرت کرنا اس شرف کے حاصل کرنے کا ذریعہ ہو گا۔

(۳) **أَوْذُوا فِي سَبِيلِي** آپ بھی مجاہدات اور تکالیف احکام الہیہ کے بجالانے اور خدا تعالیٰ کی نافرمانیوں سے بچنے کی تکالیف کو جھیلنے سے اس مقام کو حاصل کر سکتے ہیں۔

(۴) مقاتلہ اور شہادت کا یہ شرف اگر جہاد بالفکر کا موقع ہاتھ نہ آئے تو نفس سے جہاد جو جہاد اکبر ہے کرتے رہیں اور نفس سے کشتی لڑتے رہیں، یہ تمام عمر کا جہاد ہے

کسی کے زندہ شہید ہیں ہم نہیں یہ حسرت کہ سر نہیں ہے
ہمیں تو ہے اس سے بڑھ کے رونا کہ دل نہیں ہے جگر نہیں ہے

اعمال سے مقصود رضائے حق ہے

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تَلَّيْتُمْ عَلَيْهِمْ آيَاتَهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ﴿٢٩﴾ الَّذِينَ يُعِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿٣٠﴾ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴿٣١﴾

ان آیات میں ایمانِ کامل کی علامت یہ بیان فرمائی گئی ہے کہ ذکر اللہ سے ان کے قلوب

ڈر جائیں اور کلام الہی سے ان کا ایمان اور زیادہ ہو جائے اور وہ اپنے رب پر بھروسہ رکھتے ہیں اور اقامتِ نماز اور انفاقِ مال اس کی راہ میں کرتے ہیں، یہ سچے ایمان والے ہیں، ان کے لیے درجے ہیں اپنے رب کے پاس اور مغفرت اور عزت کی روزی۔

جنگِ بدر میں جب مالِ غنیمت ہاتھ آیا تو حضراتِ صحابہ کرام رضی اللہ عنہم اجمعین کا اجتہادی اختلاف ہوا کہ اس مال کا حق دار کون ہے؟ جو نوجوان آگے لڑ رہے تھے انہوں نے اپنا حق سمجھا اور جو پیچھے پرانے لوگ لڑ رہے تھے انہوں نے اپنا حق سمجھا اور جو لوگ رسولِ اکرم صلی اللہ علیہ وسلم کی حفاظت پر مقرر تھے انہوں نے اپنا حق سمجھا۔ ان آیات میں یہ بتلادیا گیا ہے کہ فتح صرف حق تعالیٰ کی طرف سے ہے حتیٰ کہ ملائکہ کا ارسال کرنا بھی صرف بشارت اور اطمینانِ قلب کے لیے تھا:

وَمَا جَعَلَهُ اللَّهُ إِلَّا بُشْرَىٰ وَيَتَطَمَّئِنُّ بِهِ قُلُوبُكُمْ ۗ

وَمَا النَّصْرُ إِلَّا مِنْ عِنْدِ اللَّهِ ۗ إِنَّ اللَّهَ عَزِيزٌ حَكِيمٌ ﴿۱۱﴾

فرشتوں کو تو بشارت اور تمہارے اطمینان کے لیے بھیجا گیا اور دراصل مدد تو اللہ کی طرف سے ہے۔ پس ان آیات کے نزول کا مقصد یہ تھا کہ اپنے آراء و جذبات سے قطع نظر کر کے حق تعالیٰ کے فیصلے پر مالِ غنیمت کو تقسیم کریں اور جب خدا کا نام درمیان میں آجائے تو ہیبت و خوف سے کانپ اٹھیں اور اسی کے نام پر مال و دولت خرچ کریں۔ غرض عقیدہ و خلق و عمل اور مال ہر چیز سے خدا کی خوشنودی حاصل کرنے کی کوشش کرتے رہیں۔

(از تفسیر علامہ شبیر احمد عثمانی)

حقیقی زندگی اطاعتِ حق اور اطاعتِ رسول کا نام ہے

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ ۚ

وَاعْلَمُوا أَنَّ اللَّهَ يَحُولُ بَيْنَ النَّارِ وَ قَلْبِهِ وَأَنَّهُ إِلَيْهِ تُحْشَرُونَ ﴿۲۳﴾

۱۱۔ الانفال: ۱۱

۱۲۔ الانفال: ۲۳

اے ایمان والو! اللہ اور رسول کا حکم مانو جب وہ تمہیں زندگی بخش چیز کی طرف بلا تے ہوں، اور جان لو کہ اللہ تعالیٰ روک لیتا ہے اس کے دل کو، اور اسی کے پاس تم جمع ہو گے۔

ان آیات سے یہ معلوم ہوا کہ اطاعتِ حق اور اطاعتِ رسول کے بدون زندگی صورتاً زندگی ہوتی ہے، حقیقتاً زندگی زندگی سے محروم رہتی ہے اور دوسری تعلیم یہ ہے کہ حکم ماننے میں دیر نہ کیا کرو کہ شاید تھوڑی دیر میں دل ایسا نہ رہے۔ اپنے دل پر آدمی کا قبضہ نہیں بلکہ دل خدا کے تابع ہے جدھر چاہے پھیر دے، بے شک وہ کسی کے دل کو اپنی رحمت سے ابتداء نہیں روکتا، نہ اس پر مہر کرتا ہے، ہاں جب بندہ امتثالِ احکام میں سستی اور کاہلی کرتا ہے تو اس کی جزا میں روک دیتا ہے یا حق پرستی چھوڑ کر ضد و عناد کو شیوہ بنا لے تو مہر کر دیتا ہے **كَذٰلِكَ فِي مَوْضِعِ الْقُرْآنِ** اور بعض نے یہاں قرب کے معنی لیے ہیں کہ اللہ تعالیٰ **يَحْوُلُ بَيْنَ النَّوْرِ وَقَلْبِهِ** یعنی وہ بندے کے اس قدر قریب ہیں کہ اس کا دل بھی اتنا قریب نہیں:

وَنَحْنُ أَقْرَبُ إِلَيْهِ مِنْ حَبْلِ الْوَرِيدِ^{۵۲}

تو خدا کی حکم برداری کو سچے دل سے کرو، خدا تم سے بڑھ کر تمہارے دلوں کے احوال و اسرار پر مطلع ہے، خیانت اس کے آگے نہ چلے گی۔ اسی کے پاس سب کو جمع ہونا ہے وہاں سارے اسرار کھول کر رکھ دیے جائیں گے۔

قَلَّتْ وَسَائِلُ سَهْبٍ

إِذْ يُعَشِّئُكُمْ النَّعَاسُ أَمْنَةً مِّنْهُ وَيُنزِلُ عَلَيْكُمْ مِنَ السَّمَاءِ

مَاءً لِّيُطَهِّرَ كُفْرَكُمْ بِهِ وَيُذْهِبَ عَنْكُمْ رِجْسَ الشَّيْطَانِ وَلِيَرْبِطَ

عَلَى قُلُوبِكُمْ وَيُثَبِّتَ بِهِ الْأَقْدَامَ^{۵۳}

اور اس وقت کو یاد کرو جس وقت کہ اللہ تعالیٰ تم پر اونگھ کو طاری کر رہا تھا اپنی طرف سے

۵۲. ق: ۱۲

۵۳. الانفال: ۱۱

چین دینے کے لیے اور اُتار اتم پر آسمان سے پانی، تاکہ اس پانی کے ذریعے تم کو پاک کر دے اور تم سے شیطانی وسوسہ کو دفع کر دے اور تمہارے دلوں کو مضبوط کر دے اور تمہارے پاؤں جمادے۔ **اِذْ يُوحِي رَبُّكَ اِلَى الْمَلَائِكَةِ اَنْيَ مَعَكُمْ فَتُنَبِّئُوا الَّذِينَ اٰمَنُوْا سَالَتِيْ فِيْ قُلُوْبِ الدّٰيِنِ كَفَرُوْا الرُّعْبَ** اور یاد کرو اس وقت کو جب آپ کا رب فرشتوں کو حکم دیتا تھا کہ میں تمہارا ساتھی ہوں، آپ ایمان والوں کی ہمت بڑھائیں، میں ابھی کفار کے قلوب میں رعب ڈالے دیتا ہوں۔

جنگ بدر کا معرکہ سخت معرکہ تھا، کفار کی تعداد تین گنا زیادہ تھی اور وہ مسلح تھے جب کہ مؤمنین بے سر و سامان اور تعداد میں تھوڑے تھے پھر کفار نے اپنے لیے اچھی جگہ لے لی اور وہاں پانی تھا، یہ بے چارے نشیب میں تھے، ریت بہت زیادہ تھی جس میں چلتے ہوئے پاؤں دھستے تھے، پانی کے بغیر غسل اور وضو کی تکلیف اور پیاس کی شدت۔ شیطان نے وساوس ڈالے کہ تم مقبول ہوتے تو حق تعالیٰ تمہاری مدد کرتے۔ حق تعالیٰ نے اس وقت پانی برسایا جس سے کفار کیچڑ میں پھسنے لگے اور مؤمنین کے لیے ریت جم گئی اور پانی جمع کر لیا اور پھر حق تعالیٰ نے ایک اُونگھ طاری فرمائی، جب آنکھ کھلی تو سارا تکان اور خوف و ہراس دور ہو گیا اور تازہ دم ہو گئے۔ اس سے یہ بات معلوم ہوئی کہ حق تعالیٰ کبھی تھوڑی چیز کو بندوں کے لیے کافی فرمادیتے ہیں، اس لیے کوئی نعمت زیادہ نہ ہو تو گھبرا نا نہیں چاہیے۔ چھ گھنٹے کی نیند سے وہ کام نہیں ہو سکتا جو ذرا دیر کی اُونگھ سے حاصل ہوا۔

اعمال کی قیمت کیفیت سے ہوتی ہے

اعمال کی ایک کیفیت ہے، ایک کمیّت ہے۔ کمیّت تو قیامت تک اُمت کے لیے عام ہے، مگر کیفیت کا معاملہ یہ ہے کہ جس مقامِ اخلاص سے حضراتِ صحابہ کرام رضی اللہ عنہم اجمعین نے اَوّابین و اشراق و حج و عمرہ و انفاقِ مال وغیرہ کیا ہے وہ قیامت تک کسی کو میسر نہیں ہو سکتا اور ان ہی کیفیتِ قلبیہ کے تفاوت سے نبوّت، صدیقیت و صالحیت کے افراد کے مراتب میں فرق ہوتا ہے۔

عشق مجاز سے بچنا عشق حقیقی کا ذریعہ ہے

حُسنِ مجاز کی طرف کشش، میلان اور محبتِ مجازی ہمارے اندر جو پیدا کی گئی ہے دراصل حق تعالیٰ نے اپنی محبت سکھانے کے لیے رکھی ہے کہ جس طرح محبوبِ مجازی پر دل و جان، آبرو و مال، اولاد سب قربان کرنے کے لیے تیار ہو جاتے ہو تو یہ فانی مخلوق کا حُسنِ مستعار جب اس معیار کی فدائیت و قربانی کا مستحق ہو تو پھر اس کے خالق کا کیا حق ہونا چاہیے کہ مرنے والی لاشوں کے ساتھ تو یہ جذبہ اور حسی و قیوم کے ساتھ ایسے بوجے اور لچر، حالانکہ یہ مادہ محبت اللہ تعالیٰ نے اپنے لیے رکھا تھا کہ تمہیں مجاز کی طرف میلان ہو گا لیکن جب اس میلان پر عمل نہ کر کے غم اٹھاؤ گے تو اللہ کو پا جاؤ گے، پس مجاز سے بچنے کا غم ذریعہ ہے عشق حقیقی کے حصول کا، کیوں کہ بعض ذریعہ کو براہِ راست استعمال کرنا ممنوع ہوتا ہے بوجہ مہلک ہونے کے مثلاً سمندر ذریعہ ہے جہاز چلنے کا، تو بحری جہاز حاجی کو جدہ اتارے گا، اس لیے اس پر بیٹھنے سے آدمی امن و سلامتی سے منزل مقصود تک پہنچ جاتا ہے۔ جہاز کے چلنے کا ذریعہ سمندر ہے، سمندر نہ ہوتا تو جہاز نہ چلتا تو کیا سمندر میں کو دناجائز ہو گا؟ اگر ذریعہ میں گھسو گے تو ہلاک ہو جاؤ گے، بس حُسن کے سمندر میں مت کودو، اس کو دیکھو ہی مت کیوں کہ اس کو دیکھنا بھی سمندر میں کودنے کے مترادف ہے، لہذا حق تعالیٰ کی محبت کے جہاز پر سلامتی سے بیٹھ جاؤ، یہ اسلام ہے، پیغامِ سلامتی و امن ہے اور حُسنِ مجاز کے سمندر میں مت جاؤ، اس سے احتیاط رکھو، **يَعْضُوا مِنْ أَبْصَارِهِمْ** نگاہوں کو اس سے بچاؤ اور جذباتِ محبت کو نماز، روزہ، حج، زکوٰۃ اور جملہ احکامِ الہیہ کی تعمیل میں صرف کرو۔

حدیثِ صحت کی عجیب تشریح

حدیث میں حضور صلی اللہ علیہ وسلم نے صحت کی جو دو بار گاہِ حق میں عرض کی ہے:

اللَّهُمَّ إِنِّي أَسْأَلُكَ الصِّحَّةَ وَالْعِفَّةَ وَالْأَمَانَةَ وَحَسْنَ الْخُلُقِ وَالرِّضَا

بِالْقَدْرِ وَالْعَيْشَ بَعْدَ الْمَوْتِ ۴۵

تو اس ترتیب میں خاص علوم ہیں۔ صحت کے بعد ہر لفظ کو صحت سے خاص تعلق ہے، ہر مقصد بعد صحت جو مذکور ہے صحت کا موقوف علیہ ہے۔ چنانچہ صحت کے لیے عفت ضروری ہے، غیر عقیف اکثر بیمار ہو جاتا ہے اور عفت کے لیے امانت ضروری ہے۔ امانت چشم و صدر خاص طور سے اہم ہے اور امانت نام ہے مالک کے عطا فرمودہ اعضا کو اور ان کی قوتوں کو مالک کی مرضی کے مطابق استعمال کرنا۔ پس امانت کے خلاف استعمال سے صحت کو نقصان اس وجہ سے بھی پہنچتا ہے کہ خیانت معصیت ہے اور ہر معصیت قلب کو بے سکون کرتی ہے اور بے سکونی قلب صحت کو خراب کرتی ہے خواہ کتنی ہی عمدہ غذا کھائے، اسی طرح حُسنِ خلق سے صحت کو نفع ہوتا ہے۔ اگر مغلوب الغضب ہو یا مغلوب الشہوت ہو یا بے صبر ہو یا حریص ہو یا قانع نہ ہو یا توکل نہ ہو تو ہر خلق کی خرابی سے تشویش پیدا ہوتی ہے۔ غضب سے بلڈ پریشر بڑھ جاتا ہے اور عدم توکل و بے صبری سے ضعف ہو کر بلڈ پریشر ضرورت سے زیادہ کم ہو جاتا ہے۔ اسی طرح رضا بالقدر پر یعنی فیصلہ الہی پر راضی نہ رہنے سے دل پریشان رہتا ہے جس سے صحت کو نقصان ہوتا ہے، کوئی غذا جسم کو نہیں لگتی، آدمی صاحبِ فراش ہو جاتا ہے۔ اور عیش بعد الموت رضا بالقضاء کے لیے معین ہے، ورنہ آدمی افلاس یا کسی تکلیف میں ہو تو مستقبل اور وطن کی راحت کی امید پر سفر کی صعوبت کا تحمل آسان ہو سکتا ہے۔ حضرت اقدس مولانا شاہ محمد ابرار الحق صاحب (رحمۃ اللہ علیہ) نے اس تقریر کو بہت پسند فرمایا اور ڈاکٹروں کے اجتماع میں احقر سے خطاب کر آیا تھا۔

معیتِ صالحین جنت سے افضل ہے

فَادْخُلِي فِي عِبَادِي ^{۵۴} کو حق تعالیٰ نے مقدم فرمایا ہے دخولِ جنت کی نعمت سے، پس صالحین کی معیت افضل ہے جنت سے، اور وہ جنتی صالحین یہاں سے ہی جاتے ہیں، پس جو ان کی صحبت پا جائے تو جنت سے افضل نعمت پا گیا اور اس کی جنت شروع

ہو گئی۔ احقر کا شعر ملاحظہ ہو۔

میسر چوں مرا صحبت بجانِ عاشقان آید
ہمیں بینم کہ جنت بر زمین از آسمان آید

جب میں عشاقِ حق کی محبت پا جاتا ہوں تو لگتا ہے کہ جنتِ آسمان سے زمین پر آگئی۔ اور جس مکان کے مکینوں کے ساتھ رہتا ہے ان ہی کے ساتھ جنت کے مکان میں جائے گا بشرطِ اتباع، کیوں کہ رفاقت بدونِ اتباع صحیح نہیں۔ صرف قُربِ حسی کافی نہیں، اتباعِ مطلوب ہے بلکہ اتباعِ حاصل ہے تو دوری میں بھی قُربِ معنوی حاصل ہے۔

عظمتِ صحابہ

حضراتِ صحابہ کی عظمت پر احقر کے دو شعر ہیں۔

خدا نے خود جنہیں ججشا رضا مندی کا پروانہ
ان ہی پر بعض ناداں کچھ گڑھا کرتے ہیں افسانہ
خدا کی رائے سے بھی مخرف تو ہے معاذ اللہ
میں کہہ دوں کیوں نہ اے ظالم تجھے پھر حق سے بیگانہ

اور عظمتِ صحابہ کے لیے رسول اللہ صلی اللہ علیہ وسلم کا فرمان **صَلُّوا كَمَا رَأَيْتُمُونِي أَصَلِّي** ^۱ بھی کافی ہے کہ تم ایسے نماز پڑھو جیسے مجھے پڑھتا ہوا دیکھتے ہو۔ کیا قیامت تک کسی غیر صحابی کو یہ نعمت مل سکتی ہے کہ اس نے رسولِ خدا صلی اللہ علیہ وسلم کو نماز پڑھتے دیکھا ہو؟ پوری کائنات میں یہ شرف صرف صحابہ کو حاصل ہے۔

خدائی پنشن

اہل اللہ جوانی کے مجاہدات اور صحت کی ریاضات کے بعد ضُعب اور پیری

۱۔ صحیح البخاری: ۸۸/۱، باب الاذان للمسافر اذا كانوا جماعة، المكتبة المظہریة

میں بدون مجاہدات و ریاضات قُربِ خاص محسوس کرتے ہیں اور یہ نعمت ان کو بطور
پنشن عطا ہوتی ہے۔ دنیا کی سرکار تو آدھی پنشن دیتی ہے، لیکن اس عالی سرکار سے پوری
پنشن عطا ہوتی ہے۔ بخاری شریف کی روایت میں ہے:

إِذَا مَرَّ الْعَبْدُ أَوْ سَافَرَ كُتِبَ لَهُ مِثْلُ مَا كَانَ يَعْمَلُ مُقِيمًا صَوِيحًا ۝

یعنی مسافر اور مریض کو برابر کا ثواب ملتا ہے بدون ورد اور وظائف کے جو وہ صحت اور
وطن میں کرتا تھا۔

چند اشعار

ایک دوست کو حیدرآباد دکن خط لکھا کہ وہ میرے مضامین جو روزنامہ دکن
میں طبع ہوتے تھے بھیج دیں۔ اس سلسلے میں احقر نے تین شعر ان کو لکھے:

اشعار بنام محمد رضوان القاسمی فاضل دیوبند

آپ کی جب یاد آتی ہے مجھے
خون کے آنسو رُلّاتی ہے مجھے
دفع کرنا مضطرب کا اضطراب
سوچ لیں کہ کس قدر ہوگا ثواب

یاد آتے ہیں مجھے یارانِ ہند
گرچہ بیٹھا ہوں میں بایارانِ سندھ

بد نگاہی سے احتراز کے ثمرات

نگاہ جس نے نامحرموں سے بچالی
حلاوت بھی ایمان کی اس نے پالی

ہوئی تیغِ حق سے شہادت کسی کی
 نہیں جس پہ لیکن شہادت کسی کی
 مگر دل کے اندر لہو آرزو کا
 خدا نے تو دیکھا یہ منظر لہو کا
 قیامت کے دن باطنی یہ شہادت
 کرے گی شہیدوں کی صف میں اقامت
 دیا ملک و اقبال جاہِ بلخ کا
 ہے شہرہ زبانوں پہ شاہِ بلخ کا
 مگر پی گیا جو لہو آرزو کا
 نہ دیکھا کبھی منہ کسی خوبرو کا
 اگر شاہِ ادہم سے برتر نہیں ہے
 تو رتبے میں وہ ان سے کمتر نہیں ہے
 ترے حکم کی تیغ سے میں ہوں بسمل
 شہادت نہیں میری ممنونِ خنجر
 مہ و شمس سے دست بردار ہو کر
 میں پہنچا خدا تک سر دار ہو کر
 جو دل روش غیر حق ہو رہا ہے
 فقیری میں شاہِ بلخ ہو رہا ہے
 جس عاشق کا سر ہو تری تیغ سے خم
 عجب کیا کہ ہو ریشکِ سلطانِ ادہم

انسان بوڑھا ہو جاتا ہے مگر اس کی خواہشات جو ان ہوتی ہیں۔ اس پر احقر کا شعر ہے۔

مت دیکھنا سفیدیِ ریشِ دراز کو
 ہے نفس نہاں ریشِ مُسَوِّد لیے ہوئے



سورہ حجرات میں ادب کا مقام

حق تعالیٰ ارشاد فرماتے ہیں کہ جو لوگ میرے رسول صلی اللہ علیہ وسلم سے بوجہ عظمت و ادب آواز پست کر کے بات کرتے ہیں، میں نے ان کے قلوب کو تقویٰ کے لیے منتخب کر لیا۔

چھانٹا وہ دل کہ جس کی ازل میں نمود تھی

پسلی پھڑک گئی نظر انتخاب کی

یہاں یہ بات قابل غور ہے کہ یہ عمل صرف ادب کا ہے، تہجد و تلاوت، نماز و روزہ، حج و زکوٰۃ اور جہاد کا نہیں۔ معلوم ہوا کہ ادب کا مقام کیا ہے کہ اللہ کی دوستی کے لیے قلوب ادب کی برکت سے منتخب ہوتے ہیں۔

مبت کے لیے کچھ خاص دل مخصوص ہوتے ہیں

یہ وہ نعم ہے جو ہر ساز پر چھیڑا نہیں جاتا

صبر پر مُهْتَدُونَ کی بشارت عظمیٰ

صبر پر انعام معیت مع الحق بھی ہے اور مُهْتَدُونَ کی بشارت بھی ہے۔

اللہ تعالیٰ کامَعَ الصَّابِرِينَ ہونا ایک انعام ہے اور اس سے بڑھ کر عَلٰی هُدٰى مِّن رَّبِّہُمْ ہونا ہے، جیسا کہ حضرت تھانوی رحمۃ اللہ علیہ نے فرمایا کہ ہدایت کی راہ پر ہونے کا انعام اس لیے اہم ہے کہ مثلاً جب آدمی کو لاہور جانا ہو اور وہ کراچی والی ریل پر بیٹھ جائے اور اس کو معلوم ہو جائے کہ یہ ریل ہم کو لاہور نہ لے جائے گی، ہم غلط بیٹھ گئے تو ہر لمحہ اس کا کس قدر پُرالم اور بے کیف ہو گا۔ پس حق تعالیٰ کی طرف جانے والے راستے پر ہونا ہی سکون اور اطمینانِ قلب کا سبب ہوتا ہے۔ پھر مُهْتَدُونَ فرمانا اس سے بڑا انعام ہے کہ یہی وہ لوگ ہیں جو ہدایت یافتہ ہیں، صحیح راہ پر ہیں اور ارءاء الطریق سے آگے ایصال الی المطلوب پر بھی فاتر ہیں یعنی آخذین لذت وصالِ حق ہیں۔ اِهْتِدَاء کا وزن اِفْتِعَال کا ہے جو طلبِ ماخذ کی خاصیت رکھتا ہے، اور ہدایت کے دو جزء ہیں: ارءاء الطریق اور ایصال

الی المطلوب اور فردِ کامل وصولِ منزل ہی ہے اور مطلق جب بولا جائے گا تو فردِ کامل ہی مراد ہوگا۔ پھر عطا جو کریم کی جانب سے ہو کیسے ناقص ہوگی؟ پس صبرِ کامل کا بڑا انعام وہ قربِ خاص ہے جو اخذِ لذت وصال باللہ کے مترادف ہے۔

اُمت کے بڑے لوگ کون ہیں؟

حضورِ اکرم صلی اللہ علیہ وسلم نے ارشاد فرمایا:

أَشْرَافُ أُمَّتِي حَمَلَةُ الْقُرْآنِ وَأَصْحَابُ اللَّيْلِ^{۵۸}

میری اُمت کے بڑے لوگ حافظِ قرآن اور تہجد گزار ہیں۔ **حَمَلَةُ الْقُرْآنِ** کے بعد **أَصْحَابُ اللَّيْلِ** فرما کر یہ بتا دیا کہ یہ شرافت مکمل جب ہوگی جب مُقَرَّبِ بِالْكَلَامِ مُقَرَّبِ بِالصَّاحِبِ الْكَلَامِ یعنی مُقَرَّبِ بِالْمَقْرَبِ بالمتکلم بھی ہو۔ مراد یہ ہے کہ حافظِ قرآن اللہ تعالیٰ کا مقرب بھی ہو، مگر اس قربِ خاص کے حصول کا ذریعہ تہجد کی نماز ہے۔ چنانچہ تہجد کے فضائل میں آپ صلی اللہ علیہ وسلم نے چار باتیں بیان فرمائی ہیں:

عَنْ أَبِي أُمَامَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ

عَلَيْكُمْ بِقِيَامِ اللَّيْلِ

یہ **عَلَى** وجوب کے لیے نہیں ترغیب کے لیے ہے، اور وجوب بھی اگر مانا جائے تو وجوبِ رابطہ کہا جاسکتا ہے شرعی اور ضابطے کا وجوب مراد نہیں، چنانچہ مفتی بہ قول یہی ہے کہ یہ نماز سنتِ مؤکدہ بھی نہیں نفل ہے جو موجبِ قُرب ہے اور اس نماز کو اگر آخرِ شب میں نہ پڑھ سکے تو وتر سے قبل دو رکعت ہی پڑھ لے بہ نیتِ صلوة اللیل اور دوسری صورت یہ ہے کہ اشراق کے وقت قضا کر لے۔

وہ چار باتیں نافع نماز تہجد کی یہ ہیں:

(۱) **فَاتَّهَ دَأْبُ الصَّاحِبِينَ قَبْلَكُمْ** جملہ صلحاء امت کا معمول ہے اور مشابہت

بالمحبوبین والمقبولین سبب محبوبیت و مقبولیت ہے۔

(۲) **وَقُرْبَةً بِكُمْ إِلَى رَبِّكُمْ** یہ نماز مقرب بارگاہ حق بناتی ہے **إلى** استعمال میں کبھی غایۃ مغیا میں داخل ہوتی ہے جیسے **ذَهَبْتُ إِلَى مَسْجِدٍ**، تو مراد یہ نہیں ہوتی کہ صرف مسجد کے دروازے سے واپس آگئے بلکہ اندر داخلہ مراد ہوتا ہے۔ اسی طرح **إلى رَبِّكُمْ** سے مراد دربار خاص میں داخلہ ہے۔

(۳) **وَمُكْفِرَةً لِّلْسَيِّئَاتِ** اور گناہ مٹا دینے کا ذریعہ ہے۔

(۴) **وَمَنْهَاةٌ عَنِ الْإِثْمِ** اور گناہوں سے روکنے کا ذریعہ ہے یعنی سیناتِ ماضی کو فنا کر دے گی اور مستقبل کے سینات سے تحفظ کا ذریعہ بنے گی۔

احقر نے یہ تقریر ہر دوئی اشرف المدارس کے طلبائے کرام کے اجتماع میں کی تھی۔ حضرت مرشد ناہر دوئی بھی تشریف رکھتے تھے۔ کچھ طلبائے کرام کا حفظ مکمل ہوا تھا اس کا جلسہ تھا۔ اسی سلسلے میں عرض کیا تھا کہ آپ حضرات حاملین قرآن تو ہو گئے، لیکن اشرف امت ہونے کے لیے **حَمَلَةُ الْقُرْآنِ** کے بعد فوراً **أَصْحَابُ الدَّلِيلِ** فرمایا۔ اس ترتیب اور تقدم و تاخر میں یہ حکمت بھی ہے کہ جو لوگ محض حفظ کر کے اعمال اور اصلاح اخلاق اور حضوری مع الحق کی دولت سے غافل رہیں گے تو خلق بھی ان کو اشرف امت نہ سمجھے گی، چنانچہ آج لوگوں کی نظر میں اہل علم کی جو بے قدری ہے اس کا سبب حق تعالیٰ سے رابطے کی کمزوری ہے اور اس کے نتیجے میں اعمال و اخلاق کی خرابی دیکھ کر عوام متوحش ہوتے ہیں اور بجائے عزت کے ذلت کی نظر سے دیکھتے ہیں، جیسے رس گلہ جس میں رس نہ ہو اس کو جو کھائے گا تھو تھو کرے گا۔ رس گلہ اضافت منقولی ہے دراصل گولہ رس تھا، پھر رس گولا ہوا اور بگڑتے بگڑتے رس گلہ ہو گیا۔ پہلے گولا بنایا جاتا ہے پھر اس کو شکر کے قوام میں ڈالا جاتا ہے جس کے بعد وہ رس گلہ ہو جاتا ہے، اگر اس کو شکر کے قوام میں نہ ڈالا جائے تو خالی گولہ رہے گا اس میں رس نہ ہو گا، جو کھائے گا وہ ناقدری کرے گا، کیوں کہ گولا محض ہے رس غائب ہے۔ یہی حال ہم لوگوں

کا ہے کہ ہم کو مخلوق اللہ کے درِ محبت کا حامل سمجھتی ہے، لیکن جب قریب سے سابقہ پڑتا ہے تو ہم کو خالی اور صفر پاتی ہے، ہمارے علم و عمل میں فاصلہ دیکھ کر حقیر سمجھتی ہے۔ اس کا سبب یہی ہے کہ ہم ظاہری تعلیم تو حاصل کر لیتے ہیں، مگر اہل اللہ کی صحبت سے حق تعالیٰ کی محبت کا رس نہیں حاصل کرتے، ورنہ اگر ہمارا دل حامل درِ محبت بھی ہو جائے تو جدھر سے ہم نکلیں گے اس کی خوشبو لوگوں کو مست کر دے گی، ہماری آنکھوں سے حق تعالیٰ کا تعلق جھلکے گا، اللہ تعالیٰ کی محبت چھلکے گی۔

تاہم نظر نہیں تھی کسی شیخ و شاہ میں
ان کی جھلک بھی تھی مری چشم پر آب میں

علامہ سید سلیمان ندوی نے خوب فرمایا۔

ترے عشق کے غم کی دولت ملے
تو سارے غموں سے فراغت ملے

یہی زندگی جاودانی بنے
جو آبِ حیاتِ محبت ملے
محبت تو اے دل بڑی بات ہے
یہ کیا کم ہے جو اس کی حسرت ملے

ایک شعر احقر کا اپنا یاد آیا۔

ہائے جس دل نے پیا خونِ تمنا برسوں
اس کی خوشبو سے یہ کافر بھی مسلمان ہوں گے

احادیث میں مذکور دو عظیم الشان خیر

مندرجہ ذیل تقریر احقر نے بمبئی میں دعوت الحق کے ایک جدید مدرسہ تعلیم القرآن کے افتتاح پر بحکم حضرت مرشدناہر دوئی دامت برکاتہم کی تھی۔ احقر نے

عرض کیا تھا کہ حدیث پاک میں وارد ہے:

خَيْرُكُمْ مَنْ تَعَلَّمَ الْقُرْآنَ وَعَلَّمَهُ ۗ

تم میں بہترین لوگ وہ ہیں جو قرآن پاک سیکھیں اور سکھائیں۔

حاصل یہ کہ قرآن سیکھنے سے خیر نہ ہوگے جب تک سکھائے گئے بھی نہیں، لیکن قرآن کی تعلیم دینے کے لیے ہر شخص کو موقع کہاں! نہ ہر شخص کے پاس اتنا وقت ہے، نہ تمام خلق اس میں لگ سکتی ہے۔ پس اس کا طریقہ یہ ہے کہ جو تعلیم قرآن دینے والے ہیں ان کے ساتھ تعاون کرنے والا بن جائے، خادم معلمین قرآن بن جائے، اس طرح سے کہ ان کی تنخواہوں کی فکر رکھے، ان کی راحت و فراغت کا خیال رکھے اور تعلیم کے لیے بچوں کو اور ان کے وارثین کو ترغیب دے، قرآن پاک کے مکاتب کی تعمیر میں حصہ لے تو ان شاء اللہ یہ بھی عَلَّمَهُ میں داخل ہو جائے گا۔ ترمذی شریف کی روایت ہے:

حَيَاؤُكُمْ مَنْ ذَكَرَكُمْ بِاللَّهِ دُورَيْتُهُ وَزَادَ فِي عِلْمِكُمْ مَنْطِقَهُ وَرَعَبَكُمْ فِي الْآخِرَةِ عَمَلُهُ ۗ

پہلی حدیث میں تعلیم و تعلم قرآن کی جو خیر مذکور ہے اس کے ساتھ طلبائے کرام اور اساتذہ کرام دوسری خیر بھی حاصل کریں کہ ان کو دیکھ کر اللہ یاد آجائے، ان کی وضع قطع سے یہ معلوم ہو کہ یہ اللہ والے لوگ ہیں، ان کی باتوں سے علم میں اضافہ ہو اور ان کے عمل سے آخرت کی رغبت پیدا ہو۔ چنانچہ ہر دوئی کے طلبائے کرام کی وضع قطع ایسی ہے کہ دور ہی سے اللہ والے معلوم ہوتے ہیں، لہذا ضروری ہے کہ مدارس کے طلباء کو ادعیہ مسنونہ کے بعد دوسری تعلیمات بھی زبانی یاد کرا دیں، مثلاً کھانے پینے کی سنتیں اور وضو کی سنتیں وغیرہ اور منورات و مظلمات یعنی اخلاق حسنہ و اخلاقِ رذیلہ وغیرہ اور جلسوں میں جماعتِ مسلمین کے سامنے ان سے زبانی کہلوایا جائے تاکہ ان کے کلام سے اُمت کے علم میں اضافہ ہو۔ چنانچہ ہر دوئی کے طلبائے

۲۰ صحیح البخاری: ۵۲/۲ (۵۰۳۲)، باب خیرکم من تعلم القرآن المکتبۃ المظہریۃ

۱۱ کنز العمال: ۳۱۹/۱ (۱۷۸۷)، باب فی الذکر و فضیلتہ، مؤسسۃ الرسالۃ

کرام میں اس کا ماشاء اللہ بہت خوب اہتمام ہے۔

اسی طرح تعدیل ارکان سے نماز کی مشق کرائی جائے تاکہ ان کے عمل سے آخرت کی رغبت پیدا ہو۔ چنانچہ ایک اہل ثروت نے ہر دوئی کے ایک طالب علم کو دیکھ کر جس نے ظہر کی چار سنتیں سات منٹ میں ادا کیں بمبئی سے ہر دوئی بذریعہ تار اپنے بچوں کے داخلے کی درخواست کی کیوں کہ وقت کم رہ گیا تھا اور مدت داخلہ اختتام پر تھی۔ انہوں نے کہا کہ جہاں کے بچے ایسی عمدہ نماز پڑھتے ہیں وہاں تربیت دینے والے بڑوں کا کیا مقام ہو گا۔

بد نظری کے علاج کا ایک خاص عنوان

سیدنا حضرت ابراہیم علیہ السلام کو جب حق تعالیٰ کے امر سے اپنے بیٹے کو ذبح کرنا ہوا تو بیٹے سے فرمایا کہ منہ زمین کی طرف کر لو یعنی اس کروٹ پر لٹایا کہ منہ زمین کی طرف رہے، تاکہ چہرہ اور آنکھوں سے آنکھیں مل کر کہیں محبت و شفقت کا غلبہ مانع تعمیل امر الہی نہ ہو۔ اسی طرح اس زمانے میں نفس کی خواہش کو امر الہی کی تلوار سے جب ذبح کرنا ہو یعنی بد نظری کے موقع پر نظر کو بچانا ہو تو نگاہوں کی سختی سے حفاظت کرے کہ آنکھوں سے آنکھیں نہ ملنے پائیں ورنہ محبت پیدا ہو جائے گی اور نفس سے مغلوب ہونے لگے گا، اس لیے جب کوئی حسین سامنے آئے تو پہلا کام یہ کرے کہ اس سے نظر کو بچالے پھر قلب کے رُخ کو بھی ادھر سے تبدیل کرنا آسان ہو گا۔ جب اولوالعزم پیغمبر خلیل اللہ علیہ السلام نے طبعی امور میں احتیاط فرمائی تو ہم لوگ کس شمار میں ہیں؟ حق تعالیٰ نے ہماری اس طبعی اور بشری کمزوری اور مغلوبیت کی رعایت سے غضب بصر کا حکم نازل فرمایا۔

ذرا دیکھو تو فیض خانقاہی

حضرت علامہ سید سلیمان ندوی رحمۃ اللہ علیہ پہلے تصوف کے قائل نہ تھے بلکہ مذاق اڑاتے تھے۔ جب تھانہ بھون حاضر ہوئے تو حضرت والا تھانوی کے فیض



صحبت سے متاثر ہوئے اور تصوف سے جو نفور تھا وہ باعثِ سرور ہوا اور تو خوش اُنس سے تبدیل ہوا اور پھر بالکل ہی گرویدہ ہو گئے۔ اس کیفیت کو یوں فرمایا۔

جانے کس انداز سے تقریر کی
 پھر نہ پیدا شبہِ باطل ہوا
 آج ہی پایا مزہ ایمان کا
 جیسے قرآن آج ہی نازل ہوا
 قیل و قال و مدرسہ کو چھوڑ کر
 شیخ بھی رندوں میں اب شامل ہوا
 سازگار اب گردشِ ایام ہے
 دور میں ہشتاد سالہ جام ہے
 اس کی رُز دیدہ نگاہی کے نثار
 آج ہی آغاز کا انجام ہے
 اب درِ پیرِ مغال چھوٹے نہیں
 اس کی مٹی میں بھی کیفِ جام ہے
 نام لیتے ہی نشہ سا چھا گیا
 ذکر میں تاثیرِ دورِ جام ہے
 وعدہ آنے کا شبِ آخر میں ہے
 صبح سے ہی انتظارِ شام ہے
 اے خوشا جذبِ محبت اے خوشا تاثیرِ عشق
 گاہے گاہے ان کو میری یاد اب آنے لگی

عاشقوں کی تبلیغی محنت و خدمت میں کیف ہی کچھ اور ہوتا ہے۔ اسی طرح ان کے ذکر و فکر میں بھی جولزت ہوتی ہے وہ سید سلیمان ندوی کے اس شعر سے سمجھ لیجئے۔

ہر ضربِ تیشہ ساغرِ کیفِ وصالِ دوست
 فرہاد میں جو بات ہے مزدور میں نہیں
 شیخ العرب والعجم حضرت مولانا شاہ محمد اختر صاحب مدظلہم العالی کے ملفوظات جن کو احقر
 نے منظوم کر دیا جس کو حضرت والائے بہت پسند فرمایا۔

جس جہاں سے ہمیشہ کو جانا
 اور کبھی لوٹ کر پھر نہ آنا
 یہ ہے ارشادِ قطبِ زمانہ
 ایسی دنیا سے کیا دل لگانا
 پاس جن کے ہمیشہ کو جانا
 بس اُن ہی سے ہے دل کو لگانا
 چھوڑ کر جن کو ہے یاں سے جانا
 اپنے دل کو ہے ان سے بچانا
 گر زیادہ کمایا تو میری
 بزم سے جلدی جانے لگو گے
 جب زیادہ کمانے لگو گے
 تو یہاں پھر کم آنے لگو گے
 دوستو یہ چراغِ دنیا کے
 تیل سے بُوٹیوں کے جلتے ہیں
 دل میں لیکن چراغِ عشقِ خدا
 آرزو کے لہو سے جلتے ہیں
 زندگی کا عجیب ہے ویزا
 کب بلالے خدا نہیں معلوم



اس میں توسیع بھی ہے ناممکن
 اور ہے میعاد کیا نہیں معلوم
 جتنی تمہاری قربانی
 اتنی خدا کی مہربانی
 پھر تو ہے لذتِ روحانی
 قرب کا شربتِ لائٹانی
 ارض و سما کیسے ہیں معلق
 کوئی ستوں ہے اور نہ کوئی تھم
 سارا عالم ہے بے کالم
 واہ رے میرے رب العالم
 اور سب غیر ہیں سوا تیرے
 حیف ہے اس پہ جو ترا نہ ہوا
 کیا کہوں بے کسی میں اس دل کی
 ہائے تو جس کا آسرا نہ ہوا
 خالق کائنات سے جس کے
 دل کو وابستگی نہیں ہوتی
 مقصدِ کائنات سے اس کو
 عمر بھر آگہی نہیں ہوتی

ہر کرب اور پریشانی کا علاج

يَا حَيُّ يَا قَيُّوْمُ بِرَحْمَتِكَ اَسْتَغِيْثُ اَصْلِحْ لِيْ شَأْنِيْ كُلَّهُ



وَلَا تَكَلِّبْنِي إِلَى نَفْسِي طَرْفَةَ عَيْنٍ ۗ

حضور صلی اللہ تعالیٰ علیہ وسلم اللہ کی بارگاہ میں فریاد کرتے ہیں کہ اے زندہ حقیقی! اے سنبھالنے والے تمام جہانوں کے! آپ کی بارگاہِ رحمت میں فریاد پیش کرتا ہوں کہ اپنی رحمت سے میری ہر حالت کی اصلاح فرمادیجیے اور ایک لمحہ کو بھی آپ مجھ کو میرے نفسِ دشمن کے سپرد نہ کیجیے۔

اس دعا میں حضور صلی اللہ تعالیٰ علیہ وسلم نے ایسی جامع دعا تعلیم فرمائی ہے جس میں ہر کرب و پریشانی کا علاج، دونوں جہاں کی کامیابی اور اصلاحِ نفس کی درخواست ہے۔ حضرت مولانا الیاس صاحب رحمۃ اللہ علیہ بانی تبلیغی جماعت اس دعا کو کثرت سے پڑھا کرتے تھے اور لفظ **أَسْتَغِيثُ** کو اس طرح دل سے ادا کرتے کہ گویا اللہ تعالیٰ کو دیکھ رہے ہیں۔

حجی کے معنی

أَيُّ أَرْزَلًا أَبَدًا وَحَيَاةً كُلِّ شَيْءٍ بِهِ مُؤَبَّدًا

حجی وہ ذات ہے جو ہمیشہ سے زندہ ہے اور ہمیشہ زندہ رہے گی اور ہر شے کی حیات اسی سے قائم ہے۔

قیوم کے معنی

أَيُّ قَائِمٍ بِذَاتِهِ وَيَقْوِمُ غَيْرَهُ بِقُدْرَتِهِ الْقَاهِرَةِ

جو اپنی ذات سے قائم ہے اور دوسروں کو اپنی قدرتِ قاہرہ سے سنبھالے ہوئے ہے۔ جب دشمن ستاتا ہے تو مظلوم شخص سرکارِ عالیہ کی عدالت میں استغاثہ دائر کرتا ہے اور وہ مدعی کہلاتا ہے اور جس کے خلاف استغاثہ ہوتا ہے وہ مدعا علیہ کہلاتا ہے۔ تو حضور صلی اللہ تعالیٰ علیہ وسلم استغاثہ فرما رہے ہیں اور ہمیں سکھا رہے ہیں کہ اے میری اُمت کے لوگو! جب تمہیں کوئی پریشانی آئے تو تم بھی اپنی فریاد داخل کر دو۔

سرکار کون ہے؟

حی و قیوم کی بارگاہ ہے جو زندہ حقیقی ہے اور تمام جہانوں کا سنبھالنے والا ہے۔

عدالت کا نام کیا ہے؟

جس میں یہ استغاثہ دائر کیا جا رہا ہے، فرماتے ہیں: بِرَحْمَتِكَ أَسْتَغِيثُ
اے اللہ! آپ کی رحمت کی عدالت میں اپنی فریاد داخل کرتا ہوں۔

مضمون استغاثہ کیا ہے؟

ہر حالت کی اصلاح اور حفاظتِ نفس ہے۔ اور اس فریاد کا مضمون ایک مثبت ہے اور ایک منفی۔ مثبت فریاد یہ ہے **أَصْلِحْ لِي شَأْنِي كُلَّهُ** میری ہر حالت کی اصلاح فرما دیجیے۔ کوئی مظلوم جب حاکم سے فریاد کرتا ہے تو مضمون استغاثہ طویل ہو جاتا ہے اور صفحات کے صفحات بھر جاتے ہیں کہ فلاں دشمن ستا رہا ہے، فلاں غم ہے، فلاں حاجت ہے، لیکن حضور صلی اللہ تعالیٰ علیہ وسلم کا معجزہ ہے کہ چند لفظوں کے دو مختصر جملوں میں دونوں جہاں کی حاجتیں پیش فرمادیں۔ فرماتے ہیں:

أَصْلِحْ لِي شَأْنِي كُلَّهُ

میری ہر حالت کو درست کر دیجیے خواہ دنیا کی حالت ہو یا آخرت کی حالت، سب کی اصلاح کر دیجیے۔ اگر کوئی دشمن ستا رہا ہے تو اس سے نجات دے دیجیے، بلڈ کینسر ہو رہا ہے، گردے میں پتھری پڑ رہی ہے یا کوئی اور خطرناک بیماری پیدا ہو رہی ہے اس کو شفا دے دیجیے، نماز، روزہ میں سستی ہو رہی ہو تو اس کو دور کر دیجیے، کسی نافرمانی و معصیت کی عادت ہے تو اس کو تقویٰ سے تبدیل فرما دیجیے۔ **كُلَّهُ** تاکید ہے یعنی کوئی حالت اصلاح سے اے اللہ! بچنے نہ پائے، کوئی ایسی حالت نہ ہو جس کو آپ نظر انداز فرمادیں، جسمانی صحت، روحانی صحت اور اپنے قرب کی نعمتیں، لذتِ مناجات، عبادت کی مٹھاس جو

آپ اپنے دوستوں کو دیتے ہیں سب عطا فرمادیتے۔ غرض میری ہر بگڑی کو بنا دیتے۔ ہر بُری حالت کو اچھی کر دیتے اور اچھی حالت کو اور اچھی کر دیتے۔ دنیا کی ہر حالت کو بھی درست فرمادیتے اور آخرت کی ہر حالت کو بھی درست فرمادیتے۔ یہ کلام نبوت کا اعجاز ہے کہ ایک مختصر جملے میں دونوں جہاں کی خیر مانگ لی۔

دونوں جہاں کا دُکھڑا مجذوب روچکا ہے

اب اس پہ فضل کرنا یارب ہے کام تیرا

یہ اعجازِ کلامِ نبوت ہے جس کو آپ علیہ السلام نے ارشاد فرمایا ہے: **أَوْتِيَتْ بِجَوَامِعِ الْكَلِمِ** میں کلماتِ جامعہ سے نوازا گیا ہوں۔ جس کی شان یہ ہے کہ **الْفَاظَةُ قَلِيلَةٌ وَمَعَانِيهِ كَثِيرَةٌ** الفاظِ قلیل میں معانی کثیر پنہاں ہوتے ہیں۔

مَدِّعَالِيہ کون ہے؟

اور جو فریاد بارگاہِ رحمت کی عدالت میں پیش کی جا رہی ہے کس دشمن کے خلاف ہے؟ مدِّعالیہ کون ہے؟ وہ کون دشمن ہے جو تجھے ستا رہا ہے؟ وہ نفس ہے۔ حضور صلی اللہ تعالیٰ علیہ وسلم ہمیں فریاد کا منفی مضمون بھی سکھا رہے ہیں کہ یوں کہو **وَلَا تَكَلِّمُنِي إِلَى نَفْسِي طَرْفَةَ عَيْنٍ** اے اللہ! سب سے بڑا دشمن میرا نفس ہے۔ پلک جھپکانے بھر کو بھی مجھے میرے نفس دشمن کے حوالے نہ کیجئے۔ اس حدیث سے معلوم ہوا کہ نفس انتہائی خطرناک دشمن ہے جو پلک جھپکنے میں انسان کو تباہ کر سکتا ہے۔ دیکھیے آدمی اپنے دشمن سے ہر وقت تو مصیبت میں نہیں رہتا، مہینے میں ایک دفعہ ستادے گا، ہفتہ میں ایک دفعہ ستادے گا، دن میں ایک دفعہ ستادے گا یا چلو صبح شام ستا دے گا، مگر ایسا دشمن آپ نے نہیں دیکھا ہو گا کہ پلک جھپکی اور کام کر گیا۔ دنیا میں صرف نفس ہی ایسا دشمن ہے جو پلک جھپکنے میں انسان کو ہلاک کر سکتا ہے۔ پلک جھپکی اور قصدِ کفر کا عقیدہ دل میں لایا اور اسی وقت کافر ہو گیا۔ پلک جھپکنے بھر میں انسان کافر

ہو سکتا ہے، ایمان ضائع ہو سکتا ہے، العیاذ باللہ! اور پلک جھپکنے بھر میں کسی خبیث فعل کا ارادہ پیدا ہو سکتا ہے کہ آج ہر صورت سے یہ کرنا ہی ہے چاہے کچھ بھی ہو۔ قلب میں ایسے ارادے ڈال دیتا ہے نفس، پہلے تو یہ دل ہی کو برباد کرتا ہے، ہمیشہ پہلے قلب برباد ہوتا ہے پھر قالب برباد ہوتا ہے۔ جسم سے گناہ نہیں ہو سکتا جب تک دل خراب نہ ہو، پہلے دل خدا کے نور سے خالی ہوتا ہے اور وہاں ظلمت اور اندھیرے آجاتے ہیں، اس وقت آدمی کو کچھ احساس نہیں رہتا کہ میں کیا کر رہا ہوں، اپنی شرافت، تقویٰ، اللہ تعالیٰ کی دی ہوئی عزتیں سب برباد ہو جاتی ہیں۔

اور امراض کا اچھا ہونا اتنا مشکل نہیں جیسے کبر ہے، حسد ہے، غصہ ہے، جھوٹ ہے، غیبت ہے، چوری ہے جتنے گناہ ہیں ان کا چھوڑنا اتنا مشکل نہیں، آدمی کچھ دن مجاہدہ کر کے ان سے نجات پا جاتا ہے اور یہ امکان بھی کم ہوتا ہے کہ یہ دوبارہ عود کر آئیں، لیکن بد نگاہی اور عشق مجازی کا خطرہ آخر دم تک رہتا ہے، اس لیے بزرگوں نے نصیحت کی ہے کہ اپنی نگاہوں کی حفاظت کرو۔ ایک بڑھا آدمی چاہے کچھ نہ کر سکے کسی حسین شکل پر عاشق ہو سکتا ہے، چاہے گناہ نہ کر سکے، طاقت بھی نہ ہو، لیکن آنکھ سے دیکھ کر اس کے دل میں ہر وقت اس حسین کا خیال جم سکتا ہے، لاکھ بھگاتا ہے کہ یہ خیال چلا جائے لیکن نہیں جاتا۔ اللہ پناہ میں رکھے! بعض وقت اس طرح شکل دل میں گھس جاتی ہے کہ موت تک اس سے نجات نہیں ملتی، اس لیے نظر کی حفاظت ضروری ہے۔ بد نظری کا گناہ دل کو غائب کر دیتا ہے اور دل اللہ کا گھر ہے، دار الخلافہ ہے۔ بد نظری سے دل کا زاویہ قائمہ اللہ تعالیٰ سے پورے کا پورا پھر جاتا ہے اور ہر وقت اللہ تعالیٰ کے دھیان کے بجائے وہ شکل دل میں گھسی رہتی ہے، اس لیے بد نگاہی و عشق مجازی سے قلب میں بہت شدید ظلمت پیدا ہوتی ہے۔ یوں سمجھ لو کہ نظر کی حفاظت پر حلاوت ایمانی کا وعدہ ہے پھر بد نگاہی سے حلاوت ایمانی کیوں سلب نہ ہوگی؟ جو شخص عورتوں اور مردوں کو دیکھتا ہے اس سے عبادت کی مٹھاس چھین لی جاتی ہے۔

اس دعا کا معمول بنالیا جائے، ان شاء اللہ تعالیٰ نفس دشمن سے حفاظت رہے

گی۔ اس کی کیا دلیل ہے کہ نفس سب سے بڑا دشمن ہے۔ حضور صلی اللہ تعالیٰ علیہ وسلم فرماتے ہیں:

إِنَّ أَعْدَىٰ عَدُوِّكَ فِي جَنْبَيْكَ ۗ

تیرا سب سے بڑا دشمن تیرے پہلو میں ہے یعنی نفس، اور یہ امر مسلم ہے کہ باہر کے دشمن سے زیادہ گھر کا دشمن خطرناک ہوتا ہے۔ شیطان تو باہر کا دشمن ہے وہ تو صرف گناہ کا وسوسہ ڈال کر چلا جاتا ہے کہ فلاں عورت یا امر د کو دیکھ لو، فلاں سینما دیکھ لو، فلاں کی جیب کاٹ لو، اس کے پاس اتنی فرصت نہیں کہ آپ ہی کے پاس بیٹھا رہے۔ وہ آپ کو بہکا کر دوسرے کے پاس پہنچتا ہے لیکن بار بار جو گناہ کا تقاضا کرتا ہے وہ نفس ہے جو ہمارے پہلو میں چھپا بیٹھا ہے۔

شیطانی وسوسہ اور نفسانی تقاضے کا فرق

نفس کے تقاضے اور شیطانی وسوسے میں کیا فرق ہے؟ حضرت حکیم الامت تھانوی رحمۃ اللہ علیہ فرماتے ہیں کہ اگر ایک بار گناہ کا تقاضا پیدا ہو تو یہ شیطان کی طرف سے ہے، لیکن جب بار بار تقاضا ہونے لگے تو سمجھ لو کہ یہ نفس کی طرف سے ہے، کیوں کہ باہر کا دشمن تو ایک بار گناہ کا وسوسہ ڈال کر چلا گیا، یہ گھر کا دشمن ہے جو بار بار کہہ رہا ہے کہ یہ گناہ کر لو یہ گناہ کر لو۔ حق تعالیٰ کا ارشاد ہے:

إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي ۗ

علامہ آلوسی رحمۃ اللہ علیہ اس آیت کی تفسیر میں فرماتے ہیں **أَيُّ إِنَّ النَّفْسَ كَثِيرَةٌ الْأَمْرُ بِالسُّوءِ** یعنی نفس بہت زیادہ بُرائی کا حکم کرنے والا ہے **إِلَّا مَا رَحِمَ رَبِّي** میں **مَا** ظرفیہ زمانیہ مصدر یہ ہے **أَيُّ فِي وَقْتِ رَحْمَةِ رَبِّي وَعِصْمَتِهِ** لیکن جس وقت میرے رب کی رحمت کا سایہ ہو تب نفس کچھ نہیں بگاڑ سکتا۔ حضور صلی اللہ تعالیٰ علیہ وسلم

۱۲ روح المعانی: ۱/۵۷، البقرة (۱۳)، ذکرہ فی باب الاشارات، دار احیاء التراث بیروت

کی یہ دعائی آیت سے مقتبس معلوم ہوتی ہے۔

توبہ اور اس کے فوائد

اگر کبھی احیاناً نفس و شیطان سے مغلوب ہو جائے تو گناہ میں پڑا نہ رہے، فوراً توبہ و استغفار و گریہ و زاری سے تلافی کرے۔ کراچی کے پورے سمندر سے بھی اگر نہالے تو گناہ نہیں دھلتے، لیکن ندامت کا ایک آنسو گناہوں کو دھو دیتا ہے۔ حق تعالیٰ کے نزدیک یہ اشکِ ندامت بہت محبوب ہے۔ **التَّوْبَةُ هِيَ النَّدَامَةُ** یعنی توبہ ندامت کا نام ہے۔ گناہ کے بعد صرف زبان ہی سے استغفار نہ کرے، بلکہ دو رکعت نفل توبہ کے پڑھ کر خوب معافی مانگے اور اللہ تعالیٰ کے سامنے خوب گریہ و زاری کرے اور یہ عزم کرے کہ آئندہ یہ گناہ ہرگز نہیں کروں گا، اور اگر روانہ آئے تو رونے کی شکل ہی بنالے۔ حضور صلی اللہ تعالیٰ علیہ وسلم کا ارشاد ہے: **فَإِنْ لَّمْ تَبْكُوا فَتَبَاكَؤُا** یعنی اگر تمہیں روانہ آئے تو رونے والوں کی شکل بنا لو، تمہارا شمار بھی رونے والوں میں ہو جائے گا۔ لوگ کہتے ہیں کہ شکل بنانے سے کیا ہوتا ہے؟ دیکھ لو شکل بنانے سے یہ ہوتا ہے کہ رونے والوں کی شکل بنانے سے رونے والوں میں شمار ہو گیا۔ اسی طرح جو شخص اللہ والوں کی صورت بنائے گا اس کا شمار بھی ان شاء اللہ تعالیٰ اہل اللہ میں ہو جائے گا اور ان کے اخلاق و اعمال کی بھی توفیق ہونے لگے گی۔ اس حدیث سے یہ استدلال حق تعالیٰ نے احقر کے دل میں عطا فرمایا۔ حضرت موسیٰ علیہ السلام کے مقابلے میں جو جادوگر آئے تھے انہوں نے اپنی شکل حضرت موسیٰ علیہ السلام جیسی بنالی تھی، تاکہ اگر شکست ہو اور بھاگنا پڑے تو یہ نہ معلوم ہو کہ کون بھاگ رہا ہے۔ ان کو ایمان عطا ہو گیا:

قَالُوا أَمَنَّا بِرَبِّ هَارُونَ وَمُوسَىٰ

حضرت موسیٰ علیہ السلام نے حق تعالیٰ سے عرض کیا کہ اے اللہ! فرعون کو تو ایمان

نصیب نہ ہوا جس پر دو دو پیغمبروں نے محنت کی اور یہ جادو گر جو میرے مقابلے کے لیے آئے تھے ان کو ایمان عطا ہو گیا، اس میں کیا راز ہے؟ فرمایا: اے موسیٰ! یہ تیرے جیسی شکل بنا کر آئے تھے، میری رحمت نے یہ گوارا نہ کیا کہ میرے محبوب کی شکل بنانے والوں کو میں جہنم میں ڈالوں۔

غرض گناہ کے بعد دو نفل پڑھ کر خوب الحاح کے ساتھ توبہ کرے اور دو نفل حاجت کے پڑھ کر اپنی اصلاح کی دعا کرے اور حسب استطاعت صدقہ کرے، خواہ وہ دو روپے سے دس روپے تک ہی ہو۔ شیطان دیکھے گا کہ میں نے تو گناہ اس لیے کرایا تھا کہ یہ اللہ تعالیٰ سے دور ہو جائے، لیکن گناہ تو اس نے توبہ سے معاف کر لیا اور توبہ کی برکت سے یہ اللہ تعالیٰ کا محبوب بھی ہو گیا۔ ارشادِ باری تعالیٰ ہے:

إِنَّ اللَّهَ يُحِبُّ التَّوَّابِينَ

(اللہ تعالیٰ توبہ کرنے والوں کو محبوب رکھتے ہیں) اور نفلوں کا ثواب مزید اپنے اعمال نامہ میں لکھو لیا اور صدقہ کا ثواب الگ لکھا گیا، تو شیطان کو اپنی تجارت فیل نظر آئے گی اور پھر تمہارے پاس نہیں آئے گا۔

ہر کرب اور پریشانی میں اس دعا کا معمول بنا لو کہ سنت کی سنت ادا ہو اور آپ کی پریشانی بھی رفع ہو۔ سنت کے ادا ہونے کا اجر الگ اور محبوبِ خدا صلی اللہ تعالیٰ علیہ وسلم کے عمل کی اتباع سے اس کا پڑھنے والا بھی محبوب ہو جائے گا، کیوں کہ محبوب کی ہر ادا محبوب ہوتی ہے۔ پریشانی میں **يَا حَيُّ يَا قَيُّوْمُ** کا ورد محبوب صلی اللہ تعالیٰ علیہ وسلم کا معمول تھا، لہذا اس کے پڑھنے سے نبی کی سنت بھی ادا ہوگی اور محبوبیت بھی عطا ہوگی اور پریشانی رفع ہوگی۔ **يَا حَيُّ يَا قَيُّوْمُ** اسمِ اعظم ہے جس سے دعا جلد قبول ہوتی ہے۔

نوٹ: جس کو دل کی گھبراہٹ کا مرض ہو وہ بھی یہ دعا پڑھے، اس استحضار کے ساتھ کہ اے اللہ! اتنے بڑے زمین و آسمان، سورج و چاند اور کروڑوں سیاروں کو آپ خلاء

میں بغیر کسی سہارے کے سنبھالے ہوئے ہیں، میرا دل تو ایک چھٹانک کا ہے، اس پر بھی اپنی شانِ قیومیت کا کچھ عکس ڈال دیجیے اور اس کو بھی سنبھال لیجیے۔ ان شاء اللہ تعالیٰ دل کی گھبراہٹ جاتی رہے گی۔ **يَا حَيُّ يَا قَيُّوْمُ** کم از کم ۷ بار پڑھ کر دل پر بھی دم کر لے۔

متفرق قدیم ملفوظات

تقویٰ پر فحور کے تقدم کا سبب

ارشاد فرمایا کہ ایک عالم نے سوال کیا کہ **فَأَلْهَمَهَا فُجُورَهَا وَتَقْوَاهَا** میں فحور کو تقویٰ پر کیوں مقدم کیا گیا؟ جبکہ فحور شر ہے تقویٰ خیر ہے، تو عقلاً تقویٰ کا تقدم ضروری تھا؟ حق تعالیٰ نے دل میں یہ جواب عطا فرمایا کہ تقویٰ کا حاصل **كُفِّ النَّفْسِ عَنِ الْهَوَىٰ** ہے جس کی دلیل **وَنَهَى النَّفْسَ عَنِ الْهَوَىٰ** ہے اور ہر نبی اپنے منہی عنہ کے ثبوت کو چاہتا ہے، جیسے میں کہوں کہ اس عینک کو مت دیکھو تو عینک کا وجود ضروری ہے ورنہ نہ دیکھنے کا حکم لغو ہوگا، کیوں کہ جب عینک ہے ہی نہیں تو کس چیز کو نہ دیکھنے کو کہا جا رہا ہے۔ پس اللہ تعالیٰ ارشاد فرماتے ہیں:

وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۗ

دنیا میں جو اپنے رب کے سامنے حساب کے لیے کھڑا ہونے سے ڈرا اور اپنے نفس کو حرام خواہش سے روکا۔ اس آیت سے خوف کا معیار اور خوفِ مطلوب کی تشریح بھی ہوگئی کہ بس صرف اتنا خوفِ مطلوب ہے جو **هَوَىٰ** یعنی گناہ سے بچالے، اور اسی کا خوف معتبر ہے جو اپنے نفس کو گناہ سے روک لے اور نفس کو گناہ سے روکنے کا نام ہی تقویٰ ہے، پس آیت **فَأَلْهَمَهَا فُجُورَهَا وَتَقْوَاهَا** میں فحور کو تقویٰ پر اسی لیے مقدم کیا کہ مادہ فحور ہی تقویٰ کا موقوف علیہ ہے کہ مادہ فحور کو دبانے سے ہی تقویٰ پیدا ہوتا ہے۔ پس جب **فحور** اور **هَوَىٰ** کا وجود نہ ہوگا تو نفس کو کس چیز سے روکا جائے گا

اور پھر تقویٰ کا ثبوت کیسے ہو گا؟ پس تقویٰ تقاضائے معصیت کے مقابلے میں دفاعی طاقت کا نام ہے اور جب تقاضائے معصیت یعنی مادہ فُجور نہ ہو گا تو مقابلہ کس چیز کا کیا جائے گا؟ پس واضح ہوا کہ فُجور کے مادے کا تقدّم ضروری تھا تا کہ اس کے روکنے پر تقویٰ کا تحقق ہو سکے۔ یہ نقلی دلیل ہے۔

اور عقلی دلیل یہ ہے کہ جب فُجور کی قدرت دی گئی، تو اس کے ساتھ تقویٰ کی قدرت بھی لازم ہے کہ قدرت ضدین سے متعلق ہوتی ہے۔

مقام فنا اور مقام بقا کیا ہے؟

ارشاد فرمایا کہ ایک شخص نے سوال کیا کہ مقام فنا و بقا کیا ہے اور فانی فی اللہ اور باقی باللہ کسے کہتے ہیں؟ حق تعالیٰ نے یہ مضمون عطا فرمایا کہ نافرمانی کے تقاضوں کے وقت مثل مردہ بن جانا کہ مردہ گناہ نہیں کر سکتا مقام فنا ہے اور فرماں برداری کے وقت سرگرم عمل ہونا یہ مقام بقا ہے کہ عمل زندہ ہی کر سکتا ہے۔ پس جو گناہوں سے بچے وہ فانی فی اللہ ہے اور جو ہر حکم کو بجالائے وہ باقی باللہ بھی ہے یعنی اعمالِ منفیہ غیر مرضیہ سے بچنا مقام فنا ہے اور اعمالِ مثبتہ مرضیہ اختیار کرنا مقام بقا ہے۔

انسان کو غیر منصرف بنانے والے دو اسباب

ارشاد فرمایا کہ الفاظ دو اسباب منع صرف سے غیر منصرف ہو جاتے ہیں اور کوئی عامل ان کو زیر نہیں کر سکتا، اس کا رفع ضمہ کے ساتھ اور نصب فتح کے ساتھ ہوتا ہے۔ پس جب الفاظ غیر منصرف ہو جاتے ہیں تو الفاظ کا بولنے والا بھی دو اسباب سے غیر منصرف ہو جاتا ہے اور وہ دو اسباب ایمان اور تقویٰ ہیں جس کو یہ دو اسباب حاصل ہو گئے معاشرے کا کوئی عامل اس کو زیر نہیں کر سکتا، نہ باہ کا عامل نہ جاہ کا عامل یعنی نہ دنیا کے حسنین کا حُسن و جمال نہ جاہ و دولت و مال اس کو زیر کر سکتا ہے اور اس کی استقامت مستقل و مبنی ہوتی ہے اور اسباب منع صرف تو مخلوق کے بنائے ہوئے

ہیں اور اسبابِ ایمان و تقویٰ حق تعالیٰ نے استقامت کے لیے عطا فرمائے ہیں، پس جب مخلوق اسباب میں الفاظ کو غیر منصرف کرنے کی شان ہے تو حق تعالیٰ کے عطا فرمودہ اسباب میں الفاظ بولنے والے کو غیر منصرف کرنے کی شان کیوں نہ ہوگی؟

استدراج کا خوف استدراج نہیں

ارشاد فرمایا کہ جن کو استدراج ہوتا ہے ان کو استدراج کا خوف نہیں ہوتا جیسا کہ بعض اہل اللہ کو خوفِ استدراج ہو اور آنحالیکہ وہ مستدرجین میں سے نہ تھے اور یہ خوف ہونا استدراج نہ ہونے کی دلیل ہے، کیوں کہ اللہ تعالیٰ ارشاد فرماتے ہیں:

سَدَّمْتَدْرَجُهُمْ مِّنْ حَيْثُ لَا يَعْلَمُونَ ﴿۱۰﴾

یعنی ہم ان کو بتدریج (جہنم کی طرف) لیے جا رہے ہیں اس طور پر کہ ان کو خبر بھی نہیں ہے۔ پس خوف نہ ہونا بے خبر ہونے کی دلیل ہے اور بے خبر ہونا استدراج کی دلیل ہے۔ اس کے برعکس خوف ہونا دلیل ہے خبر ہونے کی جو دلیل ہے عدم استدراج کی۔

اہل حق کے ذمہ حق کو پیش کرنا ہے

ارشاد فرمایا کہ کسی کو متاثر کرنا اور حق منوانا نبی عن المنکر کے مقاصد میں سے نہیں۔ اہل حق کے ذمہ صرف اتنا ہے کہ حق کو پیش کر دیں، منوانا شرعی مقاصد میں سے نہیں ہے۔ ابو جہل نے نہیں مانا، لیکن آپ صلی اللہ تعالیٰ علیہ وسلم نے فرمایا: **قَدْ بَلَّغْتُ** میں نے پہنچا دیا۔

حق تعالیٰ کی رحمت بے پایاں

ارشاد فرمایا کہ حضرت عمر رضی اللہ تعالیٰ عنہ کے قلب میں قبل اسلام جب ارادہ قتل سید الانبیاء صلی اللہ تعالیٰ علیہ وسلم کا پیدا ہوا اور جتنی دیر تک

یہ ارادہ تھا یہ دل حق تعالیٰ سے کس قدر دور تھا، مگر حق تعالیٰ کی ایک نگاہِ کرم نے کیا سے کیا کر دیا، اسلام عطا فرمایا اور کیا مقام عطا فرمایا کہ:

لَوْ كَانَ بَعْدِي نَبِيٌّ لَّكَانَ عُمَرَا بْنُ الْخَطَّابِؓ

اسی طرح نبی صلی اللہ تعالیٰ علیہ وسلم کے محبوب چچا حضرت حمزہ رضی اللہ تعالیٰ عنہ کے قاتل کو اسلام کی دولت عطا ہو رہی ہے۔ حق تعالیٰ کے کرم کا کیا ٹھکانہ ہے کہ عازم قتل نبی کو ہدایت ہو رہی ہے اور قاتل عم نبی کو آغوشِ رحمت میں لیا جا رہا ہے۔

جوش میں آئے جو دریا رحم کا

گبر صد سالہ ہو فخر اولیاء

اور مولانا رومی فرماتے ہیں۔

آفتابِ بر حد ثہامی زند

لطفِ عام تو نمئی جوید سند

اے اللہ! آپ کا یہ دنیاوی آفتابِ نجاستِ ظاہری یعنی گائے بیل کے گوبر پر اپنی شعاعیں ڈالتا ہے اور اپنے فیضان کے لیے کوئی قابلیت تلاش نہیں کرتا اور اس کو دو حصوں میں تقسیم کر دیتا ہے۔ نجاست کے رقیق اور سیال مادے کو زمین میں جذب کر دیتا ہے اور دوسرے حصے یعنی فضلہ کو سکھا کر اُبلہ بنا دیتا ہے جو تنور میں روشن ہو جاتا ہے۔ خود بھی روشن ہوتا ہے دوسروں کو بھی روشن کرتا ہے اور لوگوں کو روٹی فراہم کرتا ہے، اور جو حصہ زمین میں جذب ہو کر کھاد بن گیا اس سے خوشبو دار پھول گلاب وریحان و موسن پیدا ہوتے ہیں۔ اب مولانا فرماتے ہیں۔

چوں خبیثاں را چنیں خلعتِ دہی

من چہ گویم طیبیں را چہ دہی

اے اللہ! جب آپ خبیث اور گندی چیزوں کو ایسی حسین خلعت عطا فرماتے ہیں، تو میں نہیں کہہ سکتا کہ طیبین کو کیا کچھ نہ دیتے ہوں گے۔

خلافت کی حقیقت

ارشاد فرمایا کہ خلافت جنت کی ضمانت نہیں، بزرگوں کا حُسنِ ظن اور اعتماد نامہ ہے۔ چنانچہ اگر کسی کے حالات خدا نخواستہ بگڑ جائیں تو بزرگوں کا اجماع ہے کہ ایسے شخص کی خلافت عملاً سلب ہو جاتی ہے اور برکت ختم ہو جاتی ہے اور اس سے دین کا کام نہیں لیا جاتا، اس لیے خلفاء کو چاہیے کہ اپنے حالات کا جائزہ لیتے رہیں اور سنت و شریعت پر گامزن رہیں اور اپنے حالات کو اہل اللہ سے ملاتے رہیں کہ کہیں ہم شاہراہِ اولیاء سے تو نہیں ہٹ رہے ہیں۔ اس لیے خلافت کو نعمت تو سمجھیں کہ اہل اللہ کا حُسنِ ظن ہے اور بزرگوں کے حُسنِ ظن کی برکت سے اللہ تعالیٰ نااہل کو بھی اہل بنا دیتے ہیں، لیکن اس کو جنت کا ٹھیکہ نہ سمجھیں۔ خوف کا مقام ہے۔ بہت سے غیر خلفاء اپنے تقویٰ و خشیت کی برکت سے نور کے منبروں پر ہوں گے اور بہت سے خلفاء کی بوجہ بد عملی مشکلیں کسی ہوئی ہوں گی۔ اللہ پناہ میں رکھے! نجات کا مدار اعمال پر ہو گا۔

ادب کی عظیم الشان تعلیم

ارشاد فرمایا کہ سوءِ ادبی کی ظلمت کبار (کبیرہ گناہوں) کی ظلمت سے زیادہ سنگین اور اشد ہوتی ہے اور اپنے ماں باپ، اکابر اور استاد و شیخ کا بے ادب ہمیشہ پریشانیوں کی وادیوں میں مبتلا رہتا ہے، لہذا اپنے بڑوں کے ساتھ ہمیشہ باادب رہے اور حق تعالیٰ سے ادب کی توفیق مانگتا رہے۔ اپنے بڑوں سے اگر کوئی تکلیف بھی پہنچے تو اس کو اپنی سمجھ کا تصور سمجھے اور یہ سمجھے کہ ہم سے ان کے حقوق ادا نہ ہو سکے، ہمارے اندر انہوں نے کوئی کمی محسوس کی، ہماری وفاداری ان کے نزدیک غیر معتبر ہوئی، مستقبل کے لیے وہ ہم کو اپنے لیے مفید نہیں سمجھتے، اس لیے ہم کو خدمت یا ملازمت وغیرہ سے

الگ کر رہے ہیں۔ غرض اپنی فہم کا تصور سمجھے اگرچہ ان کی بشری کمزوری ہو، مگر طالب یہی حُسنِ ظن کرے کہ میرے فہم کی کمزوری ہے، ان کی عقل جس بلند مقام سے یہ معاملہ کر رہی ہے ہم وہاں تک پہنچ نہیں سکتے، کیوں کہ بلند مقام والا جو کچھ دیکھتا ہے نیچے مقام والے کو وہ نظر نہیں آسکتا۔ ان کی طرف سے اذیت کو اپنی نا سمجھی سمجھ کر ان کے سابقہ علمی، دینی یا دنیوی احسانات کے پیشِ نظر حُسنِ اسلوب سے الگ ہو جائے تاکہ دوبارہ اذیت نہ پہنچے اور خدا نخواستہ غیبت کا دروازہ کھلے یا معافی مانگ کر ان کے حکم سے ان کی خدمت میں رہے، کسی دیندار فہم والے سے مشورہ کر لے۔ مشائخ کی اولاد کے ساتھ بھی یہی معاملہ رکھے کہ اگر ان کو اذیت دی تو سخت باطنی ضرر ہو گا۔ ایک بزرگ کی اولاد کو ان کے خلیفہ سے اذیت پہنچ گئی تو ان بزرگ نے فرمایا: **اَوْلَادُنَا اَكْبَادُنَا** ہماری اولاد ہمارے جگر کے ٹکڑے ہیں۔ اگر عمل کم ہو اور ادب زیادہ ہو، تو یہ کامیاب ہو جائے گا اور عمل زیادہ ہو اور ادب کم ہو تو یہ خطرے میں رہے گا۔

بعض کو خلافت نہ دینا شیخ کا کمالِ اخلاص ہے

ارشاد فرمایا کہ کوئی طالب شیخ کے ساتھ ایک طویل عمر رہے اور شیخ خلافت نہ دے، یہاں تک کہ شیخ کا انتقال ہو جائے پھر دوسرا شیخ دو ایک سال ہی میں خلافت عطا کر دے تو شیخِ اول کی ناشکری نہ کرے۔ اس کی عجیب مثال دل میں آئی کہ ایک خانساماں نہایت اعلیٰ درجہ کی بریانی پکا رہا تھا، یہاں تک کہ بریانی کو دم کے قریب کر دیا، مگر ابھی دم پر نہ آئی تھی کہ اس خانساماں کا انتقال ہو گیا۔ پھر دوسرے خانساماں نے اس کو دم دے دیا اور خوشبو پھوٹ نکلی، اب گویا اس بریانی کو خلافت دے دی کہ اپنا فیض عام کرے اور لوگ کھانے سے فیض یاب ہوں۔ بتائیے کہ اس صورت میں خانساماں اول کی ناشکری جائز ہوگی کہ اس نے خلافت نہیں دی اور بریانی کو افادے کے لیے تقسیم نہیں کیا؟ بلکہ اس کے شکر گزار اور اس کے اخلاص کے قائل ہوں گے کہ وقت سے پہلے اگر بریانی تقسیم کر دیتا تو لوگ تھو تھو کرتے اور بریانی سے صحیح استفادہ

نہیں کر سکتے تھے۔ اسی طرح شیخ اول نے خلافت نہ دے کر للہیت کا ثبوت دیا اور امانتِ خلافت کا حق ادا کر دیا، اس کے اخلاص پر توفد اہو جانا چاہیے۔

ادب اور شرافتِ طبع لازم و ملزوم ہے

ارشاد فرمایا کہ علمی محسن اور مستفاد منہ اور اکابر کے ساتھ بے ادبی شرافتِ طبع کے بھی خلاف ہے یعنی جن کا کوئی علمی احسان ہو اور ان سے علمی و عملی دینی یا دنیوی استفادہ کیا ہو یا جو اپنے بڑے ہیں ان سے بے ادبی کرنا طبعی شرافت کے بھی خلاف ہے۔ کوئی شریف الطبع بے ادب نہیں ہو سکتا۔

داعیِ الی اللہ کی محبوبیت کا سبب

ارشاد فرمایا کہ کسی کے گم شدہ بچے کو جو ڈھونڈ کر لاتا ہے باپ بچے سے پہلے اس کو پیار کرتا ہے، سینے سے لگاتا ہے، انعامات سے نوازتا ہے، اسی طرح جو بندے حق تعالیٰ سے دور ہیں ان کو دعوتِ الی اللہ دینے والا اللہ کا پیارا ہو جاتا ہے۔

شہوت کی آگ سے نجات کا انعام

ارشاد فرمایا کہ رمضان المبارک کا آخری عشرہ جہنم سے آزادی کا ہے جیسا کہ حدیثِ پاک میں وارد ہے اور آخری عشرہ ہی میں شہوت کی آگ سے بھی نجات ملتی ہے، ورنہ شروعِ رمضان میں قویٰ میں ضعف و اضمحلال کے بجائے اور قوت محسوس ہوتی ہے اور وسطِ رمضان میں بھی قوت کا اثر باقی رہتا ہے، مگر آخری عشرے میں قوتِ شہوانیہ میں کمزوری محسوس ہونے لگتی ہے گویا شہوت کی آگ بجھنے پر جہنم سے آزادی کا مژدہ سنایا گیا۔ اسی طرح غیر شادی شدہ جو انوں کو روزہ کا جو حکم دیا گیا ہے اس سے مراد کثرتِ صوم ہے، کیوں کہ **علی** لزوم کے لیے آتا ہے۔ معلوم ہوا کہ روزہ کی کثرتِ شہوت کو توڑنے والی ہے۔

حق تعالیٰ کی شانِ محبوبیت کی ایک دلیل

ارشاد فرمایا کہ حق تعالیٰ کی شانِ محبوبیت کی ایک دلیل یہ ہے کہ اپنے بندوں کو کھڑے بیٹھے اور لیٹے اجازتِ ذکر دی ہے، بلکہ اپنے عشاق کی یہ شانِ موقعِ تعریف میں فرمائی:

الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ

ہمارے خاص بندے کھڑے، بیٹھے اور لیٹے ہوئے ہمیں یاد کرتے ہیں۔ دنیا کے بادشاہ ایسی اجازت کہاں دے سکتے ہیں؟ چوں کہ جانتے ہیں کہ لوگوں کے دلوں میں ہم ایسے محبوب نہیں کہ وہ ہمیں ہر وقت یاد رکھیں اور ہمارے ذکر کے بغیر انہیں چین نہ آئے اور یہ آیت حق تعالیٰ کی شانِ محبوبیت کی دلیل ہے کہ ہمارے عاشقوں کو بغیر ہمارے ذکر کے چین ہی نہیں آتا۔

زندگانی کا ہر اک لمحہ گزارا ہم نے
آپ کے نام کی لذت کا سہارا لے کر
ہر تلخی حیات و غم روزگار کو
تیری مٹھاسِ ذکر نے شیریں بنا دیا

حکمِ استغفار کے عاشقانہ اسرار

ارشاد فرمایا کہ **اِسْتَعْفِرُوا** اور **تُوبُوا** کا حکم یہ بتاتا ہے کہ ہم سے خطائیں ہوں گی یعنی علمِ الہی میں یہ بات تھی کہ ہم خطا کریں گے جب ہی تو معافی مانگنے کا حکم دے رہے ہیں کہ گزشتہ خطاؤں سے بھی معافی مانگو اور آئندہ کے لیے بھی عہد کرو کہ ہم دوبارہ یہ غلطی نہیں کریں گے۔ جس طرح باپ چھوٹے بچے سے کہتا ہے کہ بیٹا! کہو کہ

مجھ سے جو غلطی ہوئی معاف کر دیجیے اور آئندہ ایسی غلطی نہیں کروں گا۔ استغفار کے معنی ہیں ماضی کے گناہوں سے معافی مانگنا اور توبہ کے معنی ہیں آئندہ گناہ نہ کرنے کا عزم کرنا۔ اور جب باپ بچے سے معافی منگوائے تو اس کا معاف کرنے کا ارادہ ہوتا ہے۔ **اِسْتَعْفِرُوا** کا حکم بتاتا ہے کہ وہ ہمیں معاف کرنا چاہتے ہیں۔ اگر معاف کرنا نہ ہوتا تو معافی کا حکم نہ دیتے۔ اگر باپ نہاد ہو کر صاف کپڑے پہننے کا حکم دے تو یہ دلیل ہے گندگی لگنے کے امکان کی۔ **اِسْتَعْفِرُوا** کا حکم دلیل ہے کہ بندوں سے خطائیں ہوں گی اور **اِسْتَعْفِرُوا اللہ** نہیں فرمایا **رَبِّكُمْ** فرمایا کہ میں تمہارا پالنے والا ہوں اور پالنے کی محبت ہوتی ہے، اس لیے پالنے والا جلد معاف کر دیتا ہے جس طرح ماں باپ پالنے کی وجہ سے جلد معاف کر دیتے ہیں۔ میں تو تمہارا حقیقی پالنے والا ہوں، میں تمہیں بھلا معاف نہیں کروں گا؟ اسی لیے مبالغہ کا صیغہ **عَفَّار** نازل فرمایا **اِنَّهٗ كَانَ عَفَّارًا** کہ میں غافر نہیں ہوں عَفَّار ہوں، بہت زیادہ معاف کرنے والا ہوں، میری مغفرت بے پایاں ہے۔ تم کتنے بھی گناہ کر لو تمہارے گناہ میری مغفرت سے بڑھ نہیں سکتے، کیوں کہ تمہارے گناہ محدود ہیں، میری مغفرت غیر محدود ہے۔

اب اگر کوئی کہے کہ انبیاء علیہم السلام کیوں استغفار کرتے ہیں، جب کہ وہ معصوم ہوتے ہیں اور گناہوں کا صدور ان پر محال ہے؟ تو جواب یہ ہے کہ انبیاء علیہم السلام کا استغفار معاصی سے نہیں ہوتا بلکہ اولیٰ کے بجائے غیر اولیٰ اور افضل کے بجائے غیر افضل کو اختیار کرنے سے ہوتا ہے یعنی اپنے اجتہاد سے غیر اولیٰ کو اختیار کرنے کو اپنی کوتاہی پر محمول کر کے اس سے استغفار کرتے ہیں۔

اور دوسری وجہ یہ ہے کہ انبیاء علیہم السلام کے مقاماتِ قرب میں ترقی ہوتی رہتی ہے۔ پس مستقبل کی ترقی قُرب کا مشاہدہ کر کے وہ ماضی کے مقاماتِ قُرب کے بارے میں استغفار کرتے ہیں کہ اب تک یہ مقام کیوں حاصل نہ ہوا تھا؟ یعنی جدید مقام قُرب کے حصول میں دیر کیوں ہوئی، اس پر وہ اللہ تعالیٰ سے معافی مانگتے ہیں۔

آیت فَرِّوْاْ اِلَى اللّٰهِ كَاِیْکَ عَاشِقَانِهٖ نَکْتَهٗ

ارشاد فرمایا کہ ماں بچے سے کہتی ہے کہ بیٹا! بھاگ کر میرے پاس میری گود میں آجا، تو یہ عنوان ماں کی ممتا و محبت پر استدلال ہوتا ہے۔ پس حق تعالیٰ کا ارشاد **فَرِّوْاْ اِلَى اللّٰهِ** کہ اللہ کی طرف بھاگ کر آ جاؤ بندوں سے اللہ تعالیٰ کی بے پناہ محبت کو ظاہر کرتا ہے۔ ایک بار میں اپنے چھوٹے پوتے کو بلا رہا تھا کہ بیٹا! جلدی سے بھاگ کر میرے پاس آ جا اور وہ آنے میں دیر کر رہا تھا اور غلبہ محبت سے میں چاہتا تھا کہ وہ جلدی سے آجائے اس وقت دل میں یہ آیت آئی کہ **فَرِّوْاْ اِلَى اللّٰهِ** میں بندوں سے حق تعالیٰ کی بے پایاں محبت پوشیدہ ہے۔

آیت اِنِّیْ اٰمَنْتُ بِرَبِّکُمْ فَاسْمَعُوْنَ کَاِیْکَ لَطِیْفٍ مَّرْقُوْنِی

حضرت حبیب نجار رضی اللہ تعالیٰ عنہ کا **اٰمَنْتُ بِرَبِّکُمْ** فرمانا کہ میں ایمان لایا تمہارے رب پر، یہ عنوان مخاطبین کی دلجوئی کے لیے تھا جو وعظ و نصیحت کی حکمت کا مقتضا ہے کہ جس پر میں ایمان لایا ہوں وہ کوئی اجنبی اور غیر نہیں تمہارا بھی پروردگار ہے، اس لیے **اٰمَنْتُ بِرَبِّیْ** نہیں کہاتا کہ ان کی قوم کی دلجوئی ہو مگر کفار نے حضرت حبیب نجار کو شہید کر دیا اور دلجوئی قلوبِ اشقیاء پر اپنا اثر نہ دکھاسکی، اور **فَاسْمَعُوْنَ** کے معنی ہیں کہ سن لو میری بات یعنی کان کھول کر سن لو کہ میں ایمان لاچکا، اس میں عاشقانہ جرأت ہے کہ عاشق صادق ساری دنیا کی ملامت سے بے خوف ہو کر اظہارِ عشق کرتا ہے۔ اسی کو مولانا رومی فرماتے ہیں۔

عشق معشوقاں نہان است و ستیر

عشق عاشق با دو صد طبل و نفیر

معشوقوں کا عشق پوشیدہ ہوتا ہے اور عاشق ڈنکے کی چوٹ پر اپنے عشق کا اظہار کرتا ہے۔

اکرامِ علماء کا سبب

ارشاد فرمایا کہ ظرف کی قیمت مظروف سے ہوتی ہے، مظروف جس قدر قیمتی ہوتا ہے اسی قدر ظرف قیمتی ہو جاتا ہے۔ پس اکرامِ مظروف کے سبب اکرامِ ظرف لازمی ہے، جیسے کہ جس شیشی میں عطر ہو اس کو اکرام و احتیاط سے رکھتے ہیں اور جس شیشی میں کوئی خراب چیز ہو یا خالی ہو اس کی کوئی قدر نہیں کرتے، اس لیے علماء کا اکرام ان کے حامل علم و وحی ہونے کے سبب ہے، اسی لیے حضور اکرم صلی اللہ علیہ وسلم نے ارشاد فرمایا کہ:

مَنْ لَعْنِي بَعْدَ عَالِمِيْنَا فَلَيْسَ مِنَّاؕ

جس نے ہمارے علماء کا اکرام نہیں کیا وہ ہم میں سے نہیں۔

خاصانِ خدا پر تکوینی افضالِ الہیہ

ارشاد فرمایا کہ خلق میں مقبولیت و تعریف کے اقوال و تحریرات سے نفس کچھ نہ کچھ ضرور متاثر ہوتا ہے۔ صاحبِ نسبتِ اقویہ بھی اپنے علوم و معارف اور تقاریرِ فنائیت و عبودیت کے باوجود غیر ارادی و غیر اختیاری و غیر شعوری طور پر متاثر ہوتا ہے، اگرچہ یہ تاثر خفیف ہوتا ہے اور بوجہ نورِ تقویٰ اور صحبتِ شیخ کے صدقے میں عقلاً وہ اس حالت کو سمجھ جاتا ہے اور استغفار کرتا ہے، لیکن غیر اختیاری طور پر کچھ اثراتِ نفس کے اندر ضرور پیدا ہو جاتے ہیں۔ لہذا اپنے مقبول بندوں کو ان اثرات سے پاک کرنے کے لیے تکویناً غیب سے اسبابِ غیر اختیار یہ پیدا کیے جاتے ہیں۔ چنانچہ کسی معاند کا کوئی موذی قول بالمشافہ یا بالواسطہ پہنچ جاتا ہے یا کوئی معاند تحریراً کوئی موذی خط بھیج دیتا ہے جس سے توازن صحیح ہو جاتا ہے یعنی القاب حضرت و قبلہ سنتے

۵۷ کنز العمال: ۱۵۷/۹ (۲۵۵۰۳) العظیم والقیام۔ مؤسسة الرسالة، ذکرہ بلفظ بجلوا المشایخ فإن تبجلوا

المشایخ من إجلال الله، فمن لم یجد لهم فلیس منا

سننے جو نفس کچھ متاثر ہوا تھا، اس کی سطحِ عبدیت کچھ غیر متوازن ہوئی تھی، وہ مکار، چار سو بیس، حرام خور، نااہل یا بد خلق وغیرہ کے القاب جب معاندین سے سنتا ہے تو مخلوق کے یہ دشنام اس کی تعریف اور مدح سرائیوں کے اثر کو زائل کر دیتے ہیں۔ یہ تکوینی افضالِ الہیہ ہیں جو ربوبیتِ اجسام و ارواح سے متعلق ہیں۔

رضائے الہی کے حصول کا بہترین طریقہ

ارشاد فرمایا کہ ایک ہے رضائے محبوب اور ایک ہے ادائیگیِ حقِ محبوب۔ مقصود رضائے محبوب ہے، نہ کہ ادائیگیِ حقِ محبوب، کیوں کہ محبوبِ حقیقی تعالیٰ شانہ کی ذات غیر محدود ہے پس غیر محدود ذات کا حق محبت ادا ہونا بندہ محدود و حقیر و ناچیز سے ناممکن ہے۔ پس خطاؤں اور کوتاہیوں پر ندامت سے معافی مانگ کر محبوب کی رضا حاصل کرنا ہی مقصود طریق ہے یعنی اللہ کے راستے کا مقصود ہے، اور یہ فکر کہ اگر مجھ سے غلطی نہ ہوئی ہوتی تو میں بہت مقرب و معزز ہوتا، یہ حجابِ طریق ہے عزت عین ذلتِ عبودیت میں مضمر ہے۔ حضورِ حق میں ندامت و شکستگی و عاجزی ہی پسندیدہ ہے، کیوں کہ کوتاہیوں سے جب عاشق اپنی نگاہوں میں ذلیل ہوتا ہے تو محبوب کی نگاہوں میں اس وقت معزز ہوتا ہے۔ اس کے برعکس جو لوگ اپنے زعم میں بے خطا ہیں وہ اپنی نظر میں معزز اور محبوب کی نظر میں ذلیل ہوتے ہیں اور بے سبب عُجب و خود پسندی قربِ محبوب سے بھی محروم ہوتے ہیں۔ چنانچہ ایک بزرگ کا قول حضرت حکیم الامت مجدد الملت مولانا تھانوی رحمۃ اللہ علیہ نے نقل فرمایا کہ بندہ جب اپنی نگاہ میں ذلیل ہوتا ہے تو اللہ تعالیٰ کی نظر میں معزز ہوتا ہے اور جب اپنی نظر میں معزز ہوتا ہے تو اللہ کی نظر میں ذلیل ہوتا ہے۔

تیری ہزار رفعتیں تیری ہزار برتری

میری ہر اک شکست میں میرے ہر اک قصور میں

پس خطائیں اور کوتاہیاں بھی توفیقِ ندامت سے حق تعالیٰ کی رحمت کے صدقے میں

ہمارے لیے تکویناً مفید ہو جاتی ہیں۔ توبہ و ندامت کی برکت سے حق تعالیٰ شر کو خیر بنا دیتے ہیں اور توبہ کرنے والا **خَيْرُ الْمُخْطَايِنِ** یعنی بہترین خطاکار ہو جاتا ہے۔ پس ندامت کے ساتھ توبہ کرنے والا پھر اس ادھیڑ بن میں نہ لگا رہے کہ ہائے یہ خطا مجھ سے کیوں سرزد ہوئی کہ خطا پر ندامت سے ذلتِ نفس حاصل ہوئی اور اس سے عبدیت اور اعترافِ عجز پیدا ہوا۔ پس وہ پاک دامنی جو عجب اور خود پسندی میں مبتلا کر دے، اُس سے یہ داغِ دامنی افضل ہے جو عجب و پندار کے بُت کدہ کو ڈھا دے اور حق تعالیٰ سے قریب کر دے۔

نازِ تقویٰ سے تو اچھا ہے نیازِ رندی
جاہِ زاہد سے تو اچھی مری رسوائی ہے

شیخ کے دو حق

ارشاد فرمایا کہ شیخ کے دو حق ہیں: ایک محبت اور دوسرا عظمت۔ حق محبت کام آتا ہے جب مرہی اور طالب کی رائے میں توافق ہوتا ہے۔ بوجہ محبت کے عمل آسان اور لذیذ ہو جاتا ہے۔ اور حق عظمت کا مراقبہ کام آتا ہے جب مرہی اور مرید کی رائے میں اختلاف ہوتا ہے۔ اس وقت بوجہ شیخ کی عظمت و اکرام کے اپنی رائے کو فنا کرتا ہے اور مرہی کی رائے پر عمل کرتا ہے۔

شر کو خیر بنانے کا طریقہ

ارشاد فرمایا کہ منشائے محمود سے جو اعمالِ مذمومہ ہوتے ہیں وہ بظاہر مذمومہ ہوتے ہیں مگر وہ محمود قرار دیے جاتے ہیں، یعنی اچھے مقصد کے لیے اگر ایسے اعمال کیے جائیں جو بظاہر تو بُرے معلوم ہوں لیکن حقیقت میں وہ بُرے نہیں ہوتے جیسے مسلمانوں میں آپس میں مصالحت کرانے کے لیے جھوٹ بول دینا مثلاً دو مسلمانوں میں اختلاف ہو گیا اور آپس میں ملنا جلنا ختم کر دیا تو ایک دوسرے سے جھوٹ بول دینا کہ وہ تو آپ کی بہت تعریف کر رہے تھے، یہاں منشائے محمود ہونے کے سبب

کذب (جھوٹ) جیسا مذموم عمل باعثِ زجر تو کیا باعثِ اجر ہو رہا ہے۔

عبادت کی کمیت اور کیفیت کا فرق

ارشاد فرمایا کہ ہر شخص کے مراتب و درجاتِ قرب میں تفاوتِ عبادت کی کمیت سے نہیں بلکہ کیفیت سے ہوتا ہے، جس کو جس درجہ کا مقامِ معرفت و قرب حاصل ہوتا ہے اسی اعتبار سے اس کے اعمال کی قیمت ہوتی ہے۔ مثال کے طور پر ایک مجلس میں تمام انبیاء علیہم السلام موجود ہیں اور اسی مجلس میں سید الانبیاء صلی اللہ علیہ وسلم بھی تشریف فرما ہیں اور تمام انبیاء نے ایک بار اللہ کہا اور سید الانبیاء صلی اللہ علیہ وسلم نے بھی اللہ کہا، تو تمام انبیاء علیہم السلام کا اللہ کہنا حضور صلی اللہ علیہ وسلم کے برابر نہیں ہو سکتا، کیوں کہ سید الانبیاء صلی اللہ علیہ وسلم کو جو مقامِ قرب و معرفت حاصل ہے وہ اور کسی کو حاصل نہیں۔ اسی طرح ایک مجلس میں حضرت صدیق اکبر رضی اللہ عنہ موجود ہیں اور اسی مجلس میں اس اُمت کے اور اُمم سابقہ کے اکابر اولیائے صدیقین موجود ہیں اور ان سب نے اللہ کہا اور اسی مجلس میں حضرت صدیق اکبر رضی اللہ عنہ نے بھی اللہ کہا تو حضرت صدیق اکبر کے اللہ کو کسی اُمتی کا اللہ نہیں پاسکتا، کیوں کہ حضرت صدیق نے جس مقامِ صدیقیت سے اللہ کہا ہے وہ کسی اور اُمتی کو حاصل نہیں۔ معلوم ہوا کہ انبیاء و اولیاء کے مراتب و درجات جو متفاوت ہیں وہ کمیتِ عبادت سے نہیں بلکہ کیفیتِ عبادت سے ہیں۔

استغفار میں واسطہ ربوبیت کی حکمت

ارشاد فرمایا کہ اللہ تعالیٰ نے جہاں معافی مانگنے کا حکم دیا ہے تو اکثر **اِسْتَعْفِرُوا رَبَّكُمْ** فرمایا ہے کہ اپنے پالنے والے سے معافی مانگو۔ باپ جب معاف کرنا چاہتا ہے تو کہتا ہے کہ اپنے ابا سے معافی مانگو۔ پس ربوبیت کے واسطے سے امید بڑھادی کہ بندہ ماں باپ کی رحمت کا مشاہدہ کر چکا ہے کہ پالنے کی وجہ سے وہ کتنی جلدی معاف

کر دیتے ہیں، اور ماں باپ کی ربوبیت تو علی سبیل التولیہ ہے، اصل مربی اور پالنے والا تو میں ہوں، پھر میری رحمت کا تم کیا اندازہ کر سکتے ہو؟ پس مجھ سے معافی مانگو، **إِنَّهُ كَانَ غَفَّارًا** یہاں مبالغہ کا صیغہ نازل کر کے اُمید اور بڑھادی کہ میں **غَافِرٌ** نہیں **غَفَّارٌ** ہوں، بہت زیادہ معاف کرنے والا ہوں، تم نے کتنے ہی زیادہ اور بڑے گناہ کر لیے ہوں میری مغفرت سے زیادہ نہیں ہو سکتے، لہذا بے دھڑک مجھ سے مغفرت مانگو۔

پھر اگر دنیا کا کوئی کریم کہے کہ مثلاً مجھ سے قلم مانگو اور جب کوئی مانگے تو کہے کہ نہیں دوں گا تو وہ کریم نہیں ہو گا بلکہ غیر شریف بھی سمجھا جائے گا۔ پس جب دنیا کے کریموں کے بارے میں یہ تصور نہیں کیا جاسکتا تو حق تعالیٰ کے ساتھ یہ گمان کیسے روا ہو گا کہ کوئی ان سے مغفرت مانگے اور وہ نہ دیں؟ جب کہ خود مانگنے کا حکم دیا ہے۔ اور دنیا کا کوئی کریم اگر اعلان کرے کہ مثلاً سو قلم مفت عطا کروں گا تو ایک سو ایک کے انکار پر وہ معذور ہو گا، لیکن حق تعالیٰ کے کرم کی مقدار اور تعداد متعین نہیں، ان کی ذات غیر محدود ہے تو ان کا کرم بھی غیر محدود ہے، پس **اَسْتَغْفِرُكَ** میں مغفرت کی تعداد متعین نہیں، اس میں کفر و شرک، کبار و صغائر سب آگئے کہ جو بندہ مجھ سے معافی مانگے گا میں اس کا ہر نوع کا جرم معاف کر دوں گا۔

قلب میں نور آنے کی علامت

ایک صاحب نے عرض کیا کہ بعض لوگ نماز، روزہ، تہجد و اشراق کے پابند ہیں لیکن داڑھی منڈاتے ہیں اور خلافِ شرع کاموں میں مبتلا ہیں۔ حضرت والا نے ارشاد فرمایا کہ ان کے اعمالِ ظاہرہ کی مثال ایسی ہے جیسے کسی گھر میں بجلی کی وائرنگ مکمل ہو، لیکن پاور ہاؤس سے تعلق نہ ہو تو کرنٹ نہیں آئے گا اور اندھیرا رہے گا اُجالا نہ ہو گا۔ اسی طرح اعمالِ ظاہرہ کے ساتھ منکرات میں مبتلا ہونا دلیل ہے کہ ابھی حق تعالیٰ کے ساتھ صحیح تعلق پیدا نہیں ہوا، ورنہ قلب میں نور آجاتا، اور قلب میں نور آنے کی علامت یہ ہے کہ ایسا



شخص اعمالِ ظلمت میں مبتلا نہیں رہ سکتا۔ لیکن نیک اعمال کی جو توفیق میسر ہے یہ بھی غنیمت ہے کہ وائرنگ مکمل ہو رہی ہے جس میں تھوڑی سی محنت سے نور بھی آجائے گا۔

پردہ کا فائدہ اور بے پردگی کا نقصان

ارشاد فرمایا کہ ایک یونیورسٹی کے پروفیسر جو بڑے تبع سنت اللہ والے تھے، چند طلباء کے ساتھ ٹرین میں کہیں جا رہے تھے۔ طلباء نے پردہ کے متعلق کہا کہ پردہ ایک غیر ضروری چیز ہے، اس میں کوئی فائدہ نہیں ہے، کیوں کہ بغیر پردہ کے بھی مرد اور عورت پاکیزہ رہ سکتے ہیں۔ پروفیسر صاحب نے اپنے تھیلے میں سے ایک لیموں نکال کر طلباء کو دکھایا کہ اس کو دیکھ رہے ہو، یہ کیا ہے؟ طلباء نے کہا کہ جی ہاں یہ لیموں ہے۔ اس کے بعد پروفیسر صاحب نے چاقو نکال کر اس کے دو ٹکڑے کر کے دکھایا کہ اب دیکھ رہے ہو یہ کیا چیز ہے؟ طلباء نے کہا کہ جی ہاں لیموں ہے، بس فرق اتنا ہو گیا کہ اب اس کو دیکھ کر ہمارے منہ میں پانی آ گیا ہے۔ پروفیسر صاحب نے کہا کہ پہلے لیموں پردہ میں تھا اور اب بے پردہ ہے۔ بے پردگی سے یہ فرق پڑ گیا۔ عورت جب بے پردہ ہوتی ہے تو فتنہ شروع ہو جاتا ہے، یہاں تک کہ نوبت زنا تک پہنچتی ہے۔ زنا کا سبب بے پردگی ہے۔ اگر شریعت کے مطابق پردہ ہو تو زنا ہو ہی نہیں سکتا۔

انوارِ الوہیت، انوارِ نبوت، انوارِ ولایت

ارشاد فرمایا کہ کلامِ ولی میں نورِ ولایت اور کلامِ نبی میں نورِ نبوت اور کلامِ حق میں نورِ الوہیت ہوتا ہے۔ پس ہر کلام میں وہ انوارِ پنہاں اپنی تاثیر دکھاتے ہیں، لہذا جب اللہ والوں کی باتیں سنے تو نیت کرے کہ مجھے نورِ ولایت مل رہا ہے اور احادیثِ پاک سنے تو انوارِ نبوت کا فیضان محسوس کرے اور تلاوت کے وقت انوارِ الوہیت سے مستفید ہو۔

غیر اللہ سے نجات کا مدار تعلق مع اللہ پر ہے

ارشاد فرمایا کہ اگر ستاروں کے تعلق سے نجات چاہتے ہو تو آفتاب کے طلوع کا انتظار کرو، ورنہ رات کی تاریکی میں لاکھ کتابیں ستاروں سے دل نہ لگانے اور ان سے ترک تعلق پر پڑھو گے مگر دل ان کے تعلق سے خلاصی نہ پاسکے گا، اور آفتاب کے نکلنے ہی ستاروں کو ڈھونڈو گے بھی تو نظر نہ آئیں گے۔

جب مہر نمایاں ہوا سب چھپ گئے تارے

وہ ہم کو بھری بزم میں تھا نظر آیا

غیر اللہ سے نجات کے لیے اللہ سے تعلق ضروری ہے۔ جب تک اللہ تعالیٰ سے تعلق نہیں ہے تب تک ان حسینوں کا حُسن فانی عظیم الشان نظر آتا ہے، لیکن جس دن آسمانِ دل پر حق تعالیٰ کے حُسنِ غیر فانی کا آفتاب طلوع ہو گا تو حُسنِ فانی کے ستارے نظر بھی نہ آئیں گے بلکہ دل میں ان کی حقارت آجائے گی۔ اس پر میرا شعر ہے۔

سورج کی روشنی کی یہی بس دلیل ہے

جب آسمان پہ نجم و مہہ و اختران نہیں

جب آسمانِ دنیا پر چاند ستارے نظر نہ آئیں تو یہ دلیل ہے کہ سورج نکلا ہوا ہے۔ اسی طرح جس کا آسمانِ دل حسینوں کے چاند ستاروں سے خالی ہو یعنی جس کا دل حسینوں سے مستغنی ہو، اغیار سے خالی ہو یہ دلیل ہے کہ نسبت مع اللہ کا آفتاب اس دل میں طلوع ہو چکا ہے۔

اسی لیے حق تعالیٰ نے ارشاد فرمایا:

وَ اذْكُرْ اسْمَ رَبِّكَ وَ تَبْتَئِلْ اِلَيْهِ تَبْتِيْلًا

اور اپنے رب کا نام یاد کرتے رہو اور سب سے قطع کر کے اسی کی طرف متوجہ رہو۔ معلوم ہوا کہ **تَبْتِيْلًا** یعنی سب سے منقطع ہو کر متوجہ الی اللہ ہونے کا ذریعہ ذکر اللہ ہے۔

اللہ تعالیٰ کے ذکر سے ہی وہ تعلق مع اللہ حاصل ہو گا جو دل کو غیر اللہ سے مستغنی کر دے گا۔ یہاں ذکرِ اسمِ رب کو مقدم فرما کر بتا دیا گیا کہ بدون ذکرِ حق و حُبِّ حق علاقہ غیر حق سے انقطاعِ قلبی نصیب نہ ہو گا یعنی اللہ تعالیٰ کے ذکر اور اللہ تعالیٰ کے تعلق کے بغیر غیر اللہ سے نجات نصیب نہ ہوگی اور انقطاع سے مراد انخلا ہے اور انخلا سے مراد ہے کہ حُبِّ غیر حق پر حُبِّ حق کا غلبہ ہو جائے۔ پس انقطاع سے مراد رہبانیت نہیں ہے کہ بیوی بچوں کو چھوڑ کر جنگل میں نکل جاؤ، رہبانیت تو اسلام میں حرام ہے، بلکہ مراد یہ ہے کہ دنیا میں رہتے ہوئے سب کے حقوق ادا کرو، لیکن اللہ تعالیٰ کا حق سب پر غالب رہے، کسی کی محبت اللہ تعالیٰ کی محبت پر غالب نہ آنے پائے، پس یہی غیر اللہ سے قلب کا انقطاع ہے اسی کو **تَبَشُّطٌ** کہتے ہیں۔

دنیا میں جنت کا مزہ دلوانے والے تین اعمال

ارشاد فرمایا کہ جو شخص چاہے کہ دنیا ہی میں جنت کا مزہ آنے لگے وہ تین اعمال کرے:

(۱) اہل اللہ کی صحبت اختیار کرے۔ اللہ والوں کے لیے حق تعالیٰ ارشاد فرماتے ہیں:

فَادْخُلِي فِي عِبَادِي ﴿

معلوم ہوا کہ یہ خاص بندے ہیں جن کو یائے نسبتی سے اپنا فرما رہے ہیں کہ یہ میرے ہیں اور دخولِ جنت کی نعمت سے مقدم فرما رہے ہیں۔ معلوم ہوا اہل اللہ یعنی صالحین کی معیت جنت سے افضل ہے، کیوں کہ ان کے دل میں اللہ ہے جو خالقِ جنت اور خالقِ نعمائے جنت ہے، اور جنتی یعنی صالحین بندے دنیا ہی سے تو جنت میں جاتے ہیں اس لیے جو ان کی صحبت پا گیا وہ گویا جنت میں داخل ہو گیا بلکہ جنت سے افضل نعمت پا گیا اور اس کی جنت شروع ہو گئی، اس لیے دنیا میں جس کو اللہ والے مل جائیں اس کو دنیا ہی میں جنت کا مزہ آنے

لگتا ہے، کیوں کہ جنت مکان ہے اور اہل اللہ اس کے ملکین ہیں اور ملکین افضل ہوتا ہے مکان سے اور مکان کتنا بھی اچھا ہو ملکین سے اچھا نہیں ہو سکتا، اچھے ملکین کی صحبت تو اچھے مکان سے بھی افضل ہے، بلکہ مکان میں حُسن تو حُسنِ ملکین ہی سے آتا ہے۔ میرا فارسی شعر ہے۔

میسر چوں مرا صحبت بجانِ عاشقان آید

ہمیں بینم کہ جنت بر زمیں از آسمان آید

جب مجھے اللہ تعالیٰ کے عاشقوں کی صحبت نصیب ہو جاتی ہے تو محسوس ہوتا ہے کہ جنت آسمان سے زمین پر آگئی ہے۔

اور جو لوگ جنت میں جانے والے ہیں یہاں ان کے ساتھ رہنے والا بھی جنت میں جائے گا۔ وہاں کا ثمرہ **فَاَدْخُلِيْ** دراصل یہاں کے **فَاَدْخُلِيْ** کا ثمرہ ہو گا یعنی جو یہاں اہل اللہ کے ساتھ رہتا ہے تو یہ رفاقت فی الدنیا رفاقت فی الجنّت کا ذریعہ ہو گی، لیکن صرف ساتھ رہنا کافی نہیں بلکہ ساتھ رہنے کی شرط اتباع ہے، کیوں کہ رفاقت بدون اتباع صحیح نہیں۔ قرب حسی مقصود نہیں، اتباع حاصل ہے تو دوری میں بھی قربِ معنوی حاصل ہے۔ جو متبع نہیں وہ قریب رہ کر بھی رفیق نہیں اور جسے اتباع حاصل ہے وہ دور ہو کر بھی قریب ہے، پس جو صحیح معنوں میں ان کا رفیق ہو گا دنیا ہی میں اس کو جنت کا مزہ آنے لگے گا، کیوں کہ یہ اللہ کے خاص بندے ہیں، اللہ تعالیٰ نے یائے نسبتی سے ان کو اپنا فرمایا ہے کہ یہ میرے ہیں، جنت میں بھی میرے ہیں اور دنیا میں بھی میرے ہو کے رہے، نہ نفس کے ہوئے، نہ شیطان کے ہوئے، نہ معاشرہ کے ہوئے، ساری زندگی میرے ہو کے رہے، ساری زندگی میری مانی۔ نہ نفس کی مانی، نہ شیطان کی مانی۔ جسم و جان سے مجھ پر قربان رہے، گناہوں کے تقاضوں پر صبر کیا، اگر کبھی غلطی ہو گئی تو خون کے آنسو بہائے۔ میرے حضور میں کلیجہ رکھ دیا تو پھر ان کے لیے میں یائے تخصیص کیوں نہ لگاؤں، اور ان کو کیوں نہ کہوں کہ یہ میرے ہیں۔

(۲) اور دوسرا عمل یہ ہے کہ کسی ایسے شخص کو جو متبع سنت و شریعت ہو اور بزرگانِ دین کا صحبت یافتہ و اجازت یافتہ ہو اپنا مربی اور دینی مشیر بنا لیں اور اس کے مشورہ سے



خلوت میں کچھ ذکر کر لیا کریں، تو ذکر سے جو نور پیدا ہو گا خواہ قلیل و ضعیف ہو، بوجہ ہم جنسیت کے شیخ کے نور قوی و کثیر کا جذب و جالب ہو گا کیوں کہ بقاعدہ **الْجِنْسُ يَمِيلُ إِلَى الْجِنْسِ**^۸ نور نور کو جذب کرتا ہے اور نار نار کو جذب کرتی ہے۔ مولانا رومی رحمۃ اللہ علیہ فرماتے ہیں۔

نوریاں مر نوریاں را جاذب اند

ناریاں مر ناریاں را طالب اند

نوری لوگ نوریوں کو اپنی طرف کھینچتے ہیں اور ناری ناریوں کے طالب ہوتے ہیں۔ پس سالک جب ذکر کرتا ہے تو یہ نور ذکر شیخ کے باطنی فیضان کا ذریعہ ہوتا ہے۔ پس جو ذکر کا التزام نہیں کرے گا اس کو شیخ سے نفع کامل نہ ہو گا، جس طرح قطب نما کی سوئی پر مقناطیس کی ہلکی سی پالش ہوتی ہے جس کی وجہ سے قطب شمالی کا خزانہ مقناطیس اس سوئی کو اپنی طرف کھینچ رکھتا ہے، اگر سوئی پر مقناطیس کی تھوڑی سی پالش نہ ہو تو قطب شمالی اس سوئی کو شمال کی طرف جذب نہیں کرے گا، اسی طرح التزام ذکر کو استقامت میں بہت خاص دخل ہے۔ قلب کی سوئی پر ذکر کے نور کی پالش کی برکت سے حق تعالیٰ کا نور ذکرین کے قلوب کو اپنی طرف کھینچ رکھتا ہے، جس طرح قطب نما کی سوئی ہمیشہ قطب شمالی کی طرف مستقیم رہتی ہے، اگر قطب شمالی سے ذرہ برابر اس کا رخ پھیرنا چاہو تو تڑپ جاتی ہے اور جب تک اپنا رخ قطب شمالی کی طرف درست نہیں کر لیتی بے چین رہتی ہے۔ اسی طرح جس قلب پر نور کی پالش ہوتی ہے تو ذرا بھی میلان الی المعصیت ہو اور اللہ تعالیٰ کی طرف سے رخ پھرنے لگے تو ایسا دل تڑپ جائے گا۔

(۳) اور تیسرا عمل یہ ہے کہ خلوت و جلوت میں حقوق العباد کا خاص خیال رکھیں، کیوں کہ حقوق العباد صاحب حق کی معافی کے بغیر معاف نہیں ہوتے اور ہر کام کو شریعت کے مطابق کریں۔



ایک مسنون دعا کی تشریح مع تمثیل

ارشاد فرمایا کہ اصلاحِ نفس کے لیے حدیثِ پاک کی یہ دعا عجیب
التاثر ہے، جو شخص اس کو پڑھتا رہے گا اللہ تعالیٰ کی حفاظت میں آجائے گا اور گناہوں
سے محفوظ کر دیا جائے گا۔ حدیثِ پاک کی دعا ہے:

اللَّهُمَّ وَاقِيَةَ كَوَاقِيَةِ الْوَلِيدِ^۱

اے خدا! میری اس طرح حفاظت فرما جس طرح ماں چھوٹے بچے کی حفاظت کرتی ہے۔
مثلاً بچہ اگر مٹی کھانے کا عادی ہے تو ماں اس کی حفاظت کے لیے مندرجہ ذیل کام کرتی ہے:

(۱) اگر اس نے مٹی منہ میں رکھ لی تو اس کے حلق میں انگلی ڈال کر نکال لیتی ہے۔

(۲) اگر مٹی کھالے تو اس کو تے کراتی ہے یا جلاب دلواتی ہے۔

(۳) اگر مٹی کی طرف جانے لگے تو اس کو پکڑ کر اپنی طرف کھینچ لیتی ہے، اس کے
گرد و پیش سے مٹی کو ہٹا دیتی ہے اور نگرانی رکھتی ہے کہ کوئی دوسرا بچہ اس کو مٹی
لا کر نہ کھلا دے۔

اسی طرح جس بندے کے لیے یہ دعا قبول ہو جائے گی تو اگر وہ گناہ کرنا بھی
چاہے گا تو اللہ تعالیٰ اس کو کرنے نہ دیں گے اور اگر کبھی گناہ کر بیٹھے گا تو جس طرح ماں
بچے کو تے کراتی ہے تو تھوڑے مصائب سے کفارہ سینات فرمادیں گے اور توبہ کی توفیق
بخشیں گے اور معاصی کی طرف جانا بھی چاہے گا تو اس کو اپنی طرف کھینچ لیں گے،
اسبابِ گناہ کو اس سے دور بھگا دیں گے۔

اہل اللہ کو حزن و غم مفید ہونے کا راز

ارشاد فرمایا کہ غیر اختیاری حزن سے سلوک جس قدر جلد اور تیز

۱ مجمع الروايات: ۱۰/۲۹۰-۲۹۱ (۱۴۳۹) باب الادعية المأثورة عن رسول الله صلى الله عليه وسلم دار الفكر

طے ہوتا ہے اعمالِ اختیار یہ سے اتنا نفع نہیں ہوتا۔ انبیاء علیہم السلام کے قلوب میں تو اصل احزان سے معراجِ نبوت کی صلاحیت پیدا ہوتی ہے اور اولیائے کرام میں معراجِ ولایت کی صلاحیت پیدا ہوتی ہے اور کفار و فساق کو حزن اور غم سے مطلق نفع نہیں ہوتا، کیوں کہ اسٹیٹیم اس انجن کو مفید ہے جو صحیح پٹری اور صحیح لائن پر ہو، جو غلط لائن پر ہو گا اس کو اسٹیٹیم منزل سے اور زیادہ دور کر دے گی، اس لیے کفار و فساق کو حزن و غم بوجہ بے صبری و ناشکری اور کفر و سرکشی کے اللہ تعالیٰ سے اور دور کر دیتا ہے۔ پس جو صراطِ مستقیم پر ہوتا ہے اسی کو حزن غیر اختیاری سے نفع ہوتا ہے۔ لیکن حزن و غم مانگنا نہیں چاہیے، مانگنا عافیت ہی چاہیے اور دوامِ عافیت ہی مطلوب ہے اور شکر علی العافیۃ بھی مانگنا چاہیے۔ اسی لیے حضور صلی اللہ علیہ وسلم نے دعا مانگی:

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ وَدَوَامَ الْعَافِيَةِ وَالشُّكْرَ عَلَى الْعَافِيَةِ ۱۰

اے اللہ! میں آپ سے عفو اور عافیت اور دوامِ عافیت اور شکر علی العافیۃ کا سوال کرتا ہوں۔ حق تعالیٰ کی رحمت سے معراجِ ولایت کا لفظ آج خاص طور سے قلب کو عطا فرمایا گیا جس کا عجیب سرور محسوس ہو رہا ہے۔

بندوں کی تحقیر کی حرمت کا راز

ارشاد فرمایا کہ کسی بندے کو حقیر نہ سمجھنا چاہیے کہ حق تعالیٰ کا فضل اسی حقیر اور رسوائے عالم عبد کو ایسی عزت دینے پر قادر ہے کہ بڑے بڑے معزز اور پار سالوگ اس کی عزت کے سامنے ہیچ اور ماند پڑ جاتے ہیں اور راہِ سلوک میں پیچھے رہ جاتے ہیں، اس کی وجہ یہ ہے کہ اللہ تعالیٰ ہر چیز پر قادر ہیں، وہ آگ کو پانی اور پانی کو آگ کر سکتے ہیں اور ذلت و رسوائی کے اندھیروں سے عزت کا آفتاب بلند کر سکتے ہیں۔

اے بسا اسپ تیز رو کہ بماند
 و خر لنگ گہہ بہ منزل رفت
 بہت سے تیز رفتار گھوڑے پیچھے رہ گئے اور لنگڑا گدھا منزل پر پہنچ گیا
 نومید ہم مباش کہ زندان بادہ نوش
 ناگہ بیک خروش بمنزل رسیده اند
 ناامید نہ ہو کہ بہت سے غافل اور گناہ گاروں نے ندامت سے ایسی آہ کی ہے کہ ایک آہ
 میں منزل تک پہنچ گئے ہیں۔ اس مضمون پر احقر کا ایک قطعہ ہے۔

مری رسوائیوں پر آسماں رویا زمیں روئی
 مری ذلت کا لیکن آپ نے نقشہ بدل ڈالا
 بہت مشکل تھا میرے نفس اتارہ کا چت ہونا
 مرے موئی نے لیکن دم میں اس کا سر کچل ڈالا

اہل اللہ کی تلاش اور قدر کس کو ہوتی ہے؟

ارشاد فرمایا کہ پیر کی قدر بقدر طلبِ حق ہوتی ہے۔ جس کے دل
 میں جس قدر اللہ کی طلب اور پیاس ہوتی ہے اسی قدر اس کو سچے پیر کی تلاش اور اس کی
 قدر ہوتی ہے۔ کسی گاؤں والے سے پوچھا گیا کہ ہلدی کیا بھاؤ ہے؟ اس نے کہا کہ جتنا
 چوٹ پر ائے یعنی جس قدر چوٹ میں درد ہوتا ہے اسی قدر ہلدی کی قیمت زیادہ ہو جاتی
 ہے۔ یہی حال دردِ محبتِ حق کا ہے۔ جس کے دل میں یہ چوٹ زیادہ ہوتی ہے اتنی ہی
 زیادہ اس کو سچے پیر کی تلاش میں محنت اور اس کی قدر کی توفیق ہوتی ہے۔

توبہ کرنے والوں کی محبوبیت کی تمثیل

فرمایا کہ اللہ تعالیٰ ارشاد فرماتے ہیں کہ

إِنَّ اللَّهَ يُحِبُّ التَّوَّابِينَ

توبہ کرنے والوں سے اللہ تعالیٰ محبت کرتے ہیں۔ معلوم ہوا کہ تَائِبٍ عَنِ الذَّنْبِ اللہ تعالیٰ کا محبوب ہو جاتا ہے۔ اس کی مثال یہ ہے کہ کسی کا بیٹا خطا کے بعد نادام ہو کر ماں باپ کے سامنے سچی توبہ کر لے اور ہاتھ جوڑ کر معافی مانگ لے اور زرارہ روئے لگے تو غلبہ رحمت و شفقت سے ماں باپ بھی اس کو سینے سے لگا کر رونے لگیں گے۔ اس تلافی سے وہ بیٹا اور محبوب ہو جاتا ہے۔ ماں باپ بھی اپنے احباب سے اپنے بیٹے کی تعریف کرتے ہیں کہ ہمارا بیٹا بڑا لائق ہے، اگر کبھی اس سے غلطی ہو جاتی ہے تو ہم سے معافی مانگ لیتا ہے، پس حق تعالیٰ کی رحمت تو ماں باپ کی رحمت سے کہیں زیادہ ہے۔ اسی پر قیاس کر لیجئے کہ گناہوں سے توبہ کرنے والے پر حق تعالیٰ کو کتنا پیار آتا ہو گا۔

اتباع کے لیے وَهُمْ مُهْتَدُونَ کا عجیب نکتہ

ارشاد فرمایا کہ گم شدہ بچے کو جو لا کر باپ سے ملا دے وہ باپ سے انعام لیتا ہے، بچے سے نہیں مانگتا۔ اسی طرح دعوت الی اللہ کا صحیح مقام یہی ہے کہ رہا سے ملانے کی اجرت بندوں سے نہ لے، بندوں کے رہا سے لے، جس طرح گم شدہ بچے لانے والا باپ سے اجرت لیتا ہے۔ وہ ابا سے لیتا ہے، یہ رہا سے لے۔ اسی لیے انبیاء علیہم السلام نے ہمیشہ اعلان فرمایا:

وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ

۱۱ البقرة: ۲۲۲

۱۲ الشعراء: ۱۰۹

دین کی اس دعوت کا ہم تم سے کوئی بدلہ نہیں مانگتے، ہمارا اجر تو ہمارے رب العالمین کے پاس ہے۔ اس کے برعکس اہل باطل اپنی دعوت پر جو بظاہر مفت دودھ کے ڈبے اور کپڑے وغیرہ تقسیم کرتے ہیں، یہ بلا اجرت نہیں بلکہ اس میں ان کی اغراضِ فاسدہ مثلاً اپنا غلبہ و مقبولیت، باطل کی حمایت، اپنے ملک و قوم و تجارت کی منفعت وغیرہ پوشیدہ ہوتے ہیں اور ان کی دعوت دعوت الی اللہ نہیں دعوت الی غیر اللہ ہے، صرف مفت چیزیں تقسیم کرنا حق پر ہونے کی دلیل نہیں۔ اگر قرآن پاک میں صرف یہ نازل ہوتا کہ **اَتَّبِعُوا مَنْ لَا يَسْئَلُكُمْ أَجْرًا** ان کی اتباع کرو جو تم سے بدلہ نہیں مانگتے، تو یہ ہود و نصاریٰ دعویٰ کر سکتے تھے کہ ہم بھی اجرت نہیں مانگتے، ہماری مشنریاں اناج، دودھ کے ڈبے اور دوائیاں مفت تقسیم کرتی ہیں، ہم مفت میں انسانوں کی خدمت کر رہے ہیں اور اس کا ہم کوئی معاوضہ بھی نہیں مانگتے، لہذا ہماری دعوت بھی حق ہے اور ہم بھی اس آیت کے مصداق ہیں، لیکن سبحان اللہ! قرآن پاک کے علوم جامع اور مانع ہوتے ہیں پس اللہ تعالیٰ نے آگے فوراً قید لگادی **وَهُمْ مُهْتَدُونَ** کہ اجرت نہ مانگنے والوں کا ہدایت یافتہ ہونا ضروری ہے۔ **وَهُمْ مُهْتَدُونَ** حال ہے اور حال ذوالحال کے لیے قید ہوتا ہے۔ پس جو لوگ اپنی خدمات کا کوئی معاوضہ طلب نہیں کرتے ان کی اتباع مقید ہے اس حال کے ساتھ کہ وہ ہدایت یافتہ بھی ہوں۔ پس جو لوگ ہدایت یافتہ نہیں ہیں **مَعْصُوبٍ عَلَيْهِمْ** اور **ضَالِّينَ** ہیں وہ لاکھ خدمت کریں اور معاوضہ طلب نہ کریں ان کی اتباع جائز نہیں۔ **وَهُمْ مُهْتَدُونَ** نے ان کو متبوع ہونے سے خارج کر دیا۔ معلوم ہوا کہ مفت دینی خدمات سے دھوکا نہ کھانا چاہیے، بلکہ خدامِ دین کا **وَهُمْ مُهْتَدُونَ** سے ہونا یعنی ہدایت یافتہ ہونا ضروری ہے۔

آیت فَإِنَّكَ بِأَعْيُنِنَا حضور ﷺ کی بے مثل
شانِ محبوبیت کی غماز ہے

فرمایا کہ اللہ تعالیٰ کے ارشاد **فَإِنَّكَ بِأَعْيُنِنَا** میں حضور صلی اللہ علیہ وسلم

کی کس قدر شانِ محبوبیت اور اللہ تعالیٰ کا کس قدر پیار ہے! یہ جملہ اسمیہ ہے جو ثبوت اور دوام کے لیے استعمال ہوتا ہے۔ اس نگاہِ عنایت کا وعدہ دوام و استقلال کے ساتھ حضور صلی اللہ علیہ وسلم کی بے مثل شانِ محبوبیت کو ظاہر کرتا ہے۔ جملہ فعلیہ سے بیان نہیں فرمایا، کیوں کہ اس میں حدوث و انقطاع ہوتا ہے **فَإِنَّكَ بِأَعْيُنِنَا** کے عنوان میں عظیم الشان پیار ہے کہ اے نبی! آپ ہر وقت میری آنکھوں کے سامنے ہیں، آپ ہر وقت میری نظروں میں ہیں، جیسے کوئی باپ اپنے بیٹے سے کہے کہ گھبراہٹ، تم میری حفاظت میں ہو، میری آنکھوں کے سامنے ہو، میں ہر وقت تمہاری خبر رکھتا ہوں، کوئی لمحہ ایسا نہیں کہ میں تم سے غافل ہوں۔ پس اے نبی! میری توجہ آپ کو علی سبیل الدوام حاصل ہے، کوئی لمحہ کوئی لحظہ ایسا نہیں جو یہ نعمت آپ سے منقطع ہو جائے، میری عنایت آپ پر ہر وقت ہے، اس لیے جملہ اسمیہ سے بیان کر رہا ہوں۔ اور **أَعْيُنٌ** جمع کا صیغہ فرمایا، یعنی بے شمار آنکھوں سے ہم ہر وقت آپ کو دیکھ رہے ہیں، آپ ہماری غیر محدود عنایت، غیر محدود حفاظت میں ہیں۔

حضرت حکیم الامت تھانوی رحمۃ اللہ علیہ کا ایک غیر مطبوعہ ملفوظ

ارشاد فرمایا کہ حضرت حکیم الامت مجدد الملت مولانا اشرف علی صاحب تھانوی رحمۃ اللہ علیہ کے ایک مرید جناب عبدالوحید خان صاحب (مرحوم) نے بیان کیا کہ وہ حضرت حکیم الامت کی مجلس میں حاضر تھے جب انہوں نے حکیم الامت سے براہ راست یہ ملفوظ سنا۔ حضرت حکیم الامت نے ارشاد فرمایا کہ ۸۰ برس کے تصوف کا نچوڑ بیان کرتا ہوں کہ جب کوئی ضرورت پیش آئے تو اللہ تعالیٰ سے دعا کر لیا کرے، اس سے اللہ تعالیٰ سے خاص تعلق، اعتماد اور بھروسہ پیدا ہو گا اور قلب کو اطمینان ہو گا، اور جب کام ہو جائے گا تو اعتماد میں اضافہ ہو گا اور زندگی بھر کے لیے اطمینان ہو جائے گا کہ جب کوئی بات پیش آئے گی اللہ تعالیٰ سے عرض کر دوں گا، اور دوسری طرف اللہ تعالیٰ بھی خوش ہوں گے کہ یہ ہمارا ہے کہ بے چارے کو جب بھی کوئی بات پیش آتی ہے مجھے ہی یاد کرتا ہے، مجھ کو ہی حاجت روا اور فریاد رس سمجھتا ہے۔

پھر فرمایا کہ بعض لوگوں کو گناہ گار ہونے کی وجہ سے شیطان بہکاتا ہے اور دعا سے روکتا ہے کہ تم تو اتنے گناہ گار ہو، تمہاری دعا کیا قبول ہوگی؟ تو شیطان نے تو اللہ تعالیٰ کے عین غضب اور عتاب کے وقت دعا کی تھی، اس کی دعا کیوں قبول ہوئی؟ جب اس کی دعا غضب اور مردودیت کے وقت قبول ہو گئی تو کیا ہم شیطان سے گئے گزرے ہیں؟ اللہ تعالیٰ کا شکر ہے ہم مومن ہیں، ہماری کیوں قبول نہ ہوگی؟ وعدہ ہے کہ مومن کی دعا رد نہیں ہوتی۔ پھر فرمایا کہ ایک مثال سے گناہ کی حقیقت سمجھ لیں تو شیطان کے مایوس کرنے سے کبھی رحمتِ حق سے مایوس نہ ہوں گے۔ ایک مچھر ایک بیل کے سینک پر بیٹھ گیا، جب اڑنے لگا تو معافی کی درخواست کی کہ بیل رے بیل! میں نے آپ کو بڑی تکلیف دی، مجھے معاف کر دیجیے۔ بیل نے کہا کہ ابے کیسی تکلیف؟ مجھے نہ تیرے آنے کی خبر، نہ جانے کی خبر۔ مچھر کو جو نسبت بیل سے ہے ہمارے گناہوں کو اللہ تعالیٰ کے سامنے اتنی نسبت بھی نہیں۔

علم کی مثال اجزائے بریانی سے

ارشاد فرمایا کہ بریانی پکانے میں فن جاننا ضروری ہے۔ اجزائے بریانی کے جاننے سے فن نہیں آتا، لہذا کوئی شخص محض اجزائے جاننے سے بریانی نہیں پکا سکتا۔ پکانے کا فن جاننے والا باورچی ان ہی اجزائے بریانی پکا دیتا ہے، کیوں کہ وہ جانتا ہے کہ کن اجزا کو کس وقت دیگ میں ڈالنا ہے اور کتنی آنچ دینا ہے، حتیٰ کہ ایک منٹ قبل تک دیگ میں کوئی خوشبو نہیں ہوتی، پھر باورچی آنچ کھینچ کر دم دیتا ہے اور سارا حملہ خوشبو سے مہک جاتا ہے۔ اسی طرح علماء کا علم مثل اجزائے بریانی کے ہے، اس میں خوشبو نہیں آسکتی، یعنی ان کا علم مقرون بالعمل نہیں ہو سکتا جب تک کسی اللہ والے شیخ کامل کی تربیت میں نہ ہو، اس کے بغیر علم پر عمل کی توفیق عادتاً محال ہے، کیوں کہ محض کتابی علم جس پر عمل نہ ہو علم کہلانے کا مستحق نہیں، مثلاً کتاب پڑھ کر **يَعْضُوا مِنْ أَبْصَارِهِمْ** کا حکم معلوم ہو تو یہ محض نقوشِ علم ہیں، لیکن جب اس معلوم

کو آنکھوں پر نافذ کیا اور نامحرم سے نگاہ بچائی تو اب یہ **يَعْضُوا مِنْ اَبْصَارِهِمْ** کا عالم ہوا، یعنی معلوم جب معمول بنتا ہے تب وہ علم کہلانے کا مستحق ہے۔ ملا علی قاری رحمۃ اللہ علیہ نے صحابہ کا اجماع نقل کیا ہے **اَجْمَعَتِ الصَّحَابَةُ كُلُّ مَنْ عَصَى اللَّهَ فَهُوَ جَاهِلٌ** یعنی اللہ کی نافرمانی کرنے والا جاہل ہے۔ اور عمل کی توفیق بدون شیخ کامل کی تربیت اور مشوروں یعنی اطلاع حالات اور اتباع تجویزات کے عادتاً ممکن نہیں۔ علم کی بریانی کو شیخ دم دیتا ہے تب اس کی خوشبو ایک عالم کو معطر کرتی ہے۔ اس کی دلیل **كُونُوا مَعَ الصَّادِقِينَ** ہے۔ ایک محدث نے کیا خوب کہا ہے۔

اگر ملی نہ غلامی کسی خدا کے ولی کی

تو علم درس نظامی کو علم ہی نہیں کہتے

صحبت یافتہ لوگوں کے حُسنِ خاتمہ کی دلیل شرعی

ارشاد فرمایا کہ اہل اللہ کی صحبت میں رہنے والا اور اللہ کا نام لینے والا گمراہی کی ہر منزل سے قابل واپسی ہوتا ہے، یعنی اگر اس سے گناہ کبیرہ بھی کبھی سرزد ہو جائے تو اس پر قائم نہیں رہ سکتا۔ ندامت اور احساسِ ظلمت کے سبب اس کو توفیقِ توبہ ہو جاتی ہے۔ اللہ تعالیٰ سے دوری کا احساس اس کو واپسی پر مجبور کرتا ہے اور بدون رجوع الی اللہ، بدون استغفار و توبہ کے اس کو چین نہیں ملتا، ایسے لوگوں کا خاتمہ حسن ہی ہوتا ہے اگرچہ حال کتنا ہی خراب و خستہ ہو۔ حضرت حکیم الامت تھانوی رحمۃ اللہ علیہ فرماتے ہیں کہ اہل اللہ کے صحبت یافتہ کا خاتمہ خراب نہیں ہو سکتا۔ یہ بھی ممکن ہے کہ اس سے گناہ بھی سرزد ہو جائے، لیکن نوبت مردودیت تک نہیں پہنچتی، اہل اللہ کی برکت سے ندامت و توبہ کی توفیق اس کو عطا ہوتی ہے اور وہ اللہ تعالیٰ کے دائرہٴ محبوبیت سے نہیں نکلتا اور خاتمہ ایمان پر ہوتا ہے۔

حضرت حکیم الامت تھانوی رحمۃ اللہ علیہ کے ارشاد کی دلیل شرعی اللہ تعالیٰ

نے احقر کو عطا فرمائی۔ بخاری شریف کی حدیث ہے:

ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ

یعنی تین خصلتیں جس میں ہوں گی اس کو حلاوتِ ایمانی عطا ہوگی۔ ان میں ایک ہے **مَنْ أَحَبَّ عَبْدًا لَا يُحِبُّهُ إِلَّا لِلَّهِ** جو کسی بندے سے صرف اللہ کے لیے محبت کرے۔ اور اہل اللہ سے محبت صرف اور صرف اللہ ہی کے لیے ہوتی ہے۔ اور دوسری حدیث ملا علی قاری رحمۃ اللہ علیہ نے مرقاۃ میں نقل کی ہے کہ **وَقَدْ وَرَدَ أَنَّ حَلَاوَةَ الْإِيمَانِ إِذَا دَخَلَتْ قَلْبًا لَا تَخْرُجُ مِنْهُ أَبَدًا** حلاوتِ ایمانی جس قلب میں داخل ہوتی ہے پھر کبھی نہیں نکلتی۔ ملا علی قاری رحمۃ اللہ علیہ لکھتے ہیں **فِيهِ إِشَارَةٌ إِلَى بَشَارَةِ حُسْنِ الْخَاتِمَةِ** اس میں حُسنِ خاتمہ کی بشارت ہے، کیوں کہ ایمان جب دل سے نکلے گا ہی نہیں تو خاتمہ ایمان پر ہی ہوگا۔ اللہ تعالیٰ اپنے فضل سے احقر کے دل میں بھی حلاوتِ ایمانی داخل فرمادیں اور خاتمہ ایمان پر مقدر فرمادیں اور جملہ مؤمنین کو یہ نعمت عطا فرمائیں، آمین۔

تعلق مع اللہ کی پہچان کا معیار

ارشاد فرمایا کہ ذکر و فکر کے التزام، اعمالِ صالحہ کے اہتمام، گناہوں سے اجتناب اور صحبتِ اہل اللہ کی برکت سے روح میں تعلق مع اللہ **عَلَى سَطْحِ الْوَلَايَةِ** عطا ہوتا ہے اور روح حق تعالیٰ کے ساتھ چپکتی چلی جاتی ہے۔ اس کے بعد اگر کوئی نافرمانی ہو جائے تو روح کو بے حد تکلیف ہوتی ہے، جیسے گہرے گوند سے چپکے ہوئے کاغذ کو اگر جدا کر تو وہ ٹکڑے ٹکڑے ہونے لگتا ہے، جتنا گہرا گوند ہو گا اتنا ہی مشکل اس کاغذ کو جدا کرنا ہو گا۔ معلوم ہو کہ روح میں جس قدر حق تعالیٰ کے ساتھ تعلق ہوتا ہے اسی کے بقدر گناہ سے تکلیف ہوتی ہے۔ اگر تعلق اشد ہے تو تکلیف بھی اشد ہوگی، اگر تعلق کم ہے تو تکلیف بھی کم ہوگی۔ یہی وجہ ہے کہ اولیاء اللہ کو سب سے زیادہ خوف اسی کا رہتا ہے کہ کہیں ان سے کوئی گناہ نہ ہو جائے جو اللہ تعالیٰ کی ناراضگی کا سبب ہو، اور

فساق بڑے بڑے گناہوں میں مبتلا رہتے ہیں اور ان کے کان پر جوں بھی نہیں ریگتی۔ اللہ تعالیٰ ایسی حالت سے اپنی پناہ میں رکھے۔

ایک غلط فہمی کی اصلاح

ارشاد فرمایا کہ بعض لوگوں کو اپنی معلومات اور مطالعے کے متعلق یہ غلط فہمی ہے کہ ان کی تربیت کے لیے یہ کافی ہے، اس لیے اپنے مربی کی باتیں غور سے نہیں سنتے اور مجلس میں اپنی معلومات پیش کرتے رہتے ہیں حالانکہ یہ سخت بے ادبی اور خدا کی راہ کاسب سے بڑا راہ زن ہے، یہاں اپنی معلومات اور قابلیت سے کام نہیں چلتا، بلکہ معلومات سے مخفی ہو کر مربی سے استفادہ کرنے سے کام بنتا ہے۔ مثلاً کسی مریض کو دنیا بھر کی دواؤں کی معلومات ہو کہ فلاں دوا فلاں مرض میں مفید ہے، فلاں دوا فلاں مرض کے لیے ہے اور اگر یہ خود دوائیں کھانا شروع کر دے تو ہلاک ہو جائے گا۔ اگر شفا چاہتا ہے تو اپنی معلومات کو بالائے طاق رکھ کر ڈاکٹر کی رائے پر انحصار کرنا پڑے گا، یا بالفرض کوئی بچہ دودھ کے متعلق تمام دنیا کی معلومات رکھتا ہو کہ آسٹریلیا کی بھینس اتنا دودھ دیتی ہے اور امریکا کی گائے اتنا دودھ دیتی ہے اور انڈونیشیا کے جانوروں کے دودھ میں اتنے فیصد وٹامن اور مقوی اجزاء ہیں، تو کیا یہ معلومات اس کو قوت بخش سکتی ہیں؟ مگر ماں کی چھاتی سے جو دودھ اس کے بدن میں جائے گا وہی اس کی پرورش کرے گا۔ بس خوب سمجھ لیجیے کہ شیخ کی باتیں مثل شیر مادر (ماں کے دودھ کی طرح) ہیں، جو بات اس کی تجویز اور ارشاد کی ہوگی وہی طالب کے روحانی امراض کو نافع اور صحت روحانی کا ذریعہ ہوگی۔

تربیت کے غیر محدود طریقے

ارشاد فرمایا کہ چوں کہ حق تعالیٰ کی ذات غیر محدود ہے پس وصول الی اللہ کا راستہ بھی غیر محدود ہے، لہذا کسی خاص مربی یا شیخ وقت کے ارشاد فرمودہ طریقوں میں تربیت کے طریقوں کو محدود نہیں کیا جاسکتا، کیوں کہ جتنے انفسِ خلاق

ہیں اتنے ہی تربیت کے طریقے ہیں۔ غیر محدود ذات تک پہنچنے کے راستے بھی غیر محدود ہیں۔ حضرت تھانوی نے فرمایا کہ میں جس کو خلافت دیتا ہوں اس کو فن کا امام بناتا ہوں یعنی شیخِ کامل تربیت کے کسی خاص طریقوں میں محدود نہیں ہوتا بلکہ حسبِ موقع طریق میں اپنے اجتہاد سے اپنے احباب کے امراض کا علاج کر سکتا ہے۔ البتہ شیخ کو شیخ النور ہونا چاہیے شیخ النار نہ ہو، یعنی سچا اللہ والا شیخ ہو، جعلی پیر نہ ہو۔

نفس کے مجاہدات کی حکمت

ارشاد فرمایا کہ نفس کی حرام خواہشات اور عشق کے تقاضوں کو دبانے اور حُسن کی کشش سے خود کو بچانے میں کیا کیا مجاہدات انسان پر آتے ہیں کہ حُسن کش کرتا ہے اور خدا کی محبت یا خوف کش کرتا ہے، یعنی ایک طرف حُسن ہے اور دوسری طرف اللہ، حُسن اپنی طرف کھینچتا ہے، اللہ کی محبت حُسن فانی پر لعنت بھیج کر اللہ کی طرف بلاتی ہے، یہ کشمکش، بارِ عظیم اور گھٹن جو بالخصوص عاشق مزاج لوگوں کو پیش آتی ہے تو سوال یہ ہے کہ مثلاً آپ کے دو دوست ہیں، ایک دوست کا کوئی خریدار نہیں اس کو کوئی نہیں پوچھتا، وہ اگر کہے کہ میں صرف آپ کا ہوں تو آپ کہیں گے کہ تم اگر ہمارے ہو تو کیا کمال ہے، کیوں کہ تمہارا تو کوئی پوچھنے والا ہی نہیں اور آپ کا جو دوسرا دوست ہے، اگر اس کے بہت خریدار ہیں، ہر شخص اس کو ہاتھوں ہاتھ لیتا ہے وہ اگر کسی کے ہاتھ نہ بکے اور آپ کا رہے تو یہ کمال ہے۔ پس انسان کے نفس میں بہت سی خواہشات رکھ دی گئیں ہیں اور زمین پر حُسن کے چاند تاروں کو بکھیر دیا تاکہ ان کی طرف کشش ہو اور اس کا امتحان ہو اور یہ **لا اللہ** سے سب کی نفی کرتا ہوا، صرف حق تعالیٰ کا رہے تاکہ باوفا بندوں میں اس کا شمار ہو سکے۔

توڑ ڈالے مہ و خورشید ہزاروں ہم نے

تب کہیں جا کے دکھایا رُخِ زیبا تو نے

تجلیاتِ جذب کے زمان و مکان

فرمایا کہ جامع صغیر کی حدیث ہے حضور صلی اللہ علیہ وسلم ارشاد

فرماتے ہیں:

إِنَّ رَبَّكُمْ فِي أَيَّامٍ دَهْرِكُمْ نَفَحَاتٍ فَتَعَرَّضُوا لَهُ لَعَلَّهٗ أَنْ يُصِيبَكُمْ

نَفْحَةٌ مِّنْهَا فَلَا تَشْقَوْنَ بَعْدَهَا أَبَدًا ۝

اے میری اُمت کے لوگو! تمہارے زمانے کے ان ہی ایام میں تمہارے رب کی طرف سے نسیمِ کرم کے جھونکے آتے رہتے ہیں یعنی تجلیاتِ جذب نازل ہوتی رہتی ہیں پس تم ان کی تلاش میں رہو اگر کوئی تجلی تم کو مل گئی تو تم کبھی بد بخت نہیں ہو سکتے، ولایتِ خاصہ سے مشرف ہو جاؤ گے۔ نفحات کا ترجمہ بعض علماء نے نسیمِ کرم سے کیا ہے اور بعض نے مثلاً ملا علی قاری رحمۃ اللہ علیہ نے نفحات کا ترجمہ جذبات کیا ہے یعنی اللہ کی طرف کھینچنے والی تجلیات، لیکن حکیم الامت مجدد الملت مولانا تھانوی رحمۃ اللہ علیہ نے التشریف فی احادیث التصوف میں جو ترجمہ کیا ہے وہ قابلِ وجد ہے حضرت نے نفحات کا ترجمہ کیا **التَّجَلِّيَّاتُ الْمُقَرَّبَاتُ** یعنی وہ تجلیات جو بندے کو اللہ کا پیارا اور مقرب بناتی ہیں۔

اس حدیث میں ان تجلیات کا زمانہ بتایا گیا کہ تمہارے اسی زمانے کے شب و روز میں وہ تجلیات جن سے اللہ اپنے بندوں کو جذب کرتا ہے نازل ہوتی ہیں لیکن سوال یہ ہوتا ہے کہ یہ تجلیات کہاں نازل ہوتی ہیں، ان کی جائے نزول کیا ہے، ان کا مکان کہاں ہے؟ اس حدیث سے قیامت تک کوئی شخص ان تجلیات کا مکان تلاش نہیں کر سکتا تھا لیکن سرورِ عالم صلی اللہ علیہ وسلم کے قربان جائیے کہ آپ صلی اللہ علیہ وسلم نے اُمت پر احسان فرمایا اور دوسری حدیث میں ان تجلیات کا مکان بھی بتا دیا۔

بخاری شریف کی حدیث ہے:

هُمُ الْجَلَسَاءُ لَا يَشْتَقِي جَلِيسَهُمْ

اللہ تعالیٰ کے مقبول بندے ایسے جلیس و ہم نشین ہیں کہ ان کے پاس بیٹھنے والا شقی یعنی بد بخت نہیں رہ سکتا، ان کی صحبت کی برکت سے اس کی شقاوت سعادت سے تبدیل ہو جاتی ہے۔ جامع صغیر کی حدیث میں تجلیاتِ جذب کا زمانہ بتایا گیا ہے کہ اس دنیا کے شب و روز میں نازل ہوتی ہیں ان کو تلاش کرتے رہو اگر کوئی تجلی تمہیں مل گئی **فَلَا تَشْقَوْنَ** **بَعْدَهَا أَبَدًا** تو تم بد نصیب و بد بخت نہیں رہ سکتے۔ اور بخاری شریف کی حدیث **لَا يَشْتَقِي جَلِيسَهُمْ** سے ان تجلیات کا مکان بتایا گیا کہ اہل اللہ کی مجالس وہ مکان ہیں جہاں یہ تجلیات نازل ہوتی ہیں۔ یہ علم عظیم اللہ تعالیٰ نے احقر کو اپنے فضل سے عطا فرمایا۔ جب جامع صغیر کی حدیث **إِنَّ لِرَبِّكُمْ فِي أَيَّامٍ دَهْرِكُمْ نَفَعَاتٍ** پڑھی تو دل میں خیال آیا کہ اس حدیث پاک میں تو ان تجلیات کا زمانہ بتایا گیا ہے لیکن یہ کہاں ملتی ہیں اس کا مکان کیسے معلوم ہو تو اللہ تعالیٰ نے دل میں بخاری شریف کی حدیث **لَا يَشْتَقِي جَلِيسَهُمْ** ڈالی تو مجھے وجد آگیا کہ شقاوت سے بچانے والی ان تجلیات کا مکان نزول اہل اللہ کی صحبتیں اور ان کی مجالس ہیں۔ دو احادیث کے ملانے سے یہ علم عظیم عطا ہوا لیکن دونوں حدیثوں سے اس مفہوم کی طرف دل کا متوجہ ہو جانا یہ اللہ تعالیٰ کے فضل کے بغیر ممکن نہیں۔ **اللَّهُمَّ لَكَ الْحَمْدُ وَلَكَ الشُّكْرُ**

تعلیم کتاب اور تزکیہ کا ربط

ارشاد فرمایا کہ حضرت ابراہیم علیہ السلام کی دعا جو اللہ تعالیٰ نے قرآن پاک میں نازل فرمائی اس میں حضور صلی اللہ علیہ وسلم کو مبعوث فرمانے کی درخواست ہے اور اس میں بعثت نبوی کے مقاصد کا بھی بیان ہے۔ اللہ تعالیٰ کے جلیل القدر پیغمبر حضرت ابراہیم علیہ السلام دعا مانگ رہے ہیں:

رَبَّنَا وَابْعَثْ فِيهِمْ رَسُولًا مِّنْهُمْ ۝۷۷

اے ہمارے رب! تو ان میں سے یعنی ہماری اولاد اور خون کے رشتوں میں ایک پیغمبر پیدا فرما یعنی سید الانبیاء صلی اللہ علیہ وسلم، جن کی بعثت کا مقصد ہو کہ **يَتْلُوا عَلَيْنَا** **اٰيٰتِكَ** وہ آپ کی آیات پڑھ کر لوگوں کو سنائیں **وَيَعْلَمُوهُمْ الْكِتٰبَ** اور آپ کی کتاب کی تعلیم دیں جس کی تفسیر روح المعانی میں علامہ آلوسی نے یہ کی ہے **اٰیٰی یفہمہم الفاظہ ویبین لہم کیفیۃ اداءہ**^{۷۷۸} یعنی وہ قرآن پاک کے الفاظ کو سمجھائیں اور ان کی کیفیت ادا کو بھی سکھائیں کہ کون سا لفظ کس طرح ادا کیا جائے گا یعنی قراءت و تجوید کی تعلیم دیں۔ اس آیت میں مکاتب قرآن کے قیام کا ثبوت ہے جہاں تجوید و قراءت سکھائی جاتی ہے اور اسی آیت میں مدارس علمیہ کے قیام کا بھی ثبوت ہے جہاں قرآن پاک کی تفسیر پڑھائی جاتی ہے۔ معلوم ہوا کہ مکاتب قرآن اور مدارس علمیہ کا قیام بعثت نبوی کے مقاصد میں سے ہیں کیوں کہ آپ صلی اللہ تعالیٰ علیہ وسلم آخری نبی ہیں لہذا آپ صلی اللہ تعالیٰ علیہ وسلم کی بعثت کے مقاصد کی حفاظت اور ان کو جاری رکھنا امت پر فرض ہے۔

اس کے بعد جو آیت ہے اس میں بعثت نبوی کے ایک اور اہم مقصد کا بیان ہے اور وہ ہے تزکیہ۔ حضرت ابراہیم علیہ السلام دعا مانگ رہے ہیں **وَاٰیٰتِکَیْنِیْہُمْ** اے رب! وہ نبی ایسا ہو جو قلوب کا تزکیہ کرے یعنی دلوں کو پاک کر دے۔ دلوں کی پاکی بہت ضروری ہے کیوں کہ اے ہمارے رب! کعبہ تو ہم نے بنا دیا لیکن کعبہ کی قدر اسی کو ہوگی جس کا دل پاک ہوگا، جس کے دل میں خدائے تعالیٰ کی محبت ہوگی لہذا دونوں پیغمبر حضرت ابراہیم علیہ السلام اور حضرت اسماعیل علیہ السلام تعمیر کعبہ کے بعد تعمیر قلوب کے لیے دعا مانگ رہے ہیں کہ اے رب! کعبہ کی تعمیر تو ہم نے کر دی اب آپ ایک نبی

۷۷۸ البقرة: ۱۲۹

۷۷۸ روح المعانی: ۱/۳۸۰، البقرة (۱۲۹)، دار احیاء التراث، بیروت



مبعوث فرمائیے جو دلوں کا قبلہ درست کر دے، دلوں سے غیر اللہ کے بُت نکال دے کیوں کہ مسلمان کا دل اللہ کا گھر ہے اسی لیے کلمہ میں پہلے **لَا إِلَهَ إِلَّا اللَّهُ** ہے کہ پہلے دل کو غیر اللہ سے خالی کرو پھر **إِلَّا اللَّهُ** کا نور ملے گا۔ اس لیے تعمیرِ کعبہ کے بعد دونوں جلیل القدر نبی یہ دعا مانگ رہے ہیں کہ جب تک دل سے غیر اللہ کے بُت نہیں نکلیں گے تب تک کعبہ کی عظمتوں کا اور اس کے انوار و تجلیات کا ادراک نہیں ہو سکتا۔

یُذَكِّرُهُمْ سے ثابت ہوا کہ تزکیہ و اصلاح بھی بعثتِ نبوی کے مقاصد میں سے ہے اور نبوت حضور صلی اللہ علیہ وسلم پر ختم ہو چکی ہے، آپ صلی اللہ تعالیٰ علیہ وسلم کے بعد اب کوئی نبی نہیں آئے گا لہذا یہ کارِ نبوت قیامت تک جاری رہے گا اور آپ کے سچے نائبین و وارثین اس کو انجام دیتے رہیں گے۔ اس آیت سے خانقاہوں کے قیام کا ثبوت ہے جہاں دلوں کو غیر اللہ کی نجاستوں سے پاک کیا جاتا ہے اور اخلاص پیدا ہوتا ہے اور اخلاص کے بغیر کوئی عمل قبول نہیں ہوتا۔ قطب العالم حضرت مولانا رشید احمد گنگوہی رحمۃ اللہ علیہ فرماتے تھے کہ اخلاص بغیر اہل اللہ کی جو تیاں اٹھائے مل ہی نہیں سکتا۔ اس لیے مولانا الیاس صاحب رحمۃ اللہ علیہ تبلیغی دوروں سے واپسی پر خانقاہوں میں اہل اللہ کی خدمت میں جاتے تھے اور فرماتے تھے کہ مخلوق سے خلطِ ملط سے دل پر غبار سا آجاتا ہے جس کی صفائی خانقاہوں میں جا کر کرتا ہوں۔ اسی طرح ریا، تکبر، کینہ، عُجب اور حسد وغیرہ تمام باطنی رذائل کا علاج خانقاہوں میں کیا جاتا ہے اسی کا نام تزکیہ ہے۔

لاہور کے جامعہ اشرفیہ میں جب میں نے یہ بیان کیا کہ مکاتبِ قرآن و مدارسِ علمیہ اور خانقاہوں کا ثبوت قرآن پاک کی اس آیت سے ملتا ہے تو وہاں ایک ایسی جماعت کا پروفیسر موجود تھا جو تصوف کی منکر ہے۔ یہ تقریر سن کر اس نے کہا کہ اس مولانا نے تو مجھے تصوف کا قائل کر دیا۔

قرآن پاک میں جہاں تعلیم کتاب کی آیت ہے وہیں تزکیہ کا ذکر بھی ہے۔ معلوم ہوا کہ تعلیم اور تزکیہ کا خاص ربط ہے۔ پہلے پارہ میں تزکیہ مؤخر ہے تعلیم کتاب مقدم ہے اور پارہ ۴ اور پارہ ۲۸ میں تزکیہ مقدم ہے تعلیم کتاب مؤخر ہے۔ میرے شیخ حضرت

مولانا شاہ عبدالغنی صاحب پھولپوری رحمۃ اللہ علیہ فرماتے تھے کہ جہاں تعلیم کتاب مقدم ہے وہاں علوم دینیہ کی عظمت و شرافت کا اظہار ہے تاکہ صوفیا علم دین سے مستغنی نہ ہوں اور خود کو علماء کا محتاج سمجھیں، اور شریعت و طریقت کو مغایر سمجھنے کی گمراہی میں مبتلا نہ ہوں، اور جہاں تزکیہ مقدم ہے وہاں تزکیہ کی اہمیت کا اظہار ہے تاکہ علماء تزکیہ سے غافل نہ ہوں اور اس کو معمولی چیز نہ سمجھیں۔ حضرت والا نے سمجھانے کے لیے اس کی ایک تمثیل بیان فرمائی کہ جیسے عطر کی شیشی صاف کرنے سے مقصود عطر ہوتا ہے جو اس میں ڈالا جائے گا اسی طرح جہاں تعلیم کتاب مقدم ہے وہاں تخلیہ یعنی علم دین کی عظمت و شرافت مقصود ہے کہ علم دین اللہ کا نور ہے جو ناپاک دل میں نہیں آتا اور جہاں تزکیہ مقدم ہے وہاں تخلیہ یعنی دل کو غیر اللہ سے پاک کرنے کی اہمیت مقصود ہے کیوں کہ گندی شیشی میں عطر کی خوشبو ظاہر نہیں ہوتی۔

اس مثال میں علماء اور صوفیا دونوں کے لیے ہدایت ہے کہ صوفیائے کرام زندگی بھر قلب کی شیشی نہ دھوتے رہیں علوم کی بھی فکر کریں تاکہ علم کا نور گمراہی سے بچائے اور علمائے کرام صرف پڑھنے پڑھانے میں نہ لگے رہیں قلب کی شیشی کی تطہیر اور پاک کی بھی فکر کریں تاکہ ان کا علم مفید اور کارآمد ہو سکے۔

ایک لطیف نکتہ

فرمایا کہ اللہ تعالیٰ ارشاد فرماتے ہیں:

الَّذِينَ فَسَّلُوا بِهٖ حَبِيْرًاۙ

یہ جملہ اسمیہ ہے ورنہ فَسَّلُوا بِاللَّحْنِ حَبِيْرًا بھی ہو سکتا تھا۔ جملہ اسمیہ دوام ثبوت اور استقلال کی شان رکھتا ہے تاکہ اُمت باخبر عارفین سے کبھی غافل نہ ہو اور ان سے استغنانہ کرے ورنہ اعمال میں زوال آجائے گا، معرفت کی ترقی رُک جائے گی۔

اللہ والوں کے پاس کیا ملتا ہے؟

ارشاد فرمایا کہ لوگ پوچھتے ہیں کہ اللہ والوں کے پاس کیا ملتا ہے؟ بات یہ ہے کہ اعمال دو قسم کے ہیں: ایک ظاہرِ نبوت ہے اور ایک باطنِ نبوت ہے۔ ظاہرِ نبوت یعنی اعمالِ ظاہرہ تو کتب سے مل جاتے ہیں کہ مغرب کی اتنی رکعات فرض ہیں، عشاء کی اتنی ہیں، اذان اور اشراق وغیرہ کی اتنی رکعات ہیں، لیکن باطنِ نبوت کتابوں سے نہیں ملتا مثلاً صبر، شکر، تسلیم و رضا، تواضع، فنایت، اخلاص، احسان، غضب میں اعتدال، شہوتِ کا ضبط، ورع و تقویٰ اور خشیتِ قلب وغیرہ یہ سب باطنِ نبوت ہے، کتابوں کے اوراق اس کے حامل نہیں ہو سکتے۔ چنانچہ یہ باطنِ نبوت بہ فیضانِ ولایت عطا ہوتا ہے یعنی اہل اللہ کے سینوں سے سینوں میں منتقل ہوتا ہے، اہل اللہ کے پاس کوئی رہتا ہے یا چلہ لگا کر گھر واپس جاتا ہے تو لوگ دریافت کریں گے کہ کیا ملا؟ تو ممکن ہے بے چارہ صوفی گھبرا جائے اور نہ بتا سکے، لیکن جو ملا ہے وہ جب وقت آئے گا تو ظاہر ہو جائے گا مثلاً جب مصائب آئیں گے تو صبر و رضا میں خانقاہ کی برکات معلوم ہوں گی، فیضانِ مشائخ کا اثر غصہ اور شہوت کے ضبط میں معلوم ہوگا، اپنے کو حقیر سمجھنا، مخلوقِ خدا کے ساتھ حسنِ ظن، مخلوق کی خیر خواہی، ایثارِ نفس، اکرامِ مومن وغیرہ میں معلوم ہوتا ہے۔

فقہ کے حکم تغلیبی سے غلبہِ محبتِ الہیہ پر استدلال

ارشاد فرمایا کہ حکم تغلیبی کو فقہاء نے تسلیم کیا ہے، جیسے اگر کسی دھات پر سونا غالب ہو تو اس کو سونا قرار دیا ہے اور اس پر زکوٰۃ فرض قرار دی گئی ہے اور اگر دوسری دھات کا غلبہ ہے تو اس کو سونا قرار نہیں دیتے۔ اسی طرح اگر کسی انسان پر جن غالب ہو جائے تو اس وقت اس کی گفتگو جن کی سمجھی جائے گی حالانکہ وہ انسان ہے، مگر غلبہ جن کے سبب اس کو معذور سمجھتے ہیں۔ اسی طرح اگر کسی پر حق تعالیٰ کی محبت غالب ہو اور دنیا و مافیہا کی مغلوب ہو تو اس پر حق تعالیٰ کی محبت ہی غالب سمجھی جائے گی، مثلاً بیوی بچوں اور مال وغیرہ کی محبت شدید ہے اور حق تعالیٰ کی اشد ہے

مثلاً مال و اہل و عیال کی محبت اٹھانے ڈگری اور حق تعالیٰ کی ننانوے ڈگری ہو تو حکم غلبہ کا ہو گا اور اس کی روحانیت اس کے عناصر کے احکام پر غالب رہے گی یعنی اللہ تعالیٰ کے فیضان سے اس کو سکون اور اطمینان ہو گا اور اگر دنیا کی محبت غالب ہوگی تو اس کی روحانیت مغلوب اور عناصر غالب ہوں گے جس کا نتیجہ بے سکونی اور بے چینی ہو گا۔ اس لیے غلبہ بر محبت الہیہ کی طلب کے لیے یہ دعا تعلیم فرمائی گئی:

اللَّهُمَّ اجْعَلْ حُبَّكَ أَحَبَّ إِلَيَّ مِنْ نَفْسِي وَأَهْلِي وَمِنَ الْمَاءِ الْبَارِدِ ۱۰

اے اللہ! اپنی محبت مجھ کو میری جان سے زیادہ، اہل و عیال سے زیادہ اور شدید پیاس میں ٹھنڈے پانی سے زیادہ عطا فرما دیجیے۔

تلخ زندگی

ارشاد فرمایا کہ گناہ سے پہلے اور گناہ کے بعد دونوں زمانے نہایت پریشانی، خوف، بے چینی اور ندامت کے ہوتے ہیں۔ گناہ سے پہلے گناہ کی اسکیم ہی سے پریشانی شروع ہو جاتی ہے کہ کہیں کوئی دیکھ نہ لے، کہیں رسوائی نہ ہو جائے اور گناہ کے بعد انتقام کا خوف کہ کہیں راز فاش نہ ہو جائے اور جس کے ساتھ گناہ کیا وہ یا اس کے وارثین انتقام نہ لیں وغیرہ راتوں کی نیند حرام کر دیتے ہیں، پس گناہ کے ماضی اور مستقبل کے مصائب کے درمیان زمانہ حال کی تھوڑی سی لذت اٹھانا کس درجہ حماقت ہے کہ ذرا سی دیر کی لذت کے لیے زندگی تلخ ہو جاتی ہے۔

گناہوں کا تریاق

ارشاد فرمایا کہ اگر گناہ کسی کی عادتِ ثانیہ بن چکے ہوں تو توبہ کو بھی عادتِ ثانیہ بنا لو کیوں کہ کثرتِ زہر مقتضی ہے کثرتِ تریاق کو یعنی اگر کسی کو کثرت سے زہر کھانے کی عادت ہے تو اسی کثرت سے اس کا تریاق کھائے تاکہ زہر کا اثر زائل ہو جائے ورنہ زہر ہلاک کر دے گا اسی لیے حدیث پاک میں فرمایا گیا:

۱۰ جامع الترمذی: ۲/۸۸، باب من ابواب جامع الدعوات، ایچ ایم سعید

كُلُّ بَنِي آدَمَ خَطَّاءٌ وَخَيْرُ الْخَطَّائِينَ التَّوَّابُونَ^۱

بہترین خطا کار وہ ہیں جو بہت زیادہ توبہ کرنے والے ہیں جس کا حاصل یہی ہے کہ اگر تم کثیر الخطاء ہو تو کثیر التوبہ ہو جاؤ۔

آیت تِلْكَ حُدُودُ اللَّهِ الْعَمَّ کے متعلق ایک علم عظیم

فرمایا کہ اللہ تعالیٰ نے ایک جگہ ارشاد فرمایا ہے:

تِلْكَ حُدُودُ اللَّهِ فَلَا تَقْرُبُوهَا^۲

یہ حدیں باندھی ہوئی ہیں اللہ کی سوان کے نزدیک نہ جاؤ، اور دوسری جگہ ارشاد فرمایا:

تِلْكَ حُدُودُ اللَّهِ فَلَا تَعْتَدُوهَا^۳

یہ اللہ کی باندھی ہوئی حدیں ہیں سوان کے آگے مت بڑھو۔ ان دونوں آیتوں کے ملانے سے یہ علم حاصل ہوا کہ جس کا **فَلَا تَقْرُبُوهَا** مضبوط ہو گا اس کا **فَلَا تَعْتَدُوهَا** بھی مضبوط ہو گا کیوں کہ اللہ تعالیٰ ہماری طبیعت کی کمزوریوں سے واقف ہیں، وہ خوب جانتے ہیں کہ اگر یہ ان حدوں کے قریب جائے گا تو ان پر قائم نہ رہ سکے گا اور ہلاکت میں پڑ جائے گا اور جو قریب ہی نہ جائے گا تو تجاوز کیسے کرے گا۔ پس **لَا تَعْتَدُوا** سے محفوظ رہنے کے لیے **لَا تَقْرُبُوا** ارہنا ضروری ہے۔

حدیث **اللَّهُمَّ وَاقِيَةَ كَوَاقِيَةِ الْوَيْدِ** کی تشریح

ارشاد فرمایا کہ حدیث پاک کی دعا ہے:

اللَّهُمَّ وَاقِيَةَ كَوَاقِيَةِ الْوَيْدِ

۱ جامع الترمذی: ۶/۲، باب الاستغفار والتوبة، ایچ ایم سعید

۲ البقرة: ۱۸۰

۳ البقرة: ۲۲۹

یعنی اے اللہ! میری ایسی حفاظت فرما جیسے ماں چھوٹے بچے کی کرتی ہے۔

اور ماں اپنے بچے کی تین طرح حفاظت کرتی ہے:

(۱) مٹی کو اس سے دور رکھتی ہے، گھر کو مٹی سے صاف رکھتی ہے تاکہ بچہ مٹی نہ کھا سکے، اور اگر کوئی دوسرا بچہ اس کو مٹی لا کر دے تو اس کے ہاتھ سے چھین کر پھینک دیتی ہے اور نگرانی رکھتی ہے کہ ایسے بچے اس کے پاس نہ آنے پائیں۔

(۲) اگر کہیں سے وہ مٹی پا جائے تو اس کے ہاتھ سے چھین لیتی ہے۔

(۳) کھائی ہوئی مٹی منہ میں انگلی ڈال کر نکال دیتی ہے۔ مذکورہ دعائیں حفاظت کے تینوں طریقے موجود ہیں:

(۱) جس بندے کو اللہ تعالیٰ اپنی حفاظت میں لے لیتے ہیں تو اسبابِ معصیت کو اس سے دور کر دیتے ہیں۔

(۲) معصیت سے بچنے کی توفیق دیتے ہیں۔

(۳) جو گناہ سرزد ہو گئے ان کی تلافی کے لیے توفیق تو بہ بخشے ہیں۔

مرید کے معنی

ارشاد فرمایا کہ مرید بابِ افعال سے ہے جس کی دو خاصیت ہیں یعنی

سلبِ ماخذ اور عطاءے ماخذ۔ پس مرید کے دو مفہوم ہوئے: نمبر ایک مسلوب الارادہ

یعنی **لَا یُرِیدُ غَیْرَ اللہ** پس مرید وہ ہے جو غیر اللہ کا ارادہ نہیں کرتا، مرضیاتِ الہیہ کے

خلاف تمام ارادوں کو خاک میں ملا دیتا ہے۔ اور دوسرا مفہوم ہے **یُرِیدُ اللہ** یعنی وہ

صرف اللہ تعالیٰ کی رضا کا ارادہ کرتا ہے اللہ ہی اس کا مقصود اور مطلوب ہے پس یہ

لفظ نفی و اثبات دونوں کا جامع ہے اس میں **لَا اللہ** بھی ہے اور **اللہ** بھی ہے۔ معلوم ہوا

کہ اصلی مرید وہ ہے جو کلمہ کے دونوں جُز کا حامل ہو کہ اس کا دل غیر اللہ سے نفور اور

لَا اللہ سے معمور ہو۔

علاجِ بدگمانی

ارشاد فرمایا کہ اگر کسی کا کوئی عیب ظاہر ہو جائے اور شیطان اس کے متعلق دل میں بدگمانی ڈالے تو یہ سوچ لے کہ ممکن ہے کہ اس کا کوئی عمل ایسا ہو جو اللہ کے یہاں مقبول ہو چکا ہو جس پر میدانِ محشر میں اس پر فضل ہو جائے اور وہ جنت میں چلا جائے اور بدگمانی کرنے پر میری پکڑ ہو جائے کہ وہ بندہ تو میرا مقبول تھا تم نے بدگمانی کیوں کی؟

رمضان المبارک اور صحبتِ صالحین

ارشاد فرمایا کہ اللہ تعالیٰ نے رمضان شریف کے روزوں کی حکمت قرآن پاک میں **لَعَلَّكُمْ تَتَّقُونَ** فرمائی ہے جس کی تفسیر روح المعانی میں یہ ہے **أَيُّ لَيْكِي تَتَّصِلُوا بِذَلِكَ إِلَى مَرْتَبَةِ التَّقْوَى** تاکہ ان کے ذریعے تم مرتبہ تقویٰ تک پہنچ جاؤ۔ اور دوسری آیت **كُونُوا مَعَ الصَّادِقِينَ** میں صادقین کی صحبت کو بھی تقویٰ کا ذریعہ بتایا گیا۔ معلوم ہوا کہ رمضان المبارک تقویٰ کا سببِ زمانی اور صحبتِ صادقین سببِ مکانی ہے۔ پس رمضان میں کالمیلین کی صحبت سے تقویٰ پیدا کرنے کے دونوں اسباب زمان و مکان کے جمع ہو جاتے ہیں جس سے تقویٰ کا راستہ جلد طے ہوتا ہے۔ مشائخ کے یہاں رمضان میں سالکین کے جمع ہونے کی اصل یہ معلوم ہوتی ہے۔

مثنوی کے ایک شعر کی شرح

ارشاد فرمایا کہ مولانا رومی ارشاد فرماتے ہیں۔

بے عنایاتِ حق و خاصانِ حق

گر ملک باشد سیہ ہستش ورق

یعنی جو حق تعالیٰ کی عنایات اور حق تعالیٰ کے خاص بندوں کی عنایات سے محروم ہے اگر فرشتہ بھی معلوم ہوتا ہے تو اس کا نصیبہ سیاہ ہے۔ بعض اہل ظاہر نادانی سے اعتراض

کرتے ہیں کہ مولانا نے خاصانِ خدا کو خدا کے برابر کر دیا یہ تو شرک ہے۔ جواب یہ ہے کہ چوں کہ عنایتِ حق عالمِ غیب کی چیز ہے اور مخفی ہے اس لیے اس نظر یہ کو بدیہی بنانے کے لیے خاصانِ حق کا اضافہ کیا گیا، ورنہ عنایتِ حق کا پتا لگانا محال تھا۔ بوجہ تعلقِ خاص خاصانِ حق کی عنایاتِ حق تعالیٰ کی عنایات کا مظہر ہیں اور ان کی ناراضگیِ حق تعالیٰ کی ناراضگی کا مظہر ہے۔ پس نتیجہ یہ ہے کہ جس پر اللہ والوں کی عنایت نہ ہو تو سمجھو کہ وہ عنایتِ حق سے محروم ہے۔ مراد یہ ہے کہ اللہ والوں کی عنایتِ اللہ تعالیٰ کی عنایت کی علامت ہے تو یہ شرک کیسے ہو گیا؟

اہل دنیا اور اہل دین کے بڑھاپے کا فرق

ارشاد فرمایا کہ بڑھے جانور کا گوشت پسند نہیں کیا جاتا۔ جو انسان جانوروں کی طرح زندگی گزار کر بوڑھا ہو جاتا ہے وہ بے قدر و بے قیمت ہو جاتا ہے چنانچہ لندن میں بوڑھے ماں باپ کو انگریز مرئی فارم کی طرح اولڈ ہاؤس میں ڈال آتے ہیں جہاں وہ ایڑیاں رگڑ رگڑ کر مر جاتے ہیں اور بزرگانِ دین بوڑھے ہو کر اور زیادہ معزز اور قیمتی ہو جاتے ہیں۔ بڑے بڑے اہل دنیا اور اکابر علماء ان کی خدمت کو اور ان کی جویتیاں اٹھانے کو اپنی سعادت سمجھتے ہیں۔ قطب العالم حضرت مولانا رشید احمد گنگوہی رحمۃ اللہ علیہ آخری عمر میں نابینا ہو گئے تھے۔ کہیں لے جانے کے لیے ایک بار حضرت شیخ الہند اور دوسرے بڑے علماء نے اپنے کندھوں پر اٹھایا تو حضرت گنگوہی نے غایت تواضع سے یہ شعر پڑھا

مرا اک کھیلِ خلقت نے بنایا

تماشے کو بھی تو میرے نہ آیا

اور اس زمانے میں شیخ الحدیث حضرت مولانا زکریا صاحب رحمۃ اللہ علیہ کو جو آخر میں پاؤں سے معذور ہو گئے تھے اکابر علماء بڑے بڑے جلسوں میں اپنے کندھوں پر اٹھائے پھرتے تھے۔

علمائے خشک کی ناقدری کا سبب

ارشاد فرمایا کہ اگر کسی خیمہ پر لکھا ہو خیمہ لیلیٰ لیکن اس میں جھانک کر دیکھا تو اندر کتا بندھا ہوا ہے تو اس خیمہ کی قدر نہ ہوگی بلکہ لوگ مذاق اڑائیں گے۔

اسی طرح مولوی وہ ہے جو مولیٰ والا ہو اس کے خیمہ محل سے خوشبوئے مولیٰ مننی چاہیے یعنی اس کی صحبت میں اللہ کی محبت کی خوشبو آنی چاہیے، اس کی صحبت سے اللہ کی محبت پیدا ہو اور دنیا کی محبت دل سے نکلے۔ چنانچہ جو اللہ والے مولوی ہیں ان کی خوشبو سے ایک عالم مست ہوتا ہے، ایسے ہی اللہ والے علماء سے دین پھیلا ہے اور ہمارے تمام اکابر اس کی مثال ہیں، لیکن جو مولوی اللہ والوں سے مستغنی رہتے ہیں اور اپنے نفس کو نہیں مٹاتے اور عوام ان کو مولیٰ والا سمجھ کر ان کے پاس آتے ہیں لیکن جب دیکھتے ہیں کہ ان کے خیمہ میں تو حُبِ دنیا اور حُبِ جاہ کا کتا بندھا ہوا ہے اور مولیٰ ندر، تو بہت مایوس ہوتے ہیں، آج کل عام اہل علم کی بے قدری اسی سبب سے ہے، ورنہ جو علماء اہل اللہ کے صحبت یافتہ ہیں مخلوق آج بھی ان پر فدا ہے۔

حدیثِ دعائے صحت کی الہامی تشریح

ارشاد فرمایا کہ حدیثِ پاک میں حضور صلی اللہ علیہ وسلم نے صحت کے لیے یوں دعا فرمائی ہے:

**اللَّهُمَّ إِنِّي أَسْأَلُكَ الصِّحَّةَ وَالْعِفَّةَ وَالْأَمَانَةَ وَحُسْنَ الْخُلُقِ وَالرِّضَا
بِالْقَدْرِ وَالْعَيْشَ بَعْدَ الْمَوْتِ**

یہ بلاغتِ کلامِ نبوت ہے کہ الفاظ کی اس ترتیب میں خاص علوم ہیں، صحت کے بعد ہر لفظ کو صحت سے خاص تعلق ہے یعنی ہر مقصد بعد صحت جو مذکور ہے صحت کا موقوف علیہ ہے

چنانچہ صحت کے لیے عفت (پاکدامنی) ضروری ہے، غیر عقیف اکثر بیمار ہو جاتا ہے اور عفت کے لیے امانت ضروری ہے اور امانت نام ہے مالک کے عطا فرمودہ اعضا اور ان کی قوتوں کو مالک کی مرضی کے مطابق استعمال کرنا اور سب سے اہم امانت دو ہیں: (۱) امانتِ چشم، (۲) امانتِ صدر جس کو اللہ تعالیٰ نے قرآن پاک میں بیان فرمایا ہے:

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ

اللہ تعالیٰ آنکھوں کی خیانت اور دل کی خیانت سے باخبر ہیں۔ امانت کے خلاف استعمال کو خیانت کہتے ہیں۔ پس جو شخص امین العین اور امین الصدر ہو گا وہ اعضا کی جملہ قوتوں کو بھی اللہ تعالیٰ کی مرضی کے مطابق استعمال کرے گا، اور امانت کے خلاف استعمال سے صحت کو اس وجہ سے بھی نقصان پہنچتا ہے کہ خیانت معصیت ہے اور ہر معصیت قلب کو بے سکون کرتی ہے اور قلب کی بے سکونی صحت کو خراب کرتی ہے خواہ کتنی ہی عمدہ غذا کھائے، اور امانت کے لیے حُسنِ خُلُقِ ضروری ہے مثلاً جس میں صبر ہو گا وہ شہواتِ خلافِ شریعت کو ترک کرے گا اور قلب و نظر کو خیانت سے بچائے گا۔ پس حُسنِ خلق سے بھی صحت کو نفع ہوتا ہے۔ اس کے برعکس اگر مغلوب الغضب ہو یا مغلوب الشہوت ہو یا بے صبر ہو یا حریص ہو قانع نہ ہو یا توکل وغیرہ نہ ہو تو ہر خلق کی خرابی سے تشویش پیدا ہوتی ہے جو مضرِ صحت ہے مثلاً بے جا غضب سے ہائی بلڈ پریشر ہو کر فالج ہو جاتا ہے۔ اسی طرح عدم توکل اور بے صبری سے ضعف اور دورۂ قلب ہو سکتا ہے، اور حُسنِ خلق موقوف ہے رضا بقدر پر کیوں کہ جو تقدیر پر راضی ہو گا وہ مخالف حالات میں بھی راضی برضا رہے گا اور اطمینانِ قلب صحت کے لیے ضروری ہے، اور فیصلہ الہی پر راضی نہ ہونے سے دل پریشان رہتا ہے جس سے صحت کو نقصان پہنچتا ہے اور کوئی غذا جسم کو نہیں لگتی یہاں تک کہ آدمی صاحبِ فراش ہو جاتا ہے اور اس کے بعد **الْعَيْشُ بَعْدَ الْمَوْتِ** جو فرمایا یہ رضا بالقضا کے لیے معین ہے کیوں کہ جس طرح

مستقبل میں وطن کی راحت کی اُمید پر سفر کی صعوبتوں کا تحمل آسان ہو جاتا ہے اسی طرح وطن اصلی کی راحت کی اُمید پر دنیا کی تکالیف کا تحمل آسان ہو جاتا ہے۔
میرے شیخ حضرت مولانا شاہ ابرار الحق صاحب نے اس تقریر کو بہت پسند فرمایا تھا اور بمبئی میں ڈاکٹروں کے اجتماع میں خطاب کر آیا تھا۔

اہل اللہ جنت سے افضل ہیں

ارشاد فرمایا کہ حق تعالیٰ نے قرآن پاک میں **فَادْخُلِي فِي عِبَادِي** کو **وَادْخُلِي جَنَّتِي** پر مقدم فرمایا یعنی اپنے خاص بندوں کی ملاقات کو دخولِ جنت کی نعمت پر مقدم فرمایا۔ معلوم ہوا کہ صالحین کی معیت افضل ہے جنت سے۔ پس جو ان کی صحبت پا جائے وہ جنت سے افضل نعمت پا گیا اور اس کی جنت یہیں سے شروع ہو گئی کیوں کہ جنتی (صالحین) یہاں سے ہی جاتے ہیں۔ پس جس مکان کے مکینوں کے ساتھ یہاں رہتا ہے ان ہی کے ساتھ جنت کے مکان میں جائے گا ان شاء اللہ تعالیٰ۔ میرا شعر ہے۔

میرسچوں مرا صحبت بجانِ عاشقانِ آید

ہمیں بینم کہ جنت بر زمین از آسمان آید

جب مجھے اللہ تعالیٰ کے عاشقوں کی صحبت میسر آ جاتی ہے تو ایسا لگتا ہے کہ جنت آسمان سے زمین پر آگئی۔

دنیا میں لطفِ جنت حاصل کرنے کا طریقہ

ارشاد فرمایا کہ جو شخص دنیا ہی میں جنت کا مزہ لینا چاہے وہ مندرجہ ذیل باتوں پر عمل کرے:

(۱) اہل اللہ کی صحبت

اللہ تعالیٰ نے اہل اللہ کو یائے نسبتی سے اپنا فرمایا ہے **فَادْخُلِي فِي عِبَادِي**

یہ میرے خاص بندے ہیں جو دنیا میں کسی کے نہ ہوئے نہ نفس کے، نہ شیطان کے، نہ معاشرے اور سوسائٹی کے بلکہ یہ صرف میرے ہو کے رہے اس لیے ان کو یائے نسبتی سے کہہ رہا ہوں کہ یہ میرے ہیں۔ یہ بندے دنیا ہی سے توجت میں درآمد ہوتے ہیں اس لیے جو ان جنتی بندوں کے پاس بیٹھے گا گویا وہ جنت میں داخل ہو گیا۔ اچھے مکین کی صحبت اچھے مکان سے بھی افضل ہے بلکہ مکان کا لطف اچھے مکینوں سے ہے۔ اسی لیے امام شافعی رحمۃ اللہ علیہ نے فرمایا کہ جب سے مجھے یہ معلوم ہوا کہ جنت میں دو سنتوں سے ملاقات ہوگی مجھے جنت کا شوق بڑھ گیا۔ حقیقت یہی ہے کہ وہاں کا ثمرہ **فَادْخُلِيْ** دراصل یہاں کے **فَادْخُلِيْ** کا ثمرہ ہو گا یعنی جو یہاں اہل اللہ کے ساتھ رہتا ہے ان ہی کے ساتھ جنت میں جائے گا، یہاں کی رفاقت وہاں کی رفاقت کا ذریعہ ہو جائے گی، لیکن رفاقت کے لیے اتباع شرط ہے کہ جن کے ساتھ رہتا ہے ان کے طریقے پر چلے جس طرح وہ گناہوں سے بچتے ہیں یہ بھی بچے، جس طرح وہ اللہ کو راضی رکھتے ہیں یہ بھی راضی رکھے۔ رفیق وہی ہے جو اتباع کرتا ہے، رفاقت بدون اتباع صحیح نہیں۔ صرف قربِ حسی کافی نہیں۔

(۲) التزام ذکر

دوسری بات یہ ہے کہ کسی اللہ والے کو اپنا دینی مشیر بنا لیں اور ان کے مشورے سے خلوت میں کچھ اللہ کا ذکر کر لیا کریں۔ ذکر سے دل میں نور پیدا ہوتا ہے گویا دل پر نور کی پالش لگ جاتی ہے جس کے سبب حق تعالیٰ کا مرکز نور اس قلب کو اپنی طرف کھینچے رکھتا ہے جس طرح قطب نما کی سوئی پر مقناطیس کی ہلکی سی پالش ہوتی ہے جس کی وجہ سے قطب شمالی کا خزانہ مقناطیس اس کی سوئی کو اپنی طرف کھینچے رکھتا ہے۔ پس التزام ذکر کو استقامت میں خاص دخل ہے حق تعالیٰ کا نور ذاکرین کے قلوب کو بوجہ نور ذکر اپنی طرف کھینچے رکھتا ہے، کہ اگر ذرا بھی معصیت کی طرف میلان ہو تو دل تڑپ جائے گا جب تک توبہ کر کے حق تعالیٰ کی طرف رخ صحیح نہیں کرے گا بے چین رہے گا جیسے قطب نما کی سوئی کو اگر شمال کی جانب سے ہٹایا جائے تو تڑپنے لگتی ہے۔



(۳) حقوق العباد کی ادائیگی

جلوت میں حقوق العباد کا خیال رکھنا۔ کیوں کہ حقوق العباد بغیر بندوں کے معاف کیے معاف نہیں ہوتے، اسی لیے اللہ تعالیٰ کے خاص بندے اس کا ہر وقت خیال رکھتے ہیں کہ ان سے کسی کا حق ضائع نہ ہو جس کی وجہ سے ان کے قلب میں کیف و سرور رہتا ہے۔

(۴) اتباعِ شریعت

اور چوتھی بات یہ ہے کہ ہر بات کو شریعت کے مطابق کرنا، کوئی کام خلافِ شریعت نہ کرنا۔

استغفار کے دو فائدے

ارشاد فرمایا کہ کلمہ استغفار سے دو فائدے ہوتے ہیں: ایک یہ کہ گناہ مٹا دیے جاتے ہیں اور دوسرے یہ کہ ساتھ ہی معافی مانگنے کی نیکی لکھی جاتی ہے۔

اشکِ ندامت کی کرامت

ارشاد فرمایا کہ جب آسمان پر ابر چھا جاتا ہے اور پانی سے بھاری ہو کر ابر برس جاتا ہے تو ہوائیں بادلوں کو اڑالے جاتی ہیں اور آسمان صاف ہو جاتا ہے۔ اسی طرح گناہوں سے قلب کے آسمان پر ابرِ معصیت چھا جاتا ہے لیکن جب آنکھیں ندامت کے آنسو برساتی ہیں تو رحمت کی ہوائیں ان بادلوں کو اڑا کر دل کے آسمان کو بے غبار کر دیتی ہیں اور نورِ نسبت کا آفتاب قلب میں روشن ہو جاتا ہے جو ابرِ معصیت سے چھپ گیا تھا۔

عُجْب و کبر کا علاج

ارشاد فرمایا کہ عُجْب و کبر کا علاج اپنے گناہوں اور عیوب کا استحضار ہے۔ جب اپنے گناہوں کا دھیان ہو گا تو اپنے کمالات پر تکبر نہ ہو گا کہ تیرے اندر تو اتنے



عیوب ہیں تو اپنے کو کیا اچھا سمجھتا ہے اور دوسروں کو حقیر سمجھنے کا تجھے کیا حق ہے، اپنے عیوب کے استحضار سے سب اس کو اپنے سے بہتر نظر آئیں گے۔ علامہ سید سلیمان ندوی رحمۃ اللہ علیہ فرماتے ہیں۔

جب سے اے دل اپنے عیبوں پر نظر پڑنے لگی
اپنے دعوائے ہنر سے شرم سی آنے لگی

تسلیم و رضا اور تسلی قلب کا عجیب مضمون

ایک صاحب جو دنیاوی تعلیم کے لیے بیرون ملک گئے تھے امتحان میں رہ جانے سے مغموم تھے۔ ان کے خط کے جواب میں حضرت والا نے تحریر فرمایا کہ وظیفہ اور دعا سے مقصود حق تعالیٰ کی بارگاہ میں اظہار عرض ہے، اپنی حاجت کو پیش کرنا ہے۔ اس کے بعد حق تعالیٰ کی مرضی پر سر تسلیم خم رکھنا اور راضی رہنا بندوں کے لیے آدابِ بندگی ہے۔ کسی ناکامی سے ہرگز مایوس نہیں ہونا چاہیے، خیر اور بھلائی اور عزتوں کے عطا کرنے کے اللہ تعالیٰ کے پاس بے شمار راستے ہیں، ایک ہی راستے پر نظر اور اصرار خلافِ بندگی ہے۔

دندان شکن جواب

ایک صاحب نے کہا کہ علماء نے اُمت کو فروعی مسائل میں الجھادیا ہے ان ہی میں ایک فروعی مسئلہ داڑھی کا ہے۔ حضرت والا نے فرمایا کہ آپ کے کہنے کے مطابق اگر داڑھی کو فروعی مسئلہ مان لیا جائے تو کیا فرع غیر ضروری ہے؟ کہنے لگے کہ جی ہاں۔ حضرت والا نے ارشاد فرمایا کہ جسم کے مقابلے میں ناک فرع ہے تو ناک کٹا لیجیے۔

معاشرہ پر غالب رہنے کی ترکیب

ارشاد فرمایا کہ جس طرح حضرت یونس علیہ السلام نے تیغ اور ندامت سے حق تعالیٰ کی رحمت حاصل کر لی اور مچھلی کو اُگلنا پڑا اسی طرح معاشرہ ایسے لوگوں کو ہضم نہیں کر سکتا جو تیغ اور ندامت کی راہ پر قائم ہیں یعنی اللہ تعالیٰ کی عبادت



و بندگی کے راستے پر ہیں اور اگر خطا معاف ہو جائے تو ندامت اور گریہ وزاری سے پھر دائرہ رحمت میں آجاتے ہیں۔

لیکن گناہوں کا مراقبہ اور مطالعہ ضرورت اور علاج کے لیے ہے یعنی جب دل میں تکبر یا عُجب پیدا ہونے لگے تو اپنے گناہوں کا ذرا سا خیال کر لیا لیکن تفصیلی مطالعہ نہ کرے کہ سابقہ گناہوں کے واقعات کو دماغ میں دہرانے لگے ورنہ یہ دوسری بیماری پیدا کر دے گا اور وہ **التَّيْدَادُ مِنَ الْمَعْصِيَةِ السَّابِقَةِ** ہے یعنی نفس پچھلے گناہوں کو یاد کر کے لذت اڑانے لگے گا۔ لہذا ندامت کے ساتھ استغفار کر کے پھر ہر وقت گناہوں کو یاد نہ کرو۔ ہر وقت اپنے گناہوں کو سوچنا دراصل اپنا مطالعہ ہے اور ہم مطالعہ دوست یعنی اللہ تعالیٰ کی یاد کے لیے پیدا ہوئے ہیں اپنے مطالعے کے لیے پیدا نہیں ہوئے۔

بندوں پر صفاتِ الہیہ کا ظہور

ارشاد فرمایا کہ بجلی کا بٹن دبانے سے بلب سے روشنی کا ظہور ہوتا ہے۔ اسی طرح حق تعالیٰ کے جس اسمِ حسنیٰ کو پکارا جاتا ہے اس صفت کا بندے پر ظہور ہوتا ہے۔ پس احقر عرض کرتا ہے کہ **يَا حَلِيمُ يَا كَرِيمُ يَا وَاسِعَ الْمَغْفِرَةِ** کا نعرہ وقتاً فوقتاً خاص توجہ و استحضار سے بلند کرتے رہیں۔ **يَا حَلِيمُ** سے حق تعالیٰ کی صفتِ حلم کا ظہور ہو گا اور انتقام نہ لیا جائے گا، **يَا كَرِيمُ** سے صفتِ کرم کا ظہور ہو گا اور بدوں استحقاق انعامات ملیں گے اور دیے ہوئے انعام نہ چھینے جائیں گے بلکہ اضافہ ہو گا اور **يَا وَاسِعَ الْمَغْفِرَةِ** سے مغفرتِ واسعہ کا ظہور ہو گا اور عظیم ترین معاصی عفو ہو جائیں گے۔

توبہ کا ایک طریقہ دعا

ارشاد فرمایا کہ اگر گناہ ہو جائے تو ندامت کے ساتھ یوں دعا کرے:

- (۱) اے مالک! مجھے معاف فرما دیجیے اور مجھ پر عذاب نازل نہ فرمائیے۔
- (۲) اے مالک! اپنی دی ہوئی نعمتوں کو بہ سبب میری شامتِ اعمال مجھ سے نہ چھینیے۔
- (۳) اے مالک! اپنی آئندہ کی عطاؤں کو بہ سبب میری شامتِ اعمال نہ روکیے۔

حج و عمرہ کے متعلق خاص ہدایات

اہم نوٹ: حج و عمرہ کے احرام کی نیت کرنے کے بعد خوشبو کا استعمال ممنوع ہے، اس لیے ہوائی جہاز میں جو خوشبودار ٹشو پیپر دیا جاتا ہے اس کو استعمال نہ کریں۔

(۱) نظر کی خاص حفاظت کریں یعنی نامحرم عورت یا لڑکی یا لڑکے کو نہ دیکھیں۔ حرمین شریفین میں ساری دنیا کے لوگ آتے ہیں اس لیے ہر وقت اس کا خیال رکھیں کہ گوشہ چشم سے بھی نفس بد نظری نہ کرنے پائے، گھر سے نکلنے کے وقت یہ ارادہ کر کے نکلیں کہ یہاں کسی کو نہیں دیکھنا ہے۔ دل میں بار بار اس ارادے کی تجدید کرتے رہیں ورنہ نفس بد نظری کرادے گا۔ دونوں حرم بین الاقوامی جگہیں ہیں، یہاں دنیا بھر کی عورتیں آتی ہیں۔ اس لیے شیطان کہتا ہے کہ ذرا دیکھ لو کہ اردن کی عورت کیسی ہے، مراکش کی کیسی ہے، الجزائر کی کیسی ہے۔ شیطان سے کہہ دو کہ تیری ایسی تیسری، ہرگز نہیں دیکھوں گا، مردود دور ہو جا اور **اَمْسُتُ بِاللّٰهِ وَرَسُوْلِهِ** پڑھ لو، یہ گناہ کے وسوسوں کا علاج ہے۔

(۲) قلب کی حفاظت کریں یعنی دل میں گندے خیالات نہ پکائیں نہ کسی حسین کا تصور کر کے مزہ لیں نہ گزشتہ گناہوں کو یاد کر کے مزہ لیں، خیالات کا آنا برا نہیں لانا برا ہے، خیالات آجائیں تو ان میں مشغول ہو جانا برا ہے۔

(۳) جسم کو بھی کسی غیر محرم عورت یا بے ریش لڑکے (یعنی جن کی داڑھی مونچھ نہ آئی ہو یا جن میں کشش ہو) کے قریب نہ رکھیں۔

(۴) فضول گوئی نہ کریں یعنی زیادہ بات چیت سے پرہیز کریں، کام سے کام رکھیں۔ طواف و تلاوت و درود شریف کے پڑھنے میں وقت گزاریں اور تھک جائیں یا کمزوری محسوس کریں تو کعبہ شریف کو دیکھتے رہیں۔

(۵) کسی مسئلے میں کسی سے بحث و مباحثہ نہ کریں نہ کسی سے لڑائی جھگڑا کریں۔ اگر کسی سے کوئی تکلیف پہنچ جائے تو معاف کر دیں کہ اگر زائرین ہیں تو اللہ کے مہمان ہیں اور مقامی ہیں تو درباری ہیں لہذا سرکار کے مہمانوں اور درباریوں دونوں کا ادب



ضروری ہے اور دوکانوں پر دوکانداروں کا بھی احترام کرو کہ اللہ کے پڑوسی ہیں اور مدینہ منورہ میں حضور صلی اللہ علیہ وسلم کے پڑوسی ہیں۔

(۶) طواف کے وقت کعبہ شریف کی طرف مت دیکھیں۔ بادشاہ جس وقت مخاطب ہوتا ہے تو ایسے وقت میں بادشاہ سے نظر ملانا خلافِ ادب ہے۔

(۷) اگر کوئی نامحرم عورت نظر آجائے اور دل اس کی طرف کھینچنے لگے تو فوراً نظر ہٹا لو اور سوچو کہ یہ اللہ کی مہمان ہے اس لیے میری ماں سے زیادہ محترم ہے اور اگر مدینہ منورہ میں نظر پڑ جائے تو سوچو کہ یہ اللہ کی بھی مہمان ہے اور حضور صلی اللہ علیہ وسلم کی بھی مہمان ہے۔ اسی طرح کوئی لڑکا نظر آئے اور دل کھینچنے لگے تو سمجھو کہ یہ میرے باپ سے زیادہ محترم ہے کیوں کہ مکہ مکرمہ میں اللہ تعالیٰ کا مہمان ہے اور مدینہ منورہ میں اللہ تعالیٰ کا بھی مہمان ہے اور رسول اللہ صلی اللہ تعالیٰ علیہ وسلم کا بھی مہمان ہے۔ غرض لڑکی یا لڑکے پر نظر پڑتے ہی فوراً ہٹالیں، ایک لمحے کو بھی پڑی نہ رہنے دیں۔

(۸) حرمین شریفین کے لوگوں سے کوئی تکلیف پہنچے تو کوئی شکایت نہ کرو، یہ سوچو کہ یہ شہزادے ہیں، ایک طواف کریں گے اور اللہ تعالیٰ سے معافی مانگ لیں گے، ہم ان کے پیروں کی خاک کے برابر بھی نہیں ہیں۔

(۹) کھانے میں کوئی چیز پسند نہ آئے تو شکایت نہ کرو۔ ایک صاحب نے شکایت کی کہ مدینہ منورہ کا دہی کھٹا ہے، ہمارے ہندوستان میں دہی میٹھا ہوتا ہے تو خواب میں حضور صلی اللہ علیہ وسلم نے حکم دیا کہ مدینہ سے نکل جاؤ۔ وہاں کی ہر چیز کو محبت، عزت اور عظمت کی نظر سے دیکھو، کسی چیز میں عیب نہ نکالو۔ ایک صاحب مدینہ منورہ کی برفع پوش کالی عورتوں سے روزانہ انڈے خریدتے تھے، ایک دن کچھ انڈے گندے نکل آئے تو انہوں نے انڈے خریدنا بند کر دیے، حضور صلی اللہ علیہ وسلم کی خواب میں زیارت نصیب ہوئی، آپ نے ارشاد فرمایا کہ برفع میں جو کالی عورتیں آتی ہیں بہت دور سے آتی ہیں، غریب ہیں، ان سے انڈے خرید لیا کرو، ان کو مایوس نہ کرو۔

یہ خواب دیکھ کر وہ بہت روئے اور پھر روزانہ بے ضرورت ان عورتوں سے انڈے خرید کر تقسیم کر دیتے تھے۔

(۱۰) اپنے آپ کو خادم سمجھیں مخدوم نہ سمجھیں۔ اپنی ذات کو لوگوں کے لیے راحت کا باعث بنائیں اور ان کی خدمت کو اپنی سعادت سمجھیں۔

(۱۱) کعبۃ اللہ پر پہلی نظر پڑے تو اللہ سے اللہ کو مانگ لو اور کہو کہ اللہ! منہ تو اس قابل نہیں ہے لیکن آپ کریم ہیں نالائقوں پر بھی مہربانی کرتے ہیں۔

کوئی تجھ سے کچھ کوئی کچھ مانگتا ہے

الہی میں تجھ سے طلب گار تیرا

(۱۲) اگر کوئی خواب دیکھیں تو اس کا تذکرہ صرف اپنے شیخ سے کریں، اگر شیخ نہ ہو تو اپنے ہمدرد اور دین کی سمجھ رکھنے والے سے کریں، ہر ایک سے نہ کہتے پھریں۔

(۱۳) حج اور عمرہ کرنے والے اس بات کی کوشش کریں کہ ان کی ایک سانس بھی اللہ رب العزت کی نافرمانی میں نہ گزرے۔

(۱۴) کنکریاں مارنے کی نصیحت یہ ہے کہ جب مجمع کم ہو جائے ۲۰، ۲۵، ۵۰، ۶۰ آدمی رہ جائیں تب جاؤ۔ چاہے ۱۲ بجے رات میں جانا پڑے۔ کتابوں میں جو لکھا ہوتا ہے کہ مغرب کے بعد مکروہ ہے اب یہ اس زمانے میں مکروہ نہیں رہا بلکہ اب مکروہ وقت میں زیادہ ثواب ملے گا کیوں کہ جان بچانا فرض ہے، اس لیے مغرب بعد یا عشاء بعد یا ۱۲ بجے رات کو جاؤ۔ جب صبح صادق نہ ہو اس کا وقت بلا کر اہت جائز ہے۔

(۱۵) گرمیوں میں پانی کا انتظام اپنے ساتھ رکھو مثلاً تھرماس میں ٹھنڈا پانی ساتھ رکھو کہ دھوپ کی شعاعوں سے اچانک پیاس لگ جاتی ہے اور پانی نہ ملنے سے لو لگ جاتی ہے، کوئی اور بیماری آسکتی ہے لہذا ان چیزوں کا خیال رکھنا چاہیے۔

(۱۶) خواتین کے لیے بہتر یہی ہے کہ حرمین شریفین میں وہ نماز اپنے گھروں میں پڑھیں، حرم میں صرف طواف کے لیے جائیں، عورتوں کے لیے گھروں میں نماز پڑھنے کی زیادہ فضیلت ہے یعنی ایک لاکھ کا ثواب ان کو گھر پر ہی مل جائے گا۔



۱۷) اللہ تعالیٰ سے خوب دعا مانگو، عرفات کے میدان میں دعا بہت قبول ہوتی ہے۔ اسی طرح روضہ مبارک پر دعا قبول ہوتی ہے۔ اللہ تعالیٰ سے اپنے لیے، اپنے ماں باپ، اپنے خاندان کے لیے، میرے لیے دعا مانگیے۔ میں بھی دعا کے لیے گزارش کرتا ہوں اور صلوات و سلام کا وکیل بناتا ہوں۔

۱۸) بس چند نصیحتیں کر دیں۔ باقی حج و عمرہ کے متعلق مستند عالم کی کتاب پڑھتے رہو جیسے حضرت مفتی محمد شفیع صاحب رحمۃ اللہ علیہ کی ”احکام حج و عمرہ“ کو بار بار پڑھو۔

۱۹) حالت احرام میں عورتوں کے لیے چہروں پر برقع نہ لگے اور وہ جو سر پر سفید کپڑا باندھتی ہیں وہ احرام نہیں ہے، وہ محض بالوں کی حفاظت ہے، بعض عورتیں نادانی سے اتنا ضروری سمجھتی ہیں کہ مسح بھی اسی کپڑے کے اوپر کرتی ہیں اور سمجھتی ہیں کہ اس کپڑے کو ہٹانے سے احرام ٹوٹ جائے گا نعوذ باللہ۔ یہ بالکل جہالت، بالکل غلط بات ہے۔ جب کوئی غیر محرم نہ ہو تو اس کو بھی اتار دو وہ کپڑا بھی کوئی ضروری نہیں ہے۔ جب وضو کرنا ہو تو اس کو ہٹا کر بالوں پر مسح وغیرہ کرنا چاہیے ورنہ وضو ہی نہ ہو گا البتہ چہرہ پر برقع کا نقاب نہ لگے اس کے لیے کوئی چیز جیسے چھوٹے لٹکوں کا بیٹھ ہوتا ہے وہ سامنے لگالیں۔ جب عمرہ ہو گیا، احرام کھل گیا بس پھر احرام کی پابندیاں ختم۔

۲۰) عمرہ کے بعد مردوں کو سر منڈانا یا اگر بال ہوں تو ایک پورے کے برابر بال کٹوانا ضروری ہے۔ عربوں کی نقل نہ کرو جو فینچی سے تھوڑے سے بال کاٹتے ہیں۔ سر منڈانے کا ثواب زیادہ ہے۔ اس سے تکبر بھی نکل جاتا ہے اور بال بال کے گناہ معاف ہو جاتے ہیں۔

بس اللہ تعالیٰ تمام لوگوں کا حج اور عمرہ قبول فرمائے اور اپنی رحمت سے دکھاوے سے بچائے۔ اللہ کے لیے حج اور عمرہ کرو، دعا کرتا ہوں کہ اللہ تعالیٰ سارے حاجیوں کا حج و عمرہ قبول فرمائے اور سب حاجیوں کی دعاؤں کو عرفات کے میدان، منیٰ، مزدلفہ اور دونوں حرم کی دعاؤں کو اللہ تعالیٰ قبول فرمائے۔

اللہ تعالیٰ ہم سب کو مندرجہ بالا تعلیمات و ہدایات پر عمل کی توفیق نصیب فرما دیں بحق سید المرسلین صلی اللہ علیہ وسلم، آمین۔

ہدایات برائے زائرینِ مدینہ منورہ

روضہ رسول صلی اللہ علیہ وسلم اور مسجدِ نبوی صلی اللہ علیہ وسلم میں خوب درود شریف پڑھو بلکہ جب روضہ مبارک نظر آئے تو عاشقانہ نظروں سے دیکھو اور اس وقت میں تویہ شعر پڑھتا ہوں۔

ڈھونڈتی تھی گنبدِ حضریٰ کو تو

دیکھ وہ ہے اے نگاہ بے قرار

ہوشیار اے جانِ مضطر ہوشیار

آگیا شاہِ مدینہ کا دیار

یعنی جو مقام عرشِ اعظم سے افضل ہے آپ وہاں کھڑے ہوئے ہیں۔ علماء فرماتے ہیں کہ جس جگہ آپ صلی اللہ علیہ وسلم کا جسم مبارک رکھا ہوا ہے اتنا ٹکڑا عرشِ اعظم سے افضل ہے وہ کوئی معمولی جگہ نہیں ہے۔ اس لیے بتلا رہا ہوں تاکہ وہاں کے ادب میں کوتاہی نہ کرو، اور جس کو اللہ تعالیٰ وہاں پہنچا دے وہ اللہ تعالیٰ کا شکر ادا کرے۔

اور روضہ مبارک پر نہایت ادب سے درمیانی آواز میں پڑھو **الصَّلَاةُ وَالسَّلَامُ عَلَيْكَ يَا رَسُولَ اللَّهِ، الصَّلَاةُ وَالسَّلَامُ عَلَيْكَ يَا نَبِيَّ اللَّهِ، الصَّلَاةُ وَالسَّلَامُ عَلَيْكَ يَا حَبِيبَ اللَّهِ** وغیرہ جو درود و سلام یاد ہیں خوب پڑھو کیوں کہ آپ اپنی قبر مبارک میں زندہ ہیں اور سلام کا جواب دیتے ہیں۔ صلوة و سلام پڑھ کر یوں کہو کہ اللہ تعالیٰ نے قرآن پاک میں فرمایا ہے:

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ

الرَّسُولَ لَوَجَدُوا اللَّهَ تَوَّابًا رَحِيمًا

جن لوگوں نے اپنے نفس پر ظلم کیا یعنی گناہ کیا **جَاءُ وَكَذَلِكَ** اے نبی صلی اللہ علیہ وسلم کاش وہ آپ کے پاس آتے۔ یہاں کہو کہ اے اللہ تعالیٰ! میں نے اپنے اوپر ظلم کیا لیکن میں آپ کے نبی صلی اللہ علیہ وسلم کے پاس آ گیا آپ کی توفیق و کرم سے۔ **فَاسْتَغْفِرُوا لِلَّهِ** اور وہ اللہ تعالیٰ سے معافی چاہتے تو اے اللہ! میں اس آیت پر عمل کر رہا ہوں اور آپ سے معافی چاہ رہا ہوں۔ **وَاسْتَغْفِرْ لَهُمُ الرَّسُولُ** اور ان کے لیے ہمارا رسول بھی معافی چاہتا **فَوَجَدُوا لِلَّهِ تَوَابًا رَحِيمًا** تو وہ اللہ تعالیٰ کو بہت توبہ قبول کرنے والا اور رحم کرنے والا پاتے۔ یہاں کہو کہ اے اللہ کے رسول صلی اللہ علیہ وسلم دو کام میرے اختیار میں تھے، آپ کے پاس آنا اور مغفرت مانگنا تو میں اللہ تعالیٰ کی توفیق و کرم سے آپ کے پاس آ گیا اور اللہ تعالیٰ سے مغفرت مانگ رہا ہوں، اے اللہ تعالیٰ کے رسول! اب آگے آپ کا کام ہے کہ میرے لیے آپ مغفرت مانگیے کیوں کہ اللہ تعالیٰ نے فرمایا ہے **وَاسْتَغْفِرْ لَهُمُ الرَّسُولُ** پس میرے لیے مغفرت مانگنا آپ کے اختیار میں ہے اور آپ علیہ السلام کریم ہیں۔

یا رب تو کریمی و رسول تو کریم
صد شکر کہ ما ایم میان دو کریم

یا اللہ تعالیٰ! آپ کریم ہیں، آپ کا رسول صلی اللہ علیہ وسلم بھی کریم ہے، سینکڑوں بار شکر ہے کہ ہم دو کریموں کے درمیان ہیں۔ اور درود شریف ایسی عبادت ہے کہ بیک وقت دونوں کا نام منہ سے نکلتا ہے، اللہ تعالیٰ کا نام بھی اور حضور صلی اللہ علیہ وسلم کا نام بھی۔ **اللَّهُمَّ** کہا تو اللہ میاں کے نام کا لڈو ملا اور **صَلِّ عَلَى مُحَمَّدٍ** کہا تو حضور صلی اللہ علیہ وسلم کے نام کا لڈو ملا۔ تو درود شریف پڑھنے والا بندہ دو کریموں کے درمیان میں ہو جاتا ہے اور دو کریم کے درمیان میں جس کی کشتی ہوگی وہ ان شاء اللہ تعالیٰ کیسے ڈوبے گی؟ پھر وہاں یہ دعا کرو کیوں کہ روضہ مبارک میں جو درود و سلام پڑھتا ہے حضور صلی اللہ علیہ وسلم خود سنتے ہیں۔ کہو کہ اے نبی، اے رحمۃ للعالمین (صلی اللہ علیہ وسلم) آپ سارے عالم کے لیے رحمت ہیں اور میں آپ کا ایک ادنیٰ اُمتی ہوں، ادنیٰ اُمتی ہونے کی حیثیت سے آپ سے درخواست کرتا ہوں کیوں کہ آپ کریم ہیں کہ اپنا دستِ کرم



میری طرف بڑھائیے اور میرے لیے مغفرت مانگ کر **وَاسْتَغْفِرْ لَهُمُ الرَّسُولُ** کا جُز پورا کر دیجیے یعنی اللہ تعالیٰ سے میرے لیے مغفرت کی درخواست کر دیجیے۔ اس کے بعد خوب دیر تک اللہ تعالیٰ سے دعا مانگتے رہو، لیکن ہاتھ اٹھا کر نہیں ہاتھ گرائے ہوں، کسی قبر پر حتیٰ کہ روضہ مبارک پر بھی ہاتھ اٹھا کر دعا مانگنا جائز نہیں کیوں کہ لوگوں کو غلط فہمی ہوگی کہ نعوذ باللہ! صاحب قبر سے مانگ رہے ہیں۔ اگر ہاتھ اٹھانا ہوں تو کعبہ شریف کی طرف منہ کر لو۔ ہمارے شیخ حضرت مولانا شاہ ابرار الحق صاحب رحمۃ اللہ علیہ وہاں خوب دعائیں مانگتے تھے اور ہجوم میں خوب دھکے بھی کھاتے اور خوب مزہ لیتے تھے۔ ایسے دھکے کہاں ملتے ہیں جو بیڑا پار کر دیں، وہاں کا تو دھکا بھی پیارا ہے۔ اللہ تعالیٰ بھی دیکھ رہے ہیں اور حضور بھی دیکھ رہے ہیں کہ ہمارا عاشق کس طرح دھکے کھا رہا ہے۔ بھلا ان کو رحم نہ آئے گا؟ وہاں اللہ تعالیٰ کی رحمت کی خوب بارش ہوتی ہے لہذا روضہ مبارک پر اللہ تعالیٰ سے خوب مانگو۔

امام ابو یوسف رحمۃ اللہ علیہ فرماتے ہیں کہ جب مجھے کوئی مشکل پیش آتی ہے تو میں اپنے استاد حضرت امام ابو حنیفہ رحمۃ اللہ علیہ کی قبر پر جاتا ہوں لیکن صاحب قبر سے نہیں مانگتا، اللہ تعالیٰ سے مانگتا ہوں کہ اے خدا! یہ میرا استاد یہاں آرام فرما ہے اس کی برکت سے میری دعا قبول فرمائیے۔ حضرت امام ابو یوسف رحمۃ اللہ علیہ فرماتے ہیں کہ حضرت امام ابو حنیفہ رحمۃ اللہ علیہ کی برکت سے میری کبھی کوئی دعا رد نہیں ہوئی تو یہ بتاؤ کہ جن پر ایمان لانے سے اور جن کی غلامی سے وہ امام ابو حنیفہ بنے تو حضور صلی اللہ علیہ وسلم کے روضہ مبارک پر کتنی دعا قبول ہوگی۔ اس لیے وہاں پر خوب مانگو۔ اللہ تعالیٰ سے مانگو کہ سید الانبیاء صلی اللہ علیہ وسلم کے طفیل میں آج میری ساری دعائیں قبول فرما لیجیے اور اپنے لیے، والدین کے لیے، اپنے دوست احباب کے لیے بھی اور اپنی مسجد کے مصلیوں کے لیے بھی، خانقاہ کے لوگوں کے لیے، سارے عالم کے مسلمانوں کے لیے یہاں تک کہ کافروں کے لیے بھی دعا کرو کہ اے خدا! اہل کفر کو اہل ایمان بنا دے اور اہل ایمان کو اہل تقویٰ بنا دے اور اہل بلا کو اہل عافیت کر دے اور اہل مرض کو اہل صحت کر دے اور



اہل جہل کو اہل علم کر دے، اہل دکھ کو اہل سکھ بنا دے۔ آخر میں یہ کہو کہ چیونٹیوں پر رحم کر دے بلوں میں اور مچھلیوں پر رحم کر دے دریاؤں میں اور سمندروں میں اور درندوں پر رحم فرمادے جنگلوں میں اور پرندوں پر رحم فرمادے فضاؤں میں۔ سارا عالم آگیا، سارے عالم پر رحمت مانگنا اپنے کو رحمت کا مستحق بنانا ہے۔ اور یہ دعا کوئی مانگ لے تو اللہ تعالیٰ اس کو ابدال کا درجہ دے دیں گے اور اس کی برکت سے دعا بھی قبول ہو جاتی ہے:

اللَّهُمَّ اغْفِرْ لِي وَاغْفِرْ لِأُمَّةِ مُحَمَّدٍ صَلَّى اللَّهُ عَلَيْهِ وَسَلَّمَ

اے اللہ تعالیٰ! مجھے بخش دے اور میرے نبی صلی اللہ علیہ وسلم کی امت کو بخش دے۔

اللَّهُمَّ ارْحَمْنِي وَارْحَمِ أُمَّةَ مُحَمَّدٍ صَلَّى اللَّهُ عَلَيْهِ وَسَلَّمَ

اے اللہ تعالیٰ! مجھ پر رحم فرمادے اور پوری امت محمد صلی اللہ علیہ وسلم پر رحم فرمادے۔

اللَّهُمَّ اهْدِنِي وَاهْدِ أُمَّةَ مُحَمَّدٍ صَلَّى اللَّهُ عَلَيْهِ وَسَلَّمَ

اے اللہ تعالیٰ! مجھے ہدایت دیجیے اور پوری امت محمد صلی اللہ علیہ وسلم کو ہدایت دیجیے۔

اللَّهُمَّ عَافِنِي وَعَافِ أُمَّةَ مُحَمَّدٍ صَلَّى اللَّهُ عَلَيْهِ وَسَلَّمَ

اے اللہ تعالیٰ! مجھے عافیت سے رکھ اور پوری امت محمد صلی اللہ علیہ وسلم کو بھی عافیت سے رکھیے۔

تمام امت کے لیے مانگو، اور روضہ رسول صلی اللہ علیہ وسلم اور مسجد نبوی میں خوب درود شریف پڑھو۔ وہاں کے لوگوں کا بھی ادب کرو، اگر کوئی آپ سے بدتمیزی کر دے کوئی دھکا مار دے یا کوئی تکلیف پہنچ جائے اُف نہ کرنا۔ کیوں کہ وہ درباری لوگ ہیں، آپ مہمان سرکار ہیں، وہ اہل دربار ہیں لہذا ان کو چاہیے کہ وہ مہمان سرکار کا اکرام کریں مگر آپ اہل دربار کا اکرام کریں۔ اپنی اپنی ڈیوٹی اپنے اپنے ساتھ رکھیں۔ اگر ان سے کوتاہی ہو جائے تو آپ اہل دربار کے ادب میں کمی مت کریں اور ان کے بارے میں زبان کو خاموش رکھیں۔ حضرت حکیم الامت رحمۃ اللہ علیہ نے لکھا ہے کہ ایک شخص نے مدینہ منورہ میں یہ کہہ دیا کہ یہاں کا دہی کھٹا ہے اور ہمارے ہندوستان کا دہی میٹھا ہے۔ اسی رات حضور صلی اللہ علیہ وسلم کی خواب میں زیارت ہوئی، آپ صلی اللہ علیہ وسلم نے فرمایا کہ

مدینہ چھوڑ دو فوراً واپس جاؤ تمہیں ہندوستان کا وہی اچھا لگتا ہے، ہمارے شہر کا وہی اچھا نہیں لگتا تو کیوں آیا یہاں پر نالائق؟ بہت روئے مگر کام نہیں بنا۔ بے ادبی بڑی خطرناک چیز ہے۔ اس لیے وہاں کی کسی چیز کو کچھ مت کہو، جتنے لوگ ہیں وہاں ان کو اکرام اور پیار کی نظر سے دیکھو، اول تو دیکھو ہی نہیں اپنے کام سے کام رکھو، اور مکہ شریف میں جب کعبہ شریف کو دیکھو تو سوچو کہ اس کعبہ شریف کو حضور صلی اللہ علیہ وسلم نے دیکھا ہے، آپ صلی اللہ علیہ وسلم کی نظر مبارک جہاں پڑی تھی آج میری نظر بھی وہیں پڑ رہی ہے! اپنی قسمت پر کتنا شکر کروں کہ اس طرح بالواسطہ نگاہ نبوت صلی اللہ علیہ وسلم سے ملاقات ہو رہی ہے۔ ملتزم پر تصور کرتا ہوں کہ حضور صلی اللہ علیہ وسلم کا سینہ مبارک یہاں چپکا ہے، قسمت سے آج میرا سینہ بھی وہاں لگ رہا ہے۔ مکہ شریف اور مدینہ شریف میں چاند بھی دیکھتا ہوں تو سوچتا ہوں کہ یہیں سے حضور پاک صلی اللہ علیہ وسلم نے چاند کو دیکھا تھا، چاند کے جس حصے پر آپ صلی اللہ علیہ وسلم کی نگاہ مبارک پڑی تھی ہم بھی وہاں اپنی نظر ڈال دیں تاکہ آپ صلی اللہ علیہ وسلم کی مبارک نظر سے بالواسطہ نظر مل جائے۔ مطاف میں سوچو کہ تمام پیغمبر علیہم السلام یہاں چلے ہیں، آپ صلی اللہ علیہ وسلم کے قدم مبارک بھی وہاں چلے ہیں اور کتنے ولی اللہ وہاں چلے ہیں اور سوچو کہ اس کعبہ کے بالکل اوپر آسمانوں میں بیت المعمور ہے، ہر روز ستر ہزار فرشتے جس کا طواف کرتے ہیں اور ایک طواف کے بعد قیامت تک دوبارہ ان کی باری نہیں آتی۔

اور بیت اللہ کے طواف میں جو دعائیں پڑھیں ساتھ میں میرا یہ شعر بھی پڑھو جو محبت کو تیز کر دیتا ہے۔

کہاں یہ میری قسمت یہ طواف تیرے گھر کا
میں جاگتا ہوں یا خواب دیکھتا ہوں

یہ شعر پڑھتے ہوئے خالی گھر کو مت دیکھو، صاحب گھر کا بھی تصور کرو کہ صاحب خانہ سامنے ہے۔ حدود حرم شروع ہوتے ہی ایک دعا ہے کہ یا اللہ! ہم حدود حرم میں داخل ہو رہے ہیں اس کی برکت سے آپ ہم پر جہنم کی آگ حرام کر دیجیے۔ کتاب کو ضرور

ساتھ رکھیں کیوں کہ انسان بھول جاتا ہے۔ حرم میں داخلہ کے وقت اس شعر میں تھوڑی سی ترمیم کر لو۔

کہاں یہ میری قسمت یہ حاضری حرم کی
میں جاگتا ہوں یا خواب دیکھتا ہوں
اور حرم مدینہ میں داخل ہوتے وقت مسنون دعا پڑھ کر اس شعر کو یوں پڑھو

کہاں یہ میری قسمت یہ حاضری مدینہ
میں جاگتا ہوں یا خواب دیکھتا ہوں
اور مدینہ میں روضہ مبارک میں حاضری کے وقت یوں کہو

کہاں یہ میری قسمت یہ روضہ مبارک
میں جاگتا ہوں یا خواب دیکھتا ہوں

جہاں جاؤ اس شعر کو فٹ کر لو۔ وہاں کی ساری نعمتوں پر سارے مقدس مقامات منیٰ، عرفات، مزدلفہ وغیرہ پر فٹ کر لو۔ وزن گرے نہ گرے فکر نہ کرو اللہ تعالیٰ اس کے معنی سے باخبر ہیں۔ بس ریاسے بچے رہنا، ریاسے بچنا بہت ضروری ہے۔

مکہ شریف میں اگر موقع ہو بھیڑ نہ ہو تو ملتزم پر دونوں ہاتھ رکھ کر اس طرح سینہ لگا دو جیسے کوئی چپک کر رو رہا ہے، اللہ تعالیٰ سے بڑھ کر کون مہربان ہے۔ خوب دعا کرو۔ لکھا ہے کہ وہاں کوئی دعا رد نہیں ہوتی۔ اور جب اپنے ملکوں میں واپس آ جاؤ اور اہل مکہ کو خط لکھو تو ان سے یوں گزارش کرو

اے ساکنانِ مکہ مجھ کو بھی یاد رکھنا
اک دور افتادہ فریاد کر رہا ہے

ہدایات و نصائح برائے خلفائے مجازین و جملہ احباب

(۱) تمام مجازین ہر ماہ کسی مقام پر اجتماع کر کے ایک دوسرے کی ملاقات اور فکرِ اصلاح کے طریقے پر غور کریں۔

(۲) تواضع اور فنائیت کا اہتمام اور ہر شخص خود کو جملہ مسلمانوں سے کمتر فی الحال اور حیوانات اور کفار سے فی المال کمتر سمجھے۔

(۳) کھلم کھلا ارتکابِ کبائر کے مرتکب کی خلافت منسوخ سمجھی جاوے گی مثلاً گھر میں ٹیلی ویژن کا استعمال یا اپنی بیوی کو بے پردہ بازاروں میں پھرانا، یا دکان میں دوکانداری کے لیے بٹھانا، ایسے اعمال سے اس کی خلافت منسوخ سمجھی جاوے گی اور فہرست مجازین سے اس کا نام کاٹ دیا جائے گا۔

(۴) جس کو جہاں اور جس خلیفہ سے مناسبت ہو اس کو وہاں شرکت کی بہ طیب خاطر اور بدون شکایت اجازت دینا علامتِ اخلاص ہوگی اور مریدوں کو بدون مناسبت اپنی طرف کھینچنے کی کوشش حُبِ جاہ اور عدمِ اخلاص کی علامت ہے۔

(۵) آپس میں اتحاد اور محبت اور تواضع سے ملاقات کرنا اور اپنے کو مٹانا خلاصہ تصوف اور حاصل طریق ہے۔

(۶) خلافت کو اپنی اصلاح کا ذریعہ سمجھیں، اس کو اپنے لیے صاحبِ کمال ہونے کی دلیل سمجھنا سخت نادانی ہے۔

(۷) ذکر و مجلسِ تعلیم و تربیت کا اہتمام اپنی بستی میں لازم ہے۔

(۸) اللہ تعالیٰ کی محبت اور ایمان کا نقطہ آغاز **لَا إِلَهَ إِلَّا اللَّهُ** سے ہوتا ہے۔ اس سے معلوم ہوا کہ **إِلَٰهَ كِي تِنِي**وں قسموں سے قلب کی طہارت کے بدون **إِلَّا اللَّهُ** کی تجلیاتِ خاصہ سے قلب متجلی نہ ہوگا۔ اور **إِلَٰهَ حَجْر** سے بچنا تو ہر مومن کا عمل ہوتا ہے لیکن **إِلَٰهَ جَاهِي** اور **إِلَٰهَ بَاهِي** سے طہارتِ قلب تزکیہِ نفس کے لیے لازم ہے۔ جاہ سے مراد تکبر، غضب اور غیبت ہے، **إِلَٰهَ بَاهِي** سے مراد بد نظری اور دل میں شہوت کا خیال لانا اور پردہ شرعی نہ کرنا، فلمی گانے اور موسیقی سننا یا خواتین کو نوکر رکھنا اور بے پردہ ان سے اختلاط یا بے ریش حسین لڑکوں سے اختلاط اور ان سے پیردہ بونا وغیرہ ہے۔ دلیل یہ ہے:

أَفَرَأَيْتَ مَنِ اتَّخَذَ إِلَهَهُ هَوَاهُ ﴿۹۰﴾

۹) آپس میں ملاقات سے اجتناب اور تباہی و تحاسد و غیبت اور تباہی یہ علامتِ حیاتِ نفس اور حُبِ جاہ ہے اس لیے ذوقِ جنتی پیدا کیجیے:

فَادْخُلِي فِي عَبْدِئِي ﴿٢٦﴾ وَادْخُلِي جَنَّتِي ﴿٣٠﴾

اہل اللہ سے ملاقات کو دخولِ جنت سے اوّل اور مقدم فرمانا دلیل ہے کہ اہل اللہ سے ملاقات دخولِ جنت سے افضل ہے کیوں کہ اہل جنت مکین ہیں اور جنت مکان ہے اور مکان سے مکین افضل ہوتا ہے۔ یہ تحقیق میرے مرشدِ اوّل شاہ عبدالغنی صاحب رحمۃ اللہ علیہ کی ہے۔ امام شافعی کا یہ قول بھی میرے شیخ شاہ عبدالغنی پھولپوری نقل فرمایا کرتے تھے کہ جب سے خبر ملی کہ جنت میں دوستوں سے ملاقات ہوگی مجھ کو جنت کا شوق بڑھ گیا۔

۱۰) ہر سانس حق تعالیٰ کی رضا کے اعمال پر فدا کرنا اور ایک سانس بھی اللہ تعالیٰ کے غضب و ناراضگی و قہر کے اعمال میں استعمال نہ کرنا روحِ اسلام اور روحِ ایمان ہے اور یہ نعمتِ احسان کے صدقے میں ملتی ہے لہذا کیفیتِ احسانی اہل اللہ کے سینے سے حاصل کرنے کی فکر ضروری ہے اور ذکر کا دوام اور صحبتِ اہل اللہ کا اہتمام اور معاصی سے اجتناب کا التزام احسانی کیفیت کے حصول کا قوی ذریعہ ہے۔

۱۱) تبلیغی جماعت پر تنقید و تنقیص نہ کی جائے اور جو حضرات تبلیغی کام سے منسلک ہیں ان کو بھی دین کا خادم سمجھ کر ان کا اکرام کیا جائے۔

۱۲) ہر مسلک کے اہل حق مشائخ کا اکرام و احترام کیا جائے اور گروہ بندی سے سخت احتراز کیا جائے کیوں کہ افتراق دین کے لیے سخت مضر ہے، اُمت کو جوڑنے کی ہر دم فکر ہو۔ اختلاف و افتراق سے سخت گریز کیا جائے۔

۱۳) خاندان و برادری کی شادی بیاہ وغیرہ کی تقریبات کی غیر شرعی رسومات کو روکنے کی اگر قدرت نہ ہو تو ادنیٰ درجہ یہ ہے کہ ان تقریبات میں خود ہر گز ہر گز شرکت نہ

کریں، لَا يَجُوزُ الْحُضُورُ عِنْدًا مَجْلِسٍ فِيهِ الْمَحْظُورُ۔

۱۴) ہر خلیفہ یہ سمجھ لے کہ خلافت بوجہ استعداد نہیں دی گئی بلکہ برائے استعداد دی گئی ہے۔ بعض لوگوں کی اصلاح خلافت پر موقوف ہوتی ہے اسی وجہ سے شیخ خلافت دے دیتا ہے جس طرح مستقبل کی صلاحیتوں کی اُمید پر میزان پڑھنے والے کو مولوی صاحب کہہ دیا جاتا ہے۔

۱۵) غیب کا علم صرف اللہ کو ہے، میں تو صرف ظاہری حالت دیکھ کر اللہ تعالیٰ پر نظر رکھتے ہوئے خلافت دیتا ہوں اور اللہ تعالیٰ سے روزانہ دعا کرتا ہوں کہ یا اللہ تعالیٰ! جس کو بھی میں نے اجازت دی ہے آپ اس کو میرے لیے صدقہ جاریہ بنائیے اور اخلاص نصیب فرما کر اس سے خوب کام لیجیے اور صاحب نسبت لازمہ بھی بنائیے اور صاحب نسبت متعدیہ بھی بنائیے اور اولیائے صدیقین کی منتہا تک پہنچائیے۔

آہ جائے گی نہ میری رائیگاں

تجھ سے ہے فریاد اے رب جہاں

اور الحمد للہ! میں اپنی آہ وزاری کے ثمرات دیکھ رہا ہوں۔

۱۶) کوئی خلیفہ خود کو اہم شخصیت سمجھ کر عام مسلمانوں کو حقیر نہ سمجھے بلکہ گناہ گار مسلمانوں کے بارے میں یہ سوچے کہ ممکن ہے کہ اس کی زندگی میں کوئی ایسا عمل ہو جس کو اللہ تعالیٰ نے قبول فرمایا ہو اور قیامت کے دن اس کی معافی ہو جائے اور ممکن ہے میری کوئی ایسی غلطی اور گناہ ہو جس کی وجہ سے نیکیاں برباد ہو جائیں۔ بس اس احتمال کو سوچا کرے اور ڈرتا رہے۔

گناہوں سے روکنا واجب ہے لیکن گناہ گار کو حقیر سمجھنا حرام ہے، اور کافروں کے حق میں سوچے کہ ممکن ہے اس کو موت سے قبل ایمان نصیب ہو جائے اور اپنے بُرے خاتمہ کا خوف کرے۔ اس طرح عُجب سے اور کبر سے بچ جائے گا ان شاء اللہ تعالیٰ۔ ہر خلیفہ کے لیے یہ مراقبہ ضروری ہے خاص طور پر ان خلفاء کے لیے جو اہل علم ہیں۔

۱۷) ریاکاری وہ ہے کہ کسی عمل کو لوگوں کو دکھانے اور ان کو اپنا معتقد بنانے کے لیے کرے۔ اگر یہ نیت نہ ہو اور لوگوں پر ظاہر ہو جائے تو یہ اخلاص کے منافی نہیں

ہے۔ شیخ کے سامنے عمدہ عمل کرنے کو بھی اخلاص میں شمار کیا گیا ہے کیوں کہ شیخ سے تعلق کا مقصد اللہ تعالیٰ تک پہنچنا ہے، بس جس نے شیخ کا دل خوش کرنے کے لیے عمدہ نماز پڑھی یا عمدہ تلاوت کی تو یہ بھی لوجہ اللہ تعالیٰ شمار ہوگا، اس کی دلیل حدیث شریف میں ہے کہ ایک صحابی رات کو نماز تہجد میں تلاوت کر رہے تھے آنحضرت صلی اللہ علیہ وسلم سنتے رہے، صبح کو آپ صلی اللہ علیہ وسلم نے اس کی تعریف فرمائی کہ تم نے بہت عمدہ تلاوت کی تو انہوں نے عرض کیا اے اللہ کے نبی (صلی اللہ علیہ وسلم) اگر مجھے معلوم ہوتا کہ آپ (صلی اللہ علیہ وسلم) سن رہے ہیں تو میں اور زیادہ خوش الحانی کے ساتھ پڑھتا آپ (صلی اللہ علیہ وسلم) یہ سن کر خاموش ہو گئے، ان سے یہ نہیں فرمایا کہ مجھے سنانے کے لیے اچھا پڑھنا اخلاص کے خلاف ہے۔

(۱۸) جن لوگوں نے شیخ کی صحبت زیادہ اٹھائی ہے ان کو اتنا ہی زیادہ فیض ملا ہے اور آگے ان کا فیض بھی زیادہ ہو گا ان شاء اللہ تعالیٰ۔

(۱۹) ہر اچھی صفت اور خوبی کو اللہ تعالیٰ کی طرف منسوب کرے اپنا کمال نہ سمجھے، اپنے اعمال کو اور اپنے آپ کو اچھا نہ سمجھے، یہ کافروں کا طریقہ ہے کہ وہ خود کو اچھا سمجھتے ہیں۔

(۲۰) جس کو خلافت دی ہے اگر وہ دین کا کام نہ کرے گا تو اس کا تعلق مع اللہ دن بدن کمزور ہوتا چلا جائے گا، اور اگر کوئی خلیفہ یوں کہے کہ میرے اندر صلاحیت نہیں ہے تو سمجھ لو کہ تمہاری صلاحیت دیکھ کر میں نے خلافت نہیں دی بلکہ اللہ تعالیٰ کی رحمت پر نظر رکھتے ہوئے خلافت دی ہے کیوں کہ جو شخص یہ کہے کہ میری صلاحیت کی بنا پر خلافت ملی ہے تو وہ خود کو نیک سمجھ رہا ہے۔ جب کہ نیک بننا تو فرض ہے لیکن خود کو نیک سمجھنا حرام ہے، ہمیشہ یوں سمجھے کہ میری اصلاح نہیں ہو رہی تھی اس وجہ سے شیخ نے خلافت دے دی تاکہ میں اپنی اصلاح کی طرف متوجہ ہو جاؤں۔

(۲۱) شیخ بننے کے بعد اپنے شیخ کی مجلس کی حاضری نہ چھوڑ دے اور خود کو اپنے شیخ سے مستغنی نہ سمجھے۔

(۲۲) مجلس کا وقت متعین کر کے اس وقت کتاب پڑھنے کا معمول بنائے، اگر لوگوں کی توجہ نہ ہو اور حاضرین کم ہوں یا شروع میں کوئی نہ ہو تو پروا نہ کرے بلکہ سنت کے مطابق کام کرے اور خود تقویٰ کے ساتھ رہے، قلوب کو متوجہ کرنا اللہ تعالیٰ ہی کا کام ہے۔

(۲۳) اگر کوئی شخص مذاق اڑائے یا طعنہ دے یا ستائے یا ماضی کی کوئی خطا یاد دلائے تو اس کی فکر میں نہ پڑے بلکہ اللہ تعالیٰ پر نظر رکھے، اور ستانے والوں کے بارے میں یہ سوچے کہ ان کے ستانے سے رسول اللہ صلی اللہ علیہ وسلم کی ایک سنت مجھ سے ادا ہو رہی ہے کہ آپ صلی اللہ علیہ وسلم کو بھی دین کا کام کرنے کی وجہ سے بہت ستایا گیا۔

(۲۴) اپنے وعظ میں بار بار اپنے شیخ کا تذکرہ کرے اور اپنے شیخ کی باتیں نام لے کر بیان کرے۔ جو لوگ ایسا نہیں کرتے ان کے سلسلے میں برکت نہیں ہوتی، اور ان کے مریدین بھی ان کی قدر نہیں کرتے۔

(۲۵) اس بات کو بار بار بیان کرے کہ میں کچھ نہیں تھا شیخ کی برکت سے یہ علوم حاصل ہوئے اور آج جو لوگ مجھ سے استفادہ کرتے ہیں اور میری طرف رجوع کرتے ہیں اور اکرام کرتے ہیں یہ سب اللہ تعالیٰ کا فضل ہے جو شیخ کی برکت سے ملا ہے۔

(۲۶) لوگوں کی زبان سے اپنی تعریف سن کر خود کو بڑا نہ سمجھے بلکہ اچھی طرح سمجھ لے کہ بندوں کی تعریف سے بندے کی قیمت نہیں بڑھتی بلکہ جب مولیٰ تعریف کرے تو قیمت بڑھتی ہے، جب اللہ تعالیٰ میدانِ حشر میں فرماویں کہ اے میرے بندے! میں تجھ سے راضی ہوں تب تم واقعی قیمتی ہو گے لہذا قیامت سے قبل اپنی قیمت خود نہ لگاؤ، اور اس بات کو سوچے کہ اللہ تعالیٰ نے میرے عیوب ان بندوں سے چھپا رکھے ہیں ورنہ یہ سب مجھ سے نفرت کرتے۔

(۲۷) اپنے معاصرین میں سے کسی کی دینی خدمات اور لوگوں میں مقبولیت دیکھ کر اگر دل میں حسد محسوس ہو تو یوں دعا کرے کہ اے اللہ! اس کو مزید ترقی عطا فرما اور اس کو اپنا ولی بنا لے اور قطب کا مرتبہ عطا فرما دے۔ اس طرح حسد کا علاج ہو جائے گا۔

اصلاحِ نفس کا مختصر راستہ

(۱) حسبِ استعداد اپنی قوت اور نشاط کا لحاظ رکھتے ہوئے ذکر اللہ کا اہتمام کرے۔
کلمہ طیبہ سو مرتبہ اس طرح کہ آٹھ دس مرتبہ **لَا إِلَهَ إِلَّا اللَّهُ** پڑھنے کے بعد
مُحَمَّدٌ رَسُوْلُ اللَّهِ صَلَّى اللَّهُ عَلَيْهِ وَسَلَّمَ پڑھے۔

(۲) سو مرتبہ درود شریف **اللَّهُمَّ صَلِّ وَسَلِّمْ وَبَارِكْ عَلَى حَبِيبِكَ سَيِّدِنَا مُحَمَّدٍ وَآلِهِ** پڑھے۔

(۳) سو مرتبہ **رَبِّ اِنِّی ظَلَمْتُ نَفْسِی فَاغْفِرْ لِی** پڑھے، اور جب کبھی کوئی گناہ سرزد ہو جائے تو نہ امت کے ساتھ توبہ و استغفار کرنے میں تاخیر نہ کرے بلکہ روزانہ صلوٰۃ توبہ پڑھ کر تمام چھوٹے بڑے گناہوں کی معافی مانگنے کا معمول بنالیں، اس کی برکت سے حق تعالیٰ شانہ سے تعلق قوی تر ہوتا چلا جائے گا اور گناہوں سے نفرت ہو جائے گی۔

(۴) نماز کی ادائیگی میں سستی ہر گز نہ کرے۔

(۵) اور نامحرم بے پردہ عورتوں اور بے ریش لڑکوں پر نظر نہ ڈالے اس طرح قلب کی حفاظت ہوگی اور تقویٰ کا نور حاصل ہوگا۔ اللہ تعالیٰ سے تعلق صحیح کرنے کے لیے ان پانچ باتوں پر عمل کرنا بہت ہی مفید ثابت ہوگا ان شاء اللہ تعالیٰ۔ جس کا جی چاہے تجربہ کر لے۔

تین باتیں اصلاحِ معاشرت کے لیے

(۱) اس بات کا دھیان رکھیں کہ میری زبان سے یا میرے ہاتھ سے کسی بھی مسلمان کو اذیت نہ پہنچے خاص طور پر گھر والوں اور قریبی رشتہ داروں سے حُسنِ سلوک کریں۔

(۲) کسی بھی مسلمان کی تکلیف پر ہرگز خوش نہ ہوں اور کسی مسلمان کو اچھے حال میں دیکھ کر ہرگز حسد نہ کریں بلکہ خیر و برکت کی دعادیں، کینہ اور بغض سے اپنے دل کو پاک رکھیں۔

(۳) کسی کا کوئی مالی حق اپنے ذمہ ہو تو ادائیگی کی فکر اور پورا اہتمام کرے، اگر وقتی طور پر انتظام نہ ہو تو مہلت طلب کر لیں۔

اور آخر میں عرض ہے کہ فضل و رحمتِ خداوندی کے بغیر کچھ نہیں ہوتا لہذا اختیارِ اسباب کے ساتھ روزانہ دور کعت حاجت پڑھ کر:

وَقَوْلًا فَضَّلَ اللَّهُ عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا ۝

اس آیت کا واسطہ دے کر حق تعالیٰ شانہ سے اس فضل و رحمت کی الحاج سے درخواست کیا کرے جو تزکیہ نفس کی حقیقی بنیاد ہے اور استقامت علی الدین اور اصلاحِ نفس کی خوب الحاج سے دعا کرے۔

وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ

محمد اختر عفا اللہ تعالیٰ عنہ

۱۷ ذوقعدہ ۱۴۱۵ھ مطابق ۱۶ اپریل ۱۹۹۵ء

اصلاحِ نفس کا آسان ترین نسخہ

ارشاد فرمایا کہ جو مندرجہ ذیل باتوں پر عمل کرے گا ان شاء اللہ اس کے نفس کی مکمل اصلاح ہو جائے گی۔ اصلاحِ نفس کا یہ آسان ترین نسخہ ہے:

(۱) نواب قیصر صاحب جو حکیم الامت تھانوی نور اللہ مرقدہ کے مرید ہیں، انہوں نے فرمایا کہ میں اس مجلس میں موجود تھا جب خواجہ عزیز الحسن مجذوب رحمۃ اللہ علیہ نے حکیم الامت سے سوال کیا کہ حضرت! اللہ تعالیٰ کی محبت حاصل کرنے کا کیا طریقہ ہے؟ تو حکیم الامت حضرت تھانوی رحمۃ اللہ علیہ نے ارشاد فرمایا کہ جنہوں نے اپنے دل میں اللہ کی محبت حاصل کر لی ہے ان کے جو توں میں پڑ جاؤ یعنی نفس کو مٹاؤ اور نفس کو مٹانے کی نیت ہی سے ان کے پاس جاؤ، جو وہ بتلائیں وہ کرو، جس سے منع کریں اس سے رک جاؤ۔ اسی کو مولانا رومی نے فرمایا۔

قال را بگذار مردِ حال شو

پیشِ مردِ کاملے پامال شو

یعنی قیل و قال کو چھوڑو، مردِ حال بنو اور کیسے بنو گے؟ کسی مردِ کامل یعنی اللہ والے کے سامنے اپنے نفس کو پامال کر دو۔ میرے شیخ حضرت مولانا شاہ عبدالغنی صاحب پھولپوری رحمۃ اللہ علیہ نے مثنوی پڑھاتے ہوئے اس شعر کی شرح میں مجھ سے فرمایا تھا کہ مال مالیدن سے ہے، مالیدن معنی ملنا، اسی لیے ملی ہوئی روٹی کو ملیدہ کہتے ہیں یعنی اپنے نفس کو ملیدہ بنو، پامال کر دو۔ اسی کو حکیم الامت نے فرمایا کہ اللہ والوں کے جوتوں میں پڑ جاؤ۔

ایک بار خواجہ صاحب نے پوچھا کہ کیا ذکر اللہ میں یہ تاثیر نہیں ہے کہ وہ ہمیں اللہ تک پہنچا دے، پھر اہل اللہ کی صحبت کی شرط کیوں لگائی جاتی ہے؟ حضرت حکیم الامت تھانوی رحمۃ اللہ علیہ نے فرمایا کہ کاٹ تو تلوار ہی کرتی ہے مگر شرط یہ ہے کہ سپاہی کے ہاتھ میں ہو۔ اسی طرح اللہ تک ذکر ہی پہنچاتا ہے مگر شرط یہ ہے کہ اہل اللہ کے مشورے سے ہو۔

(۲) میں نے اپنے شیخ حضرت پھولپوری رحمۃ اللہ علیہ کو لکھا تھا کہ مجھے آپ کی محبت بے انتہا محسوس ہوتی ہے تو میرے شیخ نے لکھا کہ محبت شیخ تمام مقامات کی مفتاح ہے یعنی اللہ کے راستے کے تمام مقامات قُرب کی کنجی ہے۔ کنجی جتنی اچھی ہوتی ہے اتنی ہی جلدی تالا کھلتا ہے اور کنجی جتنی خراب اور گھسے ہوئے دندانے والی ہوگی تالا اتنی ہی مشکل سے کھلے گا۔ اللہ تعالیٰ کی محبت بقدر شیخ کی محبت کے عطا ہوتی ہے۔ جتنی زیادہ شیخ کی محبت ہوگی اتنی زیادہ اللہ کی محبت عطا ہوگی۔ اگر شیخ سے تعلق ڈھیلا ڈھالا ہوگا تو اس کے دل میں اللہ کا تعلق بھی ڈھیلا ڈھالا ہوگا۔ تاریخ میں ایک مثال بھی نہیں ملتی کہ شیخ سے کسی کا تعلق ڈھیلا ڈھالا رہا ہو اور اس کو اللہ کی محبت کا عظیم خزانہ مل گیا ہو۔

(۳) اپنے کو سب سے کمتر سمجھو اور سب کو اپنے سے بہتر سمجھو۔ حکیم الامت حضرت تھانوی رحمۃ اللہ علیہ فرماتے ہیں کہ میں تمام مسلمانوں سے اپنے کو کمتر سمجھتا ہوں فی الحال اور کافروں اور جانوروں سے کمتر سمجھتا ہوں فی المال یعنی انجام کے اعتبار سے۔ ہر مسلمان کو فی الحال یعنی موجودہ حالت میں خواہ گناہ کی حالت میں ہو اپنے سے بہتر سمجھتا ہوں کیوں کہ ممکن ہے کسی گناہ گار مسلمان کا، کسی جاہل گنوار

مسلمان کا کوئی عمل مقبول ہو گیا ہو اور قیامت کے دن اس کی معافی ہو جائے اور میرا کوئی عمل نامقبول ہو گیا ہو اور سارا علم و عمل بے کار ہو جائے اور کافروں اور جانوروں سے کمتر سمجھتا ہوں انجام کے اعتبار سے کیوں کہ معلوم نہیں میرا خاتمہ کیسا لکھا ہے؟ اگر خاتمہ خراب ہو گیا تو جانور بھی ہم سے بہتر ہیں کیوں کہ ان سے حساب نہیں لیا جائے گا اور کافر کا بھی خاتمہ ایمان پر ہو گیا تو زندگی بھر کا کفر معاف ہو جائے گا اور جنت میں جائے گا لہذا اپنا حقیر ہونا کوئی ظنی، وہمی اور خیالی بات نہیں حقیقت ہے اور عقل کی بات ہے اور خود کو بہتر سمجھنا حماقت اور بے وقوفی ہے۔ لہذا صبح و شام یہ جملہ کہہ لیا کرو کہ یا اللہ! میں تمام مسلمانوں سے کمتر ہوں فی الحال اور کافروں اور جانوروں سے کمتر ہوں فی المال۔ اس کی برکت سے ان شاء اللہ تعالیٰ تکبر سے حفاظت رہے گی اور تکبر سے حفاظت مردودیت سے حفاظت کی ضمانت ہے۔

(۴) جب نفس میں بد نظری کا تقاضا ہو یا کسی گناہ کو دل چاہے تو آئینہ میں اپنی صورت دیکھو کہ اللہ تعالیٰ نے تمہیں کیسی صورت عطا فرمائی ہے، اللہ والوں کی صورت دی ہے پھر غور کرو کہ کیا یہ کر توت اس صورت کو زیب دیتے ہیں اور نفس سے کہو کہ او کمینے، خبیث! شرم نہیں آتی، تو صورت بایزید میں کار بیزید کرنا چاہتا ہے؟ بایزید بسطامی کی صورت میں کار شیطانی کرنا چاہتا ہے، تجھ پر ہزار بار توف ہے۔ اور آئینہ دیکھ کر یہ مسنون دعا بھی پڑھو:

اللَّهُمَّ أَنْتَ حَسَنْتَ خَلْقِي فَحَسِّنْ خُلُقِي ﷻ

اے اللہ! آپ نے جیسے میری صورت حسین بنائی میرے اخلاق بھی حسین کر دیجیے۔ علامہ آلوسی رحمۃ اللہ علیہ تفسیر روح المعانی میں فرماتے ہیں کہ **مَنْ حَسَّنَ اللَّهُ خَلْقَهُ فَلَا يَسْتَوِيهِ بِالْمَعْصِيَةِ حُسْنِ كَالشُّكْرِ** ہے کہ جس کو اللہ تعالیٰ نے حسین پیدا کیا وہ اپنے حُسن کو اللہ کی نافرمانی میں استعمال نہ کرے۔

(۵) اللہ تعالیٰ ارشاد فرماتے ہیں کہ

مَا آصَابَكَ مِنْ حَسَنَةٍ فَمِنَ اللَّهِ ۗ

تم سے کوئی نیکی ہو جائے، کوئی اچھا کام ہو جائے، کوئی تصنیف و تالیف ہو جائے، اہل اللہ کی خدمت میں جانے کی توفیق ہو جائے، گناہوں سے بچنے کی توفیق ہو جائے غرض کوئی بھی حسنہ، کوئی بھی نیکی ہو جائے تو اس کو اپنا کمال نہ سمجھنا، وہ اللہ کی عطا ہے۔ ببول کے درخت پر اگر پھول نکل آئے تو وہ ببول کا کمال نہیں ہے کیوں کہ ببول میں کانٹے ہی پیدا ہوتے ہیں، اگر اس میں پھول نکل رہا ہے تو یہ اللہ تعالیٰ کا فضل ہے۔ اسی طرح ہماری تخلیق **مَاءٍ مَّهِينٍ** سے، باپ کی منی اور ماں کے حیض کے گندے خون سے ہوئی ہے پس گندے اعمال کا صدور ہونا ہماری فطرت سے بعید نہیں لیکن اگر نیک اعمال صادر ہو رہے ہیں تو یہ اللہ تعالیٰ کا فضل ہے، اللہ کی عطا ہے، ہمارا کمال نہیں۔ اگر مٹی چمک رہی ہے تو یہ مٹی کا کمال نہیں، سورج کی شعاعوں کا کمال ہے۔ اگر سورج اپنی شعاعیں ہٹالے تو مٹی بے نور ہے۔ پس اس آیت میں اللہ تعالیٰ نے تکبر و خود بینی کا علاج فرمایا ہے کہ اپنی کسی نیکی کو اپنا ذاتی کمال نہ سمجھنا، یہ ہماری عطا ہے، ہماری توفیق ہے، ہماری مدد ہے، جیسے باپ بچے کا ہاتھ پکڑ کر کاغذ پر لکھوادیتا ہے پھر کہتا ہے کہ بیٹا! تم نے تو بہت اچھا لکھا ہے بس یہی حال ہماری نیکیوں کا ہے کہ اللہ تعالیٰ خود توفیق دیتے ہیں پھر اس کو ہماری طرف منسوب کر کے قبول فرمالیتے ہیں، یہ کرم بالائے کرم ہے۔ میرے شیخ فرماتے تھے کہ قیامت کے دن جو جزا ملے گی وہ بھی دراصل عطا ہے اسی کو فرمایا: **جَزَاءٌ مِّن رَّبِّكَ عَطَاءٌ حِسَابًا**^{۱۰۲} پس جو نیکی ہو رہی ہے، ان کی یاد کی جو توفیق ہو رہی ہے یہ سب ان ہی کی عطا ہے ہمارا کمال نہیں۔

محبت دونوں عالم میں یہی جا کر پکار آئی
جسے خود یار نے چاہا اسی کو یاد یار آئی

۱۰۱ النساء: ۶۹

۱۰۲ النساء: ۳۶

اگلی آیت میں اللہ تعالیٰ ارشاد فرماتے ہیں کہ

وَمَا آصَابَكَ مِنْ سَيِّئَةٍ فَمِنْ نَفْسِكَ ۝۳

کہ جو بُرائی تم کو پہنچتی ہے اسے اللہ کی طرف سے مت سمجھ لینا۔ اللہ تعالیٰ بُرائی کا حکم نہیں دیتے، بُرائی کی نسبت ان کی طرف کرنا کفر ہے، بس جو کچھ بُرائی تم کو پہنچتی ہے وہ تمہارے نفس کی خباثت، شرارت، حرارت اور جسارت ہے۔ پس ہر اچھائی اللہ کی عطا ہے اور ہر بُرائی نفس کی خطا ہے۔ بندہ عطا پر شکر اور خطا پر استغفار کرتا رہے۔ جو عطا اور خطا کے درمیان رہے گا اس کی بندگی کا زاویہ قائمہ صحیح رہے گا اور مردودیت سے محفوظ رہے گا۔

(۶) ہماری کوئی دینی خدمت، کوئی تقریر و تحریر، کوئی تصنیف و تالیف، ہماری کوئی شانِ بندگی اللہ تعالیٰ کی عظمتوں کا حق ادا نہیں کر سکتی کیوں کہ اللہ تعالیٰ کی ذات لا محدود ہے اور ہم محدود ہیں۔ اللہ تعالیٰ کی عظمتیں لامتناہی، غیر محدود ہیں اور ہماری بندگی محدود ہے تو محدود غیر محدود کا حق کیسے ادا کر سکتا ہے؟ اسی لیے سرورِ عالم صلی اللہ تعالیٰ علیہ وسلم فرماتے ہیں:

مَا عَبَدْنَاكَ حَقَّ عِبَادَتِكَ أَيُّ مَا عَرَفْنَاكَ حَقَّ مَعْرِفَتِكَ ۝۴

اے اللہ! آپ کی معرفت کا حق مجھ سے ادا نہیں ہو سکا، اے اللہ! آپ کی عبادت کا حق مجھ سے ادا نہیں ہو سکا۔ آہ! پھر ہم کس گنتی میں ہیں؟ ہماری تقریر و تحریر، ہماری تصنیف و تالیف کی کیا حقیقت ہے؟ اگر اپنی تصنیف و تالیف پر نظر جائے کہ میں نے بڑی کتابیں لکھ دیں تو ان آیات کا مراقبہ کرو، سب نشہ اتر جائے گا، اللہ تعالیٰ ارشاد فرماتے ہیں:

وَلَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمْدُ مِنْ بَعْدِهِ سَبْعَةَ

أَبْحُرٍ مَا نَفِدَتْ كَلِمَاتُ اللَّهِ ۝۵

اگر ساری زمین کے درخت قلم بنا دیے جائیں اور اس سمندر کے ساتھ اس جیسے سات

۳۱ النساء: ۹

۳۲ المعجم الكبير للطبرانی: ۱/۱۸۳ (۱۰۵)، من غرائب حدیث جابر بن عبد اللہ، مکتبہ ابن تیمیہ

۳۵ لقمن: ۲۰

سمندر اور ملا کر ان کی روشنائی بنادی جائے تو اللہ تعالیٰ کے کلمات، اس کی صفات، اس کی حمد و ثناء، اس کی خوبیاں، اس کی تعریف ختم نہیں ہو سکتی۔ سمندروں کی روشنائی اور دنیا بھر کے درختوں کے قلم ختم ہو جائیں گے۔ حضرت مولانا دریس صاحب کاندھلوی رحمۃ اللہ علیہ نے اپنی تفسیر معارف القرآن میں لکھا ہے کہ اللہ تعالیٰ نے سات سمندر جو فرمایا تو وہ حصر کے لیے نہیں ہے بلکہ سمجھانے کے لیے ہے ورنہ سات سمندر کیاسات ہزار سمندر بھی اللہ تعالیٰ کی صفات کو لکھنے کے لیے ناکافی ہیں، لہذا اپنی تصنیف و تالیف کو زیادہ اہمیت مت دو۔ اس حیثیت سے کہ اللہ کی عطا ہے اس کو وقعت سے دیکھو اور شکر کرو لیکن اس حیثیت سے کہ میں نے یہ کام کیا ہے، میں نے یہ مضمون لکھا ہے یہ قابلِ معافی، قابلِ استغفار ہے کیوں کہ اس کی عطا کامل اور اس کی خوبیاں غیر محدود ہیں اور ہماری محنت محدود اور ناقص ہے، ناقص کو وہ قبول فرمائیں تو ان کا کرم ہے، وہ قبول فرمائیں تو ہم فقیروں کا کام بن جائے۔ اس لیے یوں دعا کرو کہ اے اللہ! میری تقریر و تحریر، میری تصنیف و تالیف، میری کسی دینی خدمت سے آپ کی عظمتوں کا حق ادا نہیں ہو سکا اس لیے معاف فرما کر قبول فرمائیے۔

(۷) چار اعمال ایسے ہیں کہ جو ان پر عمل کر لے گا میرا پچھتر سال کا تجربہ ہے کہ پورے دین پر چلنا اس کو آسان ہو جائے گا اور ان شاء اللہ تعالیٰ ولی اللہ بن کر دنیا سے جائے گا: (۱) پہلی بات ہے ایک مٹھی داڑھی رکھنا۔ چاروں اماموں کے نزدیک ایک مٹھی داڑھی رکھنا واجب ہے، کسی امام کا اس میں اختلاف نہیں ہے۔ داڑھی منڈانا یا ایک مٹھی سے کم پر کترانا حرام ہے۔ بہشتی زیور، جلد نمبر ۱۱ میں یہ مسئلہ لکھا ہوا ہے۔ حضور صلی اللہ تعالیٰ علیہ وسلم کی مبارک صورت جیسی صورت بناو، اللہ تعالیٰ کو پیارا آئے گا کہ میرے پیارے کی صورت میں ہے اور قیامت کے دن یہ کہہ سکو گے۔

ترے محبوب کی یارب شہادت لے کے آیا ہوں

حقیقت اس کو تو کر دے میں صورت لے کے آیا ہوں

(ب) دوسری بات ہے ٹخنے کھلے رکھنا۔ پاجامہ، شلوار، لنگی یعنی جو لباس اوپر سے آ رہا ہے،

ٹخنوں سے اونچا رکھنا۔ بخاری شریف کی حدیث ہے کہ ٹخنہ کا جو حصہ ازار یعنی شلوار، پاجامہ، لنگی وغیرہ سے چھپے گا جہنم میں جلے گا۔

(ج) تیسری بات ہے نظروں کی حفاظت کرنا۔ اس زمانے میں اللہ کے راستے کی سب سے بڑی رکاوٹ یہی ہے کیوں کہ بے پردگی عام ہے اس لیے نظر کی حفاظت کرنے سے دل کو سخت تکلیف ہوتی ہے۔ اس تکلیف کو جو اللہ کے لیے اٹھالے گا اللہ تعالیٰ اس کے دل کو حلاوت سے بھر دے گا۔ اس عمل سے آدمی سیکنڈوں میں فرش سے عرش پر پہنچ جاتا ہے۔

(د) اور چوتھا عمل ہے قلب کی حفاظت کرنا۔ دل میں گندے خیالات نہ پکاو، حسنیوں کا تصور نہ لاؤ، پرانے گناہوں کو یاد نہ کرو۔ بس یہ چار اعمال کر لو اللہ والے ہو جاؤ گے ان شاء اللہ تعالیٰ۔

حسینوں سے نہ ہدیہ لونہ دو

ارشاد فرمایا کہ پی آئی اے کے ایک افسر نے جو مجھ سے تعلق رکھتے ہیں بتایا کہ پی آئی اے کی ایک ایئر ہو سٹس نے انہیں حلوہ پیش کیا جو وہ گھر سے بنا کر لائی تھی، وہ انہوں نے قبول کر لیا لیکن دوسرے وقت اس کو ڈانٹ لگائی اور کہا کہ یہ نہ سمجھنا کہ حلوہ دینے سے تمہارے ساتھ کوئی رعایت کروں گا۔ یہ سن کر میں نے ان سے کہا کہ ایک مسئلہ سن لو کہ اگر کوئی حسین ہدیہ دے تو اس کا ہدیہ قبول نہ کرو کیوں کہ اس کا ہدیہ قبول کرنے سے اس کی محبت بڑھ جائے گی۔ شیطان کان میں کہے گا کہ بٹی ہوئی ہے، پٹی ہوئی کو پٹالو۔ اگر کوئی کہے کہ اگر ہدیہ واپس کرتے ہیں تو اس کا دل دکھتا ہے تو دل دکھا دو مگر اللہ کے قانون کو مت توڑو۔ دل توڑ دو قانونِ الہی مت توڑو۔ اللہ کا قانون زیادہ قابلِ احترام ہے یا ان کا دل زیادہ قابلِ احترام ہے؟ اللہ کے قانون کے سامنے دل کی کوئی حیثیت نہیں، اس کا ہدیہ واپس کر دو اور کہہ دو کہ تمہارا ہدیہ اس لیے قبول نہیں کہ اس

سے تمہاری محبت بڑھ جائے گی اور پھر تم سے ملنے کو دل چاہے گا لہذا حسینوں کا ہدیہ قبول کرنا فتنہ ہے۔ جس نے ہدیہ قبول کر لیا ہو وہ اللہ سے توبہ کر لے کہ یا اللہ! اب آئندہ کبھی حسینوں کا ہدیہ قبول نہیں کروں گا۔ حسینوں کو نہ ہدیہ دینا جائز ہے نہ لینا جائز ہے۔ ہدیہ دینے میں بھی خطرہ ہے اور یہ تو پٹانے کا طریقہ ہے، ہدیہ دینے سے بھی محبت بڑھتی ہے اور ہدیہ لینے سے بھی محبت بڑھتی ہے لہذا اللہ کے راستے میں سخت رہو، جلا در ہو، بالکل لچک پیدا نہ ہو، نہ دل میں، نہ جسم میں، نہ زبان میں۔ اس کی مثال بالکل ایسی ہے جیسے کوئی آپ کو سکھایا پیش کرے اور کہے کہ تھوڑا سا چکھ لیجیے، بہت مزیدار ہے تو آپ چکھیں گے؟ اللہ کی نافرمانی یا نافرمانی کا سبب زہر سے کم نہیں ہے اور کچھ نہیں تو اللہ کی نافرمانی کے وساوس تو آہی جائیں گے، وسوسہ سے توجیح نہیں سکتے۔ اگر بہت متقی ہے تو بھی وسوسے آئیں گے کہ کیا بات ہے، ہدیہ کیوں دیا؟ معلوم ہوتا ہے کہ داڑھی کے باوجود میں پسندیدہ ہوں، اس کی نظر میں شاید سلیکٹ (Select) ہو رہا ہوں۔ یاد رکھو کہ زہر کو زہر سمجھو، اللہ کی نافرمانی سے بڑھ کر کوئی زہر، کوئی عذاب نہیں۔ ہزاروں لاکھوں دل ٹوٹ جائیں اللہ کے قانون کے سامنے دل کی کوئی قیمت نہیں ہے۔ دیکھیے حضرت تھانوی رحمۃ اللہ علیہ نے یہاں تک فرمادیا کہ اگر کسی حسین کو دیکھ کر ٹوپی ٹھیک کر لی، داڑھی کو ہاتھ سے برابر کر دیا تو یہ بھی حرام ہے کیوں کہ حسین کی نظر میں تم منظور بننا چاہتے ہو۔

یہ بڑا مشکل مسئلہ ہے۔ حسینوں کا ہدیہ واپس کرنا بڑے اللہ والوں کا، اللہ کے شیروں کا کام ہے۔ یہاں بڑے بڑوں کا دل پسینہ جائے گا کہ ارے یار! اس کا دل دکھے گا، کہے گی کہ ملا لوگ خشک ہوتے ہیں۔ اس وقت ہمت مردانہ چاہیے، ہمت شیرانہ چاہیے۔ شیر ہرن کا خون پیتا ہے، تم بھی اپنے نفس کا خون پیو چاہے کوئی کچھ بھی سمجھے، چاہے سمجھے کہ ملا خشک ہوتے ہیں، چاہے غیبت بھی کرے، ادھر ادھر بُرائی بھی بیان کرے، تم سب بدنامی برداشت کرو پھر آسمان کی طرف دیکھو کہ اے اللہ! آپ کے لیے دنیا بھر کی بدنامی برداشت کرتا ہوں، ورنہ اگر ہدیہ لے لیا اور اس کی محبت بڑھ گئی اور گناہ کا وسوسہ دل میں

آگیا تو کیا ہو گا۔ اس لیے حسینوں کا ہدیہ قبول نہ کرو، نہ لو نہ دو۔

ایک آدمی خواہ کتنا ہی بد صورت ہو، ناک کا چپٹا، آنکھ کا بھینگا ہو لیکن جب اس کو کوئی عورت دیکھتی ہے یا کوئی حسین لڑکا دیکھتا ہے تو سمجھتا ہے کہ میں کچھ اس کی نظر میں بچ رہا ہوں، ضرور کوئی بات ہے جب ہی تو یہ مجھ کو دیکھ رہی ہے یا دیکھ رہا ہے حالاں کہ وہ بے وقوف سمجھ کر دیکھتے ہیں کہ ذرا دیکھ لو اس بے وقوف کو۔ غالب نے کہا تھا۔

چاہتے ہیں خوب رویوں کو اسد

آپ کی صورت کو دیکھا چاہیے

کہتا ہے کہ میں خوبصورتوں کو چاہتا ہوں لیکن ذرا آپ کی صورت تو دیکھیے۔ اس حماقت کی کوئی حد ہے کہ بڑھا کھوسٹ ہے اور حسینوں کو چاہتا ہے اور سمجھتا ہے کہ وہ حسین بھی مجھے پسند کرتے ہیں۔ ذرا آپ اپنی صورت دیکھ لیجیے۔ لہذا ہر شخص اپنے جیب میں ایک آئینہ رکھے، جب کوئی حسین دیکھے تو آئینہ میں اپنی شکل دیکھو، اگر شکل اچھی ہے تو اللہ کا شکر ادا کرو اور کہو کہ میرا حُسن کسی نامحرم عورت یا امر دے کے لیے جائز نہیں۔ حُسن کا شکریہ ہے کہ اسے اللہ کی نافرمانی میں استعمال نہ کرے۔

اگر کسی نے کسی حسین کا تحفہ لے لیا اور کھا بھی لیا تو اب کیا کرے؟ تقویٰ کا اعلیٰ درجہ تو یہ ہے کہ قے کر دے لیکن قے کرنا واجب نہیں ہے بس اللہ تعالیٰ سے توبہ کر لے کہ یا اللہ تعالیٰ! آئینہ کسی حسین کا ہدیہ نہیں لوں گا، اللہ تعالیٰ سے گڑ گڑا کے معافی مانگ لے اور اس حسین سے بھی نظر بچا کر کہہ دے یا کسی سے کہلوادے کہ اب آئینہ ہدیہ نہ لانا، قبول نہیں کروں گا۔ اس سے کہلوادینا ضروری ہے ورنہ وہ سمجھے گی کہ ایک دفعہ لے لیا تو آئینہ بھی ضرور لیں گے جب کہ وہ افسر بھی ہو اور ماتحت تو افسر کو اور بھی خوش کرنا چاہتے ہیں تاکہ ہماری ترقی ہو تو کہہ دو کہ ہم خوش نہیں ہوئے ہم کو تکلیف پہنچی۔ ہمیں ہدیہ کی ضرورت نہیں، بغیر ہدیہ کے ہم ہر ایک کے ساتھ عدل و انصاف کریں گے، جو بے اصولی کرے گا اس کے ساتھ کوئی رعایت نہیں کریں گے اور اگر بے اصولی نہیں کرو گے تو سب کے ساتھ انصاف کریں گے لہذا ہمیں کوئی ہدیہ دینے کی جرأت نہ کرے۔

مبغوض قوم کی علامت

احقر مرتب کو حضرت والا نے اپنے حجرے میں طلب فرمایا اور ارشاد فرمایا کہ اللہ تعالیٰ نے مبغوض قوم کی علامت بیان کی:

وَجَاءَ أَهْلَ الْمَدِينَةِ يَسْتَبْشِرُونَ ^{۱۷}

کہ جب انہوں نے امر دوں کو دیکھا تو دل میں خوشی محسوس کی۔ پس امر دوں کو دیکھ کر دل میں خوشی محسوس کرنا مبغوض قوم کی علامت ہے، اس لیے خوشی محسوس کرنے سے پناہ مانگو۔ امر دوں کو دیکھ کر خوش ہونا علامت مبغوضین کی ہے، معذب قوم کی علامت ہے۔

محبت للہی اور نفسانی محبت میں فرق

ایک نوجوان عالم نے جو حضرت والا کے خلیفہ ہیں انہوں نے حضرت والا سے عرض کیا کہ ایک دینی سفر پر کچھ عرصہ کے لیے جانے کا ارادہ ہے لیکن ان کا ایک مرید بہت زیادہ رو رہا ہے اور کھانا پینا بھی چھوڑ دیا ہے اور کہتا ہے کہ آپ کی جدائی میں زندہ رہنا مشکل ہے۔

حضرت والا نے ارشاد فرمایا کہ یہ محبت للہی نہیں معلوم ہوتی اس میں نفس کی آمیزش معلوم ہوتی ہے کیوں کہ صحابہ سے بڑھ کر کون عاشق ہو گا لیکن حضور صلی اللہ تعالیٰ علیہ وسلم کی جدائی سے کیا کسی صحابی پر ایسی کیفیت طاری ہوئی۔ محبت للہی کے یہ آثار نہیں ہیں اس سے معلوم ہوا کہ یہ محبت نفسانی ہے۔ حضرت والا کی تشخیص کا یہ اثر ہوا کہ اس طالب پر اپنا مرض ظاہر ہو گیا اور مذکورہ کیفیت ختم ہو گئی۔

صاحبِ حزن اللہ کی راہ جلد طے کر لیتا ہے

ارشاد فرمایا کہ صاحبِ حزن اللہ تعالیٰ کی راہ کو جتنا جلد طے کر لیتا

ہے اتنا جلد غیر صاحبِ حزن طے نہیں کر سکتا اسی لیے انبیاء علیہم السلام کو بھی حزن میں مبتلا فرمایا جاتا ہے جیسا کہ ارشاد فرمایا:

وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ ۸۴

اور ان کی آنکھیں غم سے سفید ہو گئیں بسبب ان کے غم سے گھٹنے کے۔ یہاں **وَابْيَضَّتْ عَيْنُهُ مِنَ الْحُزْنِ** فرمایا کہ ان کی دونوں آنکھیں غم سے سفید ہو گئیں اور نسبت یعقوب علیہ السلام کی طرف فرمائی کہ وہ غم کو دل ہی دل میں دبا رہے تھے اور غم سے گھٹ رہے تھے۔ اپنی طرف غم کو عطا فرمانے کی نسبت نہیں فرمائی ورنہ بندے ڈر جاتے اور ساتھ ساتھ ادب بھی سکھا دیا۔ جیسا کہ سورہ شعراء میں فرمایا:

وَإِذَا مَرِضْتُ فَهُوَ يَشْفِينِ ۸۵

اس آیت میں حضرت ابراہیم علیہ السلام کا قول نقل فرمایا کہ جب میں مریض ہوتا ہوں اور اس میں ادب کی تعلیم ہے کہ حضرت ابراہیم علیہ السلام نے مرض کی نسبت اپنی طرف فرمائی اور شفا کی نسبت اللہ تعالیٰ کی طرف فرمائی **فَهُوَ يَشْفِينِ** تو اللہ مجھے شفا دیتا ہے۔ **وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ** یہ جملہ حالیہ معرض تعلیل میں ہے جس میں ذوالحال یعنی حضرت یعقوب علیہ السلام کا حال بیان فرمایا گیا ہے۔ یہاں علت **فَهُوَ كَظِيمٌ** میں بیان فرمائی یعنی ان کی آنکھیں غم سے سفید ہو گئیں بوجہ اس کے کہ وہ دل ہی دل میں گھٹا کرتے تھے۔ حضرت یعقوب علیہ السلام کی بینائی کا بطور معجزہ واپس آنا بھی قرآن حکیم میں موجود ہے۔ ارشاد فرمایا:

فَلَمَّا أَنْ جَاءَ الْبَشِيرُ أَلْقَاهُ عَلَىٰ وَجْهِهِ فَارْتَدَدَ بَصِيرًا ۸۶

جب خوشخبری دینے والا آیا اور یوسف علیہ السلام کا کرتا یعقوب علیہ السلام کے چہرے

۸۴ یوسف: ۸۴

۸۵ الشعراء: ۸۰

۸۶ یوسف: ۹۶



پر ڈالا تو ان کی بینائی لوٹ آئی۔ یہاں یعقوب علیہ السلام کی بینائی کا واپس لوٹ آنا بطور معجزہ تھا۔ جو اس کو کرامت سمجھتے ہیں وہ نادان ہیں کیوں کہ جن خوارقِ عادت چیزوں کا ظہور انبیاء علیہم السلام سے ہوتا ہے وہ معجزہ ہے کرامت نہیں۔ **فَارْتَدَّ بَصِيرًا** کا عاشقانہ ترجمہ یہ ہے کہ یعقوب علیہ السلام ٹکٹک دیکھنے لگے۔

درد از یار است و درماں نیز ہم

دل فدائے او شد و جاں نیز ہم

درد بھی یار کی طرف سے ہے اور درماں بھی اللہ تعالیٰ کی طرف سے ہے۔ اس لیے بوجہ حزن اگر بلڈ پریشر ہائی یا لو (Low) ہو جائے تو پریشان ہرگز نہ ہو۔ بلڈ بھی ان کا ہے اور پریشر بھی ان کی طرف سے ہے اس لیے پریشانی کیسی؟ لیکن یہ اس صورت میں ہے کہ غم غیر اختیاری طور پر آجائے ورنہ غم کی تمنانہ کرے۔ خود سرورِ عالم صلی اللہ تعالیٰ علیہ وسلم نے غم سے پناہ مانگنے کی تعلیم اپنی امت کو تلقین فرمائی، فرمایا کہ

اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ ۱۰

اے اللہ! میں **ہم** اور **حُزْن** سے پناہ چاہتا ہوں، **ہم** اس غم کو کہتے ہیں **الَّذِي يُذِيبُ الْإِنْسَانَ** ۱۱ جو انسان کو گھلا دے۔ غم کو طلب کرنا گویا اللہ تعالیٰ کے سامنے پہلوانی دکھانا ہے حالاں کہ ارشادِ ربانی ہے:

وَخَلَقَ الْإِنْسَانَ ضَعِيفًا ۱۲

خُلِقَ مجہول کا صیغہ ہے کہ انسان کو ضعیف بنایا گیا۔ اس میں پیدا کرنے کی نسبت اپنی طرف نہیں فرمائی اور تعلیم فرمائی کہ نقص کی نسبت اللہ کی طرف نہ کرے۔ ہاں اگر غیر اختیاری طور پر خود بخود غم آجائے تو یہ اللہ تعالیٰ کی طرف سے انعام ہے۔ گویا یہ ایسا انعام ہے جس کا مانگنا جائز نہیں۔ یہ ایسا مہمان ہے کہ جس کا بلانا جائز نہیں۔

۱۰ سنن ابی داؤد: ۳/۱۰۷۱، باب الاستعاذۃ، ایچ ایم سعید

۱۱ مرقاة المفاتیح: ۲۷/۵، باب الدعوات فی الصفات، المكتبة الامدادیة، ملتان

۱۲ النساء: ۲۸

لَا تَقْنَطُوا مِنْ رَحْمَةِ اللَّهِ كِي عَجِب تَقْرِير

حضرت والا نے فرمایا کہ اللہ تعالیٰ ارشاد فرماتے ہیں:

قُلْ يٰعِبَادِيَ الَّذِينَ اَسْرَفُوا عَلٰى اَنْفُسِهِمْ لَا تَقْنَطُوا مِنْ رَحْمَةِ اللَّهِ ۗ

اے نبی! آپ کہہ دیجیے، اللہ تعالیٰ نبی رحمت سے کہلا رہے ہیں، کلام اللہ تعالیٰ کا ہے مگر بواسطہ نبوت ہے کہ **قُلْ يٰعِبَادِيَ الَّذِينَ اَسْرَفُوا عَلٰى اَنْفُسِهِمْ** اے میرے بندو! جنہوں نے اپنے اوپر ظلم کر لیا، دیکھیے! کیا نشان ہے کہ مسرفین **عَلٰى اَنْفُسِهِمْ** کو بھی یائے نسبتی لگا کر اپنا فرما رہے ہیں گویا اپنی ذاتِ پاک سے لگا رہے ہیں، گناہ گار بندوں کو بھی میرا فرما رہے ہیں، باوجود گناہوں کے ان کو اپنے سے جدا نہیں فرمایا، اپنی نسبت قائم رکھی، اپنی بندگی سے نہیں نکالا، **قُلْ يٰعِبَادِيَ** اے نبی رحمت! میں اپنی رحمت کا اعلان تو کر رہا ہوں، مگر کس کے واسطے سے؟ جو خود سراپا رحمت ہیں، مجسم **رَحْمَةٌ لِلْعَالَمِينَ** سے اللہ تعالیٰ کہلا رہے ہیں کہ اے نبی رحمت! آپ میرے بندوں سے فرما دیجیے کہ میں **اَرْحَمُ الرَّاحِمِينَ** ہوں اور آپ **رَحْمَةٌ لِلْعَالَمِينَ** ہیں، میں اپنی رحمت کو نبی رحمت کے واسطے سے بیان کر رہا ہوں تاکہ میرے بندوں کو دو گنا مزہ آئے گا اور **رَحْمَةٌ لِلْعَالَمِينَ** صلی اللہ تعالیٰ علیہ وسلم کے کہنے سے وہ میری رحمت کے اور زیادہ اُمیدوار ہو جائیں گے، میری رحمت اور نبی کی رحمت دورِ حمتوں سے مل کر شرابِ محبت، شرابِ رحمت اور تیز ہو جائے گی۔

نشہ بڑھتا ہے شرابیں جو شرابوں میں ملیں

مے مرشد کو مے حق میں ملا لینے دو

اللہ تعالیٰ کی محبت کی شراب اور مرشد کی محبت کی شراب جب دونوں مل جاتی ہیں تو نشہ تیز ہو جاتا ہے۔ اصلی مرشد تو حضور صلی اللہ علیہ وسلم ہیں، اللہ تعالیٰ نے آپ کو سارے عالم کے لیے نبی بنایا ہے:



وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝۱۰۱

آپ تو سارے عالم کے لیے رحمت ہیں، سارے عالم کے لیے نبی ہیں، تو **أَرْحَمُ الرَّاحِمِينَ** بواسطہ **رَحْمَةً لِّلْعَالَمِينَ** اپنی رحمت کا اعلان فرما رہے ہیں کیوں کہ میں تو غیبوت میں ہوں، ان کی نگاہوں سے پوشیدہ ہوں، میرے آثار و نشانات سے بندے مجھے پہچانتے ہیں لیکن میرا نبی تو ان کی آنکھوں کے سامنے ہے، ان کی رحمت و شفقت کو تو وہ اپنی آنکھوں سے دیکھ رہے ہیں تو **رَحْمَةً لِّلْعَالَمِينَ** کی رحمت کو دیکھ کر ان کو **أَرْحَمُ الرَّاحِمِينَ** کی رحمت کا یقین آئے گا اس لیے اے نبی (صلی اللہ علیہ وسلم) آپ کہہ دیجیے **يَعْبَادِي الَّذِينَ آمَنُوا**، اے میرے گناہ گار بندو! آہ! کیا رحمت ہے کہ گناہ گار بھی فرما رہے ہیں اور میرے بھی فرما رہے ہیں، یائے نسبتی لگا کر اللہ تعالیٰ نے مزہ بڑھا دیا کہ اگرچہ یہ نالائق ہیں مگر میرے ہیں، تو یاء کیوں لگایا یعنی میرے کیوں فرمایا؟ مارے میا کے، مارے محبت کے، کیوں کہ جب باپ کہے کہ میرے بیٹے تو سمجھ لو کہ اس وقت محبت کا دریا جوش میں ہے۔ اگر صرف بیٹا کہے تو اس وقت محبت میں جوش نہیں لیکن جب کہے میرے بیٹے! میرے بیٹے! تو یہ جوش محبت کی علامت ہے، تو اللہ تعالیٰ نے بھی **يَا عِبَاد** نہیں فرمایا کہ اے بندو! بلکہ **يَعْبَادِي** فرمایا کہ اے میرے بندو! یعنی جو ناامید ہیں ان کو اللہ تعالیٰ اپنی رحمت سے امیدوار کر رہے ہیں، نافرمانوں کو، گناہ گاروں کو، سرکشوں کو، مجرمین کو، نالائقوں کو امید رحمت دلا رہے ہیں، **عِبَادِي** فرما کر اپنی آغوش رحمت میں لے رہے ہیں تاکہ میری رحمت کا ان کو آسرا، سہارا اور اطمینان ہو جائے۔ آہ! **يَعْبَادِي** میں کیا کرم ہے، کیا شفقت ہے، کیا رحمت ہے۔ ہمارے گناہوں کی وجہ سے یہ نہیں فرمایا کہ تم میرے بندے نہیں ہو، ماں باپ بھی اپنی نالائق اولاد کو کہہ دیتے ہیں کہ یہ ہمارے نہیں ہیں مگر اللہ تعالیٰ **أَرْحَمُ الرَّاحِمِينَ** ہیں ان کی محبت کے آگے ماں باپ کی محبت کیا حقیقت رکھتی ہے؟ وہ فرما رہے ہیں کہ چاہے تم کتنے ہی

گناہ گار ہو چاہے تم ایک ہزار، ایک لاکھ، ایک کروڑ، دس کروڑ، ایک ارب گناہ کر لو یعنی بے شمار گناہ کر لو مگر میرے ہی رہو گے، میرے دائرہِ معبدیت سے خارج نہیں ہو سکتے، جب تم گناہ کرتے ہو اس وقت بھی میرے رہتے ہو، میری محبت و رحمت سے اس وقت بھی خارج نہیں ہوتے، پس اے میرے بندو! جنہوں نے گناہ کر لیے چاہے بڑے گناہ ہوں یا چھوٹے گناہ سب اسراف میں داخل ہیں کیوں کہ اسراف کے معنی ہیں **وَضَعُ الشَّيْءِ فِي غَيْرِ مَحَلِّهِ** کسی شئی کو غیر محل میں رکھ دو تو یہ اسراف ہے تو جو بھی حرام کام ہو گئے گناہِ کبیرہ یا صغیرہ ہو گئے، جو بھی نالائقیوں ہو گئیں تو اے میرے بندو! جب تم میرے ہو تو کیوں نا امید ہوتے ہو؟ میں ارحم الراحمین بواسطہ رحمتہ للعالمین اعلان کر رہا ہوں کہ **لَا تَقْنَطُوا مِنْ رَحْمَةِ اللَّهِ** میری رحمت سے نا امید مت ہونا تاکہ مایوسی میرے گناہ گار بندوں کو کہیں مجھ سے دور نہ کر دے اور مایوسی کو کس جملہ سے دور فرمایا؟ جملہ اسمیہ سے **إِنَّ اللَّهَ يَغْفِرُ الذُّنُوبَ جَمِيعًا** ان بھی تاکید کے لیے، **الذُّنُوبَ** کا الف لام بھی استغراق کا جس میں کفر و شرک کبار و صغائر تمام گناہ آگئے اور جملہ بھی اسمیہ جو ثبوت و دوام کو متقاضی ہے یعنی ماضی، حال و مستقبل کسی زمانے میں بھی تم سے گناہ ہو جائے ہماری یہ صفت **عَلَى سَبِيلِ الْإِسْتِمْرَارِ** تم پر کرم فرما ہے۔ اس کے بعد **جَمِيعًا** سے مزید تاکید فرمادی۔ اگرچہ الف لام استغراق کا سب گناہوں کو سمیٹے ہوئے تھا مگر اللہ تعالیٰ نے ہماری تسلی کے لیے **جَمِيعًا** نازل فرمایا یعنی گناہ کے جتنے انواع و افراد و اقسام ہیں سب کے سب معاف کر دوں گا کوئی گناہ نہیں بچے گا جسے میں معاف نہ کر دوں۔ اتنی تاکیدوں سے گناہ گاروں کو اپنے قریب فرما رہے ہیں، مایوسی سے بچا رہے ہیں، رحمت سے امیدوار فرما رہے ہیں۔ آہ! کیا نشانِ رحمت ہے۔

میں اُن کے سوا کس پہ فدا ہوں یہ بتا دے

لا مجھ کو دکھا اُن کی طرح کوئی اگر ہے

آگے فرمایا **إِنَّهُ هُوَ الْغَفُورُ الرَّحِيمُ** یہ بخشش کون کر رہا ہے؟ تمہاری مغفرت کیوں کر رہا

ہے؟ میری رحمت ہی کافی تھی لیکن تمہاری مغفرت کا نبی رحمت سے اعلان کیوں کر رہا ہوں؟ تمہارے اطمینان کے لیے۔ کیوں کہ میں تو ابھی عالم غیب میں ہوں، پوشیدہ ہوں، تمہارے سامنے نہیں ہوں مگر میرا نبی تو تمہارے درمیان موجود ہے، تمہاری آنکھوں کے سامنے عالم شہادت میں ہے، عالم حضوری میں تم میرے نبی رحمت کو دیکھ رہے ہو کہ وہ سراپا رحمت ہیں اور تم پر کتنے مہربان اور شفیق ہیں اس لیے ان کے واسطے سے کہلا رہا ہوں تاکہ رحمتہ للعالمین کی رحمت سے تم کو رحم الراحمین کی بے پایاں اور غیر محدود رحمت کی معرفت ہوگی اور میری رحمت کو تم چشم بصیرت سے دیکھو گے اور قلب و جاں میں محسوس کرو گے۔ اگرچہ میں پردہ غیب میں ہوں لیکن تمہارے ساتھ ہوں **وَهُوَ مَعَكُمْ** **أَيْنَ مَا كُنْتُمْ** اللہ تمہارے ساتھ ہے جہاں کہیں بھی تم ہو۔ تم اکیلے نہیں رہتے ہو ہم بھی تمہارے ساتھ ساتھ ہیں، چاہے جہاں بھی تم رہتے ہو اللہ تمہارے ساتھ ہے۔

ایک جگہ اللہ تعالیٰ نے ارشاد فرمایا:

وَاللَّهُ يَعْلَمُ مُتَقَلَّبَكُمْ وَمَثْوَاكُمْ ﷻ

اے صحابہ! تمہارا بازووں میں چلنا پھرنا اور اپنے گھروں میں سونا سب ہمارے علم میں ہے، اور اپنے نبی صلی اللہ علیہ وسلم سے فرمایا **فَأَنَّكَ بِأَعْيُنِنَا** اے نبی! آپ تو میری نگاہوں میں ہیں۔ اللہ تعالیٰ نے صحابہ سے نہیں فرمایا کہ تم لوگ میری نگاہوں میں ہو مگر اپنے پیارے نبی صلی اللہ علیہ وسلم کی شانِ محبوبیت بیان کی کہ **فَأَنَّكَ بِأَعْيُنِنَا** جملہ اسمیہ سے فرمایا جو ثبوت اور دوام پر دلالت کرتا ہے اور **إِنَّ** بھی تحقیق کے لیے ہے۔ پس تحقیق کہ آپ میری نگاہوں میں ہیں، اور **أَعْيُنِنَا** جمع کا صیغہ ہے اور جمع عربی میں تین سے اوپر ہوتا ہے اور اللہ تعالیٰ کی ذات غیر محدود ہے تو اس کی صفات بھی غیر محدود ہیں تو اس کا ترجمہ ہوا کہ پس اے نبی! آپ میری غیر محدود

نگاہوں میں ہیں، اس آیت میں کیا محبت، کیا پیار، کیا رحمت ہے۔ حضور صلی اللہ علیہ وسلم کو کتنی خوشی ہوئی ہوگی، کتنی کیفیت طاری ہوئی ہوگی، کتنا وجد آیا ہوگا کہ اللہ تعالیٰ فرماتے ہیں کہ آپ میری نگاہوں میں ہیں۔

تو اللہ تعالیٰ اپنے بندوں سے اپنی صفات بیان فرما رہے ہیں **إِنَّهُ هُوَ الْعَفْوُورُ** **الرَّحِيْمُ** جانتے ہو کہ میں تمہاری مغفرت کیوں کر رہا ہوں؟ میری مغفرت کا غیر محدود سمندر کیوں ٹھاٹھیں مار رہا ہے کہ کفر و شرک، کباہر و صغائر تمہارے سب گناہ معاف کر دیتا ہوں؟ معلوم ہے تمہیں کیوں بخش دیتا ہوں؟ بوجہ رحمت کے تمہیں بخش دیتا ہوں۔ میرے شیخ حضرت مولانا شاہ عبدالغنی صاحب پھولپوری رحمۃ اللہ علیہ فرماتے تھے کہ سورہ بروج میں اللہ تعالیٰ نے فرمایا **هُوَ الْعَفْوُورُ الرَّوْدُوودُ** یعنی معلوم ہے کہ اللہ تعالیٰ تم کو کیوں معاف کر دیتے ہیں؟ مارے میا کے، بوجہ محبت کے۔ اور یہاں فرمایا **إِنَّهُ هُوَ الْعَفْوُورُ الرَّحِيْمُ، إِنَّهُ الْعَفْوُورُ الرَّحِيْمُ** بھی کافی تھا پھر **هُوَ** کیوں لگایا؟ جب کہ **إِنَّهُ** میں **هُوَ** موجود ہے تو تاکید کے لیے لگا دیا۔ ارے وہ اللہ تم اس کو نہیں جانتے؟ وہی اللہ جو بڑا غفور و رحیم ہے، تم اس سے ناامید ہوتے ہو؟ وہ تو بہت بخشنے والا ہے، اور بخشنے کی وجہ کیا ہے مارے رحمت کے، مارے محبت کے معاف کر دیتا ہے۔ غفور کے بعد رحیم نازل ہونے کی یہ حکمت ہے۔ جب رحمت کا غلبہ ہو جاتا ہے تو انسان بڑے بڑے جرائم، بڑی بڑی خطاؤں کو معاف کر دیتا ہے۔ اسی لیے ماں باپ جلد معاف کر دیتے ہیں۔ اولاد بھی سمجھتی ہے کہ یہ میری اماں ہیں، یہ میرے ابا ہیں۔ اگر وہ کہہ دے اماں! معاف کر دیجیے، ابا! معاف کر دیجیے تو وہ جلدی سے معاف کر دیتے ہیں۔ پس اسی لیے اللہ تعالیٰ نے بھی فرمایا **إِنَّهُ هُوَ الْعَفْوُورُ الرَّحِيْمُ** اللہ تعالیٰ بہت زیادہ معاف کرنے والا ہے، انتہا بخشنے والا ہے، مغفرت کرنے والا ہے۔ اور رحمت کی فراوانی کیوں ہے؟ اس کی کیا وجہ ہے؟ **إِنَّهُ هُوَ الْعَفْوُورُ الرَّحِيْمُ** تحقیق وہ اللہ بڑا غفور و رحیم ہے۔ اس کی رحمت سے کبھی ناامید نہ ہونا۔ اسی لیے فرمایا کہ اگر میری رحمت سے ناامید ہوئے تو جہنم میں ڈال دوں گا۔ مجھ سے ناامید ہوئے تو کافر ہو جاؤ گے، خبردار! ناامید نہ ہونا۔ کیا رحمت ہے کہ جہنم کا



ڈنڈا دکھا کر اپنی رحمت کا امیدوار بنا رہے ہیں جیسے باپ کہتا ہے کہ اگر دودھ نہیں پیو گے تو ڈنڈے لگاؤں گا۔ ڈنڈے لگانا باپ کا مقصود نہیں ہوتا بلکہ باپ دودھ پلانا چاہتا ہے۔ اسی طرح اللہ تعالیٰ بھی جہنم سے ڈرا کر ناامیدی سے بچا رہے ہیں کہ میری رحمت کو کیا سمجھتے ہو؟ ناامید نہ ہو، اگر تمہارے گناہ بڑے بڑے ہیں تو اللہ ان سب سے بڑے ہیں۔

اس کے بعد حضرت والا نے نہایت شگستگی سے فرمایا کہ پیشی کے دن عرض کروں گا کہ رحمت کی امید لے کر حاضر ہوا ہوں۔ اگر سوال ہو کہ تم تو نالائق تھے تو عرض کروں گا کہ آپ نے **مُسْرِفِينَ عَلَىٰ أَنْفُسِهِمْ** کے لیے فرمایا تھا **لَا تَقْنَطُوا لِلَّهِ** آپ کے حکم کی تعمیل کی ہے۔

فَإِنْ كَانَ لَا يَرْجُوكَ إِلَّا مُحْسِنٌ

فَمَنْ ذَا الَّذِي يَدْعُو وَيَرْجُو الْمُجْرِمُ

اگر صرف نیک بندے ہی آپ سے امید رکھ سکتے ہیں تو کون ہے وہ ذات جس کو گناہ گار پکاریں۔

نہ پوچھے سوا نیک کاروں کے گر تو
کدھر جائے بندہ گناہ گار تیرا

فیض زندہ شیخ سے ملتا ہے

ارشاد فرمایا کہ جس کے کئی شیخ ہوں یعنی ایک شیخ کے انتقال کے بعد دوسرے شیخ سے تعلق کیا پھر دوسرے شیخ کے انتقال کے بعد تیسرے شیخ سے تعلق کیا ہو اس کے لیے نصیحت ہے کہ جو شیخ گزر گئے، گزر گئے۔ ان کا فیض ان کے کٹ آؤٹ کے ختم ہونے سے ختم ہو گیا۔ اب جو زندہ شیخ ہے اسی کے کٹ آؤٹ سے فیض آئے گا۔ یہ یقین رکھو کہ پہلے دونوں مشائخ جو رحمتہ اللہ علیہ ہو گئے ان کا فیض بھی موجودہ شیخ کے کٹ آؤٹ سے آ رہا ہے، اور اپنے شیخ کے لیے یہ عقیدہ رکھنا ضروری ہے کہ میرے لیے

ان سے بڑھ کر کوئی نافع نہیں ہے۔ دنیا اولیاء اللہ سے خالی نہیں ہے مگر میرا شیخ میرے لیے سب سے زیادہ مفید ہے، اور شیخ کی پہچان یہ ہے کہ سلسلہ کے کسی شیخ سے اس کو نسبت ہو، اس سے خلافت پائے ہوئے ہو، اور یہ ضروری نہیں کہ موجودہ شیخ کارنگ پہلے مشائخ جیسا ہی ہو کیوں کہ ہر ولی کی شان میں تفرق ہوتا ہے، ہر ایک کا رنگ نسبت الگ ہوتا ہے۔ مثلاً حضرت شاہ محمد احمد صاحب رحمۃ اللہ علیہ کی شان اور تھی اور حضرت مولانا پھولپوری رحمۃ اللہ علیہ کی شان اور تھی اور حضرت مولانا شاہ ابرار الحق صاحب دامت برکاتہم العالیہ کی شان اور ہے۔

حضرت مولانا شاہ ابرار الحق صاحب کے حالات

حضرت کا انتظام دیکھ کر حضرت پھولپوری نے مجھ سے خود فرمایا تھا کہ مولانا ابرار الحق صاحب بادشاہت بھی چلا سکتے ہیں، اگر امیر المؤمنین بنا دیا جائے تو پوری مملکت کا انتظام سنبھال سکتے ہیں۔ یہ اُس وقت فرمایا جب حضرت ہر دوئی نے حضرت پھولپوری کو اپنے مدارس کا انتظام دکھایا کہ میں اساتذہ کا قد بھی ناپ کر رکھتا ہوں کہ کتنے فٹ کتنے انچ ہے، فلاں کے چہرے پر ایسا نشان ہے، فلاں کے بائیں آنکھ کی طرف تل ہے، اساتذہ کا پورا حلیہ لکھا ہوا حضرت کو دکھایا۔ حضرت نے فرمایا کہ اللہ اکبر! ان پر کیا شان انتظام غالب ہے۔ پورے ہندوستان میں حضرت والا ہر دوئی دامت برکاتہم کے مدارس کا جال پھیلا ہوا ہے۔ غالباً دو سو سے اوپر مدرسے ہیں اور سب مدرسوں کے منتظم اعلیٰ حضرت ہیں۔

ایسے ہی حضرت کا تعلق مع اللہ بھی عظیم الشان ہے۔ ایک واقعہ ہی سے سمجھ لو کہ حضرت کو اللہ تعالیٰ سے کتنا تعلق ہے۔ لکھنؤ میں مولانا علی میاں رحمۃ اللہ علیہ کے یہاں جلسہ تھا۔ بس وہاں فوٹو کشی ہونے لگی، حکومت کی طرف سے انتظام تھا۔ مولانا علی میاں بے چارے مجبور تھے۔ غرض جو وجہ بھی ہو حضرت مولانا ابرار الحق صاحب دامت برکاتہم اُٹھے اور مولانا شاہ محمد احمد صاحب سے مشورہ کیا کہ یہاں خلاف شرع کام



ہو رہا ہے، اب یہاں سے ہٹ جانا چاہیے ورنہ یہاں رہنے سے گناہ میں شرکت لازم آئے گی۔ دونوں بزرگوں نے بستر اٹھایا اور ہر دوئی تشریف لے گئے۔ اتنا بڑا مجمع، بڑے بڑے علمائے کرام موجود، حکومت کا انتظام الگ لیکن حضرت نے کسی چیز کی پروا نہیں کی۔

ایسے ہی دیوبند کا سو سالہ جلسہ تھا۔ دیوبند سے فارغ ہونے والے علمائے کرام سب وہاں گئے تھے۔ اس میں اندرا گاندھی بھی آگئی، کسی کو منع کرنے کی ہمت نہیں ہوئی۔ اگر ہمارے حضرت والا ہر دوئی کے ہاتھ میں انتظام ہوتا تو ہر گز نہیں آسکتی تھی۔ تو حضرت نے وہاں سے بھی **فَقَرُّوا إِلَى اللَّهِ** اختیار کیا، دیوبند کو خالی کر دیا۔ کتنی بڑی ہمت کا کام ہے کہ دنیا بھر کے علمائے کرام وہاں بیٹھے تھے یہاں تک کہ حضرت کے استاد مولانا محمود حسن گنگوہی رحمۃ اللہ علیہ بھی اسی میں تھے لیکن حضرت نے فرمایا کہ اب یہاں رہنا جائز نہیں ہے، اس میں شرکت لازم آئے گی۔ جس مجلس میں مردوں کے درمیان عورت آکر بیٹھ جائے یہ شرکت خلاف شریعت ہے۔ لہذا ساری دنیا تو دیوبند جا رہی تھی اور حضرت دیوبند سے واپس آ رہے تھے۔ اللہ تعالیٰ کے حکم کے سامنے ساری دنیا کی پروا نہ کرنا بڑی ہمت کا کام ہے۔ یہ شیروں کا کام ہے۔ اگر حضرت والا کو اللہ تعالیٰ سے مضبوط تعلق نہ ہوتا تو یہ ہمت ہوتی؟ بڑے بڑے علمائے کرام بیٹھے ہوئے ہیں لیکن حضرت والا نے جس کام کو جائز نہیں سمجھا تو کسی کی پروا نہیں کی بس اللہ کی رضا کو سامنے رکھا۔ حضرت کا جو تعلق مع اللہ اور نسبت ہے اس کی مثال ملنا مشکل ہے۔ اسی وجہ سے ماشاء اللہ! حضرت ہر دوئی دامت برکاتہم کا فیض عام اور تام ہے، اور ہمارا جو کچھ کام ہے وہ حضرت کی جو تیوں کا صدقہ ہے ورنہ اختر کو کون پوچھتا اگر حضرت اجازت بیعت نہ دیتے۔ یہ سب کچھ بہار اور رونق حضرت کے تعلق کی ہے۔ حضرت کی اجازت کی وجہ سے لوگ سلسلہ میں داخل ہو رہے ہیں۔

سب سے پہلے حضرت مولانا شاہ محمد احمد صاحب رحمۃ اللہ علیہ سے تعلق ہوا لیکن بیعت حضرت مولانا شاہ عبدالغنی پھولپوری رحمۃ اللہ علیہ سے ہوا، حضرت پھولپوری کے انتقال کے بعد حضرت ہر دوئی سے تعلق کیا۔ اس کے بعد حضرت مولانا شاہ محمد احمد

صاحب کا بھی انتقال ہو گیا۔ اگرچہ حضرت مولانا شاہ محمد احمد صاحب نے مجھ کو خلافت دی ہے لیکن حضرت ہر دوئی کے صدقے ہی میں آج مجھے دنیا پوچھ رہی ہے۔

لیکن بعض لوگوں کو شیطان دوسرے شیخ کو معمولی دکھاتا ہے کہ تمہارا موجودہ شیخ معمولی ہے، پہلا شیخ بہت بڑا تھا تو سمجھ لو شیطان مردود آگیا اور شیخ کے فیض سے محروم کرنا چاہتا ہے۔ اس لیے اس کی بات میں نہیں آنا چاہیے۔ اپنے شیخ کے بارے میں ساری دنیا کے بزرگوں سے بڑھ کر عقیدہ رکھنا چاہیے کہ ساری دنیا کے بزرگ محترم ہیں میرے لیے قابلِ عزت ہیں لیکن میرے لیے میرا شیخ ہی مفید ہے۔

شیخ کو پہچاننے کے لیے بھی عقل اور دل و دماغ ہونا چاہیے۔ شیخ کی مثال ایسی ہے جیسے اپنی ماں۔ جس ماں کا دودھ پی کر جوان ہوا ہے اس ماں کا احسان ماننا چاہیے۔ اپنی ماں چاہے جیسی بھی ہو گرم مزاج کی ہو یا کڑوے مزاج کی لیکن اسی کے دودھ سے پرورش ہوتی ہے۔ دوسرے کی ماں کا مزاج کتنا ہی ٹھنڈا ہو اور کتنا ہی پیار دے مگر اس نے دودھ نہیں پلایا، اس کے دودھ سے یہ تھوڑی پلا ہے۔ اسی طرح شیخ روحانی ماں ہے۔ دوسرے شیخ کیسے بھی ہوں مگر ہمیں تو اپنے ہی شیخ کا دودھ ملا ہے، ہماری پرورش تو انہوں نے ہی کی ہے، ان ہی کی برکت سے آج سارے عالم میں ڈنکا پٹ رہا ہے۔ اپنی ماں اگر ڈانٹ ڈپٹ بھی کرتی ہے تو یہ بھی اس کی شفقت اور رحمت کی وجہ سے ہے۔ حضرت نے ایک دفعہ ہر دوئی میں فرمایا تھا کہ میری ڈانٹ ڈپٹ سے گھبرایا نہ کرو۔ اگر تم میری برداشت نہیں کرو گے تو تمہاری بھی تو اولاد ہے یعنی تمہارے مرید تمہاری ڈانٹ کیسے برداشت کریں گے۔ یہ کتنی بڑی بات ہے۔ اللہ والوں کی ڈانٹ ڈپٹ بھی اللہ تعالیٰ کے لیے ہوتی ہے۔ شیخ کے ادب اور اس کے ناز اٹھانے پر حضرت حکیم الامت تھانوی مست ہو کر یہ شعر پڑھتے تھے۔

کہتے ہیں بے وفا ہے وہ جاؤ وہ بے وفا سہی

جس کو ہو جان و دل عزیز اس کی گلے میں جائے کیوں



معلوم ہوا کہ جان و دل عزیز رکھنے والا عاشق نہیں ہے، جان و دل فدا کرنے والا عاشق ہے۔ والدین ہماری جسمانی تربیت کرتے ہیں، اس لیے ان کے لیے دعا کرنے کی تعلیم دی گئی:

رَبِّ اَرْحَمْهُمَا كَمَا رَبَّيْنِي صَغِيرًا ۱۱

اے میرے رب! میرے ماں باپ پر رحم کیجیے جیسا کہ انہوں نے بچپن میں مجھے پالا۔ اسی طرح شیخ روحانی تربیت کرتا ہے، اس لیے اس کے لیے بھی دعا کرنا چاہیے۔

جب ہم چھوٹے چھوٹے تھے تو ماں باپ ہی نے توپالا ہے۔ جب الہ آباد طیبہ کالج سے چھٹیوں میں سلطان پور جاتا تھا تو ابنا ایک مہینہ پہلے ہی سے سرمہ لگاتے تھے تاکہ آنکھوں کی روشنی بڑھ جائے گی تو اپنے بیٹے کو اچھی طرح دیکھوں گا۔ (حضرت والا نے روتے ہوئے فرمایا کہ) جب میری ریل پہنچتی تھی تو ابنا لپٹائی نظروں سے ڈبوں میں دیکھتے تھے کہ میں نظر آ جاؤں اور ابنا کنوئیں سے ڈول سے پانی بھر کر میرے اوپر ڈالتے تھے اور خوب مل مل کر نہلاتے تھے۔ میں کہتا تھا کہ ابنا! یہ کیا کر رہے ہیں؟ فرماتے تھے کہ کچھ نہیں، بس خاموش رہو۔ خود نہلاتے تھے حالانکہ میں بڑا ہو گیا تھا، کالج میں طب پڑھ رہا تھا مگر باپ کی محبت ایسی تھی (بہت گریہ کے ساتھ فرمایا) اللہ تعالیٰ! اپنی رحمت سے میرے ماں باپ کو بخش دیجیے، اپنی رحمت سے بخش دیجیے اور یا اللہ تعالیٰ! میرے تین مشائخ ہیں، تینوں کو جزائے خیر، جزائے عظیم عطا فرما اور ان کے درجات بلند فرما۔ اے اللہ تعالیٰ! ہمارے دلوں کو شیخ کی محبت سے بھر دے۔ ہر شخص کو اپنے شیخ کی محبت اللہ سے مانگنی چاہیے۔ یا اللہ! میرے شیخ کی محبت سے میرا سینہ بھر دے۔ یا اللہ! شیخ پر قربان ہونے والی محبت عطا فرما دے۔ یا اللہ! حضرت والا ہر دوئی دامت برکاتہم کی محبت دل کے ذرہ ذرہ میں پیوست فرما دیجیے، آمین۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

انسانوں میں باخدا رہنا تنہائی سے بہتر ہے

ایک صاحب نے حضرت والا کو حضرت خواجہ عزیز الحسن مجذوب رحمۃ اللہ علیہ کے یہ اشعار سنائے۔

مجھے دوست چھوڑ دیں سب کوئی مہرباں نہ پوچھے

مجھے میرا رب ہے کافی مجھے کل جہاں نہ پوچھے

شب و روز میں ہوں مجذوب اور یاد اپنے رب کی

مجھے کوئی ہاں نہ پوچھے مجھے کوئی ہاں نہ پوچھے

حضرت والا نے کئی بار یہ اشعار سنے۔ اس کے بعد ارشاد فرمایا کہ خواجہ صاحب نے یہ اشعار غلبہ حال میں کہے ہیں لیکن غلبہ حال وقتی ہوتا ہے، یہ کیفیت باقی نہیں رہتی اور اس کی دلیل یہ ہے کہ خواجہ صاحب کا عمل ہمیشہ اس کے خلاف رہا ہے۔ خواجہ صاحب ہمیشہ اپنے اللہ والے دوستوں میں رہتے تھے اور اپنے اشعار سے خود بھی مست ہوتے تھے اور دوسروں کو بھی مست کرتے تھے اور اپنے شیخ کے عاشق تھے، حضرت حکیم الامت کے انتقال کے بعد بھی گوشہ تنہائی میں نہیں بیٹھے بلکہ اپنے دل کو بہلانے کے لیے اپنے پیر بھائیوں کے پاس چلے جاتے تھے۔ کبھی ایک پیر بھائی کے پاس، کبھی دوسرے پیر بھائی کے پاس۔ میرے شیخ حضرت شاہ عبدالغنی صاحب پھولپوری کے پاس بھی تشریف لاتے تھے۔ شیخ کی جدائی میں بے قرار رہتے تھے اور پیر بھائیوں کو دیکھ کر تسلی حاصل کرتے تھے۔ انسان انس سے ہے، اس لیے ایک دوسرے سے مل کر اس کو تسلی ہوتی ہے لیکن شرط یہ ہے کہ مناسبت ہو۔

نشر الطیب فی ذکر النبی المحبوب، باب معراج شریف، صفحہ ۵۶ پر

ہے کہ حضور صلی اللہ علیہ وسلم جب معراج پر تشریف لے گئے تو جب وہ مقام آیا جہاں جبرئیل علیہ السلام بھی نہیں جاسکتے تھے اور جبرئیل علیہ السلام وہیں ٹھہر گئے تو آپ

صلی اللہ علیہ وسلم نے فرمایا کہ جبرئیل! کیا کسی مقام پر کوئی دوست اپنے دوست کو چھوڑتا ہے؟ انہوں نے عرض کیا کہ اگر میں اس مقام سے آگے بڑھوں گا تو جل جاؤں گا۔ اس کے بعد جب آپ صلی اللہ علیہ وسلم اور آگے بڑھے تو ستر حجابات آپ کو طے کرائے گئے یہاں تک کہ تمام انسانوں اور فرشتوں کی آوازیں منقطع ہو گئیں تو آپ صلی اللہ علیہ وسلم کو گھبراہٹ محسوس ہوئی۔ معلوم ہوا کہ بعض مواقع پر گھبراہٹِ نبی ہے۔ اس وقت ایک پکارنے والے نے حضرت ابو بکر صدیق رضی اللہ عنہ کے لہجے میں آواز دی کہ ٹھہر جائیے۔ آپ صلی اللہ علیہ وسلم کے دریافت کرنے پر اللہ تعالیٰ نے فرمایا کہ ہم نے ایک فرشتہ ابو بکر رضی اللہ عنہ کی صورت کا پیدا کیا جو آپ کو ان کے لہجے میں پکارے تاکہ آپ کی وحشت اور گھبراہٹ دور ہو۔ صحابہ تو بہت تھے لیکن آپ صلی اللہ علیہ وسلم کو حضرت صدیق اکبر رضی اللہ علیہ کی آواز ہی کیوں سنائی گئی؟ اللہ تعالیٰ خالق دل ہیں وہ اپنے نبی کے دل کو بہلانے کا سامان جانتے تھے کہ آپ کی جان پاک جان صدیق سے مانوس تھی۔ اللہ تعالیٰ جانتے تھے کہ میرے نبی کو سب سے زیادہ محبت و مناسبت کس سے ہے؟ اور میرے نبی سے سب سے زیادہ محبت کس کو ہے؟ اسی لیے فرشتے کو حضرت ابو بکر صدیق کی شکل میں پیدا فرما کر ان کی آواز سنائی گئی تاکہ آپ کی وحشت دور ہو۔ حضرت صدیق اکبر رضی اللہ عنہ یارِ غار تھے اور بچپن کے دوست تھے۔

اللہ تعالیٰ فرماتے ہیں:

وَخَلَقَ الْإِنْسَانَ ضَعِيفًا ۝۴۰

انسان کو ضعیف پیدا کیا گیا اور ضعیف کیوں پیدا کیا؟ تاکہ اپنے ضعف کو دیکھ کر وہ ہمیں پکارے۔ اپنی یاد کے لیے ہمیں ضعیف پیدا کیا، ضعیف ہوتے ہوئے تو ہمارا یہ حال ہے کہ ان کو یاد نہیں کرتے اگر کہیں قوی ہوتے تو پھر تو بالکل ہی غافل ہو جاتے۔ اور مجہول کا صیغہ کیوں نازل کیا؟ کیوں کہ ضعیف ہونا ایک نقص ہے تو ضعف کے پیدا کرنے کی

نسبتِ عظمتِ شانِ الہیہ کے منافی تھی اس لیے مجہول کا صیغہ نازل فرمایا لہذا جب ہم ضعیف ہیں تو جب تمہیں گھبراہٹ محسوس ہو تو کسی اللہ والے کے پاس چلے جاؤ لیکن شرط یہ ہے کہ اس سے مناسبت ہو۔ کیوں کہ وہ بھی انسان ہے اور تم بھی انسان ہو اور انسان انسان سے مانوس ہوتا ہے۔ جب میری والدہ کا انتقال ہوا تو ان کا پاندان، ان کی چارپائی اور ان کی چیزیں دیکھ کر میرا دل ان کی یاد میں رونے لگتا تھا تو میں دل بہلانے کے لیے اللہ والے دوستوں کے پاس چلا جاتا تھا، معلوم ہوا کہ دل صرف اللہ والوں کی صحبت میں بہلتا ہے لیکن شرط یہ ہے کہ مناسبت ہو۔

انسانوں میں باخدا رہنا تنہائی سے بہتر ہے۔ عطاءے نبوت سے پہلے حضور صلی اللہ علیہ وسلم ایک عرصہ غارِ حرا میں رہے لیکن عطاءے نبوت کا اعلان فرمایا تو پھر آپ کا نبوت میں مشغول ہو گئے، اسی طرح نسبت عطا ہونے کے بعد کوئی صاحب نسبت تنہا نہیں رہتا پھر اس کا ذوق یہ ہو جاتا ہے جو میں نے اس شعر میں بیان کیا ہے۔

مری زندگی کا حاصل مری زیت کا سہارا
ترے عاشقوں میں جینا ترے عاشقوں میں مرنا
مجھے کچھ خبر نہیں تھی ترا درد کیا ہے یارب
تیرے عاشقوں سے سیکھا ترے سنگِ در پہ مرنا

۶ ذوالحجہ ۱۴۰۸ھ مطابق ۳۰ جولائی ۱۹۸۸ء، مکہ معظمہ

اصل شکر کیا ہے؟

فرمایا کہ اللہ تعالیٰ قرآنِ پاک میں ارشاد فرماتے ہیں:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ

غزوہ بدر میں اللہ تعالیٰ نے تمہاری مدد فرمائی حالانکہ تم بے سرو سامان تھے اور اذِلَّةٌ ذِلَّةٌ کی جمع ہے جس کی تفسیر حکیم الامت حضرت تھانوی رحمۃ اللہ علیہ نے یہ کی ہے کہ تم

بے سرو سامان تھے، **فَاتَّقُوا اللَّهَ لَعَلَّكُمْ تُشْكُرُونَ**^۸ لہذا تو جب اللہ تعالیٰ نے تمہیں اتنی بڑی نعمت دی کہ تمہیں بے سرو سامانی کے عالم میں ذلیل ہونے سے بچالیا، گویا تمہیں نئی زندگی دی اور تمہاری یہ مدد فرمانا چوں کہ بوجہ تقویٰ کے تھا تو اب اس کا شکر یہ ہے کہ آئندہ بھی تم تقویٰ اختیار کرو، اللہ تعالیٰ کی نافرمانی میں تمہارا ابتلا نہ ہو **لَعَلَّكُمْ تُشْكُرُونَ** تاکہ تم شکر گزار بندے بن جاؤ۔ معلوم ہوا کہ اللہ تعالیٰ کی نعمتوں کو استعمال کر کے اس سے حیاتِ جسمانی اور حیاتِ روحانی حاصل کرنا اور اس حیات کو خالقِ حیات سے آشنا نہ کرنا اور اس کی مرضی پر اس حیات کو نہ چلانا یہ شکر گزاری میں داخل نہیں ہے۔ سب سے اہم شکر تقویٰ اختیار کرنا ہے، بعض لوگ زبانی شکر تو بہت ادا کرتے ہیں لیکن بد نگاہی سے نہیں بچتے، عورتوں اور مردوں کو بڑی نظر سے دیکھتے ہیں یعنی خیانتِ عینہ بھی کرتے ہیں اور خیانتِ صدر یہ بھی کرتے ہیں لیکن بعد میں جب وہی شکل بگڑ جاتی ہے تو ان کے خیالات کی ساری طلسم سازیوں برباد ہو جاتی ہیں اور پھر وہ کہتے ہیں کہ **لا حول ولا قوۃ** میں نے ایسے خیالات کیوں پکائے تھے؟ اس لیے اللہ تعالیٰ نے یہاں شکرِ نعمت کو بیان فرمایا کہ تم تقویٰ اختیار کرو **لَعَلَّكُمْ تُشْكُرُونَ** تاکہ تم شکر گزار بن جاؤ۔ اس سے معلوم ہوا کہ اگر اپنے کو شکر گزار بندوں میں داخل کرنا ہے تو تقویٰ والی زندگی اختیار کرو یعنی گناہوں سے بچو۔

فتح و نصرت صرف اللہ تعالیٰ کی طرف سے ہوتی ہے

غزوہ بدر میں اللہ تعالیٰ نے صحابہ کرام کی مدد کے لیے آسمانوں سے فرشتے نازل فرمائے جو پگڑی باندھے ہوئے ایک خاص وضع کے تھے۔ دوسری آیت میں اللہ تعالیٰ ارشاد فرماتے ہیں:

هَذَا يُعَدُّكُمْ رَبُّكُمْ بِخَمْسَةِ آفِ مِّنَ الْمَلَائِكَةِ مُسَوِّمِينَ

تمہارا رب تمہاری مدد فرمائے گا پانچ ہزار فرشتوں سے جو ایک خاص وضع بنائے ہوں

گے۔ اور اس مدد کا مقصد محض مسلمانوں کو فتح کی بشارت اور ان کے دلوں کو تسلی دینا تھا جیسا کہ اللہ تعالیٰ فرماتے ہیں **وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ** یعنی ان فرشتوں کو محض تمہارا دل خوش کرنے کے لیے بھیجا تھا تاکہ تمہیں غلبہ و فتح کی بشارت ہو اور تمہارے دل اس سے مطمئن ہو جائیں، لیکن خبردار! فرشتوں کو مقصودیت کا درجہ ہرگز مت دینا، فتح و نصرت تو ہماری طرف سے ہوتی ہے **وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ** ^{۱۹} ورنہ حقیقتاً مدد ہماری ہی تھی، جیسے ابا جھوٹے بچے کو پستول پکڑا دے لیکن اس کے بعد سب کام خود کرے، نشانہ لے، لہلی بجا دے اور جب شکار مر جائے تو بیٹے کو شاباشی دے حالانکہ پستول بھی ابا نے دی اور نشانہ بھی ابا نے فٹ کروایا تو سارا کام تو اللہ تعالیٰ ہی نے کیا تھا اسی لیے فرمایا کہ فرشتوں کو بھیجے گا مقصد محض تمہارا دل خوش کرنا تھا اور **لِتَطْمَئِنَّ قُلُوبُكُمْ بِهِ** تمہارے قلوب کو اطمینان دینا تھا کیوں کہ تم عالم اسباب میں ہو، تمہیں مسبب چاہیے، اس کے بعد اب سبب کی نفی ہو رہی ہے۔ اگلی آیت میں ہے کہ اسباب کے بندے مت بنا **وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ** حقیقت میں نصرت اور مدد ہماری ہی تھی، فرشتوں کو میدان جنگ فتح کرنے کے لیے نہیں بلکہ تمہاری ہمت بڑھانے اور تمہارا دل خوش کرنے کے لیے بھیجا تھا، اللہ تعالیٰ فرشتوں سے بے نیاز ہے، اللہ تعالیٰ فرشتوں کے ذریعے مدد کروانے کا پابند نہیں چنانچہ کبھی بلا فرشتوں کے بھی مدد بھیجی:

ثُمَّ أَنْزَلَ عَلَيْكُمْ مِنْ بَعْدِ الْغَمِّ أَمْنَةً نُوعَاسًا ^{۲۰}

اللہ تعالیٰ نے جنگِ احد میں غم کے بعد تم پر چین اور راحت بھیج دی یعنی ایک ایسی اونگھ بھیجی جس سے تمہاری سب تھکاوٹ دور ہو گئی اور سب غم غلط ہو گیا، تھوڑی دیر کے لیے اونگھ آئی تھی اور نیند کے جھونکے سے صحابہ کی تلواریں گرنے لگی تھیں۔ حضرت ابو طلحہ رضی اللہ تعالیٰ عنہ فرماتے ہیں **كَانَ يَسْقُطُ سَيْوفُنَا مِنْ غَلَبَةِ**

۱۹ آل عمران: ۱۲۶-۱۲۵

۲۰ آل عمران: ۱۵۴

النَّعَاسِ وَنَاخِذْ مَرَّةً بَعْدَ مَرَّةٍ ہم بار بار تلووار اٹھاتے تھے اور غلبہ نیند سے وہ ہم سے بار بار گر جاتی تھیں، اللہ تعالیٰ کی طرف سے ایسا جھونکا آیا کہ تھوڑی ہی دیر میں ہماری سب تھکاوٹ ختم ہو گئی اور منافقین بھی وہیں بیٹھے تھے لیکن ان پر اللہ تعالیٰ کی اس نصرت کا کوئی فیض نہیں پہنچا۔ اللہ پاک فرماتے ہیں **يَغْشَىٰ طَائِفَةٌ مِّنْكُمْ** تم میں سے بعضوں پر یعنی مسلمانوں پر تو ہمارا یہ فیض ہوا کہ ان پر نیند کا غلبہ ہو رہا تھا مگر ہم نے منافقین پر اس کا فیض نہیں پہنچنے دیا، ان کو اپنی جان کی ہی فکر پڑی تھی کہ دیکھیے یہاں سے بچ کر جاتے ہیں یا نہیں، وہ الٹا بدگمانی کر رہے تھے **يَظُنُّونَ بِاللَّهِ غَيْبًا** **الْحَقِّ** **ظَنَّ الْجَاهِلِيَّةِ** دیکھو اس سے معلوم ہوا کہ کہیں اولیاء اللہ بیٹھے ہوں اور دوسرے لوگ بھی وہاں بیٹھے ہوں تو ولی جو اللہ تعالیٰ کا قرب محسوس کرتا ہے ضروری نہیں کہ اس کے پاس بیٹھے ہوئے سب لوگ بھی وہی قرب محسوس کریں جیسے اللہ تعالیٰ نے اونگھ بھیجی جسے صحابہ تو محسوس کر رہے تھے مگر منافقین کو کچھ پتا نہیں چلا حالانکہ وہ بھی اسی زمین پر تھے، معلوم ہوا کہ قرب مکانی دلیل نہیں ہے قرب حسی کی، ایک شخص کعبہ میں ہے لیکن یہ دلیل نہیں ہے کہ وہ اللہ عزوجل کا مقرب بھی ہو اور ایک شخص بیت اللہ سے دور ہے لیکن ممکن ہے کہ وہ اللہ تعالیٰ کا مقرب ہو۔ تو منافقین بھی صحابہ رضوان اللہ تعالیٰ علیہم اجمعین کے پاس ہی تھے مگر صحابہ کو فیض ہو رہا تھا اور منافقین کو نہیں ہو رہا تھا، یہ شان ہے اللہ تعالیٰ کی جسے قیاس نہیں کیا جاسکتا۔

قرآن پاک میں اسمائے حسنیٰ کا باہمی ربط اور اس کی حکمت

وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ اس آیت میں اللہ تعالیٰ کے ننانوے ناموں میں سے دو نام **عزیز** اور **حکیم** آئے ہیں، میں اس پر اکثر غور کرتا ہوں کہ اللہ تعالیٰ نے یہاں ننانوے ناموں میں سے ان دو ناموں ہی کا کیوں انتخاب کیا؟ اور میرا یہ سوال درپردہ اللہ تعالیٰ سے فریاد ہے۔

بے سوالی بھی نہ خالی جائے گی
دل کی بات آنکھوں سے پالی جائے گی

پھر میرے دل میں آیا کہ نصرت کے لیے زبردست طاقت کی ضرورت ہے، **عزیز** کے معنی ہیں زبردست طاقت والا، یہ حضرت تھانوی رحمۃ اللہ علیہ کا ترجمہ ہے اور **حکیم** کے معنی ہیں زبردست حکمت والا، تو نصرت کے لیے دو چیزوں کی ضرورت ہوتی ہے: زبردست طاقت اور زبردست حکمت، طاقت کا مفید استعمال وہی کر سکتا ہے جو زبردست حکمت والا ہو، اگر طاقت والا حکیم نہیں ہے تو طاقت کا غیر مفید استعمال بھی ہو جاتا ہے، مثال کے طور پر پستول کا رخ دشمن کی طرف کرنے کے بجائے دوستوں کی طرف کر دیا تو دشمنوں کے بجائے دوست مارے جائیں گے، اسی لیے اللہ تعالیٰ نے یہاں اپنی یہ دو صفات نازل فرمائیں کہ ہماری نصرت میں ہماری زبردست طاقت بھی شامل تھی اور زبردست حکمت بھی، چوں کہ فرشتوں کی مدد سے تم پر نفسیاتی طور پر اچھے اثرات مرتب ہوں گے لہذا ان کو بھیج دیا، کس وقت کیا ہونا چاہیے اس کے لیے حکیمانہ انداز چاہیے، اتنی باریکیوں کی رعایت مخلوق کے بس کی بات نہیں تھی کہ جہاں جس نام کی ضرورت تھی اللہ تعالیٰ نے اپنے ننانوے ناموں میں سے وہی نام نازل فرمایا۔ اس آیت میں ان دو ناموں کا استعمال بھی حکیمانہ ہے، ہر موقع پر اس کے مناسب الفاظ لانا آسان کام نہیں ہے، کلام اللہ کی یہ بلاغت اس بات کی دلیل ہے کہ یہ اللہ کا کلام ہے۔

اسی طرح اللہ تعالیٰ نے قرآن پاک میں **وَهُوَ الْعَزِيزُ الرَّحِيمُ** نازل فرمایا۔ علامہ آلوسی لکھتے ہیں کہ **عزیز** اور **غفور** میں کیا نسبت ہے؟ بات یہ ہے کہ معافی طاقت والے کی قابلِ قدر ہوتی ہے، اگر ایک کمزور آدمی زبردست طاقت والے کو معاف کر دے تو اس کی معافی ناقابلِ اعتبار ہوگی کیوں کہ طاقت والا کہے گا کہ اگر تو مجھے معاف نہ کرے گا تو میرا کیا باگاڑ لے گا، اس لیے اللہ تعالیٰ نے یہاں **عزیز** اس لیے نازل کیا ہے کہ میں زبردست طاقت والا ہوں اس کے باوجود **غفور** ہوں لہذا میری مغفرت کو بے وقعت مت سمجھو، میری مغفرت کی قدر کر لو، یہ تفسیر روح المعانی ہے، اللہ تعالیٰ نے **عزیز** کو **غفور** پر اس لیے مقدم کیا کہ زبردست طاقت والے کی طرف سے معافی ہوگی، جیسے اگر شیر معاف کر دے اور چیرے پھاڑے نہیں تو آپ کو خوشی ہوگی کہ واقعی بڑا شریف شیر تھا اور موٹری معاف کر دے تو اس کی کوئی قدر نہ ہوگی۔



بارگاہِ حق میں حصولِ رحمت کا عجیب مضمون

ارشاد فرمایا کہ اس وقت اللہ تعالیٰ نے یہ مضمون بیان کرنے کی توفیق دی کہ کریم میزبان اپنے مہمانوں کی بے اُصولیوں کو درگزر کر دیتا ہے جیسے اس کے یہاں دیہاتی مہمان آگئے اور نا سنجھی کی وجہ سے بے اُصولیاں کر دیں تو کریم میزبان ان کی بے اُصولیوں کو درگزر کر دیتا ہے بلکہ اپنے متعلقین سے بھی کہہ دیتا ہے کہ انہیں کچھ مت کہنا، اکرام مہمان میں بے اُصولیاں درگزر کر دی جاتی ہیں، تو یا اللہ! آپ سے بڑھ کر کون کریم ہوگا؟ آپ کریم ہیں بلکہ اکرام ہیں، کریم سے بھی زیادہ کرم والے ہیں لہذا ہماری کوتاہیوں اور بے اُصولیوں کو معاف کر دیجیے، ہم آپ کے مہمان ہیں، ہماری بے اُصولیوں کو بوجہ کریم ہونے کے معاف کر دیجیے۔ یا اللہ! آپ کریم میزبان ہیں اور ہم مہمان ہیں اور کریم میزبان اپنے مہمان کی بے اُصولیوں کو عفو کرتا ہے اور آپ تو بڑے اکرام ہیں، ہماری بے اُصولیوں کو اپنی رحمت سے معاف فرما دیجیے۔

تیمم کا ایک اہم مسئلہ

ارشاد فرمایا کہ بخاری کی روایت ہے:

إِذَا مَرِضَ الْعَبْدُ أَوْ سَافَرَ كُتِبَ لَهُ مِثْلُ مَا كَانَ يَعْمَلُ مُقْتَرِبًا صَوْبًا ۗ

یعنی مریض حالتِ صحت میں اور مسافر اپنے وطن میں جتنا وظیفہ پڑھتا تھا اب مسافرت اور مرض کی حالت میں بغیر وظیفوں کے اتنا ہی اجر ملے گا اور بعض روایات میں ہے دو گنا ملتا ہے، دنیا کی حکومت آدھی پنشن دیتی ہے لیکن اللہ کے ہاں دو گنا اجر ملتا ہے۔

مرض سے متعلق ایک مسئلہ بتا رہا ہوں کہ مرض کی دو صورتیں ہیں جیسے کسی کو نزلہ زکام یا بخار ہو گیا اور وضو کے لیے پانی نقصان دے رہا ہے، اب یہ کب تک تیمم کرے

۱۱۱ صحیح البخاری: ۲۲۰/۱، (۳۰۰۹) کتاب الجہاد والسیر، باب یکتب للمسافر مثل ماکان یعمل فی الاقامة.

گا؟ تو مرض کی دو صفات ہیں: ایک اشتدادِ مرض اور دوسرا امتدادِ مرض، اشتداد کے معنی ہیں کہ اگر وہ پانی سے وضو کرتا ہے تو مرض بڑھ جاتا ہے اور امتداد کے معنی ہیں کہ مرض بڑھتا تو نہیں مگر دیر سے جاتا ہے، تو اشتداد اور امتداد دو لفظ یاد رکھیے، اس سے بڑے مسئلے حل ہوتے ہیں۔ ایک شخص کا تجربہ ہے کہ اگر وہ تیمم کرتا ہے تو تین دن میں اس کا بخار اتر جاتا ہے اور وضو کرتا ہے تو بخار بڑھتا تو نہیں مگر چھ دن میں اترتا ہے تو شریعت میں اشتدادِ مرض میں جس طرح تیمم جائز ہے امتدادِ مرض میں بھی تیمم جائز ہے کہ تاخیرِ صحت نہ ہونے پائے، یہ ہے اللہ کی محبت اور رحمت، اللہ تعالیٰ نہیں چاہتے کہ میرے بندے دیر سے صحت پائیں چنانچہ تاخیرِ صحت بھی عذر ہے۔ امتدادِ مرض کا یہ مسئلہ کم لوگ جانتے ہیں، سب اشتداد جانتے ہیں، تذکرہ اشتداد تو ہوتا ہے کیوں کہ اس میں مشقت ہوتی ہے اور تذکرہ امتداد نہیں ہوتا کیوں کہ اس میں ضعف ہوتا ہے حالاں کہ ضعف کو بھی فقہاء نے مرض قرار دیا ہے، ضعف خود ایک مرض ہے۔ اس لیے اختر مشیر الضعفاء ہے، خود کو شیخ الضعفاء نہیں کہتا کیوں کہ لفظ شیخ میں دعویٰ ہے، اس لیے خود کو مشیر کہتا ہوں کہ اختر خود بھی کمزور ہے اور کمزور آدمی دوسرے کمزور کی صحیح مدد کر سکتا ہے، وہ سمجھتا ہے کہ کمزوری میں کیسا محسوس ہوتا ہے جیسے حضرت تھانوی رحمۃ اللہ علیہ فرماتے ہیں کہ جس کو جو روحانی مرض لگا ہو اور وہ اس مرض کا علاج کر رہا ہو تو وہ اسی مرض میں مبتلا دوسروں کا اچھا علاج کر سکتا ہے مثلاً جس کو خود حُسن سے زبردست عشق ہو اور وہ اس سے بچنے کے لیے قسم قسم کے مجاہدات اٹھاتا ہو وہی عاشق مزاج لوگوں کی صحیح راہ نمائی کر سکتا ہے کیوں کہ جانتا ہے کہ اس مرض میں کیا ہوتا ہے۔

عشق مجازی اور عشق حقیقی کا فرق

ارشاد فرمایا کہ جب کوئی بہت دن تک ذکر چھوڑ دے اس کے بعد پھر اللہ سے روئے کہ یا اللہ! مجھ سے نالائقی ہو گئی اور پھر ذکر شروع کر دے اُس وقت میں ایک شعر پیش کرتا ہوں جس سے روحانی قوت اور بشاشت پیدا ہوتی ہے، وہ شعر ہے

مدت کے بعد پھر تیری یادوں کا سلسلہ اک جسم ناتواں کو توانائی دے گیا

دنیاوی معشوقوں کی یاد سے توانائی نہیں آتی بلکہ کمزوری اور بڑھتی ہے کیوں کہ ذکرِ قوی سے آدمی قوی ہوتا ہے اور فانی حسین ضعیف مخلوق ہے تو ضعیف کی یاد سے آدمی ضعیف ہوگا، اس پر میں پان کی مثال دیتا ہوں کہ اگر پان سڑ جائے اور سڑے ہوئے حصے کو قینچی سے نہ کاٹا جائے تو وہ صحیح حصے کو بھی سڑا دیتا ہے، تو قبروں میں سب انسانوں کے جسم سڑنے والے ہیں لہذا ان کے عشق و محبت سے دل سڑنے لگتا ہے، اور اگر **لا اِلهَ اِلَّا اللهُ** کی قینچی سے جلدی سے نہ کاٹا جائے تو اگلے حصے کو بھی سڑا دیتا ہے لہذا ان کی یاد سے جلد چھٹی حاصل کر لو

نکالو یاد حسینوں کی دل سے اے مجذوبہ
خدا کا گھر پئے حُسنِ بتاں نہیں ہوتا

ہم بھی مرنے والے اور یہ بھی مرنے والے ہیں، جب مردہ مثبت مردہ ہو گا تو مردگی بڑھے گی اور اگر مردہ زندہ حقیقی پرندہ ہو جائے تو اس کو حیاتِ غیر فانی نصیب ہوتی ہے۔
فَإِنَّ مَدَامَةَ ذِكْرِ النَّبِيِّ الَّذِي لَا يَمُوتُ تُورِثُ الْحَيَاةَ الْحَقِيقِيَّةَ النَّبِيِّ لَا فِتَاءَ لَهَا^{۱۳۲} زندہ حقیقی یعنی اللہ تعالیٰ کے ذکر پر دوام سے ایک ایسی حیات نصیب ہوتی ہے جس کو کبھی فنا نہیں کیوں کہ اس مردے کا دل زندہ حقیقی سے وابستہ ہو گیا اور جو مردہ زندہ حقیقی کے ساتھ لگ گیا وہ بھی زندہ ہو گیا۔

جی اٹھے مردے تیری آواز سے

لہذا زندہ حقیقی سے وابستہ رہو، ان شاء اللہ! قلب میں ہر وقت زندگی رہے گی، نشاط و سرور رہے گا، کروڑوں حُسنِ ایک طرف اور اللہ کی یاد کا نشہ ایک طرف کیوں کہ یہ سب فانی ہیں، مجموعہ فانی، فانی ہوتا ہے، مفت میں بھی مل جائیں تو ان کو نہ لو کیوں کہ یہ زہر ہے، یہ اللہ سے بُعد پیدا کرتا ہے، عشق کا تقاضا ہے کہ ہمیشہ محبوب کے غم میں مبتلا رہے،

محبوبِ حقیقی کا غم لذیذ ہوتا ہے اور فانی حسینوں کا غم بھی فانی ہے کیوں کہ صورت بگڑنے کے بعد عاشق اس صورت کو دیکھ کر بھاگ نکلتا ہے، اس لیے مجھ کو یہ شعر بہت پسند ہے

عارف غمِ جاناں کی توجہ کے تصدق

ٹھکرا دیا وہ غم جو غمِ جاوداں نہ تھا

غمِ جاناں سے مراد اللہ تعالیٰ کی محبت کا غم ہے، فانی معشوقوں کا غم فانی ہے لہذا ان کو لات مار دو، یہ اللہ کے راستے کے لات و منات ہیں، ایک بات اور بھی ہے کہ بد نظری اللہ تعالیٰ کی نافرمانی ہے جس سے قلب میں بے کیفی اور بد مزگی کا پیدا ہونا لازمی ہے، چاہے معشوق کتنا ہی حسین ہو جس کی ایک نظر سے انسان بے ہوش ہو رہا ہو یعنی خوب مزہ لے رہا ہو لیکن چوں کہ اس عمل سے اللہ تعالیٰ ناراض ہو رہے ہیں اور جس بندے سے اللہ تعالیٰ ناراض ہوں اس بندے کا دل اللہ تعالیٰ خوش نہیں کرتے اور جس سے اللہ تعالیٰ خوش ہوں اس کا دل اللہ تعالیٰ خوش رکھتے ہیں۔ اسی لیے صحابہ کرام کے بارے میں اللہ تعالیٰ نے **رَضِيَ اللَّهُ عَنْهُمْ** پہلے فرمایا اور **وَرَضُوا عَنْهُ** ^{۱۳۳} بعد میں فرمایا یعنی جس غلام سے مالک راضی ہوتا ہے اس غلام کو خوش رکھتا ہے اور جس سے مالک ناراض ہو وہ کبھی خوش نہیں رہ سکتا، حق تعالیٰ کی طرف سے اس کے قلب میں بے چینی اور پریشانی کا نقد عذاب لازم ہے، یہ نوٹ کر لو، جب نیک عمل سے اللہ خوش ہوتا ہے تو قلب میں سرور ہوتا ہے اور ناراضگی سے اللہ رُخ پھیر لیتا ہے تو دل غم سے بھر جاتا ہے۔ میرا شعر ہے

جس طرف کو رُخ کیا تو نے گلستاں ہو گیا

تو نے رُخ پھیرا جدھر سے وہ بیاباں ہو گیا

اللہ تعالیٰ جس قلب کو پیار کی نظر سے دیکھ لیں وہ گلستاں ہو جاتا ہے اور جب ہم اپنا رُخ غیر اللہ کی طرف کرتے ہیں تو اللہ تعالیٰ بھی اپنا رُخ پھیر لیتے ہیں کہ اچھا! غیر اللہ سے دل لگاتے ہو تو لگالو ہم بھی تم سے رُخ پھیرتے ہیں، جب اللہ نے اپنا رُخ پھیر لیا تو دل بیاباں ہو گیا اور



اس کے بعد غیر اللہ کی جانب سے بے وفائیاں ملتی ہیں اور کھوپڑی پر لات ملتی ہے۔

کھوپڑی فارغ البال ہوتی ہے
زندگی اس پر وبال ہوتی ہے

یعنی اللہ کی ناراضگی کے بعد زندگی کا کیا حال ہوتا ہے؟ کھوپڑی فارغ البال ہو جاتی ہے، جہاں جاتا ہے ہر طرف سے جوتے پڑتے ہیں، دنیا کا بھی ضرر اور آخرت کا بھی ضرر اور پھر ایک دن ایسا آئے گا کہ اللہ کو چھوڑ کر جس کی پرستش کی تھی جب اس حسین کی شکل بدل جائے گی تو پھر اس سے اپنی طبیعت سے فرار اختیار کرے گا لیکن اللہ تعالیٰ یہ چاہتے ہیں کہ تم طبیعت کے غلام نہ بنو کہ جب تمہاری طبیعت چاہے اُس وقت تم طبیعت کی غلامی نہ کرو بلکہ ہمارا حکم سمجھ کر اس حسین سے بھاگ جاؤ کیوں کہ جب تم بعد میں بھاگو گے تو اس وقت طبیعت کی غلامی سے بھاگو گے ہماری بندگی سے نہیں بھاگو گے، ہر عاشق زوالِ حُسن کے بعد فرار پکڑ لیتا ہے، لیکن اس وقت اس نے اپنی طبیعت سے فرار اختیار کیا، طبیعت سے اس حُسن پر قرار پکڑا اور طبیعت سے فرار ہوا تو یہ کیا کمال ہے، یہ فرار اللہ کے لیے نہیں ہوا، اللہ کی رضا کے لیے اس کا فرار اس وقت ہو گا جب حُسن پر عالم شباب ہو اور اس کی طبیعت میں اس حسین شکل کے لیے زبردست کشش ہو اور اس وقت وہ اللہ کا حکم سمجھ کر اس سے بھاگے، یہ ہے اللہ تعالیٰ کی غلامی، ورنہ طبیعت کی غلامی سے جانور میں اور اس میں کیا فرق ہوا؟ جب جانور کو اچھی غذائی کھالی اور جب چاہا وہاں سے بھاگ گیا، اللہ تعالیٰ چاہتے ہیں کہ ہمارے بندے اپنی طبیعت کے غلام نہ رہیں، اپنی محکومی کو ثابت کریں، اس لیے خواہشات ہوتے ہوئے پھر ان سے رُکنا ہے اور اگر یہ مجاہدہ نہ ہو تا تو اللہ کی بارگاہ میں سب ہی ولی ہو جاتے، اللہ نے اپنی بارگاہ میں مقرب بنانے کے لیے پرچہ ذرا مشکل کر دیا۔

جب ہر شخص کو اپنی دوستی کے معیار کا حق ہے تو اللہ تعالیٰ مالک الملک کو اپنی دوستی کے لیے معیار بنانے کا حق کیوں نہ ہو گا؟ اس لیے اللہ تعالیٰ نے یہ مجاہدہ رکھ دیا کہ اگر تم اپنی حرام خواہشات کا خون کر لو تو ہم تمہارے قلب کی نامرادیوں کی راہوں سے



مراد بن کر آجائیں گے۔ ان فانی معشوقوں کو دیکھ کر پاگل ہو جانا یہ چیز سلوک میں نہایت مضر ہے۔ اللہ سے دعا مانگو، میں بھی مانگتا ہوں آپ بھی مانگیں، میں آپ کو بھی مخاطب کرتا ہوں اور اپنے نفس کو بھی مخاطب کرتا ہوں، میرا نفس آپ سے کم نہیں ہے، میں بھی اللہ سے مانگتا ہوں کہ یا اللہ! اپنی ذات کے ساتھ ہم کو مخلص بنا اور اپنی مخلوقات کے ساتھ بھی ہم کو مخلص بنا۔ اور حسین مخلوق کے ساتھ اخلاص کیا ہے؟ اس کو شہوت سے نہ دیکھیں اور اس کے متعلق دل میں بُرا خیال نہ لائیں، اگر اللہ نے کسی کو حُسن کی نعمت سے نوازا ہے تو اس کی قدر یہ نہیں ہے کہ آپ اس کے متعلق کوئی بُرا تصور کریں، اللہ کی مخلوق کے ساتھ اخلاص یہ ہے کہ ان سے نظر بچا کے رکھو اور ان سے دور رہو، اس کی مثال ایسی ہے جیسے آپ کی کسی سے دوستی ہے اور اس کا بیٹا بہت حسین ہے تو باپ کی دوستی کا حق ہے کہ اس کے بیٹے سے دور رہو، جب باپ کو پتا چلے گا کہ یہ طبیعت کا حُسن پرست ہے لیکن پھر بھی میرے بیٹے کو دیکھ کر نظر نیچی کر لیتا ہے اور اس کے قریب نہیں ہوتا تو باپ کتنا خوش ہو گا۔ اسی طرح اللہ اس بندے سے خوش ہوتا ہے جو اس کے کسی حسین بندے کو نہیں دیکھتا۔ اللہ تعالیٰ دیکھتے ہیں کہ یہ نہ میرے بندے کو بے آبرو کرتا ہے، نہ اپنے کو بے آبرو کرتا ہے، اس کا درجہ ان شاء اللہ! بہت اونچا ہو گا، دوسروں کی ہزاروں تسبیحات سے اس کا بھی مجاہدہ اسے کہیں سے کہیں لے جائے گا، مگر تسبیحات کا سلسلہ جاری رکھنا چاہیے، اللہ کے نام سے نفس کے مقابلہ کے لیے قوت پیدا ہوتی ہے، خالی وعظ سن کر راستے کا علم تو ہو جائے گا مگر اس پر چلنے کی طاقت اللہ کے نام سے ملے گی۔ بعض لوگ رات دن خانقاہوں میں رہے، نہایت ہی سمجھدار، شیخ کے تمام علوم و معارف ان کی زبان پر لیکن ذکر و فکر نہیں کیا، اللہ کی یاد میں مشغول نہیں ہوئے لہذا روحانیت حاصل نہیں ہوئی۔

جمادی الثانی ۱۴۲۹ھ مطابق جولائی ۲۰۰۸ء

انتہائی عاشقانہ عمل

ارشاد فرمایا کہ حج کا عمل انتہائے عشق ہے جس میں حاجیوں کی

وضع بھی عاشقانہ بنا دی گئی کہ سسلے ہوئے کپڑے نہیں پہن سکتے بس ایک چادر اوپر اور ایک چادر نیچے، عاشق کو لباس کا کہاں ہوش ہوتا ہے؟ احرام کی حالت میں جو کس نہیں مار سکتے، جو کس پڑنے سے سر صحر ا بنتا ہے تو صحر ا بننے دو، خوشبو مت استعمال کرو، یعنی جتنی چیزیں صفائی اور نظافت کی ہیں سب ختم، بالکل الول جلول رہو، جیسے عاشق کو سوائے معشوق کے کچھ یاد نہیں رہتا، اللہ تعالیٰ نے حج کی ادائیں عاشقانہ رکھی ہیں، ننگے سر ننگے پیر جیسے کسی چیز کا کچھ ہوش ہی نہیں، جو تا بھی اس طرح پہنو کہ پیر کے اوپر کی ہڈیاں کھلی رہیں، بڑے لوگ اپنی شان دکھاتے ہیں، حج میں اللہ تعالیٰ نے سب شان خاک میں ملا دی کہ وطن سے دور کھانے پینے کی سہولتوں سے محروم، ننگے پیر، ننگے سر رہو اور حج کے بعد سر منڈا دو اور سر سے سرکشی نکال دو۔ سر منڈانے کا حکم دے کر اللہ تعالیٰ نے بندوں کے سر سے سرکشی نکال دی۔ خواجہ صاحب کا شعر ہے۔

شیخ کی پگڑی اچھالی جائے گی

سرکشی سر سے نکالی جائے گی

اگر وہاں نزلہ زکام بخار ہو جائے تو گھبراؤ مت، وہاں کی بیماری بھی نعمت ہے اور ذریعہ قرب ہے۔ اس لیے جب یہاں آئے تو یہی سمجھ کر آئے کہ ہم بس اللہ کے ہیں، ہر حالت میں مست رہو، ہنستے رہو، مسکراتے رہو، اللہ کی حمد و ثناء کرتے رہو، اللہ کی راہ میں مشقت اٹھانا بڑے نصیب کی بات ہے۔

آیتِ اَلَا مَا رَحِمَ رَبِّي سے حدیثِ پاک کا عجیب ربط

ارشاد فرمایا کہ مولانا الیاس صاحب رحمۃ اللہ علیہ تنہائی میں ایک

دعا کثرت سے کرتے تھے **يَا حَيُّ يَا قَيُّوْمُ بِرَحْمَتِكَ اَسْتَغِيْثُ اَصْلِحْ لِيْ شَأْنِيْ كُلَّهُ وَلَا تَكْلِبْنِيْ اِلَى نَفْسِيْ طَرَفَةً عَيْنٍ** ^۳ اور جب مجمع ہوتا تھا تو وہ اس دعا کو جمع کے

۳۲ کنز العمال: ۱۳۹/۲، (۳۲۹۸) الباب الثامن: الدعاء الفصل الخامس: الأدعية المؤقتة الجزء الثالث:

صیغہ سے پڑھتے تھے **يَا حَيُّ يَا قَيُّوْمُ بِرَحْمَتِكَ نَسْتَغِيْثُ اَصْلِحْ لَنَا شَانَنَا كُلَّهُ**
وَلَا تَكْلِنَا اِلَى اَنْفُسِنَا طَرْفَةَ عَيْنٍ معلوم ہوا کہ ایک پلک جھپکانے کو بھی اگر اللہ
اپنی رحمت ہم سے ہٹالے تو ہمارے تقویٰ اور ہماری استقامت کا قلعہ منہدم ہو جائے گا،
اس لیے یہ دعا مانگتے رہیے کہ پلک جھپکانے بھر کو بھی اللہ تعالیٰ ہم کو ہمارے نفس کے
حوالے نہ کرے۔ حدیث کی یہ دعا اس آیت کی تفسیر ہے:

اِنَّ النَّفْسَ لَا مَارَءَةَ بِالسُّوْءِ اِلَّا مَا رَجَمَ رَبِّيْ ۝۵

نفس امارہ **كَيْبُزُ الْاَمْرِ بِالسُّوْءِ** ہے یعنی بُرائیوں کا کثرت سے حکم کرنے والا ہے
اِلَّا مَا رَجَمَ رَبِّيْ یہاں ما ظرفیہ، زمانیہ اور مصدریہ ہے چنانچہ اب اس کی تفسیر
ہوگی **اِیْ فِيْ وَقْتِ رَحْمَةِ رَبِّيْ** یعنی نفس کے شر سے ہم اسی وقت بچ سکتے ہیں جب
کہ ہمارے رب کی رحمت کا سایہ ہمارے اوپر ہو، اس آیت کی تفصیل حدیث کی دعا نے
کردی کہ جب یہ بات ہے تو خدا سے پناہ مانگو اور کہو **يَا حَيُّ يَا قَيُّوْمُ بِرَحْمَتِكَ**
اَسْتَغِيْثُ اَصْلِحْ لِيْ شَانِي كُلَّهُ وَلَا تَكْلِنِيْ اِلَى نَفْسِيْ طَرْفَةَ عَيْنٍ یعنی آپ کی وہ
رحمت جو **اِلَّا مَا رَجَمَ رَبِّيْ** میں ہے ہم وہ رحمت مانگتے ہیں، حدیث میں اس رحمت کے
حصول کا طریقہ سکھا دیا گیا ہے۔ حدیث کی اس دعا اور اس آیت کو ملا کر دیکھو! اللہ تعالیٰ
نے اپنے کرم سے مجھے ایک عجیب و غریب مضمون عطا فرمایا ہے۔ **يَا حَيُّ يَا قَيُّوْمُ**
بِرَحْمَتِكَ اَسْتَغِيْثُ اے زندہ حقیقی! اے سنبھالنے والے! ہم آپ کی رحمت سے
فریاد کرتے ہیں کہ ہم کو ہمارے نفس کے حوالے نہ فرما، **اَصْلِحْ لِيْ شَانِي كُلَّهُ** ہماری ہر
حالت کو درست کر دیجیے، **وَلَا تَكْلِنِيْ اِلَى نَفْسِيْ طَرْفَةَ عَيْنٍ** اور پلک جھپکنے کے
برابر بھی ہمیں ہمارے نفس کے حوالے نہ فرمائیے۔ اللہ تعالیٰ نے قرآن پاک میں جو
خبر دی تھی کہ نفس **كَيْبُزُ الْاَمْرِ بِالسُّوْءِ** ہے اور اس سے وہی شخص بچ سکتا ہے جس پر
اللہ کی رحمت کا سایہ ہو گا تو حضور صلی اللہ تعالیٰ علیہ وسلم نے اس دعا میں وہی رحمت
مانگ لی۔ یہ دعا پڑھتے رہو اور اللہ کا نام لیتے رہو، ان شاء اللہ ہر گھڑی کی خیر عطا ہوگی۔

یہودیوں والا مزاج

ارشاد فرمایا کہ ہمارا ایک دوست تھا، میرا میزبان بھی تھا، مجھ سے چالیس سال پرانا تعلق تھا، موٹر سائیکل پر جا رہا تھا کہ ایک پتھر آیا، موٹر سائیکل گری اور اس کا سر پھٹ گیا، ناک کان اور سر سے بہت خون بہا، الحمد للہ! اب اچھے ہو گئے مگر کبھی کبھی بے ہوشی کا دورہ پڑتا ہے اور اتنا شدید پڑتا ہے کہ دانت آپس میں چپک جاتے ہیں اور زبان کٹ جاتی ہے، دورہ پڑنے سے پہلے سر سر اہٹ کی سی آواز آتی ہے جس سے ان کو پتہ چل جاتا ہے کہ اب دورہ پڑنے والا ہے، اللہ ہمیشہ صحت و عافیت دے، اسی لیے کہتا ہوں کہ خدا کے لیے مصیبت کے زمانے سے پہلے ہی ڈرتے رہو، دوسروں کی مصیبت سے سبق حاصل کرو، نفس کا مزاج یہودیوں کی طرح کامت بناؤ کہ جب سر پر پہاڑ رکھ دیا تو اس وقت توبہ کر لی اور جب پہاڑ ہٹا تو پھر نافرمانی شروع کر دی، یہ تو یہودیوں کا مزاج ہے کہ جب مصیبت آئی اُس وقت اللہ اللہ کر لیا، سجدے میں گر گئے اور جب مصیبت ٹل گئی تو پھر بد معاشی شروع کر دی، یہ مسلمانوں کا مزاج نہیں ہے۔ ایک روایت میں ہے:

أَذْكُرُوا اللَّهَ فِي الرَّخَاءِ يَذْكُرْكُمْ فِي الشَّدَّةِ

سکھ میں اللہ کو یاد کرو، اللہ تعالیٰ تمہیں دکھ میں یاد رکھیں گے۔

ذکر اللہ کا طریقہ

ارشاد فرمایا کہ اللہ کا نام لیے جاؤ، ایک عرصہ آئے گا کہ اللہ کو خود رحم آجائے گا۔ آپ کو **لا اِلهَ** کی پانچ تسبیحات بتائی تھیں کہ جب **لا اِلهَ** پڑھو تو سمجھ لو کہ دل سے غیر اللہ نکال رہا ہوں، میری **لا اِلهَ** ساتوں آسمان پار کر کے عرشِ اعظم پر

اللہ سے مل رہی ہے اور جب **إِلَّا اللّٰهُ** پڑھو تو سمجھ لو کہ اللہ میاں کے انوارِ خاصہ کو لارہی ہے اور یہ حدیث کا مضمون ہے، خالی تصوف نہیں ہے، ہمارا تصوف قرآن و حدیث سے مستنبط ہے، حدیث کے الفاظ میں **لَا إِلَهَ إِلَّا اللَّهُ لَيْسَ لَهَا حِجَابٌ دُونَ اللَّهِ** یعنی **لَا إِلَهَ إِلَّا اللَّهُ** اور **إِلَّا اللَّهُ** میں کوئی پردہ نہیں ہے۔ یہ مشکوٰۃ شریف کی روایت ہے یعنی ہماری **لَا إِلَهَ إِلَّا اللَّهُ** اللہ تک ڈاڑھ کیٹ جاتی ہے، جب **لَا إِلَهَ** کہو تو سوچو کہ سارے عالم سے دل خالی ہو گیا اور جب **إِلَّا اللَّهُ** پڑھو تو سمجھو کہ قلب میں اللہ کا نور آرہا ہے، آٹھ دس دفعہ کے بعد درمیان میں **مُحَمَّدٌ رَسُوْلُ اللّٰهِ صَلَّى اللّٰهُ تَعَالٰى عَلَيْهِ وَسَلَّمَ** پڑھ لیا کرو۔ اب آپ کو سالک بنا رہا ہوں یعنی آپ کی تربیت کر رہا ہوں، اول آخر درود شریف پڑھ کر اللہ سے دعا کرو کہ اے اللہ! اپنے نام کی برکت سے ہمارے قلب کو غیر اللہ سے پاک فرمادے اور ہمارے قلب و جاں کو اپنی ذات سے چپکالے۔ **لَا إِلَهَ** سے آدمی غیر اللہ سے کٹتا چلا جاتا ہے اور **إِلَّا اللَّهُ** سے اللہ سے جڑتا چلا جاتا ہے، اس وظیفے کی برکت سے اُمت میں بڑے بڑے اولیاء اللہ پیدا ہوئے، اس وظیفے میں آپ کے پچیس منٹ لگیں گے اور خدا ہمیں روزانہ چوبیس گھنٹوں میں چودہ سو چالیس منٹ دیتا ہے، بس صبح کے وقت پچیس منٹ بیٹھ کر اس وظیفہ کو کر لو، مغرب کے بعد ایک ہزار دفعہ اللہ کا نام لے لو اور دل میں یہ تصور کرو کہ ایک زبان دل میں بھی ہے جو اللہ اللہ کہہ رہی ہے، اللہ کا نام اتنی محبت سے لو جیسے مجھوں لیلیٰ کا نام لیتا تھا، مولیٰ کا نام اس سے زیادہ محبت سے لو، تو ایک ہزار مرتبہ اسم ذات **اللّٰهُ اللّٰهُ** مغرب کے بعد اور **لَا إِلَهَ إِلَّا اللَّهُ** کی تسبیح پانچ سو مرتبہ صبح کے وقت اور چلتے پھرتے کبھی کبھی **يَا اللّٰهُ يَا رَحْمٰنُ يَا رَحِيْمُ** پڑھ لیا کرو۔ (جامع عرض کرتا ہے کہ حضرت والا کے یہ ملفوظات بیس سال پہلے کے ہیں جب حضرت والا ذکر کی مذکورہ تعداد تلقین فرماتے تھے۔ اب لوگوں کے ضعف کے پیش نظر صرف ایک ایک تسبیح ارشاد فرماتے ہیں۔)

۳۷ جامع الترمذی: ۱۹۱/۲، باب بعد بیان باب عقد التسمیہ بالیٰد، ایچ ایم سعید، ذکرة بلفظ دون اللہ

حجاب- مشکوٰۃ المصابیہ: ۲۷/۲ (۲۳۱۳)، باب ثواب التسمیہ والتحمید، المكتبة الامدادیة، ملتان

صحابی کے معنی

ارشاد فرمایا کہ صحابی کے معنی ہیں صحبت یافتہ رسول اللہ صلی اللہ تعالیٰ علیہ وسلم۔ معلوم ہو ا دین کی ابتدا صحبت سے ہوئی جو قلب نبوت سے قلوب امت میں صحبت کے ذریعے منتقل ہوا۔ یہ سب سے بڑی دلیل ہے کہ دین صحبت کے ذریعے سے چلا ہے، لہذا اگر مولوی بھی صحبت نہیں اٹھائے گا تو مولوی صاحب مولیٰ صاحب ہوں گے یعنی گاجر مولیٰ ورنہ مولوی کے معنی ہیں مولیٰ والا جیسے لاہوری کے معنی ہیں لاہور والا لہذا مولوی جب کسی مولیٰ والے کی صحبت اٹھاتا ہے تب مولوی صاحب ہوتا ہے۔

حُسن کے چاند اور قلب کی طغیانی

ارشاد فرمایا کہ قلب عالم اصغر ہے، ہر انسان کے اندر ایک عالم اصغر ہے جس میں دریا، پہاڑ، سمندر سارا نظام کائنات موجود ہے۔ جیسے آسمانی چاند سے زمینی سمندر میں جو اربھاتا آجاتا ہے اسی طرح زمین کے چاندوں کو دیکھ کر قلب کے سمندر میں طغیانی آجاتی ہے اسی لیے شریعتِ مطہرہ نے زمینی چاندوں سے احتیاط کا حکم دیا ہے ورنہ قلب کے سمندر میں طغیانی آجائے گی، طوفان برپا ہو جائے گا اور پھر بد نظری سے پریشانی بھی ہوتی ہے لہذا ان حسینوں سے احتیاط واجب ہے جس طرح جسمانی بیماریوں میں احتیاط کرتے ہو مثلاً ہائی بلڈ پریشر والوں کو ڈاکٹر کہتے ہیں کہ نمک مت استعمال کرو تو جس طرح ان کے لیے نمکین غذائیں مضر ہیں اور بلڈ پریشر ہائی کرتی ہیں اسی طرح نمکین صورتیں روحانی بلڈ پریشر ہائی کرتی ہیں اس لیے شریعت نے ان سے احتیاط کی تلقین کی ہے۔

سکون و اطمینان کا سرچشمہ

ارشاد فرمایا کہ یہ جسم جو آپ کو ملا ہے یہ روح کی سواری ہے، روح

کا گھوڑا ہے لہذا یہ کھانا، پینا، لباس سب اس گھوڑے کا ہے آپ کا نہیں ہے، آپ کی غذا تو روزہ، نماز اور اللہ کی یاد ہے اور اللہ کی یاد کے بغیر دنیا تلخ ہے، دنیا کے جتنے سیٹھ ہیں ان سب کو دیکھ لو، سب بدحواس نظر آئیں گے اور اللہ والے چٹائی پر، بورے پر خدا کی یاد میں مست بیٹھے ہیں۔

خدا کی یاد میں بیٹھے جو سب سے بے غرض ہو کر

تو اپنا بوریا بھی پھر ہمیں تختِ سلیمان تھا

اللہ ہی کے نام میں یہ اثر ہے کہ قلب میں چین و سکون اترتا ہے اور اطمینان نصیب ہوتا ہے۔ پرانے زمانے میں جب عورتیں آٹا پیستی تھیں تو چکی میں ایک کھونٹا ہوتا تھا جس کو پکڑ کر چکی پیستی تھیں تو گندم کے جو دانے اس کھونٹے کے پاس ہوتے تھے وہ نہیں پستے تھے اور دونوں پاٹوں کے بیچ میں خیریت سے رہتے تھے۔ اسی طرح اللہ کی ذات ہماری روح کا مرکز ہے جتنا ہم ان سے قریب ہوں گے آسمان و زمین کے پاٹ ہم کو پیس نہیں سکتے اور جو اللہ سے جتنا دور ہے پس رہا ہے، اللہ سے دوری دنیا بھر کے عذاب اور دنیا بھر کی پریشانیوں کا مرکز ہے، اللہ سے قرب ساری کائنات کی لذت، چین و سکون اور اطمینان کا سرچشمہ ہے اور جب کوئی نافرمانی کرتا ہے تو سب سے پہلا عذاب قلب پر آتا ہے۔ اگر کسی نے بد نگاہی کر لی، کسی عورت پر بری نظر ڈال دی، جھوٹ بول دیا یا اور کوئی نافرمانی کر لی تو اللہ تعالیٰ اس کی ناک، کان اور دانت نہیں توڑیں گے کیوں کہ جب بادشاہ ناراض ہوتا ہے اور کسی دوسرے ملک پر حملہ کرتا ہے تو تھنیدار کو نہیں پکڑتا، بادشاہ کو گرفتار کرتا ہے۔ ہمارا قلب ہمارے جسم کا بادشاہ ہے لہذا نافرمانی پر اللہ تعالیٰ بادشاہ کو گرفتار کرتے ہیں اور قلب میں فوراً پریشانی شروع ہو جاتی ہے، یہ نافرمانی کی خاصیت ہے۔ اسی لیے کاروں میں پھرنے والے نافرمانوں کے قلوب اللہ کی نافرمانی کی نحوست سے پریشان رہتے ہیں اور ٹاٹ پہننے والے، چٹائیوں پر بیٹھنے والے اللہ کی رحمت کی بارش کی وجہ سے اپنے قلب میں بادشاہوں سے زیادہ لذت محسوس کرتے ہیں۔

وہ گرمی ہجراں وہ تیری یاد کی خنکی

جیسے کہ کہیں دھوپ میں سایہ نظر آئے

دنیا میں گرمی بھرا یعنی اللہ تعالیٰ کی جدائی کا غم تو ہے لیکن ان کی یاد سے دل میں ٹھنڈک بھی ہے جیسے کہیں دھوپ میں سایہ نظر آجائے، اور اگر ذکر چھوڑ دیا تو گویا سائے سے پھر دھوپ میں آگئے لہذا پھر سے شروع کر دیں اور یہ شعر پڑھیں۔

مدت کے بعد پھر تیری یادوں کا سلسلہ

اک جسم ناتواں کو توانائی دے گیا

اگر مرغی کے سوپ سے طاقت آسکتی ہے تو خالق مرغ کے نام میں کتنی طاقت ہوگی، بادام اور موتی کے خمیرہ کی طاقت اللہ کی مخلوق ہے تو مخلوق کی خالق سے کیا نسبت کی جاسکتی ہے؟ کسی نے خواجہ صاحب سے پوچھا کہ آپ کے پیر بڑے لال و سرخ ہیں کون سا کشتہ کھاتے ہیں؟ خواجہ صاحب نے جا کر تھانہ بھون میں حضرت سے عرض کر دیا۔ حضرت ہنسے اور مزاحاً فرمایا کہ مسائل خبطی معلوم ہوتا ہے مگر اس سے کہہ دینا کہ اشرف علی ایک بوٹی، ایک کشتہ کھاتا ہے جس کی وجہ سے وہ لال اور سرخ ہے اور اس کا نام ہے تعلق مع اللہ۔ اللہ تعالیٰ سے اگر تعلق ہو تو سوکھی روٹی بھی لگتی ہے اور پریشان قلب اگر مرغ بریانی اور قورمہ اور کباب کھائے تو نہیں لگتا، قلب کا چین اللہ کی رضا پر موقوف ہے۔ دیکھیے جب قطب شمالی کی سوئی مرکز کی طرف مستقیم ہوتی ہے چین سے رہتی ہے اور جہاں اس سے ذرا ہٹی تو کانپنے لگتی ہے۔ پس قلب جتنا زیادہ اللہ تعالیٰ سے چپکا ہو گا چین سے رہے گا۔ واللہ! اگر سارا عالم چاہے تو بھی اس کو کوئی پریشان نہیں کر سکتا، سو سٹریٹ لائٹ تو واٹر پروف گھڑیاں بنالے تو کیا اللہ اپنے عاشقوں کے قلب کو غم پروف نہیں کر سکتا؟ اگر چاروں طرف غم ہو لیکن ان کا دل غم سے محفوظ ہوتا ہے، باقی اللہ والوں کو بھی پریشانیاں آتی ہیں مگر وہ ان کی تربیت کے لیے ہوتی ہیں، غیر اللہ سے کاٹنے کے لیے اور اپنے سے جوڑنے کے لیے اللہ تعالیٰ کچھ مسائل، کچھ پریشانیاں تکویناً بھیج دیتے ہیں، ہر ایک کا امتحان الگ ہے، ہر ایک کا پرچہ الگ ہے، کسی کے لیے دشمن کھڑا کر دیا، کسی کے لیے وسوسے لگا دیے اور کسی کو اور کچھ پریشانی ہو گئی مگر اس کا مقصد تربیت ہی ہوتا ہے۔ خواجہ صاحب فرماتے ہیں۔

بڑھ گیا ان سے تعلق اور بھی
دشمنی خلقِ رحمت ہو گئی

اور شیطانی وساوس کے بارے میں خواجہ صاحب فرماتے ہیں۔

بھلا ان کا منہ تھا میرے منہ کو آتے
یہ دشمن ان ہی کے اُبھارے ہوئے ہیں

جس بندے کو اللہ تعالیٰ اپنا بنانا چاہتے ہیں تو تکیویناً کبھی شیطان کو اس کے پیچھے لگا دیتے ہیں کہ اس کے دل میں وسوسے ڈالتا رہے تاکہ یہ تنگ آکر ہمارے مقبول بندوں کے پاس جائے کیوں کہ جب انسان تنگ ہوتا ہے تب اسے اللہ اور اللہ والے یاد آتے ہیں اور اللہ والوں کے غلام بھی یاد آتے ہیں اور غلام اس لیے کہہ دیا تاکہ ہم لوگ بھی شامل ہو جائیں ورنہ اس سے دعویٰ ہوتا ہے کہ ہم بھی اللہ والے ہیں، لیکن اللہ والوں کی غلامی کی نسبت تو بہر حال ہے۔ غرض اللہ والوں یا اللہ والوں کے غلاموں کی صحبت سے وہ بندہ اللہ والا بن جاتا ہے۔

وساوس کا علاج

(مکہ مکرمہ میں مقیم حضرت والا کے ایک عزیز وساوس میں مبتلا تھے۔ مندرجہ ذیل ملفوظ ان کے لیے ارشاد فرمایا۔)

ارشاد فرمایا کہ اللہ تعالیٰ نے شیطان کو زیادہ طاقت نہیں دی، وہ آپ کو اٹھا کر کسی مندر میں نہیں لے جاسکتا، کسی پنڈت کی پوجا پاٹ میں نہیں لے جاسکتا، سینما ہال میں نہیں لے جاسکتا، اس کو ہمارے اوپر کوئی طاقت نہیں سوائے اس کے کہ ہمارے قلب میں کچھ خیالات ڈال دیتا ہے اور پھر وہ خیالات قلب کے اوپر ہی رہتے ہیں قلب کے اندر داخل نہیں ہوتے، بس یہ وساوس مؤمن کے لیے اللہ تک پہنچنے کا ذریعہ ہیں، اگر یہ وساوس نہ آتے تو آپ کسی مولوی سے بات بھی نہ کرتے، یہ ان ہی کا صدقہ ہے جو آپ ان کی جوتیاں اٹھاتے ہیں۔ مولانا رومی نے فرمایا کہ ایک شخص کو

کسی سے عشق تھا لیکن اس کا پتا نہیں معلوم تھا، رات دن اس کی یاد میں رویا کرتا تھا، ایک مرتبہ رات کو بارہ بجے پاگلوں کی طرح اپنے معشوق کو تلاش کر رہا تھا۔ کو تو ال شہر نے اسے دیکھ کر سمجھا کہ یہ چور ہے، اسے کیا معلوم کہ یہ بے چارہ عاشق ہے، دیوانہ ہے، پاگل ہے، پہلے زمانے میں کو تو ال گھوڑے پر گشت کرتے تھے تو کو تو ال نے اس کو پکڑ کر مارنا شروع کر دیا، اس نے پوچھا کہ بھئی! ہمیں کیوں مارتے ہو؟ کو تو ال نے کہا کہ تم اتنی رات کو کیوں گشت کر رہے ہو؟ اس نے کہا: ہم پاگل دیوانے آدمی ہیں، کو تو ال نے کہا کہ نہیں تم چور ہو اور دو کوڑے اور لگائے۔ پٹائی سے بچنے کے لیے وہ بھاگا اور بھاگتے بھاگتے ایک باغ کے قریب پہنچ گیا اور دیوار کو دکر باغ میں پہنچا تو وہاں اس کا معشوق مل گیا تب اس نے کہا کہ اے خدا! تھانیدار کے ہر کوڑے پر اس کو ثواب عطا فرما، اس مصیبت پر تیرا بے شمار شکر ہے جس نے مجھے میرے محبوب سے ملا دیا۔ اسی طرح ان وساوس کے ڈنڈوں نے آپ کو مولویوں سے ملایا، پیروں سے ملایا، اللہ والوں سے ملایا ورنہ دولت میں کھینے والا اللہ والوں کو کہاں یاد کرتا ہے۔ یہ وساوس کے ڈنڈے ہیں جو آپ کو اللہ تک پہنچاتے ہیں۔

میں خود ان وساوس سے پچیس سال تک پریشان رہا یہاں تک کہ میں نے عاجز ہو کر اپنے شیخ شاہ عبدالغنی صاحب رحمۃ اللہ علیہ کو فارسی میں یہ مصرع لکھا۔

کجا رویم بفرما ازیں جناب کجا

وساوس ختم ہی نہیں ہوتے، ہر وقت دماغ گرم رہتا ہے، میں لاکھ جھٹکتا ہوں مگر وہ دماغ پر چڑھے رہتے ہیں تو میں آپ کی بارگاہ اور آپ کی چوکھٹ کو چھوڑ کر اب کہاں جاؤں؟ حضرت نے لکھا کہ۔

سر ہانجا نہہ کہ بادہ خوردنی

جہاں تو نے اللہ کی شرابِ محبت پی ہے اسی مے کدے کی چوکھٹ پر سر رکھ کر پڑا رہ۔ الحمد للہ! آج وساوس کا پتا ہی نہیں، اب بلانے سے بھی نہیں آتے۔ غرض یہ وساوس کے

ڈنڈے ہمیں بارگاہ تک لے جائیں گے لیکن جب آپ دربار میں داخل ہو جائیں گے پھر یہ قریب بھی نہیں آئیں گے۔ اس کی مثال میں مشکوٰۃ شریف کی شرح میں ملا علی قاری رحمۃ اللہ علیہ نے لکھا ہے کہ وساوس شیطان کی طرف سے ہوتے ہیں اور شیطان مثل اس کُتے کے ہے جو دنیاوی بڑے آدمیوں کے گیٹ کے باہر کھڑا ہوتا ہے۔ جب آپ ملنے جاتے ہیں تو کُتے کے بھونکنے سے پریشان نہیں ہوتے بلکہ بنگلہ والے سے کہتے ہیں کہ اپنے کُتے کو خاموش کیجیے۔ ملا علی قاری فرماتے ہیں کہ اسی طرح شیطان سے بحث کرنے اور اس کو جواب دینے کا حکم نہیں دیا گیا بلکہ اللہ تعالیٰ کی طرف توجہ کرنے کا حکم دیا گیا کہ تم ہماری پناہ مانگو اور اللہ تعالیٰ سے کہو **أَعُوذُ بِاللَّهِ مِنَ الشَّيْطَانِ الرَّجِيمِ** اللہ میاں یہ شیطان آپ کا کُتا ہے ذرا اس کو خاموش کر دیں۔ جس طرح بنگلہ والوں کے پاس خاص کوڈ، خاص الفاظ ہوتے ہیں جب وہ الفاظ کہتے ہیں تو کُتا دم ہلاتا ہوا واپس ہو جاتا ہے تو شیطان اللہ کا کُتا ہے لہذا اللہ تعالیٰ نے فرمایا کہ تم کُتے سے نہ لڑو بلکہ ہم سے پناہ مانگو، یہ ہمارے کوڈ سمجھے گا اور **أَعُوذُ بِاللَّهِ** وہ خاص کوڈ ہے جس کو سُن کر وہ دم دبا کر بھاگ جائے گا لیکن ایک زمانہ ہم اُن سے فریاد کرتے رہیں تب وہ اس کو خاموش کریں گے، اس کی مدت آپ کے ذمہ نہیں ہے اللہ کے ذمہ ہے، اللہ جانتے ہیں کہ کب تک اس کُتے کو بھونکواتے رہیں گے اور اس میں آپ کی تربیت ہے کہ آپ اپنی عاجزی دیکھیں کہ آپ لاکھ چاہتے ہیں کہ شیطان نہ آئے مگر پھر بھی چلا آ رہا ہے۔ خواجہ عزیز الحسن مجذوب رحمۃ اللہ علیہ حضرت حکیم الامت رحمۃ اللہ علیہ کے خاص خلفاء میں سے تھے، شیطان کے وساوس کے بارے میں ان کا ایک شعر ہے۔

بھلا اِن کا منہ تھا میرے منہ کو آتے

یہ دشمن اُن ہی کے اُبھارے ہوئے ہیں

یہ دشمن اللہ میاں نے پیدا کیا ہے اور اس کے اتنے فوائد ہیں جس کی حد نہیں مثلاً یہ کیا کم ہے کہ انسان اپنی عاجزی دیکھ لیتا ہے کہ دل میں وساوس کا سیلاب چلا آ رہا ہے جس کو میں روک نہیں سکتا۔ حضرت حاجی صاحب فرماتے ہیں کہ حضور صلی اللہ علیہ وسلم نے

ارشاد فرمایا **اَلْحَمْدُ لِلّٰهِ الَّذِي رَدَّ اَمْرَهُ اِلَى الْوَسْوَسَةِ** اللہ شکر ہے اس اللہ کا جس نے شیطان کی طاقت کو صرف وسوسہ تک محدود کر دیا کہ وہ صرف وسوسہ ڈال سکتا ہے زبردستی گناہ نہیں کر سکتا۔ پس حضور صلی اللہ علیہ وسلم نے اس سے توجہ ہٹا کر اللہ کی طرف متوجہ کر دیا لہذا جب وسوسے نہ جائیں تو اس کا علاج یہ ہے کہ اللہ کی طرف رجوع کرو اور یہ کہو کہ واہ رے اللہ! کیا شان ہے آپ کی کہ چھوٹے سے دل میں خیالات کا سمندر ڈال دیا، ذرا سے قلب میں سارا عالم چلا آرہا ہے، سارا سعودیہ، سارا بنگلہ دیش، سارا پاکستان اس میں سما یا جا رہا ہے، یہ چھوٹا سا دل آپ کی قدرت کا نمونہ ہے تو شیطان سوچے گا کہ میں نے تو چاہا تھا کہ یہ اللہ سے دور ہو جائے یہ تو اور معرفت حاصل کر رہا ہے، یہ تو اللہ سے اور قریب ہو رہا ہے پھر شیطان بھاگے گا۔

ان وساوس کا ایک آسان علاج اور بھی ہے اور وہ یہ کہ جس شیخ سے آپ کو مناسبت ہو کچھ دن اس کے پاس رہ پڑو، جب روشنی آتی ہے تو اندھیرے چلے جاتے ہیں۔ اگر آپ بزرگوں کے ساتھ لگے رہے تو پھر ایک زمانہ ایسا آئے گا کہ میں آپ سے کہوں گا ذرا اپنے وسوسوں کو آواز دینا، اپنے ماضی کو آواز دینا۔

غزل اُس نے چھیڑی مجھے ساز دینا

ذرا عہدِ رفتہ کو آواز دینا

تو پھر کوئی آواز بھی نہیں آئے گی، آپ یاد کریں گے تو وہ وساوس یاد بھی نہیں آئیں گے مگر وسوسہ اپنے وقت پر جاتا ہے، لیکن ہمارے لیے یہ انتظار کرنا بھی مضر ہے کہ یہ کب جائے گا۔ حکیم الامت فرماتے ہیں کہ وسوسہ کا علاج عدم التفات ہے، نہ اس میں مشغول ہوں نہ اس کو بھگانے کی کوشش کریں، اس کو بھگانا اور اس کو بلانا دونوں مضر ہیں جیسے بجلی کے ننگے تار کو اگر آپ جھٹکیں گے کہ یہ ہمارے پاس سے بھاگے تو اس سے چپک کر رہ جائیں گے، اگر آپ اس کو پکڑیں گے تو وہ آپ کو پکڑ لے گا یعنی جلابا و سلبا اس سے دور رہو، نہ اس کو حاصل کرو، نہ بھگاؤ، بس یہ سمجھ لو کہ قلب ایک شاہراہ ہے،

اس شاہراہ پر صدر بھی چلیں گے، جزل بھی چلیں گے، بھنگی بھی چلے گا اور سور بھی چلے گا تو قلب کو بھی اللہ نے ایک شاہراہ بنایا ہے، جس میں مؤمن اللہ کا ذکر کرتا ہو ابادشاہ کی طرح چل رہا ہے اور ساتھ ساتھ سور، پھار اور کُتے بھی چل رہے ہیں، کسی کو کیا حق حاصل ہے کہ شاہراہ پر دخل دے۔ تو اللہ نے یہ دل ایسا ہی بنایا ہے اور یہ وسوسا کی تربیت کے لیے ہیں، دل کو پختہ کرنے کے لیے ہیں، اگر وسوسا نہ آئیں تو ہم خدا کی طرف رجوع بھی نہ کریں، یہ وسوسا محبوب کی طرف سے ڈنڈوں کا انتظام ہے، آہستہ آہستہ پیٹھ پر لگاتے لگاتے اللہ والوں تک پہنچا دیتے ہیں اور بندہ اللہ والا ہو جاتا ہے۔

وسوسا کا ایک علاج اور بھی حدیث میں ہے۔ علامہ جلال الدین سیوطی رحمۃ اللہ علیہ نے جامع الصغیر میں لکھا ہے کہ جب تم کو گناہ کے یا اعتقادات مثلاً کفر وغیرہ کے وسوسا آئیں تو کہو **اٰمَنْتُ بِاللّٰهِ وَرُسُلِهِ** یہ کلمہ شیاطین کی کھوپڑی پر ڈی ڈی ٹی کا کام کرتا ہے۔ جیسے اگر کھٹل چھپر پر ڈی ڈی ٹی چھڑک دو تو سب ختم ہو جاتے ہیں اسی طرح اس کلمہ سے شیطانی وسوسا ختم ہو جاتے ہیں۔

حکیم الامت نے فرمایا کہ جو شخص اس کی فکر کرے گا کہ وسوسے چلے جائیں وہ مصیبت میں رہے گا اور صحت بھی خراب ہوگی، بس اس کا ایک علاج ہے کہ تم اس کا خیال ہی چھوڑ دو کہ یہ وسوسے کب جائیں گے؟ جیسے ایک جعلی پیر اپنے مرید کے یہاں ٹھہر گیا، مرید نے پہلے دو تین دن تو خوب گوشت، انڈا، مرغی وغیرہ کھلایا، سوچا کہ پیر صاحب دو تین دن رہیں گے، جب ایک مہینہ ہو گیا اور مرید کے پاس سب پیسے ختم ہو گیا تو وہ رونے لگا اور کہا: حضور! اب آپ میرے ہاں کبھی نہیں آئیں گے، جعلی پیر نے کہا کہ کیوں نہیں آؤں گا، ہمیں تم سے اتنی محبت ہے، تم ہم کو اتنا کھلا پلا رہے ہو، ہم ضرور آئیں گے، مرید کہنے لگا کہ نہیں، اب آپ کبھی نہیں آئیں گے، جعلی پیر نے کہا کہ تم کو کیسے معلوم ہوا کہ میں اب نہیں آؤں گا؟ مرید نے کہا کہ حضور! جب آپ جائیں گے نہیں تو آئیں گے کیسے؟ تو وسوسا کے جانے کا انتظار نہ کرو کہ یہ کب جائیں گے ورنہ جعلی پیر کی طرح چپک جائیں گے بلکہ حاجی صاحب کا یہ جملہ دہرا لیجیے کہ اے اللہ! کیا شان



ہے آپ کی کہ قلب ڈیڑھ چھٹانک کا چھوٹا سا بنایا اور اس میں خیالات و وساوس کا سمندر ڈال دیا کہ آنکھ بند کی اور خیالات کا سارا سمندر دل میں آگیا، آسمان وزمین، سورج و چاند اور جس ملک کو چاہے سوچ لیجیے وہ دل میں آجائے گا، کیا شان ہے اللہ کی! تو جب شیطان دیکھے گا کہ میرا بزنس لاس میں جا رہا ہے، میں وساوس ڈال کر اس کو اللہ سے دور کر رہا تھا لیکن اس نے میرے وساوس کو بھی ذریعہ معرفت بنا لیا۔

آلام روزگار کو آسام بنا دیا
جو غم ملا اُسے غم جاناں بنا دیا

یعنی ہم نے دنیا کے غم کو بھی اللہ کے غم میں داخل کر دیا یہ سمجھ کر کہ یہ اللہ کی طرف سے ہے، جب تک وہ چاہیں گے غم رہے گا اور جب چاہیں گے ختم ہو جائے گا، میں نے تو اپنا قصہ آپ کو بتا دیا اور نہ اپنا حال بتانا ٹھیک نہیں ہے مگر آپ کی اصلاح و تربیت کے لیے اپنا ذاتی حال بتا دیا کہ بیس پچیس سال تک وسوسے نہیں گئے، میں جتنا خیالات کو بھگا رہا تھا وہ اتنے زیادہ آرہے تھے، معمولی معمولی کام پہاڑ کی طرح بڑے نظر آتے تھے، لیکن اس کا فائدہ اب محسوس ہوا کہ ایک اللہ والے حضرت مولانا شاہ عبدالغنی صاحب سے چپکے رہنے کی توفیق ملی، اگر وساوس نہ آتے اور پریشانی نہ ہوتی تو اللہ والوں کے پاس جانے کو دل ہی نہ چاہتا، یہ وہی کو تو ال کے ڈنڈے ہیں جنہوں نے محبوب تک پہنچا دیا۔ ایک بزرگ فرماتے ہیں۔

بہارِ من خزاں صورت گلِ من شکلِ خار آمد

چوں از ایمائے یار آمد ہی گیرم بہار آمد

یعنی میری بہار خزاں کی شکل میں آئی اور میرا پھول کانٹوں کی شکل میں آیا لیکن چوں کہ یہ اللہ کے حکم سے آیا لہذا میں یہی سمجھتا ہوں کہ میری بہار ان ہی کانٹوں میں ہے۔ تو میری تربیت کے لیے یہ سارا انتظام اللہ ہی کی طرف سے ہوا، میں نے پچیس سال تک تکلیف اٹھائی لیکن اللہ کے راستے میں پڑا رہا۔ اس لیے میں کہتا ہوں کہ وسوسہ آپ کو ذرہ برابر نقصان نہیں پہنچا سکتا۔ جن کو زیادہ وسوسے آتے ہیں ان کو حدیث میں ایمان کی بشارت دی جا رہی ہے۔ صحابہ نے عرض کیا کہ ہم کو ایسے وسوسے آتے ہیں کہ ان کو منہ

پر لانے سے بہتر یہ پسند کرتے ہیں کہ جل کر کونکہ ہو جائیں اس پر آپ صلی اللہ علیہ وسلم نے یہ بشارت دی **ذَلِكَ صَرِيحُ الْإِيْمَانِ** ^{۹۱} یہ تو کھلا ہوا ایمان ہے۔ معلوم ہوا کہ جن کو زیادہ وسوسہ آتا ہے ان کا ایمان زیادہ قوی ہوتا ہے۔ اسی لیے ملا علی قاری رحمۃ اللہ علیہ احادیث مبارکہ کی روشنی میں وسوسوں کے بارے میں فرماتے ہیں **النَّاسُ رِقٌّ لَا يَدْنُ خُلٌّ** ^{۹۲} **بَيْنًا خَالِيًا** چور خالی گھر میں نہیں جاتا۔ جہاں دولت ہوتی ہے وہیں جاتا ہے لہذا وسوسوں کی کثرت دلیل ہے کہ تمہارے دل میں ایمان کی دولت موجود ہے جس کو شیطان چُرا نا چاہتا ہے، لیکن چُرا نہیں سکتا صرف پریشان کر سکتا ہے اور پھر اس میں مزہ بھی ہے۔ دیکھیے ایک آدمی اپنے محبوب کے پاس جا رہا ہے، اب کچھ لوگ اس کو وسوسہ ڈال رہے ہیں کہ کہاں جا رہے ہو، تمہارا محبوب تو کچھ نہیں، اس کے اندر کوئی جمال نہیں، دو اس کان میں کہہ رہے ہیں دو اس کان میں کہہ رہے ہیں، ایسے میں وہ دندنا تاجلا جائے کہ ہم اپنے محبوب کو ہرگز نہیں چھوڑیں گے تو یہ ہے مکمل محبت۔ اسی طرح محبت کے امتحان کے لیے اللہ تعالیٰ نے ایسے شیاطین مقرر کر دیے جو اس کے کان میں کچھ کہتے ہیں لیکن مومن اس کی پروا نہیں کرتا اور ہمارا بن کے رہتا ہے، لہذا یہ وسوسوں ہماری تکمیل محبت کا ذریعہ ہیں، اور پھر آپ کو ان وسوسوں سے جو تکلیف ہوتی ہے اس پر آپ کے درجات کی ترقی ہوتی ہے، آپ کے گناہ معاف ہوتے ہیں یعنی کفارہ سینات اور ترقی درجات اور اللہ والوں کے قرب کا ذریعہ ہے۔

تم خانقاہ میں چالیس دن لگالو پھر ان شاء اللہ! اس کا اثر دیکھو گے بلکہ اگلے ماہ میں بنگلہ دیش جا رہا ہوں تم بنگلہ دیش آ جاؤ تو اور اچھا ہے تاکہ مرنبی بھی بے وطن ہو اور طالب بھی بے وطن ہو، ہم بھی اللہ کے راستے میں اپنے گھر سے دور ہوں اور تم بھی، جب دونوں بے گھر ہوتے ہیں تب زیادہ فضل ہوتا ہے، اللہ کی رحمت زیادہ برستی ہے۔ اس پر میرا ایک شعر سن لیجیے۔

۹۱ صحیح مسلم: ۹/۱، باب بیان الوسوسة فی الایمان وما یقول من وجدها ایچ ایم سعید

۹۲ مرقاة المفاتیح: ۱/۱۳۷، باب فی رد الوسوسة، المكتبة الامدادیة

مانا کہ بہت کیف ہے حبّ الوطنی میں
ہو جاتی ہے مے تیز غریب الوطنی میں

جب انسان اللہ کے لیے اپنے وطن سے دور ہوتا ہے تو اللہ تیز والی پلاتا ہے۔ چنانچہ اپنے وطن میں نماز روزہ کا مزہ جب آئے گا جب آپ اللہ کے لیے بے وطن ہوں گے، جب دین سکھانے والا بھی بے وطن ہو، اپنے بچوں سے دور ہو اور سیکھنے والے بھی دور ہوں تو پھر کیا پوچھنا۔ کم سے کم ایک مہینہ بنگلہ دیش ٹھہر جاؤ جہاں میں ٹھہرتا ہوں۔ وہاں کے میزبان نے ایک میٹر و بس خریدی ہے اور مجھے خبر دی کہ آپ کے لیے خریدی ہے تاکہ آپ جہاں جانا چاہیں ہم میٹر و بس سے آپ کو مع احباب لے جائیں۔ دیکھو ہمارے ایسے محبت کرنے والے وہاں ہیں، اللہ تعالیٰ بنگلہ دیش میں عظیم الشان کام لے رہا ہے، یہ سب اللہ تعالیٰ کی طرف سے ہوتا ہے۔ جس ملک میں اللہ تعالیٰ جس سے کام لینا چاہتے ہیں اُس ملک والوں کے دلوں میں اس مربی کے لیے حُسن ظن اور محبت ڈال دیتے ہیں۔ بنگلہ دیش میں ایسے بڑے محدثین مجھ سے بیعت ہیں کہ پورے ملک میں ان سے بڑا کوئی عالم نہیں اور وہ لوگ ہند و پاک کے بڑے بڑے علماء میں شمار ہوتے ہیں جیسے مولانا ہدایت اللہ صاحب بنگلہ دیش کے سب سے بڑے محدث ہیں، کسی بڑے سے بڑے عالم کی طرف رجوع نہیں ہوئے لیکن اللہ تعالیٰ نے میرے لیے ان کے دل میں حُسن ظن ڈال دیا۔

اس کے علاوہ میں آپ کو طبی مشورہ دیتا ہوں کہ روزانہ سر پر تیل کی مالش کرو تا کہ دماغ تر رہے اور دوستوں میں رہو، اکیلے مت رہو، ہر وقت اللہ والے دوستوں میں رہو، کمزور دل و دماغ والوں کے لیے خلوت مضر ہے، ایسے مریضوں کے لیے چھ ماشہ خمیرہ موتی اصلی یا خمیرہ آبریشم، عرق عنبر ایک چمچ اور چار چمچ عرق گلاب کے ہمراہ صبح شام خالی پیٹ پی لو، ان شاء اللہ! قلب میں قوت آجائے گی۔ بزرگوں نے لکھا ہے کہ کبھی دل و دماغ کمزور ہو جانے سے بھی وسوس کا غلبہ رہتا ہے جیسے کمزور آدمی کو ہر کوئی تھپڑ مارتا ہے، اسی طرح شیطان بھی تھپڑ لگاتا چلا جاتا ہے، دیکھتا ہے کہ اس کا دل و دماغ کمزور ہے، اس لیے جب دل و دماغ کو قوت پہنچے گی تو پھر ان شاء اللہ!

قوتِ مدافعت پیدا ہو جائے گی اور شیر آپ کو بکری لگے گا، ہاتھی مچھر لگیں گے، اور جب قلب کمزور ہو جاتا ہے تو بلی بھی کو دتی ہے تو لگتا ہے کہ شیر آگیا۔ تو قلب کی قوت کے لیے یہ دو نسخے بتا دیے۔ اور میرا خاص ایک مشورہ بھی ہے وہ یہ کہ تنہا نہ رہیں، ہر وقت دوستوں میں رہیں اور دوست بھی ایسے جن سے آپ کو مناسبت ہو اور وہ آپ کو ہنساتے رہیں تاکہ دماغ اس میں مشغول رہے۔

میں یہ وسوسوں کا علاج بتا رہا ہوں، کیوں کہ میں خود مبتلا رہا ہوں، ایک زمانے میں میرا سر وسوسوں کے بوجھ سے گرم ہو جاتا تھا، میں لاکھ چاہتا تھا کہ وسوسہ نہ آئے مگر وسوسوں جان نہیں چھوڑتے تھے، لیکن اپنے بزرگوں سے سن رکھا تھا کہ اپنے کام میں لگے رہو اور اللہ والوں سے لگے لپٹے رہو۔ جب تک بریانی پکتی ہے اس وقت تک دیگ کو آگ پر سے نہیں ہٹایا جاتا، ورنہ بریانی کچی رہ جائے۔ بعض لوگوں کو اللہ نے تہجد، ذکر اور تلاوت سے اپنی ذات تک پہنچایا اور بعضوں کو خالی وسوسوں سے پہنچایا۔ پریشانی، ذہنی کوفت اور حزن و غم سے وہ اتنا تیز چلا کہ نفل والے پیچھے رہ گئے، صاحبِ حُزن اللہ کا راستہ اتنا تیز طے کرتا ہے کہ نفل اور وظیفے والے اس تک نہیں پہنچ پاتے، کیوں کہ حزن و غم سے دل پاش پاش ہو جاتا ہے اور حدیث میں ہے **أَنَا عِنْدَ الْمُنْكَسِرَةِ** **قُلُوبُهُمْ** اللہ ٹوٹے ہوئے دلوں میں رہتا ہے، جیسے جب گھر بنتا ہو تو اس میں توڑ پھوڑ ہوتی ہے اسی طرح وسوسوں بھی توڑ پھوڑ کرتے ہیں، خواجہ صاحب کا شعر ہے

نہ گھبرا کوئی دل میں گھر کر رہا ہے

مبارک کسی کی دل آزاریاں ہیں

الحمد للہ! یہ فقیر اس راستے سے گزر چکا ہے، اس لیے آپ کو تسلی دے رہا ہوں کہ ایک وقت آئے گا کہ ان شاء اللہ! سب وسوسوں ختم ہو جائیں گے۔ اللہ کرے آپ کو ایسے دوست مل جائیں جو خوش دل ہوں، خوش الحان ہوں، خوش ذوق ہوں اور تھوڑا سا مزاج بھی جانتے ہوں۔

۳۱۔ کشف الخفاء للعجلونی، ۲/۳۸۸ (۲۸۳۶) مکتبۃ العلم الحدیث۔ التشریف بمعرفة احادیث التصوف:

غیرتِ دینی

ارشاد فرمایا کہ مکہ کے ایک کافر نے حضرت صدیق اکبر رضی اللہ تعالیٰ عنہ سے کہا کہ تم لوگ بھی حضرت موسیٰ علیہ السلام کی قوم کی طرح اپنے نبی سے کہہ دو گے کہ جائیے آپ لڑیے ہم لوگ بیٹھے ہیں تو حضرت صدیق اکبر رضی اللہ تعالیٰ عنہ نے غصے سے اس کافر سے فرمایا کہ **أَمْصُصْ بَطْرًا لِلدَّاتِ** ^{۳۲} جا تو اپنی دیوی لات کی شرم گاہ کے اوپر جو ابھرا ہوا گوشت ہے اس کو چوستا رہ۔ **أَمْصُصْ** امر ہے جس میں تجددِ استمراری کی شان ہے یعنی ایک بار نہیں بار بار چوستا رہ۔ معلوم ہوا کہ ہر موقع کا ادب الگ ہے۔ اس موقع پر ادب یہ نہیں تھا کہ حضرت صدیق اکبر رضی اللہ عنہ کہتے کہ آپ نے یہ غلط فرمایا، یہ آپ کا خیال صحیح نہیں ہے، بلکہ اس وقت کا ادب یہی سخت جواب تھا جو حضرت صدیق اکبر رضی اللہ تعالیٰ عنہ نے دیا۔ وحی کے نزول کا زمانہ تھا، اللہ تعالیٰ نے بھی تنبیہ کے لیے کوئی وحی نازل نہیں کی اور حضور صلی اللہ علیہ وسلم نے بھی اس پر نکیر نہیں فرمائی اور یہ نہیں فرمایا کہ اے صدیق! تم نے خلافِ تہذیب اور خلافِ شرافت بات کی۔ اللہ ورسول کا سکوت دلیل ہے کہ یہ جواب منظورِ شریعت ہے اور دین کے ساتھ تمسخر کرنے والوں کو ایسا جواب دینا عین دین ہے۔

۱۲ شعبان المعظم ۷۱۴ھ مطابق ۴ جنوری ۱۹۹۶ء، بروز جمعرات، ۸ بجے صبح

بر مکان مولانا غلام حسین صاحب، بمقام اوحس، جنوبی افریقہ

مقصدِ زندگی

ارشاد فرمایا کہ شیخ وہ ہے جو ہر وقت اللہ پر فدا رہے، رفقائے شیخ کو بھی اللہ پاک یہی مقام عطا فرمائے، اس لیے اللہ تعالیٰ سے توفیق مانگتا ہوں کہ ہماری حیات من و عن ہر سانس، ہر نفس مالک پر فدا رہے، ہمیں اللہ تعالیٰ نے اپنے پرندِ فداکاری کے لیے دنیا میں بھیجا ہے، کیوں کہ وہاں اسبابِ فداکاری نہیں تھے، سر نہیں تھا کہ سجدہ

۳۲ صحیح البخاری: ۳۸/۱ (۲۴۶-۲۴۷)، باب الشرط فی الجہاد و المصافحۃ مع اهل الحرب، المكتبة المظہریۃ

کرتے، پیٹ نہیں تھا کہ روزہ رکھتے، پیر نہیں تھے کہ طواف کرتے، زبان نہیں تھی کہ ذکر کرتے، دل نہیں تھا کہ ہر وقت قلب میں ان کو یاد رکھتے اور ان کی نافرمانی سے دل کو بچاتے۔ دل کو گناہوں کی لذت سے تحفظ کی فکر کرنا آسان نہیں ہے۔ شیطان کہتا ہے ارے ملا! ارے صوفی! اب آئندہ تو تو گناہ نہیں کرے گا مگر کم از کم بچھلے گناہوں کو یاد کر کے ان کا مزہ تو لوٹ لے اور گاڑی کو ریورس (Reverse) کر لے حالاں کہ اللہ تعالیٰ نے دل میں گناہوں کے خیالات پکانے کو بھی حرام قرار دیا ہے **يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ**^{۳۳} لیکن دیکھا آپ نے کہ شیطان کس طرح گاڑی ریورس کراتا ہے اور دل میں گناہوں کی حرام لذت داخل کر کے دل کو تباہ کر دیتا ہے۔

لَا حَوْلَ وَلَا قُوَّةَ إِلَّا بِاللَّهِ پڑھنے کی فضیلت

ارشاد فرمایا کہ جب بندہ لَا حَوْلَ وَلَا قُوَّةَ إِلَّا بِاللَّهِ پڑھتا ہے تو اللہ تعالیٰ فرشتوں سے فرماتے ہیں کہ اے فرشتو! سن لو! میرے بندے جو لَا حَوْلَ پڑھ رہے ہیں یہ سب کے سب فرماں بردار ہو گئے۔ حدیث کی عبارت ہے **أَسْلَمَ عَبْدِي **وَاسْتَسْلَمَ**^{۳۴} اس کی شرح کیا ہے؟ **أَسْلَمَ عَبْدِي** **أَمِي عَبْدِي** **إِنْقَادَ وَتَرَكَ الْعِنَادَ** یعنی میرا بندہ فرماں بردار ہو گیا اور نافرمانی چھوڑ دی لہذا جب **لَا حَوْلَ وَلَا قُوَّةَ إِلَّا بِاللَّهِ** پڑھو تو یہ مراقبہ کرو کہ اللہ تعالیٰ فرشتوں سے میرے لیے فرما رہے ہیں کہ اے فرشتو! سن لو! میرا یہ بندہ فرماں بردار ہو گیا۔ **عَبْدِي** **إِنْقَادَ وَتَرَكَ الْعِنَادَ** اور **وَاسْتَسْلَمَ** کا کیا مطلب ہے؟ **أَمِي** **فَوْضَ عَبْدِي** **أُمُورَ الْكَافِرَاتِ بِأَسْرِهَا إِلَى اللَّهِ عَزَّ وَجَلَّ**^{۳۵} میرے بندے نے اپنی کائنات کی تمام ضروریات کو میرے سپرد کر دیا۔ تو **لَا حَوْلَ وَلَا قُوَّةَ إِلَّا بِاللَّهِ** کا ایک عظیم انعام یہ ہے کہ اللہ تعالیٰ ہمارا ذکر**

۳۳ المؤمن: ۱۹

۳۴ کنز العمال: ۴۵۳/۱ (۱۹۵۱) الباب الثالث في الحوقلة. مؤسسة الرسالة

۳۵ مرقاة المفاتیح: ۲۳۰/۲ (۱۳۲۱) باب ثواب التسبیح والتحمید والتهلیل والتكبير دار الكتب العلمية بیروت

فرشتوں سے فرماتے ہیں۔ مالک کائنات ہم غلاموں کو وہاں یاد فرمائیں کیا کرم ہے اُن کا!
اس لیے جب **لَا حَوْنَ وَلَا قُوَّةَ إِلَّا بِاللّٰهِ** پڑھو تو اس میں یہ مراقبہ بھی کر لیا کرو تاکہ
ہمارا دل خوش ہو جائے کہ زمین والوں کا ذکر عرشِ اعظم پر ملائکہ مقررین اور ارواحِ
انبیاء و مرسلین کے سامنے ہو رہا ہے **عِنْدَ الْمَلِكَةِ الْمُقَرَّبِينَ وَعِنْدَ أَرْوَاحِ
الْأَنْبِيَاءِ وَالْمُرْسَلِينَ**۔^{۳۲۶}

کھانے کے بعد کی دعا کی عجیب شرح

ارشاد فرمایا کہ اللہ تعالیٰ قرآن شریف میں مجرمین کے لیے ارشاد
فرماتے ہیں:

كُلُوا وَتَمَتَّعُوا قَلِيلًا إِنَّكُمْ مُّجْرِمُونَ^{۳۲۷}

اس لیے پیارے نبی صلی اللہ علیہ وسلم نے ہم سب کو مجرموں کے کھانے سے الگ فرمایا
اور ہمیں یہ دعا سکھائی کہ جب تم کھانا کھاؤ تو یہ دعا پڑھ لیا کرو:

أَلْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ^{۳۲۸}

اے اللہ! تیرا احسان ہے کہ ہم مسلمین ہو کر کھا رہے ہیں۔ کھاپی تو کافر بھی رہے ہیں
لیکن ان کا کھانا مجرمانہ ہے، اس دعا میں اس کا شکر ہے کہ ہمارا کھانا مسلمانہ ہے، اور اگر
کوئی پوچھے کہ **مُسْلِمِينَ** کے کیا معنی ہیں تو مشکوٰۃ شریف کی شرح پیش کر دو **أَمِيٍّ مِنْ
الْمُؤَحَّدِينَ وَالْمُنْقَادِينَ فِي جَمِيعِ أَمْرِ الدِّينِ**^{۳۲۹} بظاہر تو یہ جملہ خبریہ ہے
مگر معنی میں جملہ انشائیہ ہے کہ توحیدِ کامل اور تمام امورِ شریعت میں پابندی کرنے کے

^{۳۲۶} مرقاة المفاتیح: ۴۹/۵، باب ذکر اللہ والتقرّب الیہ، المكتبة الامدادیة، ملتان

^{۳۲۷} المرسلات: ۲۶

^{۳۲۸} جامع الترمذی: ۱۸۲/۲، باب ما یقول اذا فرغ من الطعام، ایچ ایم سعید

^{۳۲۹} مرقاة المفاتیح: ۱۱۵/۸، کتاب الاطعمة، دار الکتب العلمیة، بیروت

بعد تم کو کھانا کھانا چاہیے ورنہ تمہارا کھانا غیر شریفانہ کھانا ہو گا۔ اور اگر نالائق ہو تو مستغفرین بن کر کھاؤ، اگر منقادین نہیں ہو تو کم از کم تائبین و مستغفرین بنو۔

قربِ عبادت اور قربِ ندامت

ارشاد فرمایا کہ بعض نعمت بعضوں کے لیے خاص ہے۔ عبادت مشترک ہے ملائکہ میں اور ہم لوگوں میں، وہ بھی عبادت کرتے ہیں اور ہم بھی عبادت کرتے ہیں مگر استغفار و توبہ اور ندامت کا لطف ہمارے ساتھ خاص ہے، فرشتے استغفار اور توبہ و ندامت نہیں جانتے۔ کیوں؟ اس لیے کہ ان سے خطا نہیں ہوتی، تو توبہ کرنے میں اور معافی مانگنے میں جو مزہ انسانوں کو ملتا ہے وہ فرشتوں کو نہیں ملتا کیوں کہ وہ **يَفْعَلُونَ** **مَا يُؤْمَرُونَ** ^{۵۰} ہیں یعنی ان کو جو حکم دیا جاتا ہے اس کے خلاف نہیں کرتے اور ہم اس کے خلاف خطا کرتے ہیں پھر ندامت طاری ہوتی ہے کہ ہم نے اپنے پالنے والے سے کیا نالائقی کی۔ پس توبہ میں اور استغفار میں اتنا مزہ آتا ہے کہ جب بندہ گڑگڑا کر کہتا ہے کہ اے اللہ! مجھے معاف کر دیجیے، میں بہت ہی نالائق ہوں کہ آپ کا کھا کر آپ ہی کے خلاف طاقت استعمال کرتا ہوں اور پھر بھی آپ میری روٹی بند نہیں فرماتے، آپ کی دی ہوئی روٹی سے جو خون بنا اور خون سے جو طاقت پیدا ہوئی اُس کو آپ کی نافرمانی اور گناہ میں استعمال کرتا ہوں اور آپ کے کرم کی انتہا ہے کہ پھر بھی آپ روٹی دیتے ہیں۔ اگر ہمارا کوئی دنیاوی دوست ہو اور ہماری روٹی کھا کر الیکشن میں ہمارے خلاف چلے تو ہم پہلا کام یہ کریں گے کہ اس کی روٹی بند کر دیں گے کہ اس نالائق کو روٹی مت دو تاکہ مخالفت کی طاقت ہی نہ رہے مگر اللہ تعالیٰ اپنے گناہ گاروں کی روٹی بند نہیں فرماتے۔ توبہ اور استغفار کا دروازہ اللہ نے نہ رکھا ہوتا تو شاید ہی کسی انسان کا سوائے انبیاء علیہم السلام کے جنت میں جانا آسان ہوتا۔ اس لیے استغفار اور توبہ بہت بڑی نعمت ہے اور اس کی لذت عبادت سے زیادہ ہے۔ عبادت میں عجب و کبر ہو سکتا ہے، عبادت تو شیطان نے بھی بہت کی تھی مگر

ندامت سے محروم رہا، عبادت میں وہ ہمارے ساتھ شریک ہے مگر ندامت میں ہمارے ساتھ شریک نہیں اس لیے ندامت ہمیں شیطان سے ممتاز کرتی ہے اور باوفا قرار دیتی ہے۔ اللہ تعالیٰ نے ہم لوگوں کو اپنی رحمت سے ندامت اور استغفار و توبہ کی دولت بھی نصیب فرمائی جو ہمارے ساتھ خاص ہے۔ اس لیے عرض کرتا ہوں کہ توبہ اور معافی مانگنے کی لذت تمام عبادتوں سے **اَللّٰہ** ہے اور اللہ کو محبوب ہے، حدیث پاک ہے:

لَا يَنْبُؤُ الْمُنْذِبِينَ أَحَبُّ إِلَيَّ مِنْ زَجَلِ الْمَسِيحِينَ ﷺ

اور قرآن شریف میں اللہ تعالیٰ ارشاد فرماتے ہیں:

إِنَّ اللَّهَ يُحِبُّ التَّوَّابِينَ ﷻ

معلوم ہوا کہ ہم کو اللہ تعالیٰ نے توبہ اور معافی کا مزہ عطا فرمایا۔ تو جس وقت بندہ اللہ تعالیٰ سے توبہ کرتا ہے اور معافی مانگتا ہے اور گڑ گڑاتا ہے کہ مالک! مجھے معاف کر دیجیے تو اس کا مزہ وہی جانتا ہے جیسے کوئی بچہ باپ کی نافرمانی کر کے نادم ہو جائے اور ابا کے پیر پکڑ کر رونے لگے کہ ابا! مجھے معاف کر دیجیے تو ابا مارے خوشی کے اس کو لپٹا لیتا ہے تو اس کا مزہ وہی جانتا ہے، یہ ہے **لَا يَنْبُؤُ الْمُنْذِبِينَ أَحَبُّ إِلَيَّ مِنْ زَجَلِ الْمَسِيحِينَ** اس لیے اللہ تعالیٰ نے معافی مانگنے کی بہت بڑی نعمت دی ہے۔ حاجی امداد اللہ مہاجر کی رحمت اللہ علیہ نے عشاء کے بعد سجدہ میں جو سر رکھا تو فجر کی اذان تک یہ شعر پڑھتے رہے۔

اے خدا ایں بندہ را رسوا کن

گر بدم من سر من پیدا کن

اے خدا! امداد اللہ کو رسوا نہ کرنا، اگرچہ میں گناہ گار ہوں لیکن میرے گناہوں کو ظاہر نہ کرنا، میری رسوائی کو مخلوق پر ظاہر نہ کرنا۔

۳۱۔ کشف الخفاء و مزیل اللباس: ۲۹۸، رقم (۱۰۵) فی باب حرف الہمزہ مع النون / روح المعانی: ۱۹۶/۳۰

القدر (۲) دار احیاء التراث بیروت

گر بدم من سر من پیدا کن

فارسی میں پیدا کے معنی ظاہر کرنے کے ہیں لہذا توبہ اور معافی مانگنے کی لذت عبادت کی لذت سے الگ ہے جو اللہ نے فرشتوں کو بھی نہیں دی، شیطان بھی اس سے محروم رہے، یہ صرف انسانوں کو عطا فرمائی۔ شیطان نے جو اللہ تعالیٰ سے کہا تھا **أَنْظِرْنِي إِلَى يَوْمِ يُبْعَثُونَ** مجھ کو مہلت دے دیجیے تاکہ قیامت تک میں آپ کے بندوں کو بہکاتا رہوں تو ایک بزرگ نے فرمایا کہ کاش! یہ ظالم **أَنْظِرْنِي** کے بجائے **أَنْظِرْ أَلِيَّ** کہہ دیتا کہ اے اللہ! مجھ پر مہربانی کی ایک نظر ڈال دیجیے تو اس ظالم کا بیڑا پار ہو جاتا۔ معلوم ہوا کہ توفیق توبہ علامت مقبولیت ہے۔ اللہ تعالیٰ ارشاد فرماتے ہیں:

ثُمَّ تَابَ عَلَيْهِمْ لِيَتُوبُوا ۳۳

پھر اللہ تعالیٰ نے ان کو توفیق دی **لِيَتُوبُوا** تاکہ وہ توبہ کر لیں، معلوم ہوا زمین پر توفیق توبہ آسمان سے آتی ہے، لہذا جس کو توفیق توبہ ہوتی ہے سمجھو اُسے اللہ کی رحمت و مہربانی کا مال مل گیا۔ وہ مہربانی، عنایت و رحمت کا مظہر اور مورد ہوتا ہے، تو اللہ جس بندے پر مہربانی کرتا ہے پھر وہ بندہ کیا کرتا ہے؟ وہ **لِيَتُوبُوا** ہو جاتا ہے۔ اسی لیے میں کہتا ہوں **لَا تَقْرُبُوا** رہو تو **لَا تَفْعَلُوا** رہو گے اور **تَقْرُبُوا** رہو گے تو بکرے کی ماں کب تک خیر منائے گی ایک دن قربان ہو جائے گی۔ اس لیے اپنے نفس پر کبھی اعتماد مت کرو۔ کسی نامحرم لڑکی کو مت پڑھاؤ چاہے قرآن شریف پڑھانا ہو۔ ایسے ہی اگر کسی لڑکے میں نمک اور کشش ہے تو اس کو بھی مت پڑھاؤ، پیٹ پر پتھر باندھ لو، فاقہ کر لو، سبزی بیچ لو، اللہ کے راستے کی یہ ذلت آپ کی عزت کا سبب ہوگی۔ جن کو عشق بازی کا شدید مرض ہو وہ طلبہ کو پڑھانے کی نوکری نہ کریں۔ یہ خاص بات بتاتا ہوں۔ ایک تو وسوسہ ہے، ایک یہ ہے کہ وہ وسوسہ پر عمل کر لیتا ہے اور گناہ کا مرتکب ہو جاتا ہے تو ایسے کو جائز نہیں کہ وہ مدد رسی کا کام کرے، پھر وہ کیا کام کرے؟ وہ مؤذنی کا کام کرے،

امامت کر لے، مُبَلَّغی کر لے، واعظ بن جائے۔ ورنہ کو مبی (سوزوکی) لے کر مال سپلائی کر لے، کنبہ پالنے کے لیے کو مبی کافی ہے۔ تجربہ کی بات بتا رہا ہوں۔

بس مقصود یہ ہے کہ ہماری کوئی سانس اللہ تعالیٰ کی ناخوشی میں استعمال نہ ہو اور ہر سانس اللہ پاک پر فدا ہو اور اگر کبھی لغزش ہو جائے تو اس کی تلافی توبہ و استغفار سے کرو، آنکھوں نے اگر حرام مزہ چکھ لیا تو اتنا روؤ کہ نفس بھی یاد کرے کہ دیکھو اس نے تو ہمیں اتناڑ لایا کہ جتنا مزہ لیا تھا اس سے زیادہ سزا دے دی، چھ رکعت توبہ پڑھ کر اللہ تعالیٰ سے خوب روؤ اور نفس پر ناشتہ کی پابندی لگا دو، ایک آدھ وقت کا فاقہ کرو تا کہ نفس ڈر جائے کہ بھئی! بڑا جلا د ملا ہے، دیکھو تو آج کھانا بھی نہیں دے رہا، دن بھر روزہ رکھو ادیا۔

جسمانی ناشتہ تو ہو گیا، اب روحانی ناشتہ یہ ہے کہ جس کا ناشتہ کھایا ہے اس کے خلاف نہ کرو اور اگر خطا ہو جائے تو خطائے بندگی پر استغفار و توبہ عطاءے خواجگی کا سبب بن جاتا ہے۔ خطائے بندگی پر استغفار و توبہ اور ندامت کے آنسو عطاءے خواجگی کا ذریعہ ہے پھر اللہ تعالیٰ اس کو اور قریب کر لیتے ہیں کیوں کہ اللہ تعالیٰ کو اپنے بندوں کی ندامت زیادہ پسند ہے کیوں کہ مالک کے پاس عبادت کرنے والے توبہت ہیں، فرشتے ہر وقت عبادت کرتے ہیں، وہاں عبادت کی کوئی کمی ہی نہیں لہذا ہماری عبادت سے زیادہ اللہ کو ہماری ندامت پسند ہے۔ لہذا ایسی توبہ کرو کہ جگر کا خون اس میں شامل ہو۔

در مناجاتم ببین خونِ جگر

مولانا رومی فرماتے ہیں کہ میری مناجات میں میرا خونِ جگر شامل ہے۔ اللہ تعالیٰ سے درِ دل سے معافی مانگو۔ آپ خود سوچئے آپ کا کوئی بچہ ہے اور مسکرا کر کہہ رہا ہے کہ ابا! معاف کر دو، مسکرا بھی رہا ہے اور منہ ٹیڑھا کر کے سگریٹ کا کش بھی لگا رہا ہے تو آپ کو اچھا لگے گا؟ لیکن اگر وہ پیر پکڑ کر رونا شروع کر دے اور ٹوپی اتار کے زمین پر رکھ دے کہ ابا! جتنے چاہے جوتے مار لو تو آپ خوش ہو جائیں گے۔ بس اللہ تعالیٰ سے معافی لینے کے لیے رونے والوں کی شکل بنا لو۔

بشارتِ منامیہ

ناشتہ کے بعد سب لوگ استراحت کے لیے لیٹ گئے۔ دس بجے کے قریب جب سب بیدار ہو گئے تو حضرت والا نے سب کو طلب فرمایا اور ارشاد فرمایا کہ اوجس کے اس مدرسے میں آج مولانا عبد الحمید صاحب کو سرورِ عالم صلی اللہ علیہ وسلم کی زیارت نصیب ہوئی، اس مقام پر زیارت ہونا اس مدرسہ کی قبولیت کی علامت ہے۔ اور جیسے تین حضرات صحابہ کو اللہ تعالیٰ کی طرف سے معافی کی خوشخبری ملی تھی تو انہوں نے اپنا کرتا اتار کر خوشخبری لانے والے کو دے دیا تھا۔ تو مولانا عبد الحمید صاحب کے خواب کے ذریعے ملنے والی خوشخبری پر میں نے اپنا کرتا ان کو عطا کر کے سنت صحابہ ادا کی، اور یہ کرتا میرے اور کرتوں میں حسین و جمیل تھا جو مولانا کی کالی داڑھی پر ماشاء اللہ! زیادہ اچھا لگ رہا ہے، اللہ تعالیٰ اس کو ان کے لیے مبارک فرمائے۔

مولانا عبد الحمید صاحب کا خواب سنانے سے پہلے ایک واقعہ سناتا ہوں۔ ایک مرتبہ میں نے خواب دیکھا کہ میرے مرشد شاہ عبدالغنی رحمۃ اللہ علیہ بے چینی سے کروٹ بدل رہے ہیں۔ میں نے پوچھا کہ آپ اتنا بے چین کیوں ہیں؟ تو فرمایا کہ مجھ پر سورہ انفال کا نزول ہو رہا ہے۔ میں اُس وقت ہدایتہ النور پڑھ رہا تھا، اُس وقت مجھے کچھ بتا نہیں تھا کہ کوئی سورہ انفال بھی ہے۔ یہ اس خواب کے صادق ہونے کی دلیل ہے۔ تخیلات میں پہلے سے کوئی علم ہو تو اس کا تخیل ہو سکتا ہے مگر میں جانتا ہی نہیں تھا کہ یہ بھی کوئی سورت ہے کیوں کہ میں حافظ نہیں تھا تو میں نے بعد میں حضرت سے پوچھا کہ حضرت! سورہ انفال کیا ہے؟ فرمایا: یہ وہ سورت ہے جس میں فتح کا تذکرہ ہے اور مالِ غنیمت کا تذکرہ ہے۔

اس زمانے میں ہمارے سرارے میر مدرسہ میں مولانا شبیر علی عثمانی اور مولانا ظفر احمد عثمانی کا عظیم الشان جلسہ ہوا، تاریخ میں ایسا جلسہ کبھی نہیں ہوا تھا، لوگ تلواریں چکارہے تھے اور نعرے لگا رہے تھے، لے کے رہیں گے پاکستان، بٹ کے رہے گا ہندوستان، تو حضرت نے اس خواب کو سنتے ہی فرمایا کہ پاکستان بن جائے گا ان شاء اللہ! اور پھر مجھ سے فرمایا کہ فوراً اپنے تمام پیر بھائیوں کو بلاؤ۔ جب سب آگئے تو فرمایا کہ اب

اپنا خواب ان حضرات کو سناؤ۔ اس لیے آج میں نے بھی اپنے تمام دوستوں اور مولانا کے پیر بھائیوں کو بلوایا ہے۔

اچھا خواب نبوت کا چھپا لیسواں حصہ ہے۔ اور **لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ**^{۳۳} کی تفسیر ہے۔ مفسرین لکھتے ہیں کہ دنیا میں بشارت کی تفسیر یہ ہے کہ کوئی اپنے لیے یا اُس کے احباب اس کے لیے اچھا خواب دیکھیں یعنی یا خود دیکھے یا اُس کے احباب دیکھیں تو یہ **لَهُمُ الْبُشْرَىٰ** کی تفسیر ہے۔ پس اس وقت مولانا غلام حسن گے مدرسہ اوحس میں اللہ تعالیٰ نے مولانا عبد الحمید کے ذریعے عظیم الشان بشارت عطا فرمائی، ہم اس کے شکر گزار ہیں، اس کے اہل نہیں ہیں، مالک کریم ہے، وہ نااہلوں پر بھی مہربانی کرنے والا ہے۔ کریم کی شان ہی یہی ہے کہ جو کسی نعمت کا مستحق نہ ہو وہ اس کو بھی محروم نہ فرمائے، اس کو کریم کہتے ہیں۔ علامہ آلوسی رحمۃ اللہ علیہ نے اس کی دلیل قرآن پاک کی اس آیت سے پیش کی ہے:

إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِآنَ لَهُمُ الْجَنَّةَ^{۳۴}

علامہ آلوسی رحمۃ اللہ علیہ اس آیت کی تفسیر میں فرماتے ہیں کہ دل اور روح اچھا سودا تھا مگر اللہ تعالیٰ نے اچھے سودے کا تذکرہ نہیں کیا اور جو خراب چیز تھی یعنی نفس اُس کی خریداری کا ذکر قرآن پاک میں نازل فرمایا، نفس خراب چیز ہے، امارہ بالسوء ہے، اللہ تعالیٰ نے امارہ بالسوء کو خریداجو کثیر الامر ہے، خطا کار ہے، نالائق ہے، خطاؤں کا تعلق نفس سے ہے جب کہ مؤمن کا دل اور مؤمن کی روح بہت شاندار ہے، لیکن اللہ تعالیٰ نے مؤمنین کا گھٹیا اور خراب مال خریداجو **بِآنَ لَهُمُ الْجَنَّةَ** یعنی جو چیز میں خرید رہا ہوں وہ عیب دار ہے مگر میرا دشمن جس کے بدلے میں خرید رہا ہوں اس میں کوئی عیب نہیں ہے۔

۳۳ یونس: ۶۳

۳۴ التوبة: ۱۱

۳۶ روح المعانی: ۵۴/۱۱، التوبة (۱۱)، دار احیاء التراث: بیروت

علامہ آلوسی رحمۃ اللہ علیہ لکھتے ہیں کہ یہ اللہ تعالیٰ کے کریم ہونے کی بہت بڑی دلیل ہے کہ عیب دار سودا خرید رہے ہیں اس ضمن کے عوض میں، اس جنت کے بدلے میں جس میں کوئی عیب نہیں۔ وہاں کوئی کالی، لنگڑی، لولی نہیں، نہ وہاں کسی قسم کا کوئی غم، کوئی پریشانی ہے۔ وہاں عیب ہے ہی نہیں۔ وہاں گناہ گار بھی جائیں گے تو وہ بھی بے عیب کر دیے جائیں گے یعنی ان کو گناہ کا وسوسہ بھی نہ آئے گا۔ **غَلَمَانٌ تَهْمٌ كَانَتْهُمْ نُوُورٌ مِّنْ نُورٍ** وہاں غلام ہوں گے جو بچے ہوں گے اور ہمیشہ بچے رہیں گے اور ایسے ہوں گے جیسے چمکتے ہوئے موتی مگر کسی کو ان کے متعلق وسوسہ بھی نہیں آئے گا، ایسے ہی حوریں ہیں کہ کسی کی حور دوسرے کے سامنے آجائے تو معاصی تو درکنار معاصی کا خیال بھی نہیں آئے گا۔

تو علامہ آلوسی رحمۃ اللہ علیہ فرماتے ہیں کہ اللہ تعالیٰ کے کریم ہونے کی یہ بہت بڑی دلیل ہے کہ ایسی جنت **جَوْلاً عَيْبٍ فِيهَا** ہے عیب داروں کو عطا فرما رہے ہیں، کریم وہی ہے جو نالائقوں پر بھی مہربانی کرے، بندے کے اندر کوئی کمال نہیں ہے مگر اُس کریم کا کمال ہے کہ بے کمالوں پر بھی مہربانی کرے، یہ اللہ تعالیٰ کا کرم ہے۔

اب مولانا عبد الحمید صاحب کی زبان سے ان کا خواب سنیے۔ مولانا عبد الحمید صاحب (ساؤتھ افریقہ) نے مندرجہ ذیل خواب سنایا:

ابھی ناشتہ کرنے کے بعد ہم لیٹے تو بیچ میں آنکھ کھلی پھر آنکھ لگ گئی تو دیکھا کہ حضرت مدظلہم کے ساتھ ہم مدینہ منورہ میں ہیں، تقریباً آٹھ بجے صبح ہم سب حضرت مدظلہم کے ساتھ مسجد نبوی گئے۔ حضرت والا کی مجلس کی جگہ مسجد نبوی کے بالکل درمیان میں ہے، حضرت مدظلہم روضہ مبارک پر صلوٰۃ و سلام کے لیے حاضر ہوئے، مواجہہ شریف اور قدیم شریف کے بیچ کے کونہ پر حضرت مدظلہم تشریف فرما ہوئے اور صلوٰۃ و سلام اور درد و نالہ اور آہ و فغاں شروع کیا، حضرت کافی دیر وہاں رہے۔ پھر مسجد نبوی کے بالکل درمیان میں حضرت والا کی مجلس کی جو جگہ ہے وہاں ہم چند ساتھی بیٹھے ہیں، میں وہاں خواب ہی میں سو گیا۔ اور پھر اس خواب میں دیکھتا ہوں کہ



حضرت نبی کریم صلی اللہ علیہ وسلم تشریف فرما ہیں اور حضرت والا بہت خوشی اور وجد کے عالم میں صلوٰۃ و سلام عرض فرما رہے ہیں۔ حضرت نبی کریم صلی اللہ علیہ وسلم نے حضرت ابو بکر و عمر رضی اللہ عنہما سے فرمایا کہ دیکھو میرے اختر کو۔ پھر حضرت والا بارہ ایک بجے وہاں مجلس کے لیے تشریف لے آئے اور بہت مختصر مجلس ہوئی۔ پھر ہم سب دوست احباب مکہ شریف روانہ ہوئے تو حضرت والا کے لیے ایک خاص گاڑی لائی گئی جو کوئٹہ سے کچھ بڑی اور بس سے کچھ چھوٹی تھی اور بہت آرام دہ تھی، اس میں حضرت والا بستر پر لیٹے ہوئے تھے اور خدام پاؤں دبا رہے تھے اور میں اور مولانا یونس ٹیل صاحب پاؤں کی طرف بیٹھے ہوئے تھے۔ پھر کچھ احباب کہنے لگے کہ حضرت کا کیسٹ اب سعودیہ میں بکنے لگا ہے اور مارکیٹ میں آگیا ہے تو مجھے تعجب ہوا۔ میں کچھ سمجھا نہیں تھا۔ تو حضرت نے مجھ سے فرمایا کہ دیکھو میری کیسٹ اب یہاں بھی بکنے لگی ہے۔ میں نے مولانا یونس صاحب سے پوچھا یہ کون سی کیسٹ ہے؟ انہوں نے چپکے سے بتایا کہ ویسے تو حضرت کی کئی کیسٹیں آچکیں مگر یہ خاص مضمون تھا جو بہت ہی نمایاں تھا۔ مولانا یونس صاحب نے بتایا یہ بیان جو حضرت کا ہوا ”روح البیان“ کی طرف اشارہ ہے۔ (یہ سن کر حضرت والا نے فرمایا کہ آج فجر کے بعد جو بیان ہوا اللہ تعالیٰ کا کرم ہی معلوم ہوتا ہے۔ اللہ تعالیٰ اس کو قبول فرمائے۔) تو اس کا تاثر جو ہوا وہ یہ تھا کہ اب تصوف ممالک عربیہ میں مقبول ہے اور حضرت اس کا ذریعہ ہیں، اس کے فاتح ہیں۔ **فَبِاللّٰهِ الْحَمْدُ وَالْبِیِّنَةُ** حضرت والا مدظلہم نے فرمایا کہ سب لوگ کہو **اَللّٰهُمَّ لَكَ الْحَمْدُ وَ لَكَ الشُّكْرُ** تین مرتبہ فرمایا اور فرمایا: سب درود شریف پڑھو۔

يَا رَبِّ صَلِّ وَسَلِّمْ دَائِمًا اَبَدًا عَلٰى حَبِيْبِكَ خَيْرِ الْخَلْقِ كُلِّهِمْ۔

ماشاء اللہ! مولانا عبد الحمید اور مولانا یونس ٹیل سے فی الحال سلسلہ کا کام بھی زیادہ ہو رہا ہے یعنی ان کے بھی مرید ہونے شروع ہو گئے اور ان کے بھی، میرے دل میں یہ بات رہتی ہے کہ جنوبی افریقہ میں ان دو عالموں کے ذریعے میرا کام زیادہ ہو رہا ہے۔ اللہ تعالیٰ میرے سارے ہی احباب سے کام لے لے۔ میں چاہتا ہوں کہ حق تعالیٰ شانہ

اختر کو، میرے سارے احباب کو بلا استثنا اپنے دردِ محبت کے لیے قبول فرمائے۔ سارے عالم میں ہر انسان اللہ پر فدا ہو جائے۔ اس کی کوشش کی جائے کہ ایک انسان بھی ایسا نہ ہو جو اللہ پر فدا نہ ہو۔ ہمارا کام کوشش کرنا ہے، اللہ تعالیٰ کا کام قبول کرنا ہے اور ہمارے ارادے کو مراد تک پہنچانا ہے۔ ہمارا کام اچھے ارادے کرنا ہے، ہمارے ارادے کو مراد تک پہنچانا مالک کا کام ہے۔

میری جو خواہش ہے کہ ہم سب اور میری اولاد و احباب ایک سانس بھی اللہ کو ناراض نہ کریں، بتاؤ میرا یہ جذبہ اور میری یہ خواہش اچھی ہے یا نہیں؟ دردِ دل سے کہتا ہوں کہ اللہ تعالیٰ ہماری زندگی کی ایک سانس بھی ایسی نہ گزرے جس میں آپ کی ناخوشی کی راہ سے ایک ذرہ خوشی ہم قلب میں استیاد، درآمد اور اپورٹ کریں، جس سے مالک ناخوش ہو ایسی باتوں سے، ایسے الفاظ سے، ایسے اعمال سے، ایسی حرکات سے، ایسے سکنت سے، ایسے لمحات سے، ایسے اوقات سے، ایسے لحظات سے اللہ تعالیٰ ہم کو محفوظ فرمائے۔ اور جو باتیں اللہ تعالیٰ کو خوش کرنے کی ہیں میری اور میری اولاد کی، میرے احباب کی زندگی اللہ تعالیٰ کی ان ہی خوشیوں پر فدا ہو جائے اور اس کی ناخوشی کی راہوں سے بچنے کی منفی یاد بھی ہم کو نصیب ہو جائے کیوں کہ یاد کامل جب ہوتی ہے کہ اپنے مالک کو ہم خوش کر لیں اور ان کی ناخوشی سے اپنے کو بچالیں۔ اگر خوشی والے اعمال ہم کرتے ہیں اور گناہوں سے نہیں بچتے تو ہم ذکرِ مثبت کرتے ہیں لیکن اگر ہمارا ذکرِ منفی کمزور ہے تو نیک عمل کرنے سے اللہ تعالیٰ کی محبت کا حق تو ادا ہو گا، مگر گناہوں کی وجہ سے اللہ تعالیٰ کی عظمت کا حق ادا نہیں ہو گا۔ نیک عمل اور عبادت اللہ تعالیٰ کی محبت کا حق ہے اور گناہ سے بچنا اللہ تعالیٰ کی عظمت کا حق ہے، اللہ تعالیٰ کی بڑائی کا حق ہے۔ بتاؤ اللہ تعالیٰ کی خوشی کا کیا ذریعہ ہے؟ خالی محبت کا حق ادا کرتے رہو؟ حج، عمرہ، ملتزم پر چمٹنا، روضہ مبارک پر صلوٰۃ و سلام پیش کرنا، تسبیح پڑھنا مگر نافرمانی سے نہ بچنا؟ محبت کا بھی حق ادا کرو، عظمت کا بھی حق ادا کرو۔ اللہ تعالیٰ کی عظمت کا جو حق ادا نہیں کرے گا اس کو اللہ تعالیٰ کا خاص تعلق نصیب نہیں ہو سکتا گورایگا وہ بھی نہیں۔



بس ہے اپنا ایک نالہ بھی اگر پہنچے وہاں

گرچہ کرتے ہیں بہت سے نالہ و فریاد ہم

یہ مطلب نہیں کہ کوئی نالہ، کوئی فریاد رازیں گائے گی، ثواب تو سب پر ملے گا بس ایک نالہ ایسا ہو جائے جو مالک کو قبول ہو جائے۔ اگر زندگی میں ایک حرکت یا سکوت، فعل یا قول قبول ہو جائے تو اللہ کے یہاں جو مقبول ہوتا ہے تو **بِجَمِيعِ اجْزَاءِهِ** مقبول ہوتا ہے، ایسا نہیں کہ وقتی طور پر مقبول ہو گیا پھر نامقبول ہو گیا۔ اس کے تمام اعمال و اخلاق کی مقبولیت اللہ تعالیٰ اپنے ذمہ لے لیتے ہیں، جس کو اپنا بناتے ہیں اس کو **بِجَمِيعِ قَلْوْبِهِ** **وَقَوْلِهِ وَبِجَمِيعِ اقْوَالِهِ وَاعْمَالِهِ وَاخْلَاقِهِ** اپنا مقبول بناتے ہیں، اگر وہ گناہ کرنا بھی چاہے تو اللہ تعالیٰ اس کو محفوظ فرماتے ہیں جیسے چھوٹا بچہ گندی نالی میں ہاتھ ڈالنے کی کوشش کرتا ہے تو ماں اس کے ایک ہلکا سا تھپڑ لگاتی ہے اور کھینچ کر نالی سے دور کر دیتی ہے۔ اللہ سبحانہ و تعالیٰ ہم سب کی دودھ پیتے بچے کی طرح گناہوں سے حفاظت فرمائے۔

حدیث اللہمَّ وَاقِيَةَ النَّحْيِ كِي شَرْحِ كِي عَجِيبِ تَمَثِيلِ

حدیث شریف کی دعا ہے:

اَللّٰهُمَّ وَاقِيَةَ كَمَا وَاقِيَةَ الْوَلِيْدِ ^{۱۷۷}

اگر بچہ نادانی سے کوئی مضر اور نامناسب کام کرنا چاہتا ہے تو ماں پہلا کام یہ کرتی ہے کہ اس کو اس کام سے بچالیتی ہے۔ اسی طرح اے اللہ! اگر ہم کوئی نامناسب فعل کرنے کی جرأت کریں تو ہمیں اپنی رحمت سے کھینچ کر بچالے اور اگر بچہ کوئی غلط چیز زہر وغیرہ کھالے تو ماں اپنی انگلی اس کے منہ میں ڈال کر قے کر دیتی ہے۔ اسی طرح اگر بندہ سے گناہ ہو گیا تو اللہ تعالیٰ کی رحمت کا ہاتھ ہمارے گناہوں کو قے کرتا ہے بذریعہ اشکِ ندامت

وآہ وزاری اور اشکباری پھر اس کے بعد اپنی یاری کو بحال کر دیتا ہے۔ اور اگر زہر یلا مادہ بچے کے جسم میں آگے بڑھ گیا ہے جہاں تک ماں کا ہاتھ نہیں پہنچ سکتا تو ڈاکٹر سے کہتی ہے کہ اس کو دوا دے دیجیے اور قے کر دیجیے، ماں کی انگلی تو صرف حلق تک جاسکتی ہے لیکن اللہ تعالیٰ کا ہاتھ تو ہر جگہ پہنچا ہوا ہے، وہ مالک تو ایسے ہیں کہ جسم کے ذرہ ذرہ پر قادر ہیں۔ پس جو بندہ گناہوں کے زہر کا عادی ہو گیا تو اللہ تعالیٰ اس کو روحانی ڈاکٹر یعنی مشائخ کے پاس جانے کی توفیق عطا فرماتے ہیں تاکہ اس بندے کے گناہوں کی ظلمات کے پہاڑ اس اللہ والے کے صدقے میں اور اس کی برکت سے اُجالے سے انوار سے بدل جائیں۔

آج صبح کا جو بیان تھا، اُمید ہے کہ اللہ تعالیٰ اس سے نہایت خوش ہو گئے ہوں گے۔ جیسے کسی کے دس بچے ہیں، کچھ لائق ہیں کچھ نالائق ہیں، ایک بچہ سب کو لائق بنانے کی فکر کرتا ہے اور سب کو سمجھاتا ہے کہ دیکھو بھائیو! ابا کو ناخوش کرنا اچھا نہیں ہے، تم سب ابا کا کام تو کرتے ہو مگر ان کی ناخوشی سے نہیں بچتے۔ دیکھو! ابا جس بات سے خوش ہوں وہی عمل کیا کرو اور جس بات سے ناخوش ہوں اے میرے بھائیو! کتنا بھی مزہ آئے اس کام پر لعنت بھیجو، اپنے باپ اور پالنے والے کو ناراض نہ کرو تو ابا ایسے بچے سے خوش ہوں گے یا نہیں؟ اُمید ہے کہ اختر کی اس تقریر سے اللہ تعالیٰ بھی خوش ہو جائیں گے کہ میرا یہ بندہ میری خوشیوں کے اعمال پر بھی تقریر کر رہا ہے اور میری ناخوشی سے بچنے کی بھی ترغیب دے رہا ہے۔ اُمید ہے کہ ربا ایسے بندے سے خوش ہو جائیں گے جو ایک سانس بھی اپنے اللہ کو ناراض نہ کرنے کی تعلیم دے رہا ہو اور سب کو ہر سانس اللہ پر فدا کرنے کے لیے کوشش کر رہا ہو۔

بعض وقت شیطان و سوسہ ڈالتا ہے کہ ہم تو بہت ہی نالائق ہیں ہمارے اوپر اللہ کی رحمت اور فضل کی کیا صورت ہوگی؟ شیطان حق تعالیٰ کی رحمت سے مایوس کرتا ہے۔ مولانا جلال الدین رومی رحمۃ اللہ علیہ فرماتے ہیں۔

آفتاب بر حدثہا می زند

لطف عام تو نمی جوید سند

اے خدا! آپ کا آفتاب اور سورج جو دنیا کے آسمان پر چمک رہا ہے یہ جنگل میں گائے اور بھینس کے گوبر پر اور لید اور نجس گندگی پر اثر ڈالتا ہے، اپنی شعاعیں نہیں ہٹاتا کہ تم جیسے خبیث اور لید اور پاخانہ اور گوبر پر میں اپنی پاک شعاعیں کیوں ڈالوں؟ تو اے اللہ! آپ کی رحمت کے آفتاب کا کیا ٹھکانہ ہے۔ اے آفتابِ کرم! اگر آپ اپنی ایک شعاع ہم نالائقوں پر ڈال دیں تو ہماری نجاتیں پائی سے اور ہمارے اخلاقِ رذیلہ اخلاقِ حمیدہ سے بدل جائیں گے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

۱۷ جمادی الاول ۱۴۱۸ھ مطابق ۲۱ ستمبر ۱۹۹۷ء، بروز اتوار

جنوبی افریقہ کے جنگل میں حضرت والا کے ارشادات

اللہ کا راستہ، اللہ کا واسطہ، اللہ کا رابطہ دیکھیے! یہ تین تانہ ہیں جس کو ہم نے جمع کر دیا۔ بتاؤ! اس جنگل میں یہ خیمہ اور اللہ کی محبت میں اشعار، اللہ کے عاشقوں کی محفل کیا سارے عالم کی سلطنت سے افضل نہیں ہے؟ سلطنت کیا پہنچتی ہے، تخت و تاج کیا پہنچتے ہیں، سورج اور چاند کی روشنی کیا پہنچتی ہے، لیلائے کائنات اپنی نمکیات کو کیا پہنچتی ہے، مجائین عالم اپنی عشق بازی کیا دکھاتے ہیں اللہ کے سامنے سب کچھ بیچ و خوار ہے، قیامت کے دن سب ختم ہو جائیں گے نہ سورج ہو گانہ چاند، اور لیلائیں تو اس دنیا میں ہی فانی ہو رہی ہیں قبروں میں جا جا کر، اور اہل دولت اپنی دولت چھوڑ کر قبروں میں جا رہے ہیں، دنیا کی مستیاں خواب ہیں، اگر کوئی نعمت باقی ہے اور مست کرنے والی ہے تو وہ اللہ کی محبت ہے۔ اگر فی الحقیقت مستی چاہتے ہو تو اللہ کے دیوانے بن جاؤ۔ اس سے بڑھ کر کوئی خوش نصیب اس دنیا میں نہیں، نہ پاپڑ اور سموسہ کھانے والا نہ تخت و تاج والا نہ رین اور دولت والا، بس اگر خوش نصیب ہیں تو خدائے تعالیٰ کے عاشقین ہیں۔ ایک ادنیٰ مثال دیکھ لو، اللہ تعالیٰ نے مجھے اپنے پیاروں کی غلامی کا شرف بخشا آج اس کے صدقے میں دیکھو جنگل میں اختر بیٹھا ہے اور ہم دوسروں کے خیموں کا مزہ لے رہے ہیں ہمیں اپنے خیمے کی فکر نہیں ہے، بے خیمہ سارا عالم میرا خیمہ ہے سارا عالم میری خانقاہ ہے، مجھے ایک خانقاہ

سے محبت نہیں ساری زمین ہماری خانقاہ ہے جہاں بیٹھ جائیں، ان شاء اللہ! اللہ آپ کو وہاں پہنچائے گا، آپ خود نہیں آتے بھیجے جاتے ہیں، آپ اپنے دل میں خود سے کہہ سکتے ہیں۔

میں خود آیا نہیں لایا گیا ہوں
محبت دے کے تڑپایا گیا ہوں

سمجھتا لاکھ اسرارِ محبت
نہیں سمجھا میں سمجھایا گیا ہوں

میں تو اللہ تعالیٰ کا شکر ادا کرتا ہوں، حافظ شیرازی کا وہ شعر یاد آتا ہے۔

گدائے میکدہ ام لیک وقت مستی میں
کہ حکم بر فلک و ناز بر ستارہ کنم

میں اپنے شیخ سلطان نجم الدین کبریٰ رحمۃ اللہ علیہ کی خانقاہ کا ایک ادنیٰ فقیر ہوں، جھاڑو لگانے والا ہوں، لیکن جب میں اللہ کے ذکر و محبت سے مست ہوتا ہوں تو پھر اس وقت مجھے دیکھو کہ میں آسمان پر ناز کرتا ہوں اور ستاروں پر حکومت کرتا ہوں۔ یہ ہے اللہ والوں کی شان اور ان کے نشان، نہ بغل میں چھتری، نہ پیٹ میں مچھلی، نہ سر پر ٹوپی، نہ منہ میں پان، یہ ہے اللہ والوں کی شان۔ ایک بہت بڑے محدث حضرت مولانا درخواسی صاحب حافظ الحدیث مشہور تھے، ایک لاکھ حدیثوں کے حافظ تھے جب وہ بنگلہ دیش گئے تو انہوں نے بنگال کے لوگوں کو دیکھا کہ سب مچھلی کے عاشق ہیں، بغل میں چھتری ہے، سر پر ٹوپی اور منہ میں پان ہے، تو وہاں کے ایک عالم نے مجھے بتایا کہ مولانا نے اپنی تقریر میں کہا کہ پیٹ میں مچھلی، بغل میں چھتری، سر پر ٹوپی، منہ میں پان یہ ہیں بنگالی کے چار نشان سب لوگ کہو سبحان اللہ۔ تو میں نے کہا کہ دیکھو آج یہاں اس مجمع میں کسی کے بغل میں چھتری نہیں اور پیٹ میں مچھلی نہیں سر پر ٹوپی ہے مگر منہ میں پان نہیں اور یہ ہے اللہ والوں کی شان کہ دوسروں کے خیمے میں بیٹھے سلطنت کر رہے ہیں۔ دیکھیے اب ایک واقعہ سناتا ہوں شاہ عبدالغنی رحمۃ اللہ علیہ میرے پیر و مرشد نے فرمایا کہ ہم لوگ سفر کر رہے تھے حکیم الامت مجدد الملت حضرت مولانا اشرف علی



صاحب تھانوی رحمۃ اللہ علیہ اپنے خلفاء و مریدین کے ساتھ سفر کر رہے تھے تو میرے پیر شاہ عبد الغنی صاحب رحمۃ اللہ علیہ حضرت حکیم الامت کے سر پر تیل کی مالش کر رہے تھے تو حکیم الامت نے فرمایا کہ اس وقت مولانا عبد الغنی میرے سر پرست ہیں۔ آہ! کیا مزاح ہے، اس کے بعد اسٹیشن آیا تو کچا چنا ہوتا ہے ہر اہرا وہ سب چھیل کے کھانے لگے تو حکیم الامت نے فرمایا کہ آپ سب کے ہاتھ فارغ ہیں اور آپ لوگ کچا چنا مزہ لے کر کھا رہے ہو اور ہمارے مولانا عبد الغنی کے ہاتھ میری سر پرستی میں مشغول ہیں لہذا تم چھیل چھیل کر چنانا کے منہ میں ڈالو، یہ آپ کا فرض ہے کیوں کہ یہ میرا دیوانہ ہے اور دیوانے کی فکر برسر دیگران ہے۔ تو اس کے بعد حضرت نے یہ جملہ فرمایا۔

دیوانہ باش تا غم تو دیگران خورد

تم اللہ کے دیوانے بن جاؤ تو تمہارا غم دوسرے اٹھائیں گے اور تم کو کہنا بھی نہیں پڑے گا، اللہ تعالیٰ کی طرف سے انتظام ہو گا

حُسن کا انتظام ہوتا ہے

عشق کا یوں ہی نام ہوتا ہے

پھر حضرت مولانا شاہ عبد الغنی رحمۃ اللہ علیہ نے فرمایا: میں چوں کہ بہت تمباکو کھاتا تھا تو جب سر کی مالش کرتے وقت منہ قریب ہوا تو حضرت کو بو محسوس ہوئی تو حضرت نے فرمایا کہ تمباکو دماغ کو نقصان پہنچاتا ہے بس اور کچھ نہیں فرمایا، حضرت نے فرمایا کہ وہ دن ہے کہ آج تک میں نے تمباکو نہیں کھایا، اور فرمایا کہ دوسرے لوگ تو تمباکو کھاتے ہیں لیکن میں بھکوستا تھا یعنی یوں ہتھیلی میں لیا اور منہ بھر کر کھالیا، اتنی عادت تھی مگر اللہ کے لیے شیخ سے محبت تھی۔ پیر کی محبت پر جو جان دیتا ہے اس کی محبت اللہ پر فدا ہوتی ہے، اسے اللہ ملتا ہے، یہ عجیب راستہ ہے۔ جو پہلے اللہ والے پر فدا ہوتا ہے اللہ تعالیٰ اس کو اپنی ذات پر فدا کرتے ہیں۔ یہ زینہ بزینہ راستہ ہے۔ صحابہ کرام رضوان اللہ تعالیٰ علیہم اجمعین نے پہلے حضور صلی اللہ تعالیٰ علیہ وسلم پر جان فدا کی تب صحابہ اللہ پر فدا ہوئے۔ اللہ والوں کی محبت فرسٹ ایڈ ہے اس کے بعد پھر اعلیٰ مقام ملتا ہے، اللہ والوں کی صحبت

کی برکتوں سے احسانی کیفیت ملتی ہے۔ آپ ایک لاکھ کتابیں پڑھ لیں ایک لاکھ کتابیں پڑھالیں لیکن آپ کی عبادت میں مزہ اور درد نہیں آئے گا جب تک کسی اللہ والے کی صحبت نہ اٹھائیں گے۔ حاجی امداد اللہ صاحب رحمۃ اللہ علیہ فرماتے ہیں کہ اللہ والوں کے ساتھ رہو تو آپ کو ایسا درد ملے گا، ایسا ایمان و یقین ملے گا کہ تمہاری دو رکعت نماز ایک لاکھ رکعات سے بڑھ جائے گی، اور وہ بدھو اور بے وقوفوں کی جماعت ہے کہ جو الگ الگ اپنی عبادت کر رہے ہیں لیکن اللہ والوں کی صحبت نہیں اٹھاتے، شیطان ان کو اُلٹو بنا دیتا ہے، تکبر اور بڑائی دل میں ڈال دیتا ہے۔ حضرت تھانوی رحمۃ اللہ علیہ نے فرمایا کہ ایک دیہاتی روزانہ تہجد پڑھتا تھا مگر اللہ والوں کی صحبت میں نہیں جاتا تھا، اپنی تہجد پر اس کو ناز تھا۔ ایک دن جاہل اس کی چھت پر چڑھ گیا اور جب یہ تہجد پڑھ چکا تو اس نے کہا، میں تمہارا رب ہوں تم تہجد پڑھتے پڑھتے بڑھے ہو گئے اب مجھے رحم آرہا ہے میں نے تمہارا تہجد معاف کر دیا، دوسرے دن سے اس نے تہجد چھوڑ دیا۔ دیکھا آپ نے! اگر یہ اللہ والوں کی صحبت میں ہوتا تو سمجھ جاتا کہ یہ کوئی شیطان ہے۔ اس لیے کہتا ہوں کہ اہل اللہ کی صحبت ایک لاکھ سال کی عبادت سے افضل ہے۔ یہ قول حکیم الامت کا ہے اور مجھے مولانا تفتی صاحب نے بتایا کہ میرے والد مفتی اعظم مفتی شفیع صاحب نے مجھ سے فرمایا کہ حکیم الامت نے فرمایا کہ کچھ دیر اللہ والوں کی صحبت میں بیٹھنا ایک لاکھ سال کی عبادت سے افضل ہے تو میرے اور حکیم الامت کے درمیان میں دو راوی ہیں مولانا تفتی عثمانی اور مفتی شفیع صاحب بتاؤ کیسی سند ہے۔ بھی! خود دیکھ لو اس وقت ایمان و یقین بڑھ رہا ہے یا نہیں حالانکہ اس وقت تسبیح اور ضربیں نہیں ہیں مگر نفس پر ضرب لگ رہی ہے اور ایمان و یقین بڑھ رہا ہے کہ نہیں؟ حضرت حاجی صاحب رحمۃ اللہ علیہ نے فرمایا کہ اگر مولانا جلال الدین رومی رحمۃ اللہ علیہ کو شمس الدین تبریزی کی صحبت نہ ملتی تو مولانا رومی سے ساڑھے اٹھائیس ہزار اشعار کا ظہور نہ ہوتا اور یہ بھی فرمایا کہ مولانا جلال الدین رومی رحمۃ اللہ علیہ اگر سو برس تک رات بھر تہجد پڑھتے تو وہ ایمان و یقین وہ دردِ محبت، وہ دردِ دل، وہ اللہ کی محبت کی آگ ان کو نہ ملتی جو شمس الدین تبریزی کے سینے سے ملی، اس لیے کہتا ہوں دوستو! اپنی تنہائی کی عبادتوں کو اہمیت مت دو، شیطان بھی



بہت عبادت کرتا تھا لیکن محض عبادت کچھ کام نہ آئی۔ لہذا جو شخص اللہ والوں کی صحبت میں رہے گا گمراہ نہیں ہو گا اس کا خاتمہ ایمان پر ہو گا ان شاء اللہ! بس اللہ والوں کے ساتھ لگ جاؤ۔ میں نے اللہ کے راستے میں اپنی اٹھارہ سال کی جوانی پیش کی ہے، تو فیق خداوندی اور بفضل خدائے تعالیٰ، ہمارا کمال نہیں ہے، اٹھارہ سال کی جوانی اور شاعر کا عالم شباب کیسا ہوتا ہے، آپ ایسے نہیں سمجھیں گے، میری جوانی کا پہلا شعر سن لو بلا استاد، شاعری میں میرا کوئی استاد نہیں، دردِ دل میرا استاد ہے، دردِ دل کا کیا مقام ہے یہ میں نے دوسرے شعر میں بیان کیا ہے۔

دوستو دردِ دل کی مسجد میں دردِ دل کا امام ہوتا ہے

کسی نے پوچھا کہ مرغا کب بالغ ہوتا ہے تو چڑھیوں کے ماہر نے کہا کہ جب وہ ککڑوں کو لگادے تو سمجھ لو کہ آج بالغ ہو گیا اور مسلمان اور مومن کب بالغ ہوتا ہے؟ جب اس کے دل میں ایسا درد پیدا ہو کہ بغیر کسی دعوت کے، کسی کو بلائے بغیر آہ و فغاں کر رہا ہو، اگر کوئی اس کی آہ کا سننے والا نہ ہو تو جنگلوں میں اللہ کو آہ سنائے گا، وہ مجبور آہ و فغاں ہو جاتا ہے، اور اس کے بالغ ہونے کی دوسری علامت یہ ہے کہ پھر دنیا کی لیلیاؤں کی طرف نہیں دیکھتا وہ اللہ تعالیٰ پر فدا رہتا ہے یہ دلیل ہے کہ بالغ ہو گیا۔ کیوں؟ جیسے کہ انسان کے چھوٹے بچے کو ایک لڈو یا ثانی دے دو اور ایک کروڑ رین کا ایک موتی اس سے لے لو وہ خوشی سے دے دے گا اور کہے گا: آپ کا بہت شکر یہ آپ نے ثانی کھلا دی، اس کو خبر نہیں کہ اگر میں اس ایک کروڑ کے موتی کو بیچتا تو ثانی کی ساری زندگی مر گیاں اڑاتا اور ثانی بھی کھاتا۔ ایسے ہی انسان کو شیطان جب کالی یا گوری لیلیاؤں کا لڈو پیش کرتا ہے تو وہ پاگل کی طرح سے اٹو کی طرح سے دیکھنے لگتا ہے اور مولیٰ کے انمول موتی کا اس کو پتا ہی نہیں کہ میں کیا کھور رہا ہوں اور کیا پارہا ہوں، کیا دے رہا ہوں اور کیا لے رہا ہوں، مولیٰ کو چھوڑ رہا ہوں اور شیطان کا لڈو لے رہا ہوں تو یہ نابالغ ہونے کی علامت نہیں ہے؟ یہ سب امیر الحمقاء نہیں ہیں؟ رئیس الحمقاء، سلطان الحمقاء، امیر الحمقاء یعنی احمقوں اور بے

و قوفوں کا بادشاہ، یہ لقب میں اعزازی دے رہا ہوں اور سمجھ لو کہ سالک اور مرید کب ولی اللہ ہوتا ہے؟ جب وہ لیلوں سے نگاہ بچانے لگے اور مولیٰ کی قیمت اسے معلوم ہو جائے اور قیمت تب معلوم ہوگی جب مولیٰ دل میں آئے گا لہذا سمجھ لو جو شخص بد نظری کا ارتکاب کرتا ہے وہ ابھی صاحب نسبت نہیں ہے، بالغ نہیں ہے نابالغ ہے، کیوں کہ وہ مٹی کے لڈو دیکھ رہا ہے۔ کالی گوری عورتیں کیا ہیں؟ مٹی نہیں ہیں؟ مٹی کا رنگ و روغن اور ڈسٹمپر ہے، قبروں میں جا کر ان کو دیکھ لینا کہ مٹی ہیں یا نہیں۔ تو جو اپنی مٹی کو مٹی پر مٹی کرتا ہے وہ بے وقوف ہے یا نہیں؟ ہم بھی مٹی عورتیں اور آمد سب مٹی تو جو اپنی مٹی کو مٹی پر مٹی کرتا ہے قیامت کے دن خاک ہی پائے گا۔ اسی لیے میرا شعر ہے۔

کسی خاکی پہ مت کر خاک اپنی زندگانی کو
جوانی کر فدا اس پر کہ جس نے دی جوانی کو

لیکن یہاں تو میری آہ و فغاں کو سنتے ہو لیکن جب سڑکوں پر حسین شکل نظر آئے وہاں ہم کو پاس ہو کر دکھاؤ تب میرا دل خوش ہو گا کہ میرے شاگرد الحمد للہ! اس مقام پر پہنچے کہ مٹی کے ڈسٹمپروں کی طرف رخ نہیں کرتے، راہ پیغمبر اختیار کرتے ہیں۔ تو میرا پہلا شعر کیا ہے؟ سنیے بہت عجیب و غریب ہے نہ کوئی استاد، نہ کوئی اسکول، میں ایک گاؤں کا رہنے والا ہوں لیکن آج میری زبان پر الحمد للہ! لکھنؤ اور دہلی رشک کرتے ہیں، دہلی کا ایک شخص مجھے جدہ میں ملا میں نے اس کو اپنا ایک شعر سنایا۔

کس درجہ حلاوت ہے مرے طرزِ بیاں میں
خود میری زباں اپنی زباں چوس رہی ہے

تو وہ کہنے لگا: اس کی قدر مجھ سے پوچھو میں دہلی کا ہوں، اس شعر کی جتنی داد دی جائے کم ہے۔ تو جب جوانی میں میری زندگی کا پہلا شعر ہوا اور اسی حالت میں، میں نے حضرت شاہ عبدالغنی صاحب رحمۃ اللہ علیہ کے ہاتھ پر بیعت کی کہ جلدی اپنے کو بیچ دو ورنہ مجھ کو کوئی اور خرید لے گا، میں نے سوچا میری جوانی ہے اور شاعر کی جوانی ہے اگر میں نے



اپنے کو اللہ والوں کے ہاتھوں نہ بیچا فروخت نہ کیا یعنی بیعت نہ ہو اور بیعت کے معنی ہیں بیچنا، اگر کسی اللہ والے کے ہاتھ پر میں نے اپنے کو فروخت نہ کیا تو مجھے پتا نہیں کتنے خریدیں گے اور میں کس کس مارکیٹ میں بکوں گا کیوں کہ عشق کا مادہ تھا، ہر حسین خریدنے کے لیے آنکھیں مارتا، چشم زدنی کرتا۔ بالغ ہوتے ہی میری زندگی کا پہلا شعر یہ ہے

درِ فرقت سے مراد اس قدر بے تاب ہے

جیسے تپتی ریت میں ایک ماہی بے آب ہے

یعنی ریت جل رہی ہو اور اس میں مچھلی ڈال دو تو تڑپ جائے گی، یہ جذبہ میں نے دیکھا۔ میں نے اپنے گلڑوں کوں کو دیکھا کہ یہ آواز تو خطرناک معلوم ہو رہی ہے مرغا بالغ تو ہو رہا ہے مگر بہت خطرناک گلڑوں کوں لگا رہا ہے تو میں نے جلد راہ لی اور مولانا شاہ عبدالغنی صاحب رحمۃ اللہ علیہ کے ہاتھ پر اٹھارہ سال کی عمر میں بیعت کی اور آخری وقت تک میں نے اپنے شیخ کو نہیں چھوڑا یہاں تک کہ میرے شیخ کی جان میرے سامنے پرواز ہوئی۔ اللہ تعالیٰ کا شکر ہے کہ بہت آفتیں اور بلائیں آئیں، مصیبتوں نے مجھ کو پریشان کیا مگر میں نے اپنے شیخ کو نہیں چھوڑا **لِلّٰهِ دَرَبُ الْعَالَمِيْنَ** اللہ تعالیٰ کا شکر ہے کہ سترہ سال تک میں اپنے شیخ کے ساتھ تھا اور میرے سامنے میرے شیخ کی روح قبض ہوئی۔ حاسدوں نے مجھے ہر طرح سے بھگانے کی کوشش کی کہ اس کو اتنا ستاؤ کہ بھاگ جائے کیوں کہ مجھے دیکھ رہے تھے کہ اس کا روز بروز نام بڑھ رہا ہے اور حضرت اس سے بہت محبت کر رہے ہیں، بٹیر کا شور باپلا رہے ہیں۔ حضرت جب بٹیر کھاتے تھے تو مجھ کو بلاتے تھے تو حاسدوں سے برداشت نہیں ہو سکا کہ اختر بٹیر کا شور باپلا رہا ہے اور بٹیر کھا رہا ہے، مجھے طرح طرح سے ستاتے تھے مگر اللہ تعالیٰ کا شکر ہے کہ میں نے اپنے شیخ سے بے وفائی نہیں کی۔ میں کہتا ہوں کہ سارے گناہ ایک طرف اور کسی اللہ والے سے بے وفائی کا جرم ایک طرف۔ یاد رکھو یہ بہت اہم جملہ عرض کر رہا ہوں کہ ساری دنیا کے گناہ ایک ترازو پر رکھ دو اور کوئی شخص کسی اللہ والے سے بے وفائی کر دے بس سمجھ لو یہ زیادہ عظیم ہے۔ مثال کے طور پر آپ کا ایک نوکر ہے ایک لاکھ غلطیاں کرتا ہے لیکن آپ کے بیٹے کو کبھی ستادے یہ جرم بھاری ہو گا یا نہیں؟ جتنا آپ کو اپنا بیٹا پیارا ہے

اللہ تعالیٰ کو اللہ والے اس سے زیادہ پیارے ہیں۔ لہذا ان کے معاملے میں ہوشیار رہو، ان کو کوئی دکھ نہ پہنچے۔ بس جنگل میں اور کوہ کے دامن میں میری آہ و فغاں اب ختم ہو گئی، اور دیکھو خیمہ اللہ تعالیٰ نے کیسا دیا، یہ سبق لے لو کہ اختر کو جہاں بلاؤ وہاں ایک خیمہ بھی لگاؤ، آج اس خیمے میں مزہ آیا کہ نہیں؟ اگر کسی مکان کے کمرے میں ہوتا تو یہ مزہ آتا؟ ارے **مَقْصُورَاتُ فِي الْخِيَامِ** ^{۱۳۸} یہ سب مقصورات بیٹھے ہیں، اللہ والے جو ہیں کیا مقصورات سے کم ہیں؟ حوریں اللہ والوں کا انتظار کر رہی ہیں۔ ایک خیمہ بھی کم پڑ گیا، دیکھو اللہ نے اپنے کتنے عاشقوں کو اس جنگل میں بھیجا، کوئی اطلاع کی ہم نے؟ کوئی اعلان ہوا ہے؟ بتاؤ کوئی پرچہ چھپا ہوا تقسیم ہوا؟ یہ کیا ہے؟ عالم غیب سے انتظام ہے کہ کہاں کہاں سے کتنے لوگ آگئے ہم تو جنگل کی تنہائی میں گئے تھے لیکن جنگل میں بھی ایک کمک پہنچ گئی۔ اللہ تعالیٰ کا شکر ادا کرو اب کہو سب **اللَّهُمَّ لَكَ الْحَمْدُ وَلَكَ الشُّكْرُ عَلَى نِعْمَائِكَ لَهَا** اے خدا! ہم سب کو اپنی محبت نصیب فرما اور محبت بھی معمولی نہیں کامل محبت عطا فرما، جو آپ اپنے اولیائے صدیقین کی آخری سرحد والوں کو دیتے ہیں وہ محبت ہم سب کو عطا فرمادے اور اختر کی اولاد کو بھی محروم نہ فرما اور میرے احباب حاضرین اور غائبین جو یہاں نہیں ہیں امریکا، اٹلانٹا، فرانس، بنگلہ دیش وغیرہ میں رہتے ہیں سارے احباب غائبین کے حق میں اختر کی آہ کو قبول فرما اور میرے دوستوں کو اپنے درد دل کی عظیم دولت عطا فرما کہ جس سے ان کو دنیا ہی میں سلطنت معلوم ہو بور یوں پر، چٹائیوں پر، پہاڑ کے دامنوں میں سلطنت معلوم ہو، سلطنت کیا چیز ہے بلکہ رشک تاج سلاطین عطا فرما اور اللہ تعالیٰ ہم سب سے راضی اور خوش ہو جائے اپنی محبت نصیب فرما اور ہم سب کو تمام گناہوں سے بچنے کی توفیق نصیب فرما، ایسا ایمان و یقین عطا فرما کہ اختر ایک سانس بھی آپ کو ناراض نہ کرے اور ہر سانس زندگی آپ پر فدا کرے اور یہ دولت اختر کو میری اولاد کو اور آپ سب کو حاضرین و غائبین جملہ احباب عالم کو عطا فرما۔

وَصَلَّى اللّٰهُ عَلَى النَّبِيِّ الْكَرِيمِ

قلندر کسے کہتے ہیں؟

ارشاد فرمایا کہ میرے شیخ شاہ عبدالغنی صاحب رحمۃ اللہ علیہ نے فرمایا کہ میں نے کچھ باتیں حضرت حکیم الامت تھانوی رحمۃ اللہ علیہ سے تنہائی میں کی ہیں جن کو کوئی نہیں جانتا، سوائے حکیم الامت کے اور میرے وہاں کوئی نہیں تھا تو میں نے پوچھا حضرت! قلندر کس کو کہتے ہیں؟ حضرت حکیم الامت نے فرمایا کہ قلندر اولیاء اللہ کا ایک گروہ ہے جن کی عبادتِ نافلہ زیادہ نظر نہیں آتیں مگر وہ فرض عین میں کبھی مجرم نہیں ہوتے یعنی تقویٰ کے معاملے میں وہ ایک سانس بھی اللہ تعالیٰ کو ناراض نہیں کرتے اور قلب میں حرام خوشیوں کی درآمدات، امپورٹنگ اور استیراڈ سے سخت احتیاط کرتے ہیں، ہر لمحہ زندگی اپنے مالک پر فدا کرتے ہیں اور ایک لمحہ زندگی بھی مالک کو ناراض نہیں کرتے۔ اولیاء اللہ کا یہ طبقہ قلندر کہلاتا ہے جن کا باطن ہر وقت باخدا رہتا ہے، ایک سانس بھی ان کا باطن اللہ سے غافل نہیں ہوتا چاہے لاکھوں کے مجمع میں ہوں چاہے دو کے مجمع میں ہوں، اللہ کی حضوری میں ساری کائنات ان کے لیے حاجب نہیں ہے، وہ باخلق ہوتے ہوئے باخالق رہتے ہیں۔ میرا شعر ہے۔

دنیا کے مشغلوں میں بھی یہ باخدا رہے

یہ سب کے ساتھ رہ کے بھی سب سے جدا رہے

مجدد ہونے کے متعلق خود حکیم الامت کی تصدیق

اور دوسری بات میرے شیخ نے یہ پوچھی کہ حضرت! لوگ کہتے ہیں کہ آپ مجدد ہیں، اس سلسلے میں آپ مجھے کچھ وضاحت فرمائیے۔ میرے شیخ حکیم الامت سے سات برس ہی چھوٹے تھے اس لیے بہت بے تکلفی تھی۔ حکیم الامت میرے شیخ کا اتنا خیال کرتے تھے کہ حضرت جب تھانہ بھون حاضر ہوتے تو حکیم الامت کئی قدم بڑھ کر معانقہ فرماتے تھے اور یہ مصرع پڑھتے تھے۔

اے آمدت باعثِ صد شادئی ما

آپ کے آنے سے مجھے بہت خوشی ہوئی۔ اور جب کبھی حضرت نے لکھا کہ تھانہ بھون میں حاضری کی اجازت چاہتا ہوں تو حضرت حکیم الامت لکھتے تھے کہ اجازت چہ معنی بلکہ اشتیاق جب کہ حضرت کا مزاج نہایت با اصول تھا، کسی مرید کی تعریف نہیں لکھتے تھے مگر میرے شیخ کو حکیم الامت لکھتے تھے مجی و محبوبی مولانا شاہ عبدالغنی سلمہ اللہ تعالیٰ و کرمہ۔ اور ایک خط میں لکھا تھا کہ آپ حامل علوم ولایت بھی ہیں اور حامل علوم نبوت بھی ہیں، اور جب دارالعلوم دیوبند کی صدر مدرس کے لیے انتخاب فرمایا تھا تو حضرت نے پوچھا کہ آپ کیا تنخواہ لیں گے؟ تو میرے شیخ شاہ عبدالغنی صاحب نے عرض کیا کہ حضرت! میں چنے چبا کر پڑھا دوں گا، فرمایا کہ مجھے آپ سے یہی امید ہے کہ اپنا وعدہ صحیح کر دکھائیں گے۔ غرض حضرت نے پوچھا کہ حضرت! کیا آپ مجدد ہیں؟ تو حکیم الامت نے فرمایا کہ ایک بھینس کے بچے نے پوچھا ماں ری ماں پد منی کسے کہے ہیں تو بھینس نے کہا کہ چپ چپ لوگوں کا خیال میری ہی طرف ہے تو حضرت نے حکیم الامت سے عرض کیا کہ ابھی میری تسلی نہیں ہوئی، آپ مجھے صاف صاف بتلائیے تو فرمایا کہ ہاں میرا بھی خیال یہی ہے کہ اس زمانے کا میں مجدد ہوں اور صرف اس زمانے کا نہیں آنے والی کئی صدیوں کے لیے یہ اشرف علی مجدد ہے، آئندہ میری ہی کتابوں سے مشائخ اپنے مریدوں کی تربیت کریں گے، پھر فرمایا کہ ایک خاص بات اور کہتا ہوں کیوں کہ آپ میرے خاص ہیں کہ حاجی صاحب رحمۃ اللہ علیہ فرمایا کرتے تھے کہ میرے احباب میں دو شخصیتیں بہت اعلیٰ مقام پر پہنچیں، ایک مولانا گنگوہی اور ایک مولانا قاسم نانوتوی رحمۃ اللہ علیہما جمعین لیکن اب میری تحقیق یہ ہے اور میرے قلب میں اللہ تعالیٰ نے یہ بات وارد فرمادی کہ مولانا اشرف علی ان دونوں سے اونچے ہو گئے۔

جامع المجددین

حضرت کے کارنامے بتاتے ہیں کہ حضرت واقعی مجدد تھے۔ حضرت مولانا اصغر میاں دیوبندی رحمۃ اللہ علیہ فرماتے تھے کہ میں حکیم الامت کا مرید نہیں ہوں

لیکن میں کہتا ہوں کہ وہ جامع المجددین تھے، وہ معمولی مجدد نہیں تھے۔ فرمایا کہ ہر صدی میں مجدد کسی ایک فن میں ہوتا ہے کوئی تفسیر میں ہوتا ہے کوئی حدیث میں ہوتا ہے کوئی فقہ میں ہوتا ہے مولانا تھانوی رحمۃ اللہ علیہ ہر فن میں مجدد تھے ان کا کس فن میں رسالہ نہیں ہے! تجوید میں ان کا رسالہ ہے، منطق میں ان کا رسالہ ہے، فقہ میں ان کی تصنیف ہے اور حدیث اور تفسیر میں ان کی مستقل تصانیف ہیں تو میرے شیخ فرماتے تھے کہ آہ! مرید تعریف کرے تو کہہ دیتے کہ عقیدت ہے، مبالغہ ہے، لیکن ایک غیر مرید اور جمید عالم ایسی تعریف کر رہا ہے۔

تفسیر بیان القرآن کے بارے میں علامہ کشمیری کا ارشاد

اور علامہ انور شاہ کشمیری رحمۃ اللہ علیہ نے فرمایا کہ ایک آیت پر مجھ کو خلیجان ہو اتو ساری تفسیریں دیکھ ڈالیں حالاں کہ ان کی عربی ایسی تھی کہ اُردو سے اچھی، اور وہ اُردو کی کتاب پڑھنا اپنی تو بہن سمجھتے تھے، ان کو لطف بھی نہیں آتا تھا، ان کا خاص اُصول تھا کہ پورے کمرے میں کتابیں رکھی رہتی تھیں تو خود اُٹھ کر جاتے تھے اور کتاب کے پاس بیٹھ کر پڑھتے تھے، کتاب کو اپنے پاس نہیں لاتے تھے، کہتے تھے کتابیں استاد ہیں ہمیں استاد کے پاس جانا چاہیے تو فرمایا کہ میں نے متقدمین کی چودہ پندرہ تفسیریں دیکھیں لیکن میرا اشکال حل نہیں ہو اتو سوچا کہ اُردو کی کتابیں تو کبھی نہیں دیکھتا ہوں لیکن آج بیان القرآن دیکھ ہی لوں۔ جب دیکھا تو مسئلہ حل ہو گیا، تب جوش میں آ کر فرمایا کہ ہم سمجھتے تھے کہ تفسیر بیان القرآن صرف اُردو دانوں کے لیے ہے مگر آج میرا فیصلہ یہ ہے کہ علماء کے لیے بھی ہے۔

حکیم الامت کے تفسیری کمال اور ترجمہ کی بعض مثالیں

تفسیر میں حضرت کے کمال کی ایک مثال ابھی قلب میں اللہ تعالیٰ نے عطا فرمائی کہ:

فَاذْكُرُونِيْٓ اَذْكُرْكُمْ ۝۴۹

یہ آیت ہے، اب حکیم الامت کی تفسیر دیکھیے کہ **فَاذْكُرُونِي** کے بعد ایک لفظ بڑھادیا **بِالْطَّاعَةِ** تم ہم کو یاد کرو اطاعت کے ساتھ **اذْكُرْكُمْ** کی تفسیر میں ایک لفظ بڑھادیا **بِالْعِنَايَةِ** ہم تم کو اپنی عنایت سے یاد کریں گے، ^۱ ایک لفظ بڑھادیا اور سارا مسئلہ حل ہو گیا ورنہ اللہ تعالیٰ پر نسیان کا طاری ہونا محال ہے، پھر اللہ تعالیٰ کا یہ فرمانا کہ ہم تم کو یاد کریں گے تو کیا کبھی بھول جاتے ہیں؟ پھر یاد کرنے سے کیا مراد ہے جب کہ بھول چوک اور نسیان اللہ کے لیے محال ہے تو حضرت کی تفسیر سے واضح ہو گیا کہ **فَاذْكُرُونِي** **بِالْطَّاعَةِ** تم ہم کو یاد کرو فرماں برداری سے اور فرماں برداری کے معنی ہیں اللہ تعالیٰ کے احکام کی تعمیل، یہ نہیں کہ جماعت ہو رہی ہے اور حجرے میں بیٹھے اللہ اللہ کر رہے ہیں اور ضربیں لگا رہے ہیں، ایسا ذکر قبول نہیں کیوں کہ یہ اطاعت و فرماں برداری کے خلاف ہے کیوں کہ سرورِ عالم صلی اللہ علیہ وسلم نے جماعت کو واجب فرمایا ہے۔ تو **اذْكُرْكُمْ** کے معنی یہ ہیں کہ ہم بھولتے نہیں ہیں لیکن اگر تم ہمیں اطاعت سے یاد کرو گے تو ہم تمہیں اپنی عنایت سے یاد کریں گے۔ میرے شیخ فرماتے تھے کہ حکیم الامت نے فرمایا کہ اگر قرآن اُردو میں نازل ہوتا تو میرے ترجمے پر نازل ہوتا، کچھ مثالیں بھی بتاتا ہوں جیسے:

عَبَسَ وَتَوَلَّىٰ ^۱اھ

عام مترجمین نے اس کا ترجمہ کیا ہے کہ آپ ترش رو ہوئے، ناراض ہوئے، منہ پھیر لیا، روگردانی کی لیکن حکیم الامت نے ترجمہ کیا کہ آپ چیں بجبیں ہو گئے۔ کیا عاشقانہ ترجمہ کیا جس میں سرورِ عالم صلی اللہ تعالیٰ علیہ وسلم کی شانِ محبوبیت ظاہر ہوتی ہے۔ اہل محبت سے پوچھو کہ چیں بجبیں لغت کس قدر لذیذ ہے کہ آپ کی پیشانی پر بل آگئے، اور:

وَوَجَدَكَ ضَالًّا ^۲اھ

^۱ بیان القرآن: ۱/۸۶، البقرة (۱۵۲) ایچ ایم سعید

اھ عبس:

اھ الضحیٰ:

کا ترجمہ اکثر مترجمین نے کیا ہے کہ اللہ نے آپ کو گمراہ پایا تو آپ کو راہ بتلائی۔ حکیم الامت نے اس کا ترجمہ کیا کہ اللہ نے آپ کو بے خبر پایا اور باخبر کر دیا۔ عظمت رسالت کا اس میں کس قدر اہتمام ہے۔ اور ایک آیت میں فرمایا:

يُوسُفُ أَيُّهَا الصِّدِّيقُ ۝۳

آہ! اس کا ترجمہ قابل وجد ہے، اے یوسف اے صدق مجسم۔ آہ! کیا ترجمہ ہے، اس کا لطف اہل زبان سے پوچھو۔ اور:

لِيُذْهِبَ عَنْكُمُ الرِّجْسَ أَهْلَ الْبَيْتِ ۝۴

کا ترجمہ عام مفسرین نے کیا تا کہ اللہ تعالیٰ تم کو آلودگی و نجاست سے پاک کر دے اے اہل بیت! اور حضرت حکیم الامت نے کیا ترجمہ کیا اے نبی کے گھر والو! تا کہ اللہ تعالیٰ تم سے آلودگی کو دور رکھے۔ **عَنْ** مجاوزت کے لیے آتا ہے یعنی آلودگی کو لگنے نہیں دیا دور رکھا، دوسروں کے ترجمے کو دیکھو اور اس ترجمہ کو دیکھو تو فرق سمجھ میں آجائے گا۔

فضل ذوالمنن بقدر حسن ظن

حضرت سے تعلق رکھنے والے ایک عالم صاحب نے حضرت والا سے بہت حُسن ظن کا اظہار کیا تو حضرت والا نے ارشاد فرمایا کہ حضرت حاجی صاحب رحمۃ اللہ علیہ کی ایک تصنیف ہے ضیاء القلوب، میں نے خود اس کا مطالعہ کیا ہے، حضرت نے اس میں لکھا ہے کہ مرید اپنے شیخ سے جتنا زیادہ نیک گمان کرے گا اس کے حُسن ظن کے مطابق اللہ تعالیٰ کی رحمت اس پر نازل ہوگی لہذا مولانا کا حُسن ظن ان کے لیے مفید ہے مگر ہمارا فرض یہ ہے کہ ہم اپنے کو کچھ نہ سمجھیں، جو اپنے کو کچھ سمجھے وہ شیخ نہیں، جو شیخ کامل ہوتا ہے وہ اپنے کو سب سے حقیر سمجھتا ہے، مولانا شاہ محمد احمد صاحب فرماتے ہیں۔

۵۳۲ یوسف: ۳۶

۵۵۲ الاحزاب: ۳۳

یہ دل کی ہے آواز کہ میں کچھ بھی نہیں ہوں
اس پر ہے مجھے ناز کہ میں کچھ بھی نہیں ہوں
کچھ ہونا مرا ذلت و خواری کا سبب ہے
یہ ہے مرا اعزاز کہ میں کچھ بھی نہیں ہوں

لیکن مرید کو بے وقوف بھی نہیں رہنا چاہیے جیسا کہ مولانا گنگوہی رحمۃ اللہ علیہ نے فرمایا کہ خدا کی قسم! میں کچھ نہیں ہوں تو ایک دیہاتی اٹھ کے بھاگا اور کہا کہ جب ان کے پاس کچھ نہیں ہے تو ہمیں کیا ملے گا جب کہ حکیم الامت فرماتے ہیں کہ ان کا یہ فرمانا کہ میں کچھ بھی نہیں ہوں یہی ان کے سب کچھ ہونے کی دلیل ہے۔ جو اپنے کو کچھ نہ سمجھے یہی ان کے بڑا ہونے کی دلیل ہے مگر خدا بچائے ایسی دہقانیت سے۔

چند اہم نصائح

ارشاد فرمایا کہ اس وقت چند مزید لیکن مختصر متفرقات و معروضات اور گزارشات کرنی ہیں۔

نماز باجماعت، داڑھی اور ٹخنے کھلے رکھنے کا اہتمام

(۱) جتنے اہل علم حضرات کو اللہ نے مقتدا بنایا ہے کسی مسجد کا خطیب، امام یا کسی ادارے کا مدرس ان کے لیے تین چیزوں کا اہتمام بہت ضروری ہے: جماعت کا اہتمام، ٹخنے سے اوپر پاجامہ اور داڑھی شرعی ایک مُشت۔ کیوں کہ اُمت کو پھر بدگمانی ہوتی ہے کہ عالم بھی ہے، امام بھی ہے اور ٹخنہ چھپائے ہوئے ہے، داڑھی بھی غیر شرعی ہے۔ ایک مُشت داڑھی رکھنا چاروں اماموں کے نزدیک واجب ہے۔ یہ ایک نصیحت ہوگئی۔ ٹخنہ سے اوپر پاجامہ، ایک مُشت داڑھی اور جماعت کی نماز کا اہتمام۔

گھر سے ٹی وی نکال دیجیے

(۲) اپنے گھر میں ٹی وی نہ رکھیں۔ پاکستان کے تمام علماء کا اجماع ہے کہ ٹی وی دیکھنا حرام ہے۔ آپ کی بیوی اگر کرکٹ دیکھ رہی ہے تو نامحرم مردوں کو دیکھنا آنکھوں کا زنا ہے یا نہیں؟ اور حاجی صاحب یا مولوی صاحب اگر ٹی وی دیکھ رہے ہیں اور کوئی عورت خبریں سن رہی ہے تو یہ عورتوں کو دیکھنا حرام ہے یا نہیں؟ بعض لوگ کہتے ہیں کہ صاحب! یہ تصویر نہیں عکس ہے۔ اگر تالاب یا دریا میں مولانا صاحب وضو کر رہے ہیں اور کوئی عورت پانی بھر رہی ہے اور اس کی شکل نظر آرہی ہے جو تصویر نہیں عکس ہے آپ علماء حضرات جو یہاں بیٹھے ہیں بتائیں کہ اس کا عکس دیکھنا جائز ہو گا؟ اسی طرح ہو بیٹیوں کا ٹی وی پر نامحرم مردوں کو دیکھنا یہ آنکھوں کا زنا ہے یا نہیں؟ لہذا ٹیلی ویژن اپنے اپنے گھروں سے نکال دیجیے ورنہ آپ اور آپ کی اولاد ضائع ہو جائے گی، ہر وقت آنکھوں کا زنا ہو گا، کوئی صاحب نسبت نہیں ہو سکتا۔ یہاں بیویوں پر آپ **الرِّجَالُ قَوْمُونَ عَلَى النِّسَاءِ** ^{۵۵} کا مظاہرہ کریں مگر تو اہمیت کے ساتھ عاشقیت کا دامن نہ چھوٹنے پائے، ان کی لیلیاہیت قائم رہے اور آپ کی قیامت بھی قائم رہے اور اس طرح سے کہو کہ دیکھو ٹیلی ویژن سے اخلاق خراب ہوں گے اللہ تعالیٰ ناراض ہوں گے، تم مردوں کو دیکھتی ہو تمہاری آنکھوں کا زنا ہو گا اور ہم عورتوں کو دیکھتے ہیں ہماری آنکھوں کا زنا ہو گا اور اللہ کا غضب نازل ہو گا تو نہ تم خیریت سے رہو گی نہ ہم خیریت سے رہیں گے، بچے بھی خیریت سے نہیں رہیں گے۔ بتاؤ! جس سے اللہ تعالیٰ ناراض ہوں وہ آباد رہ سکتا ہے؟ آئے دن مصائب آئیں گے۔ اب رہ گیا یہ کہ میں کنجوس نہیں ہوں، میں اللہ تعالیٰ کا نام لیتا ہوں اور اللہ غنی ہے تو اللہ تعالیٰ کا نام لینے والے بھی غنی ہوتے ہیں لہذا جتنی قیمت ٹیلی ویژن کی ہے مجھ سے لے لو اور ٹیلی ویژن کو ہم گھر سے نکال دیتے ہیں۔ ٹیلی ویژن جس سے خریدنا

ہے اس کو بیچنا جائز ہے دوسرے مسلمانوں کو دینا جائز نہیں ہے، ہاں کفار کو دے سکتے ہو کیوں کہ مسلمانوں کو دینے سے وہ دیکھیں گے اور آپ اس کا سبب بن جائیں گے اور اگر ہمت ہو تو اسے باہر روڈ پر رکھ کر سنگسار کرو پتھر مارو اور کچھ کاغذ رکھ کر دیا سلائی لگا دو۔ اس پر اجرِ عظیم ملے گا۔ اور اپنے گھروں میں کسی کی بھی فوٹو نہ رکھو، نہ پیر کی نہ وزیرِ اعظم کی نہ صدر کی نہ کتے کی نہ بلی کی، بچوں کو بھی فوٹو نہ رکھنے دیں۔ لوگ کہتے ہیں ارے! ہم تھوڑی رکھتے ہیں چھوٹے چھوٹے معصوم بچے رکھ لیتے ہیں لیکن یاد رکھو بچوں کے جرم میں ابا پکڑا جائے گا، کیوں کہ بچہ اس کی زیر نگرانی ہوتا ہے، باپ کی ذمہ داری ہے کہ وہ بچے کو گناہ سے بچائے۔

بیویوں سے اچھا سلوک کیجیے

اللہ سبحانہ و تعالیٰ نے فرمایا:

وَعَاشِرُ وَهْنٍ بِالْمَعْرُوفِ ^{۱۹}

اللہ کی سفارش ہے کہ اپنی بیویوں کے ساتھ بھلائی سے پیش آؤ، لہذا مولویوں کو اپنی بیویوں کے ساتھ زیادہ شفقت سے رہنا چاہیے تاکہ محلے محلے جو بھی خاتون اس سے ملے وہ اس کے کان میں کہہ دے کہ دیکھ میں ملا کے ساتھ کتنے مزے میں ہوں تو بھی اپنی لڑکیوں کی شادی ملاؤں سے کرنا، اور اگر مریدوں اور نمازیوں کے ہاتھ پیر چومنے سے آپ کا دماغ خراب ہو اور بیوی سے آپ نے چاہا کہ وہ بھی آپ کے ہاتھ پیر چومے تو وہ آپ کی بیوی ہے مرید نہیں، یہاں یہ خطابت و امامت نہیں چلے گی، اس کے ناز و نخرے اٹھاؤ، اگر وہ خفا ہو جائے تو اس کو مناؤ، بیویوں کے تھوڑے سے ناز اٹھانا ان کے حقوق میں سے ہے اور حدیث سے ثابت ہے۔ لہذا اگر وہ خفا ہوں تو ان کے منہ میں ثانی ڈال کر مناؤ، یہ نہیں کہ وہ منہ پھلائے تو گھونسہ مار کر اس کا منہ پچکا دو بلکہ اگر وہ ناراض ہو جائے اور منہ اُدھر کر کے لیٹ جائے تو اس کو منائیے اور اس کے منہ کی طرف جا کر

کیسے کہ بیگم صاحبہ! کیا بات ہے مجھ سے آپ کو کوئی تکلیف تو نہیں پہنچ گئی یا آپ کی کسی ڈیمانڈ میں ہم سے بھول چوک تو نہیں ہو گئی تب وہ کہے گی کہ میں نے مرنڈالانے کو کہا تھا آپ کیوں بھول گئے مجھے مرنڈا کیوں نہیں پلایا؟ لہذا اس کی فرمائش ہرگز نہ بھولو

رُفِعَ عَنْ أُمَّتِي الْخَطَا وَالنِّسْيَانُ ^۱ تو ہے یعنی بھول چوک معاف تو ہے مگر اپنی بیوی کی فرمائش خاص طور سے نوٹ کر لیا کرو کہ آج بیوی نے مرنڈا منگا گیا ہے ورنہ ان کو یہ احساس ہوتا ہے کہ میرے شوہر کے دل میں میری محبت نہیں ہے، اگر محبت ہوتی تو بھولتا نہیں۔ اسی طرح اگر بیوی سے کبھی کوئی خطا ہو جائے مثلاً آپ کے کپڑے استری کرنا بھول گئی تو اس کو ڈانٹو مت، کیوں کہ وہ بھی آپ کی استری ہے، گجراتی زبان میں بیوی کو استری کہتے ہیں، تو وہ آپ کے کپڑے استری کرے یا نہ کرے ہر حال میں استری ہے اور آپ اس کے مستری ہیں۔ اگر میری ان باتوں پر عمل کر لیا تو ان شاء اللہ! آپ ہمیشہ چین سے رہیں گے۔ جو اپنی بیویوں کو شفقت و چین سے رکھتا ہے اس کے گھر میں پرسکون زندگی ہوتی ہے اور بچے بھی اس سے سبق لیتے ہیں کہ دیکھو ہمارے ابا ماں کا کتنا خیال کرتے ہیں ورنہ جن لوگوں نے بیویوں پر سختیاں کی ان کی اولاد ان سے باغی ہو گئی کہ ہمارا باپ کیسا ظالم قصائی ہے، ہماری ماں کو مارتا بیٹتا ہے۔

اللہ تعالیٰ نے اپنی بندویوں کے لیے سفارش نازل کی **وَعَايَشِرُوهُنَّ بِالْمَعْرُوفِ**

کہ ان کے ساتھ اچھے سلوک سے رہنا۔ یہ بتاؤ کہ اگر شیخ کہہ دے کہ میری بیٹی کا خیال رکھنا، تم میرے داماد بھی ہو اور میرے خلیفہ بھی ہو، اگر تم نے میری بیٹی کو ستایا تو خلافت چھین لوں گا تو بتائیے وہ خلیفہ شیخ کی بیٹی کو ستائے گا؟ وہ تو روزانہ ہاتھ جوڑتا رہے گا کہ اپنے ابا سے کچھ مت بتانا، اگر کبھی خطا ہو بھی جائے تو اس کو منالے گا۔ آپ صلی اللہ تعالیٰ علیہ وسلم نے حضرت علی رضی اللہ تعالیٰ عنہ سے فرمایا کہ اگر تم نے دوسری شادی کی تو میری بیٹی فاطمہ کو غم ہو گا اور اگر فاطمہ کو غم ہو گا تو مجھ کو غم ہو گا لہذا میں حق ضابطے سے نہیں کہتا حق رابطے سے کہتا ہوں کہ تم دوسری شادی مت کرنا۔ معلوم ہو کہ ہر جگہ قانون بازی

نہیں چلتی، خشک ملائیت ٹھیک نہیں ہے، حق رابطہ سیکھو اور حق رابطہ سے اللہ سے رابطہ ملتا ہے، اللہ کا دین محبت کا راستہ ہے خشک قانون کا راستہ نہیں ہے مگر اہل رابطہ اور اہل محبت کی صحبت میں رہنے سے یہ خشکی دور ہو جاتی ہے جیسے کسی کو نیند نہیں آتی، دماغ میں خشکی بڑھ جاتی ہے تو اطباء لکھتے ہیں کہ اس کی کشتی دریا میں ڈال دو اور رات بھر وہاں سلاؤ تاکہ پانی کی رطوبت اس کی ناک سے داخل ہو کر اس کے دماغ کی خشکی دور کر دے تو اہل اللہ کے دریاؤں کے پاس رہو ان شاء اللہ تعالیٰ! ان کے قلب میں جو اللہ کی محبت ہے وہ آپ کے قلب میں منتقل ہو جائے گی۔

اولاد کی تربیت کا انداز

ارشاد فرمایا کہ اولاد کے بارے میں بھی محبت کا معاملہ رکھو، ان کی زیادہ پٹائی مت کرو۔ بزرگوں نے فرمایا ہے کہ اگر اولاد سے کسی کام کا کہنا ہے تو یہ کہو کہ یہ میرا مشورہ ہے، یہ مت کہو کہ یہ میرا حکم ہے کیوں کہ ہو سکتا ہے کہ وہ حکم کی خلاف ورزی کر دے جس کی وجہ سے وہ گناہ گار ہو جائے۔ اس لیے بزرگوں نے اپنی اولاد سے یہی کہا کہ بیٹا! میرا مشورہ یہ ہے کہ تم ایسا کرو تو اگر مشورے کے خلاف ہو گا تو مشورے کی مخالفت جائز ہے کیوں کہ حضرت بریرہ رضی اللہ تعالیٰ عنہا سے حضور صلی اللہ علیہ وسلم نے فرمایا کہ تم مغیث سے اپنے اوپر طلاق واجب مت کرو کیوں کہ وہ تم پر فریفتہ ہے، تمہارے عشق میں رو رہا ہے۔ حضرت بریرہ نے عرض کیا کہ یہ آپ کا حکم ہے یا مشورہ؟ اگر آپ کا حکم ہے تو سر آنکھوں پر، ہم آپ کے حکم پر جان دے دیں گے لیکن اگر مشورہ ہے تو ہمیں اس کا تحمل نہیں ہے، ہماری ان سے مناسبت نہیں ہے۔ لہذا باپ کو چاہیے کہ جب اولاد بڑی ہو جائے تو اس سے یہی کہو کہ یہ میرا مشورہ ہے۔

طریق اکابر

ارشاد فرمایا کہ ہم اپنے اکابر مولانا قاسم صاحب نانوتوی رحمۃ اللہ علیہ، مولانا گنگوہی رحمۃ اللہ علیہ، مولانا اشرف علی صاحب تھانوی رحمۃ اللہ علیہ کا نام تو



استعمال کر رہے ہیں، جامعہ قاسمیہ، جامعہ رشیدیہ، جامعہ اشرفیہ کے نام پر آج ہم کو چندہ ملتا ہے، مگر ان بزرگوں نے جو کام کیا تھا ہم لوگ وہ کام نہیں کر رہے ہیں اور ان کا سب سے اہم کام کیا تھا؟ یہ سب حاجی صاحب سے وابستہ تھے، لہذا ہمیں بھی اپنی مناسبت کے مطابق کسی مربی کا انتخاب کرنا چاہیے۔

نظر بازی کی حرمت کی ایک حکمت

ارشاد فرمایا کہ مقدمہ زنا یعنی نظر بازی حرام کیوں ہے؟ کیوں کہ حرام کا مقدمہ بھی حرام ہوتا ہے اور نظر بازی زنا کا مقدمہ ہے اس لیے یہ بھی حرام ہے اور عاشق مجاز بظاہر تو حسینوں کے گورے گال اور کالے بالوں پر نظر ڈالتا ہے مگر چوں کہ اس کا فرسٹ فلور مستلزم ہے اس کو گراؤنڈ فلور تک لے جانے کے لیے لہذا جو شخص نظر بازی سے توبہ نہیں کرتا اس کی نظر میں زنا کے ظلمات محسوس ہوتے ہیں۔ حضرت سیدنا عثمان رضی اللہ تعالیٰ عنہ کی مجلس میں ایک شخص بد نظری کر کے آیا تو آپ نے اسے دیکھ کر فرمایا **مَا بَالُ أَقْوَامٍ يَتَرَشَّحُونَ مِنْ أَعْيُنِهِمُ الزَّيْنَةَ**^{۵۸} کیا حال ہے ایسی قوم کا جس کی آنکھوں سے زنا ٹپک رہا ہے لہذا تقویٰ سے رہو تو ان شاء اللہ! آپ کی آنکھوں سے کافر بھی متاثر ہو گا کیوں کہ اللہ کا نور جس کے دل میں ہوتا ہے اس کی آنکھوں میں بھی اس نور کا عکس ہوتا ہے کیوں کہ آنکھیں ترجمانِ دل ہیں لہذا جب دل میں نورِ تقویٰ ہے، اللہ کا نور ہے تو آنکھوں سے وہ نور چھلکنے لگتا ہے۔

نفع کے لیے مناسبت شرط ہے

ارشاد فرمایا کہ مولانا مسیح اللہ خان صاحب جلال آبادی رحمۃ اللہ علیہ جو اکابر علماء و مشائخ میں سے تھے، انہوں نے لکھا ہے کہ اگر کسی کے شیخ کا انتقال ہو جائے تو وہ دوسرا شیخ تلاش کرے اور ایک قول یہ بھی ہے کہ تین دن تک سوگ منالو

۵۸ التفسیر القرطبی: ۴۴/۱۰، الحجر (۵)، دارالکتب العربی القاهرہ، ذکرہ بلفظ وفي عينيه اثر النرا

پھر اس کے بعد کوئی دوسرا شیخ تلاش کرو، اور اگر کسی کا شیخ زندہ ہے لیکن اس سے مناسبت نہیں ہے تو شیخ وسیلہ ہے مقصود نہیں ہے، مقصود اللہ تعالیٰ کی ذات ہے، وہ فوراً دوسرا شیخ تلاش کرے جس سے مناسبت ہو اور پہلے شیخ سے اجازت لینا بھی ضروری نہیں ہے بلکہ اس کو اطلاع بھی نہ کرو، جس طرح اس سے دعائیں لے رہے تھے دعائیں لیتے رہو۔ اس کی مثال ایسی ہے جیسے کسی نے ایک بوتل خون لے لیا ہو، مگر ڈاکٹر کہتے ہیں یہ خون چڑھانے سے تم مر جاؤ گے، کیوں کہ یہ تمہارے بلڈ گروپ سے نہیں ملتا اسے فوراً واپس کرو اور اپنے بلڈ گروپ والا خون لو، تو کیا خون واپس کرنے کے فیصلے سے وہ صاحب ڈاکٹر سے ناراض ہو جائیں گے؟ اسی طرح یہ دیکھو کہ اگر اللہ نہ ملا تو پیر کس کام کا ہوا؟

میں اعلان کرتا رہتا ہوں کہ جس نے غلطی سے جوشِ محبت میں یا میری تقریر سے متاثر ہو کر مجھے شیخ بنا لیا ہو اگر اسے کوئی اور شیخ اپنی مناسبت کا ملتا ہو تو میری طرف سے صرف اجازت نہیں بلکہ حکم ہے کہ تم مجھے چھوڑ دو اور جا کر فوراً اس کو مر بی بنا لو جس سے مناسبت ہے، کیوں کہ میں اُمت کے ایک فرد کو بھی ضائع کرنا جرمِ عظیم سمجھتا ہوں، اُمت کے ایک مسلمان کو خدا نہ ملے تو میں ایسی پیری کو طلاق دیتا ہوں۔ میں دعا میں بھی یہ کہتا ہوں کہ اے خدا! جن لوگوں کا مجھ سے جڑنا آپ کے علم میں مفید ہے آپ ان کو مجھ سے جوڑ دیجیے اور اگر آپ کے علم میں ان کے لیے خیر نہ ہو تو ان کی مناسبت کا شیخ ان کو عطا فرمادیجیے۔ اب اس سے زیادہ کیا اخلاص پیش کر سکتا ہوں۔

شیخ کے متعلق مختلف ہدایات

ارشاد فرمایا کہ مولانا رومی رحمۃ اللہ علیہ فرماتے ہیں کہ شیخ کی مثال ایسی ہے کہ اس کا تعلق اللہ تعالیٰ سے اتنا قوی ہو کہ اس دنیا کے قید خانے میں اس کا جسم تو ہو مگر اس کی روح اس قید خانے سے بالاتر ہو اور وہ اپنے جسم کو دوسروں کو اللہ تعالیٰ تک پہنچانے کا ذریعہ بنا رہا ہو کیوں کہ اگر اس کی روح بھی اس قید خانے کی قیدی ہوتی تو ایک قیدی دوسرے قیدی کو نہیں چھڑا سکتا۔

کے دہد زندانیے در اقتناص مرد زندانیے دیگر را خلاص

ایک قیدی دوسرے قیدی کو رہائی نہیں دلا سکتا، اسے رہا کروانے والا قید خانے سے باہر ہونا چاہیے تو جو دنیا کے قید خانے میں خود نفس کے غلام ہیں وہ ہم کو کیسے چھڑا سکتے ہیں لہذا اللہ والا وہ ہے جو فروخت نہ ہو سکتا ہو، نہ تاج سے، نہ سلطنت سے، نہ وزارت سے، نہ صدارت سے، نہ لیلائے کائنات کی نمکیات سے، نہ مجامین عالم سے، نہ پاپڑ اور بریائیوں سے، نہ سموسوں سے تو مولانا فرماتے ہیں کہ جو کنوئیں میں پڑی ہوئی ڈول کو نکال رہا ہے اگر اس کا انتقال ہو جائے تو اس کی ڈول تو خود گر جائے گی لہذا اب کوئی دوسرا زندہ شیخ تلاش کرو جو کنوئیں میں اپنی ڈول ڈال کر کنوئیں میں گری ہوئی ڈولوں کو نکالے اور اپنی ڈول سے اس کا رابطہ بھی ہو کیوں کہ مرنے کے بعد رابطہ ختم ہو جاتا ہے لہذا دوسرا زندہ انسان تلاش کرو جو گری ہوئی ڈولوں کو نکالے۔ اگر ڈاکٹر مر جائے تو اس کی قبر سے انجکشن لگو سکتے ہو؟ بولو بھی! ڈاکٹر اپنی قبر سے آپ کو انجکشن لگائے گا؟ اسی طرح اللہ والا جو زندہ ہوتا ہے وہ ڈانٹ لگاتا ہے، اصلاح کرتا ہے، مشورہ دیتا ہے۔ مردہ شیخ یہ کام کر سکتا ہے؟ اس لیے آٹھ سو برس پہلے مولانا رومی رحمۃ اللہ علیہ کا مشورہ ہے کہ اگر شیخ کا انتقال ہو جائے تو فوراً دوسرا شیخ تلاش کرو۔

میرے شیخ شاہ ابرار الحق صاحب دامت برکاتہم نے حضرت حکیم الامت کے انتقال کے بعد مولانا عبد الرحمن صاحب کیمیل پوری مظاہر العلوم سہارنپور کے محدث کو پیر بنایا اور ان کے انتقال کے بعد خواجہ عزیز الحسن مجدد رب رحمتہ اللہ علیہ کو اور ان کے انتقال کے بعد حضرت شاہ عبد الغنی صاحب رحمتہ اللہ علیہ کو اپنا شیخ بنایا، ان کے انتقال کے بعد شاہ محمد احمد صاحب رحمتہ اللہ علیہ کو پیر بنایا، ان کے انتقال کے بعد مفتی محمود الحسن گنگوہی رحمۃ اللہ علیہ کو پیر بنایا۔ آہ! کیا اخلاص کا عالم ہے، میرے شیخ کو اللہ تعالیٰ نے کتنا اخلاص عطا فرمایا جب کہ حضرت حکیم الامت کے خلیفہ بھی تھے۔ اور جب خواجہ صاحب رحمتہ اللہ علیہ سے حضرت نے اپنا اصلاحی تعلق قائم کیا تو ایک دعوت



میں خواجہ صاحب خلاف سنت کھانا کھلا رہے تھے، حضرت وہاں نہیں بیٹھے اور دوسرے کمرے میں اکیلے جا کر بیٹھ گئے، خواجہ صاحب نے پوچھا کہ مولانا شاہ ابرار الحق صاحب کہاں ہیں؟ کسی نے بتایا تو ان کے پاس گئے اور پوچھا کیا بات ہے؟ حضرت نے فرمایا کہ حضرت! یہ فلاں بات جو ہے اس کو میں منبر سے منع کرتا ہوں، اگر میں اس وقت شریک ہو جاؤں تو کس منہ سے منبر پر منع کروں گا؟ خواجہ صاحب کا بھی اخلاص دیکھو فرمایا: میں آپ کا شیخ اخلاق میں ہوں مسائل میں نہیں ہوں، آپ عالم ہیں، ہم آپ کے غلام ہیں، اس معاملے میں آپ ہم کو مسئلہ بتائیے ہم اس پر عمل کریں گے۔ یہ ہمارے اکابر اور اللہ والے تھے لہذا اپنی اپنی مناسبت کا مربی رکھو ورنہ مر بہ نہیں بنو گے۔ یاد رکھو! مر بہ سازی کی کتابیں پڑھ کر کوئی مر بہ نہیں بن سکتا۔ اسی لیے کسی مربی کو تلاش کرو، اس میں شرم و امت و رنہ قاسمیہ، رشیدیہ، اشرفیہ نام رکھنا بند کر دو، منبروں پر محض چندے کے لیے ان کا نام مت لو، یہ کیا بات ہے کہ ان کا نام تولیت ہو مگر ان کا کام نہیں کرتے ہو۔ ہمارے ان بزرگوں نے حضرت حاجی صاحب کو اپنا مربی بنایا تھا کہ نہیں؟ حالانکہ یہ سب کے سب بہت بڑے عالم تھے اور حاجی صاحب عالم نہیں تھے، آج غیر عالم کو علماء شیخ مل رہے ہیں پھر بھی وہ اعراض کرتے ہیں۔

مولانا قاسم نانوتوی سے کسی نے پوچھا کہ کیا حاجی صاحب عالم تھے؟ فرمایا کہ عالم تو نہیں تھے مگر عالم گر تھے، وہ عالم بنا دیتے تھے۔ اور مولانا گنگوہی سے جب پوچھا گیا کہ آپ بخاری شریف پڑھاتے ہیں آپ حاجی صاحب کے پاس کیا لینے گئے تھے؟ تو مولانا گنگوہی رحمۃ اللہ علیہ نے فرمایا کہ ہم نے کتابوں میں جو دین کی مٹھائی پڑھی تھی تو ہمارے پاس ان مٹھائیوں کی لسٹ تو تھی مگر وہ کھانے کو نہیں ملی تھیں جب ہم حاجی صاحب کے پاس گئے تو محبت کی ساری مٹھائیاں مل گئیں۔ لسٹ پڑھنے سے مٹھائی منہ میں نہیں جائے گی، اس کے لیے مٹھائی والوں کے پاس جانا پڑے گا، اللہ والوں کے پاس اللہ کی محبت و معرفت کی مٹھائیاں ہیں، تو حضرت حاجی صاحب سے تعلق کے بعد ان سب کا رنگ ہی بدل گیا۔ حکیم الامت فرماتے ہیں کہ میری اور مولانا قاسم صاحب نانوتوی رحمۃ اللہ علیہ کی اور مولانا رشید احمد گنگوہی رحمۃ اللہ علیہ کی امت کے یہاں کوئی



قدر نہیں تھی مگر جب ہم حاجی صاحب کے ہاتھ پر بیعت ہوئے اور کچھ اللہ اللہ کیا پھر اُمت میں مقبولیت حاصل ہوئی۔ لیکن چمکنے کے لیے بیعت نہ ہوں، عزت کے لیے بیعت نہ ہوں کہ دنیا میں عزت ملے گی، رب العزت کے لیے بیعت ہونا چاہیے، اللہ کے لیے اللہ والوں سے ملو، عزت وغیرہ تو لونڈیاں اور غلام ہیں یہ تو خود ہی دوڑ کر آئیں گی مگر لونڈیوں کو مقصود مت بناؤ، اللہ کو مقصود بناؤ **يُرِيدُونَ وَجْهَهُ** کی تفسیر دیکھ لو، اہل علم حضرات سے کہتا ہوں کہ حضور صلی اللہ علیہ وسلم کی صحبت کے فیضان کے لیے اللہ تعالیٰ نے اُمت کے لیے قیامت تک یہ شرط لگادی، یہ جملہ خبریہ حقیقت میں انشائیہ ہے:

يَدْعُونَ رَبَّهُمْ بِالْغَدَاةِ وَالْعَشِيِّ ۝۹

تم اللہ کا نام لو گے تو اللہ کے نام کی برکت سے نور پیدا ہو گا پھر میرے پیغمبر کے نور سے وہ نور کھنچے گا، جنس جنس کو کھینچتی ہے، کبوتر کبوتر کی طرف اڑتا ہے تم کچھ نور تو حاصل کرو پھر میرے نبی کا نور تم کھینچ لو گے تو ایسے ہی جو مرید اللہ اللہ کرتا ہے وہ شیخ کے نور کو جذب کر لیتا ہے اور اس کے قلب میں اللہ کی ذات مراد ہو جاتی ہے اور جب اللہ کی ذات مراد ہو جائے تو آدمی جان دے دیتا ہے مگر اپنی مراد نہیں چھوڑتا۔ چند دن خونِ تمنا سے جب آپ کے دل میں نسبت عطا ہوگی اور آپ کی روح بالغ ہو جائے گی تو آپ کو کسی سے کہنا نہیں پڑے گا کہ آج میری روح بالغ ہو گئی، جب آدمی بالغ ہوتا ہے تو اس کا چہرہ، اس کی رفتار، اس کا کردار، اس کی گفتار سب چیزیں بتلاتی ہیں کہ عالم شباب اس پر طاری ہے، جب روح بالغ ہوتی ہے، اللہ والی ہوتی ہے یعنی جب کوئی صاحب نسبت ہو جاتا ہے تو اس کی رفتار، اس کی گفتار، اس کا کردار سب بدل جاتا ہے، اس کے چہرے کا، اس کی آنکھوں کا اور اس کے بیان کا طرز الگ ہو جاتا ہے۔ جس نے اللہ کو پالیا، جو لیلوں کی عشق بازی کی دنیاوی محبتوں سے پاک ہو گیا اس کے چہرے پر اور اس کی آنکھوں پر عشق مجازی کی نجاستیں نہیں رہتیں۔

حسد کی بیماری اور علاج

اسی طرح حسد کا بھی عجیب معاملہ ہے، مولوی پر ڈاکٹر کبھی حسد نہیں کرے گا، ڈاکٹر پر ڈاکٹر حسد کرتا ہے، مولوی پر مولوی حسد کرتا ہے مثلاً ایک رئیس کے پاس ایک عالم آیا کہ میرے مدارس کی یہ ضروریات ہیں جب وہ چلا گیا تو دوسرا عالم آیا سیٹھ نے اس کو بتایا کہ ابھی ایک عالم اور آئے تھے، اب وہ عالم صاحب کہتے ہیں کہ ارے! آپ نہیں جانتے ان کو ان کے مدرسے میں کیا پڑھائی ہوتی ہے کچھ بھی نہیں کنڈم مدرسہ ہے خبردار! اس کو چندہ نہ دینا۔ یہ مولوی، مولوی کا پیر کیوں کاٹ رہا ہے؟ کیوں کہ کسی اللہ والے سے اپنے نفس کی اصلاح نہیں کرائی، حسد کا علاج نہیں کیا۔ ایک ہمارے شیخ کو دیکھیے کہ فیصل آباد میں بہت بڑا ادارہ ہے وہاں کے محدث مہتمم نے بورڈ پر لکھوایا تھا کہ اس مدرسے کے طلبہ نہایت مستحق ہیں لہذا اس مدرسے میں زکوٰۃ دینا افضل ہے تو حضرت نے فرمایا کہ ایسے مت لکھو، یہ لکھو کہ یہاں بھی مستحقین موجود ہیں آپ اپنے عطیات یہاں بھی دے سکتے ہیں، یہ کیا آپ نے دوسرے اداروں کی توہین کر دی کہ اور کوئی صحیح نہیں ہے۔ میرے ہاں جب کوئی بورڈ لگتا ہے تو یہی لکھا جاتا ہے کہ اپنے عطیات، صدقات، زکوٰۃ اور قربانی کی کھال یہاں بھی جمع کر سکتے ہیں یعنی اجازت ہے ہماری طرف سے، ہم مانگتے نہیں ہیں، تمہیں غرض ہو اور اپنی دولت و کرنسی آخرت میں ٹرانسفر کرنا ہو تو ہم بلا کمیشن آپ کی کرنسی وہاں بھیج دیں گے۔ میرے بیٹے کے پاس ایک شخص کا فون آیا کہ مولانا ایک کھال گائے کی رکھی ہوئی ہے کوئی آدمی بھیج دیجیے۔

میرے بیٹے نے مولانا شاہ ابرار الحق صاحب رحمۃ اللہ علیہ کی جوتیاں اٹھائی ہیں اور ایک دفعہ عشاء کے بعد حضرت کے سر میں تیل کی مالش کی تو فجر کی اذان ہو گئی اور حضرت سوتے رہے اور وہ وہاں سے ہٹے نہیں۔ ایک بار میں اپنے شیخ حضرت پھولپوری کا پیر دبار ہاتھا اور ریل ہر دوئی سے دہلی جا رہی تھی اور میں نیچے بیٹھ کر اپنے شیخ حضرت پھولپوری کا پیر دبار ہاتھا تو ایک ہندو بیٹھا تھا اس نے مجھ سے پوچھا کہ یہ کون ہیں؟ میں نے کہا کہ یہ ہمارے روحانی پتاجی ہیں گرو ہیں، ہندو مرشد کیا سمجھتا تو اس نے ایک جملہ کہا سیوا کرے تو میوا کھائے یعنی جو اپنے بزرگوں کی خدمت کرتا ہے تو اللہ تعالیٰ پھر



اسے میوہ کھلاتا ہے مگر میوہ کی نیت سے سیوا مت کرو، جو کچھ کرو اللہ کے لیے کرو
 اخلاص کے ساتھ۔ تو مولانا مظہر میاں نے کیا جواب دیا کہ آپ مجھ سے آدمی مانگ رہے
 ہو کہ یہاں کھال رکھی ہے تو جناب! کیا آپ آدمی نہیں ہیں جو آپ آدمی مانگ رہے ہیں
 پس وہ بھی ہنسا اور کھال لا کر اپنی موٹر میں پہنچا گیا لہذا میں مشورہ دیتا ہوں کہ آپ
 عالم ربانی بن جائیے اللہ! قسم کھا کر کہتا ہوں کہ آپ کو مالی معاملات میں در بدر نہیں پھرنا
 پڑے گا ان شاء اللہ تعالیٰ۔ کیا آپ اپنے دوستوں کی دروازے دروازے ذلت دیکھ سکتے
 ہیں تو اللہ تعالیٰ اپنے دوستوں اور اولیاء کی ذلت کو کیسے گوارا کرے گا آپ کے پاس مال
 داروں کو بھیجے گا، لیکن سفیر اور سفارت بہ سب جائز ہے، اگر کوئی مہتمم سفیر بھیجتا ہے تو
 جائز ہے بشرطیکہ عظمت دین اور عزت نفس کے ساتھ ہو۔ حضرت حکیم الامت تھانوی
 رحمۃ اللہ علیہ نے میرے شیخ شاہ عبدالغنی صاحب رحمۃ اللہ علیہ کو ایک تحریر بھیجی تھی
 کہ مولانا عبدالغنی صاحب جس سفیر کو اپنے دستخطی خط سے ہندوستان کے شہروں میں
 بھیجیں تو لوگ سمجھ لیں کہ وہ میرا بھی مہتمم ہے۔ لیکن چندے کے اصول ہیں کچھ تفصیل
 ہے اس کے متعلق معلومات کرو، میرے شیخ کے پاس سب تفصیلات موجود ہیں۔ تو حسد
 سے بہت بچو، میرے شیخ اول مولانا شاہ محمد احمد صاحب رحمۃ اللہ علیہ فرماتے تھے

حسد کی آگ میں کیوں جل رہے ہو
 جہنم کی طرف کیوں چل رہے ہو
 خدا کے فیصلے پر تم ہو نادراں
 کفِ افسوس تم کیوں مل رہے ہو

یہ ہے اندازِ بیاں

کس درجہ حلاوت ہے میرے طرزِ بیاں میں
 خود میری زباں اپنی زباں چوس رہی ہے

اللہ تعالیٰ کا کرم ہے بدون استحقاق یہ اللہ تعالیٰ کی رحمت ہے میرے بزرگوں کی کرامت
 ہے یہ ورنہ اختر چالیس سال تک پانچ منٹ تقریر نہیں کر سکتا تھا جب میری تقریر مولانا
 شاہ محمد احمد صاحب رحمۃ اللہ علیہ نے سنی تو فرمایا کہ اللہ تعالیٰ نے تم کو دل بھی دیا اور زباں

بھی دی اور یہ بھی فرمایا کہ چالیس سال تک جو تم کو بولنا نصیب نہیں ہوا، وہ مشابہت ہے شیخ عبد القادر جیلانی رحمۃ اللہ علیہ کی، فرمایا کہ شیخ عبد القادر جیلانی رحمۃ اللہ علیہ نے اپنے حالات میں لکھا ہے چالیس سال تک اللہ نے مجھ کو بے زبان رکھا اور اس کے بعد زبان عطا فرمائی تو میں نے اللہ تعالیٰ کا شکر ادا کیا، اور یہ بھی لکھا کہ بولنے میں جلدی مت کرو تقریر جلدی مت کرو پہلے کسی اللہ والے کی صحبت میں رہو اور اپنے دل کا مٹکا بھر و جب جام بھر کر چھلکنے لگے تو اُمت کو چھلکتا ہوا مال دو اپنا مٹکا نہ خالی کرو مگر آج اس زمانے میں اہل اللہ سے، اولیاء اللہ سے اور ان کے غلاموں سے اہل علم بہت دور دور رہتے ہیں اور سمجھتے ہیں مجھے کوئی ضرورت نہیں ہے کتب بینی تو کرتے ہیں قطب بینی نہیں کرتے اسی کا انجام یہ ہے کہ آج اُمت میں ان کی عظمت نہیں ہے جس کو دیکھو ارے میاں! مولویوں کو چھوڑو گولی ماروان کی بات میں کوئی مزہ نہیں لیکن اگر کسی اللہ والے سے دوستی کر لو اللہ اللہ کر لو تھوڑا سا اور تمہارے دل میں اللہ کا رس اور درد آجائے پھر دیکھو کون ہے ظالم جو میری بات نہیں سنتا، میں بھگاتا ہوں بعض وقت، الحمد للہ! میں اپنے اللہ والوں کی غلامی کا صدقہ یہ دیکھتا ہوں۔

زمانہ بڑے غور سے سن رہا تھا
ہم ہی تھک گئے داستاں کہتے کہتے

ہم ہی کہتے ہیں ہم تھک گئے ورنہ اُمت یہی کہتی ہے ذرا تھوڑا سا اور کچھ سنائیے، یہ کیا ہے؟ یہ شاہ عبدالغنی صاحب رحمۃ اللہ علیہ کی غلامی کا صدقہ ہے، شاہ محمد احمد صاحب رحمۃ اللہ علیہ کی غلامی کا صدقہ ہے، شاہ ابرار الحق صاحب رحمۃ اللہ علیہ کی غلامی کا صدقہ ہے۔ معمولی بات نہیں میں کہہ رہا ہوں، اہل اللہ کی غلامی کو معمولی مت سمجھو، ان کی صحبت ایک لاکھ سال کی عبادت سے افضل ہے اس کا مزہ نہیں جانتے لوگ، لیکن پھر یہی کہوں گا کہ اللہ کے لیے ان سے تعلق کرو، نیت میں یہ نہ ہو کہ ہم کو لوگ اچھا کہیں، یہاں تک کہ خلافت کی بھی نیت نہ رکھو۔ مولانا گنگوہی رحمۃ اللہ علیہ کے پاس دس سال ایک شخص رہا، اس نے کہا کہ دس سال تک ہم کو کچھ بھی فیض نہیں ہوا فرمایا کہ فیض سے کیا

مطلب؟ کہا کہ آپ خلافت دے دیں گے تو میں بھی اپنی دکان کھول لوں گا آپ نے تو دس سال تک رگڑایا مجھ سے وضو کرایا، چائے بنوائی، چولہے میں لکڑی ٹھکرائی اور خلافت بھی نہیں دی، دس سال کے اندر اس نیت سے میں آیا تھا کچھ دن محنت کروں گا آپ خلافت دیں گے میں بھی ایک خانقاہ بناؤں گا تو فرمایا کہ چوں کہ تمہاری نیت ہی خراب تھی تم اللہ کے لیے نہیں آئے تھے لہذا اس لیے تم کو نفع نہیں ہوا

از خدا غیر خدا را خواستند

خدا سے غیر خدا کو چاہنے آیا تھا یہاں اس لیے

منصبِ تعلیمِ نوعِ شہوت است

مولانا جلال الدین رومی رحمۃ اللہ علیہ فرماتے ہیں خلافت کے منصب کی تمنا رکھنا شہوتِ نفسانیہ کا ایک شعبہ ہے۔ بس اب دعا کر لو کہ جو کچھ آیا دل میں پیش کر دیا میں ایک بھک منگا اللہ کا ہوں دعا کر کے بیٹھتا ہوں کہ اے اللہ! جو مفید ہو امت کے لیے وہ مضمون ڈال دے تو اللہ تعالیٰ ہم سب کو تمام روحانی و جسمانی بیماریوں سے سلامتی دے اور اللہ والی حیات عطا فرما اور اس زمانے کے اقطاب اور اولیاء سے جڑنے کی توفیق عطا فرما اور ہمارے دل میں ان کی محبت ڈال دے، ہم تو نادان ہیں، استادوں سے بچے گھبراتے ہیں ان بچوں کی طرح سے ہم بھی پیروں سے گھبراتے ہیں اللہ تعالیٰ ہم سب کو مرشدین صحیح مرشد اور صحیح اقطاب زمانہ سے ہمیں محبت و مناسبت عطا فرما اور اپنا درد دل ہم سب کو نصیب فرما اور درد دل سکھانے والوں کی محبت بھی نصیب فرما اور ان کے ساتھ رہنے کا ایک زمانہ نصیب فرما **كُونُوا مَعَ الصّٰدِقِیْنَ** ^{۱۱۰} کی تفسیر **حَايَطُوْهُمْ لِيَتَكُوْنُوْا مِثْلَهُمْ** ^{۱۱۱} ہمیں بھی ان کی صحبت نصیب فرما کہ ہم اپنے بزرگوں جیسے ہو جائیں۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّآلِهِ وَصَعِبَهُ اَجْمَعِيْنَ

بِرَحْمَتِكَ يَا اَرْحَمَ الرَّاحِمِيْنَ

علماء کا اکرام

ارشاد فرمایا کہ حکیم الامت تھانوی رحمۃ اللہ علیہ فرماتے ہیں کہ علماء کا اکرام علماء کے ذمہ بھی ہے، عام عالم یہ سمجھتے ہیں کہ علماء کا اکرام عوام کے ذمہ ہے، اور یہ بھی فرمایا کہ جو علماء جاہ میں مشہور ہو گئے ان کا اکرام کافی نہیں ہے جو علماء مسکین ہیں ان کا اکرام بھی لازم ہے، ورنہ بڑا عالم جو مر سڈی پر جا رہا ہے اس کے پیچھے تو پورا مجمع لگا ہوا ہے اور بے چارے مسکین ملا کو کوئی پوچھتا بھی نہیں، اس کا بھی اکرام کرو، اللہ نے اس کو بھی علم و وحی سے نوازا ہے۔

سرور عالم صلی اللہ علیہ وسلم نے ارشاد فرمایا کہ نماز میں میرے قریب اہل فہم، اہل دین، اہل علم کھڑے ہوں۔ اس سے یہ مسئلہ ثابت ہوا کہ جب تقریر ہو تو علماء حضرات مقرر کے قریب بیٹھیں۔ اس سے مقرر کو فیض ہوتا ہے، سمجھ دار لوگ سامنے ہوں تو مضامین کی آمد ہوتی ہے۔ جہاں تک ہو سکے اہل علم حضرات کو قریب بیٹھنا چاہیے۔

غیر اللہ سے فرار و وصول الی اللہ کا ذریعہ ہے

ارشاد فرمایا کہ اب بھی ہوشیار ہو جاؤ، اپنے ماضی سے توبہ کر لو اور حال کو درست کر لو اور مستقبل کے لیے ارادہ کر لو کہ جان دے دیں گے مگر اللہ کو ناراض نہیں کریں گے ان شاء اللہ! آپ کے تینوں زمانے روشن ہو جائیں گے ماضی استغفار و توبہ سے روشن، حال باوقائی سے روشن اور مستقبل عزم و وفا سے روشن کہ جان دے دیں گے مگر اللہ کو ناراض نہیں کریں گے، بس نظر بچاؤ، دل بچاؤ اور جسم بچاؤ یعنی عیناً و قلباً و قالباً حسینوں سے دور رہو۔ بس اب میں سارے عالم میں ڈنڈا لے کر حسینوں کے خلاف دوڑ رہا ہوں، کیوں کہ میں نے دیکھا کہ ان لیلیاؤں سے بھاگے بغیر مولیٰ نہیں ملے گا، لیلیاؤں سے بھاگو مولیٰ کی طرف پھر مولیٰ ملے گا کیوں کہ اللہ تعالیٰ نے **فَفِرُّوْا** کے بعد **الی** داخل کیا۔ معلوم ہوا کہ یہ فرار تم کو اللہ تک پہنچا دے گا، یہ غایت تم کو مغیا تک لے جائے گا۔ **الی** آتا ہے غایت کے لیے، اگر تم نے حسینوں سے فرار اختیار کیا تو تم

جا کر اللہ کے پاس قرار پاؤ گے، جیسے کوئی دوڑ رہا ہو تو کسی منزل پر جا کر کھڑا ہو کر سانس لیتا ہے۔ اسی طرح تم جب غیر اللہ سے بھاگو گے تو میرے پاس قرار پا جاؤ گے۔ **فَفِرُّوْا** **اِلَى اللّٰهِ** کی تفسیر روح المعانی میں اس جملے سے کی ہے کہ **فَفِرُّوْا اِلَى اللّٰهِ عَمَّا سِوٰى اللّٰهِ** یعنی غیر اللہ سے بھاگو اللہ تک یعنی یہ تمہارا غیر اللہ سے فرار ہماری ذات تک وصول کا ذریعہ ہے، اور اگر تم نے ایک سیکنڈ بھی کسی حسین کو دیکھا تو تم نے فرار کے خلاف حرکت کی اور تم نے وہاں قرار پکڑا جب کہ ہم تم کو فرار کا حکم دیتے ہیں اور تم اپنے مولائے پاک کی مرضی کے خلاف وہاں قرار اختیار کرتے ہو، یاد رکھو تمہاری خیریت نہیں، دونوں جہاں برباد ہو جائیں گے، نہ تم دنیا میں چین سے رہو گے نہ آخرت میں۔ دیکھ لو رومانٹک والوں کو کہ کوئی چین سے نہیں ہے، سب کی کھوپڑی گرم ہے۔ ایک شخص میرے پاس آیا اس نے کہا میرا سر گرم ہے دو خانے میں کوئی ٹھنڈا تیل ہے؟ تو میں نے بہت ہی ٹھنڈا تیل اس کو دیا لیکن میں دیکھتا تھا کہ وہ ایک معشوق بھی ساتھ رکھتا تھا لیکن پھر بھی میں نے اپنا حق ادا کر دیا کہ طیب کا کام یہی ہے کہ وہ مریض کو مرض کی دوا دے دے مگر وہ دودن کے بعد آیا اور کہا کہ اتنا ٹھنڈا تیل آپ نے دیا مگر میری کھوپڑی ٹھنڈی ہونے کے بجائے آپ کا تیل ہی گرم ہو گیا یعنی میں نے تیل لگایا تو تیل گرم ہو گیا مگر کھوپڑی ٹھنڈی نہ ہوئی۔ میں نے کہا کہ اصل بات بتا دوں؟ کہا کہ بتائیے۔ میں نے کہا کہ وہ جو معشوق ہے اس کو تم چلتا کر دو، ہوائی جہاز پر بٹھلا کر اس کے وطن روانہ کر دو ورنہ تمہاری جان خطرے میں پڑ جائے گی، عشق مجازی سے تمہارا ہارٹ فیل ہو جائے گا یا پاگل ہو جاؤ گے اور شلووار اتار کے پھر و گے۔ غرض اس نے میری بات مان لی کیوں کہ جب جان پر آئی تو میری بات ماننی پڑی اور معشوق کو روانہ کر دیا تو دودن کے بعد ہنستا ہوا آیا کہ اب بغیر تیل کے کھوپڑی ٹھنڈی ہو گئی، پس **فَفِرُّوْا اِلَى اللّٰهِ** پر جب تک عمل نہیں کرو گے چین نہیں پاؤ گے۔

کعبہ شریف میں ایک بچہ اپنی ماں سے الگ ہو گیا، ساری دنیا کی حجبوں نے

آسٹریلیا کی حجن، اُردن کی حجن، مصر کی، نائیجیریا کی، الجزائر کی، مراکش کی، سارے عالم کی ماؤں نے اس کو گود میں لیا لیکن وہ چلاتا رہا قریب تھا کہ مر جاتا پولیس نے اس کو اٹھا کر دکھایا کہ کس کا بچہ ہے؟ اس کی کالی کلوٹی ماں نے جیسے ہی گود میں لیا وہ سو گیا۔ اس پر میرا شعر ہے۔

آتی نہیں تھی نیند مجھے اضطراب سے
ان کے کرم نے گود میں لے کر سلادیا

میں نے اس سے سبق لیا کہ جس طرح سارے عالم کی مائیں اسے چین نہ دے سکیں، یاد رکھو سارے معشوق ساری دنیا کی لیلائیں تمہارے قلب کو سکون نہ دیں سکیں گی جب تک اللہ کی رحمت کی گود تم کو نصیب نہ ہوگی۔ یہ عجیب مرض ہے کہ کتنے لوگوں نے تجربہ بھی کر لیا کہ ساری رات بیداریاں اختر شماریاں بے قراریاں آہ وزایاں کرتے رہے اور وہ یلیم فایو کھاتے رہے لیکن ان کو چین نہ ملا، اگر وہ توبہ کر کے اللہ کی طرف نہ آتے تو قریب تھا کہ شلوار اتر جاتی اور پاگل ہو جاتے۔ دنیا میں جتنے پاگل خانے ہیں ان میں نوے فیصد لیلواؤں اور بد نظری اور عشق بازی کے چکروں میں پڑ کر پاگل ہوئے ہیں کیوں کہ آدمی پاگل ہوتا ہے دماغ کی بے اعتدالی سے اور دماغ میں بے اعتدالی پیدا ہوتی ہے نیند کی کمی سے اور نیند میں کمی پیدا ہوتی ہے بیوست اور خشکی سے پھر نیند نہیں آتی۔ اس لیے بس ایک ہی راستہ ہے کہ معشوقوں کی محبت سے دست بردار ہو جاؤ اس میں تکلیف تو بہت ہوگی لیکن پھانسی کے اس تختے سے گزر کر جلد اللہ کو پالو گے اور پھر ایسا چین نصیب ہو گا جو بادشاہوں کو بھی نصیب نہیں۔

اُو دیا رِ دار سے ہو کر گزر چلیں
سنتے ہیں اس طرف سے مسافت رہے گی کم

یہ شارٹ کٹ راستہ ہے کہ اپنی حرام خواہشات کا خون کرو، خونِ تمنا کی عادت ڈال لو پھر دیکھو کہ کیا ملتا ہے۔

سارے عالم میں یہی اختر کی ہے آہ و نفاں
چند دن خونِ تمنا سے خدا مل جائے ہے

دیکھو! دو راستے ہیں، ایک راستہ ہر اخلاقِ رذیلہ کی اصلاح کا یہ ہے کہ شیخ کو لکھا کہ ہم کو غصہ بہت آتا ہے کچھ دن کے بعد جب وہ قابو میں آیا تو پھر لکھا کہ میرے اندر حسد بہت ہے۔ اس طرح ایک ایک مرض کے علاج میں زمانہ لگ جائے گا اور دوسرا راستہ کیا ہے؟ کہ اللہ کی محبت سیکھ لو عشق کی آگ لگا لو سارے اخلاقِ رذیلہ جل کے خاک ہو جائیں گے۔ مولانا رومی رحمۃ اللہ علیہ کا شعر ہے

عشق ساد کوہ را مانند ریگ
عشق جوشد بحر را مانند دیگ

عشق پہاڑ کو پیس کر ریت کر دیتا ہے، تکبر اور جاہ و پندار اور باہ کا اگر پہاڑ بھی ہو گا تو اللہ کا عشق سب کو خاک کر دیتا ہے۔ جاہ کا جیم اور باہ کی ب نکل جائے گی اور صرف آہ رہ جائے گی، اور عشق سمندر کو اس طرح جوش دیتا ہے جیسے دیگ میں کھانا پکتا ہے، لہذا اللہ کا عشق و محبت سیکھو۔

حکیم الامت کا ایک خاص ارشاد ہے کہ اہل محبت کی صحبت اختیار کرو کیوں کہ اہل محبت کبھی اللہ سے بے وفائے نہیں ہوتے اور اہل عقل بے وفائے ہو گئے، اور اہل محبت کے بے وفائے ہونے کی دلیل:

مَنْ يَزِدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ ۗ

مرتدین کے مقابلے میں اللہ نے اہل محبت کا طبقہ پیش کیا ہے، اور اگر یہ بھی بے وفائے ہو جاتے تو مرتدین کے مقابلے میں اللہ ان کو نہ پیش کرتا، مرتدین نے دین اسلام سے بغاوت اور اللہ سے بے وفائی کی، بے وفاؤں کے مقابلے میں بے وفائے نہیں پیش کیے جاسکتے۔ اللہ تعالیٰ کا کلام ہے، بے وفاؤں کے مقابلے میں اللہ تعالیٰ نے اہل محبت کو پیش کیا کہ اہل محبت میرے وفادار ہوتے ہیں وہ جان دے دیں گے مگر مجھ کو نہیں چھوڑیں گے۔

اہل اللہ کی محبت

ارشاد فرمایا کہ حضرت حکیم الامت تھانوی رحمۃ اللہ علیہ نے کلیدِ مثنوی میں یہ شعر لکھا ہے۔

آہ من گر اثرے داشتے
یار بکویم گزرے داشتے

اگر میری آہ میں کچھ اثر ہے، اگر میری آہ کچھ اثر رکھتی ہے تو میرا دوست ضرور میری گلی میں آئے گا۔ اللہ کا شکر ہے کہ میں اہل دردِ محبت کو خوب پارہا ہوں اور اہل درد بھی مجھے ڈھونڈ رہے ہیں، الفت کا جب مزہ ہے جب دونوں بے قرار ہوں اور دونوں طرف ہو آگ برابر لگی ہوئی۔ مولانا رومی رحمۃ اللہ علیہ فرماتے ہیں۔

تشنگاں گر آب جویند از جہاں
آب ہم جوید بہ عالم تشنگاں

یہاں سے لوگ اگر جہاں میں پانی کو ڈھونڈ رہے ہیں تو پانی بھی اپنے پیاسوں کو تلاش کر رہا ہے۔ دیکھو اللہ والے اپنے عاشقوں سے اپنے طالبین سے اور اپنے احباب سے محبت کرتے ہیں، یہ ہمارے اسلاف کا ورثہ چلا آ رہا ہے۔ مولانا یحییٰ صاحب رحمۃ اللہ علیہ وعدہ کر کے گئے تھے کہ غروب سے پہلے آجائیں گے، اب مولانا گنگوہی رحمۃ اللہ علیہ بے چینی سے اپنے شاگرد اور مرید کا انتظار کر رہے ہیں، اتنے میں سورج ڈوب گیا مولانا یحییٰ نہیں آئے تو قطب العالم مولانا گنگوہی نماز پڑھ کر صحن میں بے چینی سے ٹہلنے لگے کہ آہ! اب تک مولانا یحییٰ کیوں نہیں آیا اور یہ شعر پڑھ رہے تھے۔

او وعدہ فراموش تو مت آئیو اب بھی
جس طرح سے دن گزرا گزر جائے گی شب بھی

یہ تھے ہمارے آباء جو یک طرفہ ٹریفک نہیں چلاتے تھے کہ مرید بے چارے مرتے رہیں اور شیخ جی اپنے کام میں لگے رہیں۔

تفسیر حَرِيصٌ عَلَيْكُمْ

آہ! دوستو! شیخ پر **حَرِيصٌ عَلَيْكُمْ** کی شان ہونی چاہیے۔ اللہ تعالیٰ نے اپنے نبی کی شان میں یہ آیت نازل فرمائی کہ میرا نبی تم پر حریص ہے مگر کس بات پر حریص ہے یہ بھی سن لو **لَإِنَّ الْحَرِيصَ لَا يَتَعَلَّقُ بِذَوَاتِ الصَّحَابَةِ** صحابہ کی ذات پر حریص نہیں ہیں بلکہ **حَرِيصٌ عَلَىٰ إِيْمَانِكُمْ وَصَلَاحِ شَائِكُمْ**^{۱۳۲} یعنی ہمارا نبی اس بات کا حریص ہے کہ تم سب کے سب ایمان لاؤ اور تمہارے حالات دونوں جہاں میں اچھے ہو جائیں۔ یہ آیت پوری اُمتِ دعوت کے لیے نازل ہوئی یعنی کفار زیادہ تر اس کے مخاطب ہیں کہ اے کافرو! میرا نبی تمہارے ایمان کا حریص ہے، لیکن جو ایمان لا چکے ان کے ساتھ میرے نبی کا کیا معاملہ ہے؟ **بِالْمُؤْمِنِينَ رَءُوفٌ رَّحِيمٌ**^{۱۳۵} یعنی صرف ایمان والوں پر آپ کی شانِ رحمت اور رَأْفَت ہے، اور رَأْفَت کو شانِ رحمت پر کیوں مقدم کیا؟ علامہ آلوسی رحمۃ اللہ علیہ اس کا جواب دیتے ہیں کہ رَأْفَتِ دَفْعِ مَضْرُتِ ہے کہ میری مسلمان اُمت کو کوئی نقصان نہ پہنچنے پائے اور رحمتِ جلبِ منفعت ہے اور دَفْعِ مَضْرُتِ مقدم ہے جلبِ منفعت پر جیسے کہ اللہ تعالیٰ نے **لَا إِلَهَ إِلَّا اللَّهُ** کو مقدم کیا کہ دیکھو اے ایمان والو! حسینوں سے دل مت لگانا یہ تمہارے لیے مضر ہیں اس لیے ہم دَفْعِ مَضْرُتِ کو مقدم کر رہے ہیں ورنہ تم لیلاؤں کے چکر میں پڑ کر مولیٰ سے محروم ہو جاؤ گے اور لیلاؤں تم کو ایک اعشاریہ بھی فائدہ نہیں پہنچا سکتیں، تمہاری نیندیں حرام کر دیں گی تمہاری صحت خراب کر دیں گی اور خطرہ ہے کہ تم رسوا بھی ہو جاؤ، اگر ان کو بینڈل کرتے ہوئے کہیں پکڑے گئے تو تمہاری کھوپڑی پر سینڈل پڑیں گے۔

اللہ کا شکر ہے کہ میں جہاں بھی جاتا ہوں میرا مضمون یہی رہتا ہے کہ اے دنیا والو! بہت مرچکے دنیا پر، اب ذرا تجربہ کر لو کہ میرے اللہ مولائے کائنات پر مر کر دیکھو تمام لیلائے کائنات تمہاری نگاہوں سے گر جائیں گی، بیوی مستثنیٰ ہے لیکن سڑکوں

۱۳۲ روح المعانی: ۵۲/۱۱: ہود (۱۲۸)، دار احیاء التراث بیروت

والی سے بالکل دل مت لگاؤ۔ ذرا دیکھو تو کیا ہے ان کے پاس؟ ان کا فرسٹ فلور تم کو ان کے گراؤنڈ فلور میں داخل کرے گا لیکن بیوی مستثنیٰ ہے بیوی سے مت کہنا کہ تمہارے گراؤنڈ فلور سے مجھ کو نفرت ہوگئی، بیویوں سے خوب محبت کرو، کہ اللہ کا حکم ہے اور ان کے پیٹ سے اولاد اولیاء اللہ پیدا ہو سکتی ہے۔ اس نیت سے ان سے محبت کرو خالی استلذاذ ان سے تعلق نہ رکھنا چاہیے بلکہ اس نیت سے کہ اللہ تعالیٰ میری نسل میں کوئی ولی اللہ پیدا کر دے اور میدانِ قیامت میں میرا بیڑا پار ہو جائے۔ اس لیے دوستو! درود دل سے کہتا ہوں کہ جتنی محنتوں سے دارالعلوم بناتے ہو جتنی محنتوں سے طلباء کے لباس اور ان کی غذاؤں کی فکر کرتے ہو ان کے دل میں اللہ کا دردِ محبت داخل کرنے کی فکر اس سے بھی زیادہ کرنی چاہیے ورنہ دارالعلوم کا جسم ہو گا روح نہ ہوگی۔ حضرت مولانا شاہ محمد احمد صاحب رحمۃ اللہ علیہ کا شعر ہے اور مولانا حبیب الرحمن اعظمی رحمۃ اللہ علیہ کے دارالعلوم میں حضرت نے یہ شعر پڑھا تھا کہ۔

دارالعلوم دل کے پھلنے کا نام ہے

دارالعلوم روح کے جلنے کا نام ہے

اگر اللہ کے عشق میں دل نہیں تڑپتا بس **ضَرَبَ يَضْرِبُ** کی گردان لگائے جا رہے ہو اور علم کا مقصد تن پروری بنا رکھا ہے حالاں کہ اللہ کی محبت کی آگ میں روح تڑپ جانی چاہیے، جب تڑپو گے تب تڑپاؤ گے لیکن آج کل لوگ خود نہیں تڑپتے تڑپانا چاہتے ہیں، تو یہ تڑپانا نہیں ہے یہ لوگوں کا مال ہڑپانا ہے یعنی ہڑپ کرنا ہے ان کا نذرانہ اور مال وصول کرنا ہے اور اندر کچھ ہے نہیں، اللہ کی محبت سے دل خالی ہے تو جو تڑپتا ہے وہ تڑپاتا ہے۔ ایک مبلغ اللہ والے عالم نے مجھ کو بتایا کہ اللہ کی طرف بلانا لگانا ہے یعنی اللہ کی محبت کی آگ لگانا ہے مگر لگا وہی سکتا ہے جس کے لگی ہو۔ کیا بات کہی! میں دل سے فریفتہ ہوں اس بات پر۔ اس لیے دوستو! علمائے کرام و طلبائے کرام سے کہتا ہوں پہلے اپنے دل میں لگاؤ، لگنے کے بعد فکر کرو لگانے کی۔ اپنے لگی نہیں اور لگانے کے لیے بھاگے جا رہے ہو۔ آج کل اسی وجہ سے لگ نہیں رہی ہے کیوں کہ جس کے خود نہیں



لگی وہ دوسروں کو کیا لگائے گا۔ لہذا پہلے کسی عاشقِ حق اللہ والے سے تعلق قائم کر دل میں اللہ کے دردِ محبت کی آگ حاصل کرو۔

دیکھ لو شمس الدین تبریزی کے سینے میں جو غم کی آگ تھی وہ آگ ساڑھے اٹھائیں ہزار اشعار کی صورت میں مولانا رومی کی زبان سے نکلی۔ میرے شیخ فرماتے تھے کہ بانسری خود نہیں بجتی اس کا ایک سرا کسی بجانے والے کے منہ میں ہوتا ہے، پھر دیکھو اس بانسری سے کیسی آواز نکلتی ہے۔ ایسے ہی ہماری روح میں اللہ کی محبت کے نعمات موجود ہیں، دردِ دل کی بے شمار امواج ولہریں موجود ہیں لیکن اپنی روح کا ایک سرا کسی اللہ والے کے منہ میں دے دو پھر دیکھو اللہ تعالیٰ تمہاری زبان سے اپنی محبت کے کیسے مضامین بیان کرتے ہیں کہ دنیا حیران رہ جائے گی۔ تو آج جو آپ نے اشعار سننے اس میں میرا مقصدِ حیات ظاہر ہے کہ مجھے پورے عالم میں کچھ آدمی چاہیں خالی آدمی نہیں عاشق بھی ہوں اور خالی عاشق نہیں بلکہ دردِ دل کا سرچشمہ اور خزانہ ان کی رگ رگ میں ہو اور ان کی ہر سانس اللہ پر فدا ہو، ان کے جسم کے تمام صوبوں میں کوئی بغاوت نہ ہو، ان کی آنکھیں، کان، زبان، ہاتھ، پاؤں ان کے قابو میں ہوں اور اپنے اعضاء جو ارجح سے اللہ کی نافرمانی نہ ہونے دیں، ایسے بندے مجھے چاہیں جو **جَمِيعِ اَعْضَائِهِ وَجَمِيعِ كَيْفِيَّاتِهِ وَجَمِيعِ كَيْفِيَّاتِهِ** اللہ تعالیٰ پر فدا ہوں جو کماؤ کیفیات ایک لمحہ بھی اللہ کو ناراض نہ کرتے ہوں، اگر خطا کا صدور ہو جائے تو استغفار و توبہ میں سجدہ گاہ کو آنسوؤں سے اس قدر تر کر دیں کہ فرشتوں میں زلزلہ پیدا ہو جائے کہ یا اللہ! یہ کیسا بندہ ہے جو آپ کی نافرمانی پر اتنا غم زدہ ہے کہ روتے روتے سجدہ گاہ کو تر کر دیا، اس کی آواز گریہ کو ہم لوگ برداشت نہیں کر سکتے۔ ملائکہ سے یہ آواز نکل جائے تب سمجھ لو کہ اللہ کا عاشق ہے ورنہ یہ کیا ہے کہ نافرمانی و بد نظری کر کے چائے بھی عمدہ پی رہے ہو اور سمو سے بھی ٹھونس رہے ہو، کس منہ سے گرین مرچیں اور ٹھنڈا پانی مانگتے ہو! بے غیرت ہے وہ شخص جو اللہ کی نافرمانی کے بعد استغفار و توبہ سے اپنے رزاق اللہ کو خوش نہ کرے اور بغیر توبہ کیے اس کا رزق ٹھونسے۔ میں اللہ تعالیٰ سے یہ دعا کرتا ہوں کہ مجھ کو کچھ اپنے

عاشقوں کی ایک جماعت عطا فرما جو اختر کے درد دل کی ترجمانی کے لیے اپنا کان پیش کریں اور کانوں سے وہ درد دل حاصل کریں اور پھر سارے عالم میں وہ میرا ساتھ دیں اور میں ان کا ساتھ دوں۔ اللہ تعالیٰ غیب سے ایسا خزانہ برسائے کہ سارے عالم میں اختر کی آہ و فغاں اور درد دل کے نشر کا شرف عطا ہو اور میری آہ و فغاں کو سارے عالم میں نشر کے لیے اسباب پیدا فرما اور افراد عطا فرما اور الحمد للہ میں پا بھی رہا ہوں، محدثین اور علماء و مفسرین اور شیخ الحدیث بھی اللہ مجھے دے رہا ہے اور شاعر بھی دے رہا ہے۔ اور آخر میں جملہ مدارس سے گزارش کروں گا کہ اُردو کو لازم کر لیں، اُردو پڑھنا فرض ہے۔ حکیم الامت کا فتویٰ ہے، کیوں کہ ہمارے سارے دین کا خزانہ اُردو میں ہے اس لیے اُردو پڑھنا ضروری ہے۔ اب آپ کے ہاں ہندوستان، بنگلہ دیش، پاکستان کا کوئی عالم آئے گا تو ہمارے نوجوان بچے اُردو جانتے ہی نہیں، ترجمہ میں وہ بات کہاں ہے، ترجمے میں کہاں وہ مزہ ہے جو اصل میں ہے۔

اگرچہ شیخ نے داڑھی بڑھائی سن کی سی
مگر وہ بات کہاں مولوی مدن کی سی

۶ صفر المظفر ۱۴۱۹ھ مطابق ۲ جون ۱۹۹۸ء، بروز منگل، بعد عصر

در حجرہ حضرت والادامت برکاتہم، خانقاہ گلشن اقبال، کراچی

بد نظری کے چودہ نقصانات

(۱) ارشاد فرمایا کہ بد نظری نصّ قطعاً سے حرام ہے۔ اللہ تعالیٰ کا ارشاد ہے:

قُلْ لِلْمُؤْمِنِينَ يَغُضُّوا مِنْ أَبْصَارِهِمْ

اے نبی! آپ ایمان والوں سے کہہ دیجئے کہ اپنی بعض نگاہوں کو نیچی رکھیں یعنی نامحرم عورتوں کو اور لڑکوں کو نہ دیکھیں۔ پس جو بد نظری کر رہا ہے وہ

نصِ قطعی کی مخالفت کر رہا ہے اور نصِ قطعی کی مخالفت کر کے حرام کا مرتکب ہو رہا ہے لہذا بد نظری سے بچنے کے لیے یہ استحضار کافی ہے کہ یہ نصِ قطعی کی مخالفت ہے یعنی۔ اللہ تعالیٰ کی نافرمانی ہے۔

(۲) اور بد نظری کرنے والا اللہ تعالیٰ کی امانت میں خیانت کرتا ہے۔ اللہ تعالیٰ فرماتے ہیں:

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ

اللہ تعالیٰ آنکھوں کی خیانت اور دل کے رازوں سے باخبر ہے۔ لفظ خیانت کا نزول بتا رہا ہے کہ ہم اپنی آنکھوں کے مالک نہیں ہیں، امین ہیں۔ خود کشی بھی اس لیے حرام ہے کہ ہم اپنے جسم کے مالک نہیں ہیں، اللہ تعالیٰ نے بطور امانت کے ہمیں یہ جسم عطا فرمایا ہے اور چوں کہ یہ امانت ہے اس لیے مالک کی مرضی کے خلاف اس کو استعمال کرنا یا اس کو نقصان پہنچانا یا اس کو ختم کر دینا جائز نہیں۔ اگر ہم اپنے جسم و جان کے مالک ہوتے تو ہر قسم کے تصرف کا حق حاصل ہوتا کیوں کہ مالک کو اپنی ملک میں ہر تصرف کا اختیار ہوتا ہے۔ اللہ تعالیٰ کا بندوں کو یہ اختیار نہ دینا دلیل ہے کہ یہ جسم ہمارے پاس اللہ تعالیٰ کی امانت ہے اور مالک کی امانت میں خیانت جرمِ عظیم ہے، لہذا جو شخص بد نظری کرتا ہے وہ اللہ تعالیٰ کی دی ہوئی امانت بصریہ میں خیانت کرتا ہے اور خیانت کرنے والا اللہ کا دوست نہیں ہو سکتا۔ **وَلَنِعْمَ مَا قَانَ الشَّاعِرُ**

نظر کے چور کے سر پر نہیں ہے تاجِ ولایت

جو متقی نہیں ہوتا اُسے ولی نہیں کہتے

(۳) اور بد نظری کرنے والا سرورِ عالم صلی اللہ علیہ وسلم کی لعنت کا مورد ہو جاتا ہے۔ مشکوٰۃ شریف کی حدیث ہے:

لَعَنَ اللَّهُ النَّاطِرَ وَالْمَنْظُورَ إِلَيْهِ

حضور صلی اللہ علیہ وسلم ارشاد فرماتے ہیں کہ اللہ تعالیٰ ناظر اور منظور دونوں پر لعنت کرے یعنی جو بد نظری کرے اس پر بھی اللہ کی لعنت ہو اور جو بد نظری کے لیے خود کو پیش کرے، اپنے حُسن کو دوسروں کو دکھائے اس پر بھی اللہ کی لعنت ہو۔ اگر بد نظری معمولی جرم ہوتا تو سرورِ عالم صلی اللہ علیہ وسلم رحمۃ للعالمین ہو کر ایسی بددعا نہ فرماتے۔ آپ کا بددعا دینا دلیل ہے کہ یہ فعل انتہائی مبغوض ہے۔ اور لعنت کے معنی ہیں کہ اللہ کی رحمت سے دوری۔ امام راغب اصفہانی نے **مفردات القرآن** میں لعنت کے معنی لکھے ہیں **أَبْعَدُ عَنِ الرَّحْمَةِ** پس جو شخص اللہ کی رحمت سے دور ہو گیا وہ نفس اتارہ کے شر سے نہیں بچ سکتا کیوں کہ نفس کے شر سے وہی بچ سکتا ہے جو اللہ کی رحمت کے سائے میں ہو۔ اللہ تعالیٰ فرماتے ہیں:

إِنَّ النَّفْسَ لَأَمَّارَةٌ بِالسُّوءِ

نفس کثیر الامر بالسوء ہے، بہت زیادہ بُرائی کا حکم کرنے والا ہے۔ پھر نفس کے شر سے کون بچ سکتا ہے؟ **إِلَّا مَا رَجِمَ رَبِّي** ^{۱۹} جس پر اللہ تعالیٰ کی رحمت کا سایہ ہو۔ معلوم ہوا کہ نفس کے شر سے بچنے کا واحد راستہ اللہ کی رحمت کا سایہ ہے کیوں کہ **أَمَّارَةٌ بِالسُّوءِ** کا استثنا خود خالق **أَمَّارَةٌ بِالسُّوءِ** نے کیا ہے پل جو **إِلَّا مَا رَجِمَ رَبِّي** کے سائے میں آگیا اس کا نفس **أَمَّارَةٌ بِالسُّوءِ** نہیں رہے گا۔ **أَمَّارَةٌ بِالْخَيْرِ** ہو جائے گا۔ اسی لیے **يَعْضُوا مِنْ أَبْصَارِهِمْ** کے بعد **وَيَحْفَظُوا أَفْرُوجَهُمْ** ^{۲۰} فرمایا کہ جس نے نگاہوں کی حفاظت کر لی وہ امتثالِ امر الہیہ کی برکت سے اور حضور صلی اللہ علیہ وسلم کی بددعا سے بچنے کی برکت سے اللہ کی رحمت کے سائے میں آگیا اب اس کی شرم گاہ بھی گناہوں سے محفوظ رہے گی۔ معلوم ہوا کہ غض بصر کا انعام حفاظتِ فرج ہے اور اس قضیہ کا عکس کر لیجیے کہ جو نگاہ کی حفاظت نہیں کرے گا اس کی شرم گاہ بھی گناہ سے محفوظ نہیں رہ سکتی اور اس پر جو لعنت برس جائے وہ کم ہے۔

۱۹ یوسف: ۵۳

۲۰ آلہ النور: ۳۰



(۴) حضرت حکیم الامت تھانوی رحمۃ اللہ علیہ فرماتے ہیں کہ یوں تو ہر گناہ بد عقلی اور حماقت کی دلیل ہے، جو گناہ کرتا ہے یہ دلیل ہے کہ اس کی عقل میں خرابی ہے کہ اتنے بڑے مالک کو ناراض کر رہا ہے جس کے قبضے میں ہماری زندگی اور موت، تندرستی و بیماری، راحت و چین، حسن خاتمہ اور سوء خاتمہ ہے۔ اگر اس کی عقل صحیح ہوتی تو ہر گز گناہ نہ کرتا لیکن فرماتے ہیں کہ بد نظری تو انتہائی حماقت کا گناہ ہے، ملنا نہ ملنا مفت میں اپنے دل کو تڑپانا۔ دیکھنے سے وہ حسین مل نہیں جاتا لیکن دل بے چین ہو جاتا ہے اور اس کی یاد میں تڑپتا رہتا ہے۔ اور میرے دل کو اللہ تعالیٰ نے ایک نیا علم عطا فرمایا کہ مسلمان کو دکھ دینا حرام ہے تو جو بد نظری کر رہا ہے یہ بھی تو مسلمان ہے، یہ بد نظری کر کے اپنے دل کو دکھ دے رہا ہے تڑپا رہا ہے جلا رہا ہے لہذا جس طرح دوسرے مسلمان کو تکلیف پہنچانا حرام ہے اسی طرح اپنے دل کو دکھ پہنچانا، تڑپانا، کلپانا، جلانا کیسے جائز ہو گا۔

(۵) اب اگر کوئی کہے کہ حسینوں کو دیکھنے سے تو دل کو غم ہوتا ہی ہے لیکن نظر بچانے سے بھی تو غم ہوتا ہے اور دل میں حسرت ہوتی ہے کہ آہ! نہ جانے کیسی شکل رہی ہوگی۔ اس کا جواب یہ ہے کہ دیکھنے سے جو غم ہوتا ہے وہ اشد ہے اور نہ دیکھنے کا غم بہت ہلکا ہوتا ہے کیوں کہ اگر دیکھ لیا تو علم ہو گیا کہ اس حسین کے نوک پلک ایسے ہیں، آنکھیں ایسی ہیں، ناک ایسی ہے، چہرہ کتابی ہے تو یہ غم حُسن معلوم اشد ہو گا اور دل کو مضطر اور بے چین کر دے گا اور اگر نظر بچالی تو یہ حسرت حُسن نامعلوم ہوگی، جب دیکھا ہی نہیں تو ہلکی سی حسرت اور ہلکا سا غم ہو گا جو جلد زائل ہو جائے گا اور حسرت حُسن نامعلوم پر قلب کو جو حلاوت ایمانی عطا ہوگی، اللہ تعالیٰ کے قرب کی غیر محدود لذت کا جو ادراک ہو گا اس کے سامنے مجموعہ لذاتِ کائنات ہیچ معلوم ہو گا۔ اس کے برعکس حسینوں کو دیکھنے کے غم حُسن معلوم پر اللہ تعالیٰ کا غضب اور لعنت برستی ہے جس سے دل مضطر اور بے چین ہو کر ایک لمحہ کو سکون نہیں پائے گا اور زندگی تلخ ہو جائے گی، لہذا دونوں غموں میں زمین و آسمان کا فرق ہے، ایک

عالم رحمت ہے، ایک عالم لعنت ہے۔ دونوں غموں میں ایسا فرق ہے جیسا جنت اور دوزخ میں، لہذا غص بصر کا حکم ایمان والوں پر اللہ تعالیٰ کا احسانِ عظیم ہے کہ حسرتِ حُسن نامعلوم دے کر شدتِ غم حُسنِ معلوم سے بچالیا۔ جیسے کسی کو مچھر کاٹ لے اور کسی کو سانپ ڈس لے تو جس کو مچھر نے کاٹا ہے وہ شکر کرے گا کہ اللہ نے مجھے سانپ کے ڈسنے سے بچالیا۔ لہذا حسینوں سے نظر بچانے کی حسرتِ حُسن نامعلوم مچھر کا کاٹنا ہے اور حسینوں کو دیکھنے کا غم حُسنِ معلوم سانپ سے ڈسوانا ہے۔

(۶) بد نظری سے بار بار اس حسین کا خیال آتا ہے اور دل میں ہر وقت ایک کشمکش رہتی ہے جس سے دل کمزور ہو جاتا ہے۔ بد نظری کی نحوست یہ ہے کہ نظر کے ساتھ ساتھ حواسِ خمسہ اور تمام اعضا و جوارح حرکت میں آجاتے ہیں **إِنَّ اللَّهَ خَبِيرٌ بِمَا يَصْنَعُونَ** ^۱ کی تفسیر روح المعانی میں علامہ آلوسی نے یہ کی ہے کہ **بِإِحَالَةِ النَّظْرِ** بد نظری کرنے والا جو نظر گھاگھا کر حسینوں کو دیکھتا ہے اللہ تعالیٰ اس سے باخبر ہیں اور **بِاسْتِعْمَالِ سَائِرِ الْحَوَاسِ** اور اس کے تمام حواسِ خمسہ حرام لذت لینے کی کوشش شروع کر دیتے ہیں۔ قوتِ باصرہ یعنی آنکھ اس حسین کو دیکھنا چاہتی ہے، قوتِ سامعہ یعنی کان اس کی بات سننے کی تمنا کرتے ہیں، قوتِ ذائقہ اس کو چکھنے یعنی حرام بوسہ بازی کرنا چاہتی ہے، قوتِ لامسہ اس کو چھونے کی اور قوتِ شامہ اس حسین کی خوشبو سوگھنے کی حرام آرزو میں مبتلا ہو جاتی ہے، اور تیسری تفسیر ہے **بِاتِّحَارِكِ الْجَوَارِحِ** بد نظری کرنے والے کے تمام اعضا بھی حرکت میں آجاتے ہیں۔ ہاتھ اور پاؤں وغیرہ اس محبوب کو حاصل کرنا چاہتے ہیں اور اللہ تعالیٰ بد نظری کرنے والے کی نظر اور حواس اور اعضا و جوارح کی ان حرکات سے باخبر ہے اور اس کو خبر بھی نہیں کہ اللہ مجھے دیکھ رہا ہے اور **وَاللَّهُ خَبِيرٌ بِمَا يَقْصِدُونَ بِذَالِكَ** ^۲ ان حرکات کا جو آخری مقصد ہے یعنی بد فعلی اللہ تعالیٰ

۱۔ النور: ۳۰

۲۔ روح المعانی: ۱۸/۱۳۹، النور (۳۰)، دار احیاء التراث، بیروت

اس سے بھی باخبر ہے، اور باخبر ہونے میں سزا دینے کا حکم پوشیدہ ہے کہ میں تمہاری حرکتوں کو دیکھ رہا ہوں، اگر باز نہیں آؤ گے تو عذاب دوں گا۔ پس اس آیت میں اشارہ ہے کہ ایسے شخص کو سزا دی جائے گی اگر توبہ نہ کی۔

بد نظری بد فعلی کی پہلی منزل ہے اور آخری اسٹیشن بد فعلی کا ارتکاب ہے جہاں شرم گاہیں ننگی ہو جاتی ہیں اور آدمی دونوں جہاں میں رسوا ہو جاتا ہے۔ اس لیے اللہ تعالیٰ نے گناہ کی پہلی منزل ہی کو حرام فرما دیا کیوں کہ بد نظری ایسا آٹومیٹک یعنی خود کار زینہ ہے کہ جس پر قدم رکھتے ہی آدمی سب سے آخری منزل میں پہنچ جاتا ہے۔ جس فعل کی ابتدا ہی غلط ہو اس کی انتہا کیسے صحیح ہو سکتی ہے۔ اس پر میرا شعر ہے۔

عشق بتاں کی منزلیں ختم ہیں سب گناہ پر
جس کی ہوں ابتدا غلط کیسے صحیح ہو انتہا

چوں کہ بد نظری کرنے والے کے حواسِ خمسہ اور اعضا و جوارح متحرک ہو جاتے ہیں اور قلب بد فعلی کے خبیث قصد سے کشمکش میں مبتلا ہو جاتا ہے لہذا بد نظری کرنے والے کا قلب اور قالب دونوں کشمکش میں مبتلا ہو کر کمزور ہو جاتے ہیں۔

(۷) بد نظری کا ایک طبی نقصان یہ بھی ہے کہ غددِ مثانہ متورم ہو جاتے ہیں جس سے بار بار پیشاب آتا ہے۔

(۸) بد نظری سے چوں کہ شہوت بھڑک جاتی ہے اور مادہ منویہ تک گرمی پہنچ جاتی ہے جس کی وجہ سے منی رقیق ہو جاتی ہے جس سے سرعتِ انزال کی بیماری ہو جاتی ہے اور ایسا شخص بیوی کے حقوق صحیح طور سے ادا نہیں کر سکتا جس کی وجہ سے میاں بیوی میں باہمی اختلاف پیدا ہو جاتا ہے اور گھریلو زندگی تباہ ہو جاتی ہے۔

(۹) بد نظری سے ناشکری پیدا ہوتی ہے، کیوں کہ جب مختلف شکلوں کو دیکھتا ہے تو اپنی بیوی بُری معلوم ہوتی ہے اور ناشکری میں مبتلا ہو جاتا ہے کہ مجھے حسین بیوی نہیں ملی، اور اگر حسین ہے تو کہتا ہے کہ حسین تر نہیں ملی کیوں کہ جو عورت اس کو زیادہ حسین معلوم ہوتی ہے تو اپنی حسین بیوی بھی اسے اچھی نہیں لگتی۔ اس طرح نعمت

کی ناشکری کرتا ہے، اور جو متقی ہوتا ہے وہ جب کسی دوسری کو دیکھتا ہی نہیں تو اسے اپنی چٹنی روٹی بھی بریانی معلوم ہوتی ہے اور اللہ تعالیٰ کی نعمت پر شکر کرتا ہے۔

(۱۰) بد نظری سے بینائی کو بھی نقصان پہنچتا ہے کیوں کہ آنکھوں کا شکر غرض بصر ہے اور شکر سے نعمت میں ترقی ہوتی ہے **لَئِنْ شَكَرْتُمْ لَأَزِيدَنَّكُمْ** اللہ تعالیٰ ارشاد فرماتے ہیں کہ اگر تم شکر کرو گے تو تم کو اور زیادہ دوں گا اور بد نظری کرنا ناشکری ہے، کفرانِ نعمت ہے جس پر عذابِ شدید کی وعید ہے **وَلَئِنْ كَفَرْتُمْ إِنَّ عَذَابِي لَشَدِيدٌ** اور اگر تم ناشکری کرو گے تو میرا عذاب بہت سخت ہے۔

(۱۱) اور حفاظتِ نظر کا سب سے بڑا انعام اللہ تعالیٰ کا قرب و معیتِ خاصہ ہے۔ لیلیٰ سے نظر بچانا سببِ حصولِ مولیٰ ہے کیوں کہ نظر بچانے سے دل اندر اندر خون ہو جاتا ہے اور جب قلب کے آفتابِ اربعہ خونِ آرزو سے لال ہو جاتے ہیں تو دل کے ہر اُنق سے قرب و نسبت مع اللہ کا آفتابِ طلوع ہوتا ہے۔ میرے اشعار ہیں۔

وہ سرخیوں کہ خونِ تمنا کہیں جسے
بنتی شفق ہیں مطلعِ خورشیدِ قرب کی
داغِ حسرت سے دل سجائے ہیں
تب کہیں جا کے اُن کو پائے ہیں
ان حسینوں سے دل بچانے میں
میں نے غم بھی بڑے اٹھائے ہیں
منزلِ قرب یوں نہیں ملتی
زخمِ حسرت ہزار کھائے ہیں

اور بد نظری سے اللہ تعالیٰ سے اس قدر دوری ہوتی ہے جس کا ادراک ہو جائے تو آدمی کبھی بد نظری نہ کرے۔ اس کی مثال یہ ہے کہ جو دل حفاظتِ نظر کی برکت سے

ہمہ وقت توے ڈگری سے حق تعالیٰ کی طرف متوجہ ہے اور توے ڈگری سے حق تعالیٰ کے محاذاتِ قرب میں ہے اگر بد نظری کر لی تو اللہ تعالیٰ سے اس کا ۱۸۰ ڈگری انحراف ہوتا ہے۔ اور اس کا رخ حق تعالیٰ سے ہٹ کر اس حسین کی طرف ہو جاتا ہے اور ہر وقت اس مرنے گلنے والی لاش کا خیال دل میں رہتا ہے جس سے دل کا ستیاناس ہو جاتا ہے اور بہت سوں کا خاتمہ بھی بد نظری کی نحوست سے خراب ہو گیا۔

(۱۲) اور بد نظری سے دل میں انجاننا ہو جاتا ہے کیوں کہ بد نظری سے دل کشمکش میں پڑ جاتا ہے۔ حُسن اپنی طرف کش کرتا ہے اور اللہ کا خوف مکش کرتا ہے۔ اس کشمکش سے انجاننا ہو جاتا ہے کیوں کہ کشمکش سے دل کا سائز بڑھ جاتا ہے۔ اگر نظر کی حفاظت کرتا تو یہ کشمکش نہ ہوتی اور انجاننا نہ ہوتا۔ میں نے ایک شعر کہا تھا۔

ایک سلمیٰ چاہیے مسلمان کو
دل نہ دینا چاہیے انجان کو

انجان کو دل دینے سے انجاننا ہو جاتا ہے لیکن اس کے دوسرے اسباب بھی ہیں۔ یہ نہیں کہ کسی کو انجاننا میں مبتلا دیکھا تو بدگمانی کرنے لگے کہ انہوں نے بد نظری کی ہوگی خصوصاً نیک بندوں کے معاملے میں اور زیادہ احتیاط اور حُسنِ ظن سے کام لینا چاہیے اور ہر مسلمان سے حُسنِ ظن رکھنے کا حکم ہے۔ مطلب یہ ہے کہ دوسروں سے بدگمانی نہ کرے بلکہ خود کو بد نظری سے بچانے کے لیے اس نقصان کو سامنے رکھے کہ بد نظری سے انجاننا ہو جاتا ہے۔

(۱۳) بد نظری سے شہوت بھڑک جاتی ہے۔ جس حسین کو دیکھ کر گرم ہوا اس کو اگر نہیں پاتا تو شہوت کی آگ کو بجھانے کے لیے غیر حسین سے منہ کالا کر لیتا ہے۔ گرم ہوا کہیں اور ٹھنڈا ہوا کہیں۔ گرم ہوا حسین سے اور ٹھنڈا ہوا غیر حسین کالی کلوٹی صورت سے۔ بد نظری کی تھی حُسن کی لالچ میں اور منہ کالا کیا ایسی بد صورت سے جس کی طرف دیکھنا بھی گوارا نہیں تھا۔ یہ ایسا خبیث فعل ہے کہ گناہ کی آخری منزل پر پہنچا کے چھوڑتا ہے اور پھر خوبصورت اور بد صورت کو بھی آدمی نہیں دیکھتا۔ بد نظری کرنے کے بعد شرم گاہ کا محفوظ رہنا محال ہے اس لیے اللہ تعالیٰ نے **يَغْضُؤا مِنْ اَبْصَارِهِمْ** کے بعد فوراً **وَ يَحْفَظُوا فُرُوجَهُمْ** نازل فرمایا۔ معلوم ہوا

کہ جس کی نگاہ محفوظ رہے گی اس کی شرم گاہ بھی محفوظ رہے گی اور جس کی نگاہ محفوظ نہ رہے گی اس کی شرم گاہ بھی محفوظ نہیں رہ سکتی۔

۱۴) بد نظری سے منی اپنی جگہ سے سرک جاتی ہے یعنی تھیلی سے باہر آجاتی ہے اور منی کی خاصیت یہ ہے کہ واپس نہیں جاسکتی، جس طرح کار ریورس (Reverse) ہو جاتی ہے، منی ریورس نہیں ہو سکتی اور جیسے بکری کے تھن میں دودھ دوبارہ نہیں جاسکتا کیوں کہ تھن میں نکلنے کا راستہ تو ہے واپس جانے کا راستہ نہیں ہے اسی طرح منی بھی اپنی جگہ سے آگے آکر پھر واپس نہیں جاسکتی لہذا اب کسی نہ کسی صورت سے باہر نکلے گی چاہے حرام محل میں نکلے۔ بد نظری کی نحوست ہے کہ پھر حلال و حرام کا ہوش نہیں رہتا لہذا یا تو کسی لڑکی سے منہ کالا کرے گا یا کسی لڑکے سے بد فعلی کرے ذلیل ہو گا اور اگر کچھ نہ ملا تو ہاتھ سے منی خارج کرے گا کیوں کہ منی Reverse نہیں ہو سکتی، جس طرح لڑکیوں اور لڑکوں سے بد فعلی حرام ہے اور جملہ محرمات حرام ہیں اسی طرح مشت زنی بھی حرام ہے جو نئی نسل میں عام ہو گئی ہے۔ حدیث پاک میں اس پر بھی سخت وعید ہے کہ **عَنْ عَطَاءٍ سَمِعْتُ قَوْمًا يُحْشِرُونَ وَآيِدِيهِمْ حَبَالِي** ^{۴۷} جو ہاتھ سے منی خارج کرے گا قیامت کے دن اس کے ہاتھ میں حمل ہو گا اور **نَاكِحُ الْيَدِ** یعنی ہاتھ سے نکاح کرنے والے یعنی ہاتھ سے منی ضایع کرنے والے پر حدیث پاک میں لعنت آئی ہے **نَاكِحُ الْيَدِ** ^{۴۸} لہذا حرام مواقع میں شہوت پوری کرنا تو حرام ہے ہی لیکن حلال کو بھی زیادہ حلال نہ کرو ورنہ صحت بھی خراب ہو جائے گی اور ذکر و عبادت میں مزہ نہیں آئے گا، اور اولاد بھی کمزور پیدا ہوگی اس لیے بزرگوں کی نصیحت ہے کہ منی کو بچا کر رکھو۔ کبھی پندرہ دن یا ایک ماہ کے بعد جب شدید تقاضا ہو تو ضرورت پوری کر لو۔ دیکھو! شیر سال میں ایک بار صحبت کرتا ہے اور اس سے شیر پیدا ہوتا ہے۔ اسی طرح جو لوگ دیر سے صحبت کرتے ہیں ان کے تندرست اور بہادر بچے پیدا ہوتے ہیں لہذا

۴۷ روح المعانی: ۱۱/۱۸، دار احیاء التراث العربی۔ انکبائر للذہبی، باب اللواط، دار الندوة الجدیدة

۴۸ روح المعانی: ۱۱/۱۸، دار احیاء التراث العربی وکنز العمال: ۱۰۹/۱۶، دار الکتب العلمیة

بیوی سے صحبت میں اعتدال ضروری ہے ورنہ کثرتِ جماع جان لیوا بھی ہو سکتی ہے۔ میرے شیخ حضرت پھولپوری رحمۃ اللہ علیہ نے سنایا تھا کہ ایک عالم تھے، بیوی بہت خوبصورت تھی جب گھر میں چلم بھرنے یا کسی کام سے داخل ہوتے بی بی کو دیکھ کر بے قابو ہو جاتے۔ اتنی صحبت کی کہ چھ مہینے کے بعد منی کے بجائے خون آنے لگا، پھر حرارت رہنے لگی یہاں تک کہ تپِ دق ہو گیا، بخار بڑی میں اتر گیا اور آخر جنازہ نکل گیا۔ حُسن نے جان لے لی۔ اس لیے کہتا ہوں کہ حلال میں بھی اعتدال رکھو اور حرام کے تو قریب بھی نہ جاؤ۔ اللہ تعالیٰ عمل کی توفیق عطا فرمائے، آمین۔

آیت كُلَّ يَوْمٍ هُوَ فِي شَأْنٍ کے متعلق ایک علمِ عظیم

ارشاد فرمایا کہ ایک بڑے عالم نے جو جنوبی افریقہ میں بخاری شریف پڑھتے ہیں مجھ سے سوال کیا کہ اللہ تعالیٰ کی ذاتِ قدیم، واجب الوجود ہے لیکن قرآن پاک کی آیت ہے **كُلَّ يَوْمٍ هُوَ فِي شَأْنٍ** ^{۱۶۱} اس سے ذاتِ حق کا قدیم نہ ہونا لازم آتا ہے کیوں کہ جدید شان کا پیدا ہونا حدوث پر دلالت کرتا ہے اور اللہ کے لیے فنا و حدوث ناممکن ہے اور ایسا عقیدہ کفر ہے تو قدیم ذات سے جدید شان کا پیدا ہونا سمجھ میں نہیں آتا۔ اس وقت اگر اللہ میری مدد نہ کرتا تو اس کا جواب آسان نہیں تھا کیوں کہ نہ مجھے کبھی یہ اشکال ہوا تھا اور نہ اس کا کسی تفسیر میں نظر سے گزرا تھا۔ اللہ تعالیٰ نے مدد فرمائی اور قلب میں فوراً یہ جواب عطا فرمایا کہ اللہ تعالیٰ کی ہر وقت جو ایک نئی شان ہے وہ باعتبار وجود کے نہیں ہے باعتبار ظہور کے ہے۔ اللہ تعالیٰ کی ساری صفات اور ساری شانیں ازلاً ابداً اللہ تعالیٰ کی ذات میں موجود ہیں، ان کی کوئی صفت فنا نہیں ہوتی، ہر صفت کا وجود ہمیشہ سے ہے اور ہمیشہ رہے گا لیکن باعتبار ظہور کے ہر وقت ایک نئی شان ہے کیوں کہ صفات کا وجود اور ہے، ظہور اور ہے، جیسے کسی مال دار کی جیب میں ہزار ہزار کے ہزاروں نوٹ موجود ہیں لیکن چُھپے ہوئے ہیں تو ان نوٹوں کا وجود تو ہے ظہور نہیں ہے لیکن جب وہ جیب

سے نکال کر دکھاتا ہے اس وقت ان نوٹوں کا ظہور ہوتا ہے، وجود تو پہلے ہی سے تھا۔ اسی طرح ماں کے پیٹ میں بچے کا وجود ہے لیکن ظہور نہیں ہے۔ اسی طرح اللہ کی ہر صفت اس کی ذات کے ساتھ موجود ہے مگر اس کا ظہور ہر لمحہ ہر لحظہ ہر آن ہوتا رہتا ہے۔ ظہور سے یہ لازم نہیں آتا کہ اس کا وجود نہیں تھا۔

بتائیے! یہ کتنا عظیم الشان علم ہے اور کتنا علمی جواب ہے۔ کسی کتاب میں شاید ہی آپ یہ جواب پائیں گے۔ ایسے اشکالات کتابوں سے حل نہیں ہوتے، اللہ والوں کی غلامی سے یہ علوم عطا ہوتے ہیں، مبدیٰ فیاض سے عطا ہوتے ہیں، فضل آسمانی اور رحم رحمانی سے عطا ہوتے ہیں۔ اس کی قدر علماء سے پوچھو جو منطق اور فلسفہ سے واقف ہیں۔ جس عالم نے یہ سوال کیا تھا انہوں نے کہا کہ زندگی بھر مجھے یہ اشکال تھا لیکن اس کا جواب نہ میں نے اپنے استادوں سے سنا تھا، نہ کسی کتاب میں دیکھا تھا۔ آج تشفی ہو گئی۔ اللہ تعالیٰ نے ایسا پیارا جواب عطا فرمایا کہ کوئی مست ہو یا نہ ہو اس علم کی حلاوت سے میں خود مست ہو رہا ہوں۔

تلوین اور تمکین

اسی سلسلہ گفتگو میں فرمایا کہ علامہ آلوسی روح المعانی میں لکھتے ہیں کہ شیخ محی الدین ابن عربی رحمۃ اللہ علیہ نے اس آیت سے شرفِ تلوین پر استدلال کیا ہے **وَاسْتَدَلَّ بِهَذِهِ الْآیَةِ الشَّيْخُ مُحَمَّدُ بْنُ عَبْدِ اللَّهِ بْنِ الْعَرَبِيِّ عَلَى شَرَفِ التَّلْوِينِ** تلوین اور تمکین تصوف کی اصطلاحات ہیں۔ تلوین کے معنی ہیں رنگ بدلنا، نئے نئے حالات میں آنا، ہر وقت نئی نئی صفت ظاہر ہونا اور تمکین کے معنی ہیں ایک حالت پر قائم رہنا، ایک صفت محمودہ پر مستقیم رہنا اور تصوف کی اصطلاح میں تمکین افضل ہے تلوین سے۔ اسی کو استقامت سے بھی تعبیر کیا جاتا ہے لیکن شیخ محی الدین ابن عربی رحمۃ اللہ علیہ فرماتے ہیں کہ نہ ہر تلوین مذموم ہے نہ ہر تمکین افضل ہے۔ مثلاً ایک آدمی تو بے ڈگری ترقی پر متمکن ہے تو اگر وہ ننانوے ڈگری پر ترقی کر جائے تو کیا یہ مذموم ہے؟ اگرچہ یہ تلوین ہے لیکن چونکہ ترقی کے ساتھ ہے اس لیے یہ تلوین اس تمکین سے افضل ہے جس میں

ترقی نہیں ہو رہی ہے۔ پس کسی اچھی حالت پر قائم و دائم رہنا محمود ہے لیکن اگر انسان اس سے اعلیٰ حالت پر پہنچ جائے، ادنیٰ مقام سے اعلیٰ مقام پر فائز ہو جائے، اللہ تعالیٰ اس کے مقام قرب میں اور ترقی عطا فرمادیں، اس پر اور زیادہ تجلیات الہیہ منکشف ہونے لگیں تو یہ تلوین مذموم نہیں بلکہ یہ اس تمکین سے افضل ہے جس میں استقامت ترقی پذیر نہیں بلکہ ایک حالت پر قائم ہے۔ لہذا خوب سے خوب تر مقام قرب پر پہنچنا، قرب ادنیٰ سے قرب اعلیٰ پر فائز ہونا شرفِ تلوین کا ثبوت ہے جس کا استدلال حضرت شیخ ابن عربی نے آیت مذکورہ سے کیا ہے۔ اسی لیے بزرگانِ دین یہ دعا سکھاتے ہیں کہ اے اللہ! ہمیں اپنا تعلق اور قرب متزاہد، متضاد، متبارک عطا فرما یعنی عطائے نسبت بھی ہو، بقائے نسبت بھی ہو اور ارتقائے نسبت بھی ہو۔ مراد یہ ہے کہ وہ نسبت ترقی پذیر ہو، ہمیشہ اعلیٰ سے اعلیٰ مقام کی طرف بڑھتی رہے۔

۱۹/ ذی قعدہ ۱۴۱۹ھ مطابق ۹/ مارچ ۱۹۹۹ء، بروز منگل، چھ بج کر چالیس منٹ
بوقت سیر صبح درپارک سندھ بلوچ سوسائٹی گلستان جوہر، کراچی

حدیث اَلْخَلْقِ عِمَالُ اللّٰهِ الْاِحْسَانُ الْاِحْسَانُ

ارشاد فرمایا کہ حدیث میں آیا ہے کہ اَلْخَلْقِ عِمَالُ اللّٰهِ فَاَحَبُّ

اَلْخَلْقِ اِلَى اللّٰهِ مَنْ اَحْسَنَ اِلَى عِمَالِهِ ﴿۱﴾ مخلوق اللہ کی عیال ہے اور اللہ کے نزدیک سب سے محبوب وہ ہے جو اس کی عیال کے ساتھ بھلائی اور احسان کرتا ہے۔ اور اللہ کی مخلوق میں کسی کو بُری نظر سے دیکھنا یا دل میں اس کے لیے بُرے خیال لانا بتائیے! کیا یہ مخلوق کے ساتھ احسان ہے؟ اگر کسی کے اہل و عیال کو کوئی بُری نظر سے دیکھے تو کیا اس کو اچھا لگتا ہے یا اگر اس کا بس چلے تو اس کو کچا چبا جائے گا۔ میرے ایک دوست نے بتایا کہ ایک شخص میری بیٹی کو جو برقعہ میں تھی، بار بار دیکھ رہا تھا تو میرا جی چاہتا تھا کہ اس کو گولی مار دوں۔ اس لیے کہتا ہوں کہ جو کسی کو بُری نظر سے دیکھتا ہے اللہ کا غضب اس سے زیادہ

کسی فعل پر نازل نہیں ہوتا۔ جب ایک باپ اپنی اولاد کو بُری نظر سے دیکھنے والے کو اپنا دوست نہیں بنا سکتا تو اللہ تعالیٰ کو اپنے بندوں سے ماں باپ سے زیادہ تعلق ہے وہ ایسے شخص کو اپنا دوست کیسے بنائیں گے۔ چناں چہ جس لمحہ، جس سیکنڈ، جس ساعت میں بد نظری ہوتی ہے اسی لمحہ اور اسی سیکنڈ میں دل معذب ہو جاتا ہے۔

بد نظری کا نقطہ آغاز اللہ تعالیٰ کے عذاب کا نقطہ آغاز ہے۔ کیوں کہ جیسے ہی نظر ناپاک ہوتی ہے ویسے ہی دل پلید ہو جاتا ہے اور مقام لید پر خیال پہنچ جاتا ہے، پھر اس کو اللہ کے قرب کی عید کیسے مل سکتی ہے اور اگر توبہ نہیں کرے گا تو ساری زندگی مُعذب رہے گا۔ اسی لیے حکیم الامت مجدد الملت مولانا اشرف علی صاحب تھانوی رحمۃ اللہ علیہ نے فرمایا کہ عشق مجازی عذاب الہی ہے۔ وہ انتہائی ظالم گدھا اور بے وقوف ہے جو غیر اللہ کے نمک پر مرتا ہے وہ عذاب الہی خریدتا ہے۔ دنیا کی مارکیٹ دو قسم کی ہے۔ اسی دنیا کی مارکیٹ میں لوگ مولیٰ کو یاد کر کے، اشکبار آنکھوں سے، گناہوں سے توبہ کر کے ولی اللہ بن رہے ہیں اور جنت خرید رہے ہیں اور اسی دنیا میں بعض لوگ غیر اللہ پر مر کر دوزخ خرید رہے ہیں۔ یہی دنیا ولی اللہ بننے کی مارکیٹ بھی ہے اور دوزخی زندگی خریدنے کی مارکیٹ بھی ہے۔

نوٹ: یہ ملفوظات حضرت والا نے حسبِ عادتِ شریفہ بوقتِ سیر ارشاد فرمائے اور فرمایا کہ یہ چلتی پھرتی خانقاہ اور چلتا پھرتا مدرسہ ہے یا نہیں؟ ہمارے سبق کا کوئی وقت مقرر نہیں کیوں کہ میرا سبق تابع ہے مالک کے کرم کا اور اللہ کی رحمت کا کوئی موسم نہیں ہوتا۔ دنیاوی بارش کا تو موسم ہے اللہ کی رحمت کا کوئی موسم نہیں۔ ان کی رحمت کی بارش ان کے ارادے کے تابع ہے، جب چاہیں برسا دیں۔

ترجمانِ دردِ دل

ارشاد فرمایا کہ یہ زبان ترجمانِ دردِ دل ہے۔ اللہ تعالیٰ نے اپنے کرم سے بہ فیض دعائے بزرگاں اختر کو دردِ دل بخشا، پھر دردِ دل کی ترجمانی کے لیے زبانِ بخشی اور زبان کو ترجمانِ دردِ دل بنایا، اب ضرورت ہے کان کی، جو اللہ اپنے کرم سے اپنے



بندے کو درد دل دے سکتا ہے وہ کان بھی دے سکتا ہے، اور آپ لوگوں کو کان بنا کر یہاں بھیجا گیا ہے۔ پس آپ آئے نہیں لائے گئے ہیں۔ اور یہیں نہیں سارے عالم میں جہاں جاتا ہوں اللہ تعالیٰ اپنے عاشقوں کو میرے پاس بھیج دیتا ہے۔ مولانا رومی نے فرمایا۔

مرزباں را مشتری جز گوش نیست

زبان کا خریدار سوائے کان کے اور کوئی نہیں ہے۔ زبان کی قسمت سے کان ملتے ہیں اور کان کی قسمت سے زبان ملتی ہے۔

۱۹/ ذی قعدہ ۱۴۱۹ھ مطابق ۱۹ مارچ ۱۹۹۹ء، بروز منگل، باغِ سندھ بلوچ سوسائٹی،
بوقت سیر بعد نمازِ فجر پونے سات بجے صبح

اہلِ محبت کی قیمت

ارشاد فرمایا کہ: ہجرت کو فرض فرما کر اللہ تعالیٰ نے اپنے عاشقوں کی قیمت بیان کر دی کہ کفار مکہ ہم سے دور ہیں کیوں کہ ہمارے نبی کے ناقد رہے ہیں، یہاں کعبہ تو قریب ہے مگر میرا نبی میرے عاشقوں کے پاس نہیں ہے اور کعبہ سے زیادہ قیمتی عاشقین ہیں۔ ان کی صحبت کی برکت ہی سے دنیا پر کعبہ کی عظمت واضح ہوگی ورنہ جب گھر والے ہی سے دوستی نہیں ہے تو گھر میں کیا مزہ آئے گا۔ لہذا اے صحابہ! میرے نبی کے ساتھ تم سب میرے عاشقوں کے پاس جاؤ، کعبہ چھوٹا ہے تو چھوٹے دو، میرا گھر چھوٹا ہے تو گھبراؤ مت کیوں کہ گھر والا تمہارے ساتھ ہے۔ کعبہ تو چھوٹا جائے گا لیکن کعبہ والا تمہیں مل جائے گا ورنہ میری نافرمانی سے کعبہ میں رہتے ہوئے تم مجھ سے دور رہو گے، گھر میں رہ کر گھر والے سے دور رہو گے۔ لہذا میرا گھر چھوٹنے کی فکر نہ کرو، میری خوشی تمہارے لیے ہزاروں کعبہ سے بہتر ہے۔ اپنے عاشقوں کی خاطر میں اپنے نبی سے اپنا گھر چھڑا رہا ہوں، اس سے میرے عاشقوں کی قیمت پچانوں۔

حضرت والا دامت برکاتہم و طالت حیاتہم کی

زندگی کا ایک ورق

حضرت والا فرماتے ہیں کہ میں دن رات شیخ کی خدمت میں رہتا تھا، میرا کوئی ذریعہ معاش نہیں تھا۔ تین دفعہ دواخانہ کھولا اور تینوں دفعہ بغیر قیمت نیلام کر کے شیخ کے پاس آ گیا۔ میرے بعض بزرگوں نے کہا کہ شیخ کے بعد تمہارا کیا حشر ہوگا، تمہارے بیوی بچے کہاں سے کھائیں گے؟ وہ چاہتے تھے کہ میں شیخ کو چھوڑ کر دواخانہ کھول کر حکیمی کروں۔ ان کی بھی محبت تھی، ان کے خلوص میں کوئی کمی نہیں تھی، لیکن میں نے سوچا کہ میں ساری زندگی شیخ کے ساتھ رہا، اب آخر عمر میں ان کو چھوڑ کر چلا جاؤں اور دواخانہ کھول لوں تو حضرت کیا سوچیں گے کہ زندگی بھر ساتھ رہا اب جب میرا یہاں کوئی نہیں ہے اور میں صاحبِ فراش ہوں، بچے ہندوستان میں ہیں، ایسے وقت میں یہ مجھے چھوڑ کر چلا گیا، بے وفا نکلا۔ میں نے کہا کہ میرا جو حال ہو سو ہو لیکن بے وفائی کا داغ میں اپنے سر نہیں لے سکتا۔ بے وفائی سے مجھے انتہائی بغض ہے اور پھر ایک اللہ والے کے ساتھ بے وفائی! اور وہ بھی اپنے شیخ کے ساتھ بے وفائی! اللہ کی توفیق سے جب سے شیخ کا دامن پکڑا از اول تا آخر شیخ کا ساتھ نہیں چھوڑا۔ سولہ سال تک دن رات شیخ کی خدمت میں رہا اور شیخ کی روح میرے سامنے پرواز ہوئی۔ میں مجبوراً محبت تھا، شیخ کی جدائی پر قادر ہی نہیں تھا حالانکہ شیطان نے میرے دل میں بھی وسوسہ ڈالا کہ واقعی قابلِ غور بات ہے حضرت کے انتقال کے بعد تم کہاں جاؤ گے؟ تو میں نے شیطان کو جواب دیا کہ شیخ کا انتقال ہو جائے گا لیکن جس مولیٰ کے لیے میں اپنے شیخ پر مر رہا ہوں وہ زندہ ہے اور زندہ رہے گا، وہ مجھے سنبھال لے گا۔ پھر شیطان نے کہا کہ مگر دنیا تو دارالاسباب ہے، جب تمہارے پاس کچھ ہوگا ہی نہیں تو کھاؤ گے کہاں سے؟ میں نے کہا کچھ نہیں تو چنے تول ہی جائیں گے وہی بھنوا کر چبالوں گا، پھر اس نے کہا کہ کپڑے کہاں سے لاؤ گے؟ کیا ننگے پھر گے؟ اور جوتے تک تمہارے پاؤں میں نہیں ہوں گے تو کیا

کروگے؟ میں نے کہا ناف سے گھٹنے تک ستر ہے۔ ایک تہبند باندھ لوں گا، ستر چھپ جائے گی اور نماز بھی ہو جائے گی اور جوتے نہ ملے تو کھڑاؤں (لکڑی کے چپل) پہن لوں گا اور کھڑاؤں بھی نہ ملی تو ننگے پیر پھروں گا۔

جو میرے ہمدرد تھے وہ تو ہمدردی میں یہ مشورہ دیتے تھے لیکن جو حاسدین تھے وہ پوری زندگی طعنہ دیتے رہے کہ شیخ کے ساتھ مالٹا چوستا ہے اور مرغی کھاتا ہے، شیخ کے بعد دیکھیں گے کہ اس کا کیا حشر ہوتا ہے۔ آج ان حاسدوں نے حشر دیکھ لیا کہ شیخ کے بعد بھی میں مالٹا چوس رہا ہوں اور مرغی کھا ہی نہیں رہا ہوں بلکہ اللہ تعالیٰ نے میرے دسترخوان پر برکت نازل فرمائی ہے کہ دوسروں کو مرغی کھلانے کی سعادت نصیب فرمائی ہے۔

اللہ تعالیٰ اللہ والوں کی خدمت کو رائیگاں نہیں فرماتے۔ ہماری ساری عبادات میں اعتراض لگ سکتا ہے لیکن اللہ والوں کی خدمت میں ان شاء اللہ تعالیٰ! کوئی اعتراض نہیں لگتا جیسے کسی فیکٹری مالک کا ایک ہی پیارا بیٹا ہو اور کوئی شخص اس بیٹے کی خدمت کر رہا ہے تو سب کے کاموں میں وہ مالک اعتراض کر سکتا ہے کہ یہ کیوں کرتے ہو اور وہ کیوں کرتے ہو لیکن اس کے پیارے بیٹے کی جو خدمت کر رہا ہے اس پر اعتراض نہیں کرے گا۔ اللہ والوں کی خدمت کی مثال ایسی ہی ہے جیسے کوئی کسی کی اولاد کے ساتھ محبت اور خدمت کر رہا ہو۔ ساری مخلوق اللہ کی اہل و عیال ہے اور مخلوق میں جو خاص بندے ہیں وہ اللہ کے اہل و عیال کی سب سے اعلیٰ قسم ہے لہذا ان کی خدمت اللہ تعالیٰ کو سب سے زیادہ محبوب ہے۔

۹ ذوالحجہ ۱۴۱۹ھ مطابق ۲۸ مارچ ۱۹۹۹ء، بروز اتوار، دس بجے صبح، حجرہ حضرت والا دامت برکاتہم خانقاہ امدادیہ اشرفیہ سندھ بلوچ سوسائٹی، گلستان جوہر، کراچی

انبیاء علیہم السلام کے علم غیب کی نفی کی انوکھی دلیل

آج صبح ناشتہ کے بعد حضرت والا نے سب لوگوں کو جو صبح کی سیر کے لیے

حضرت والا کے ساتھ آئے تھے، اپنے حجرے میں طلب فرمایا اور ارشاد فرمایا کہ میں نے آپ لوگوں کو اس لیے بلایا کہ آج کچھ لوگ عرفہ کا روزہ رکھنے والے تھے اس لیے مجھے آپ لوگوں کو وہ حدیث سنانی ہے کہ اگر کھانے کے وقت کوئی روزہ دار سامنے بیٹھا ہو تو کیا دعا پڑھنا سنت ہے۔

مشکوٰۃ شریف کی روایت ہے کہ حضرت بلال رضی اللہ عنہ داخل ہوئے اور سرورِ عالم صلی اللہ علیہ وسلم کھانا تناول فرما رہے تھے۔ آپ نے ارشاد فرمایا کہ اے بلال! **اَوْ هَمَارِے سَاتِه كَهَانَا كَهَاؤ۔** حضرت بلال نے عرض کیا کہ **اِنِّی صَائِمٌ یَا رَسُوْلَ اللّٰهِ** اے اللہ کے رسول! میں تو روزہ سے ہوں۔ اسی سے معلوم ہوا کہ نبی کو علم غیب نہیں ہوتا۔ اگر آپ کو علم غیب ہوتا تو آپ کبھی ان کو کھانے کے لیے نہ بلاتے۔ بلانا دل نہیں ہے آپ صلی اللہ علیہ وسلم کو حضرت بلال رضی اللہ عنہ کے روزے کا علم نہ ہونے کی، اور یہی دلیل ہے نبی کے عالم الغیب نہ ہونے کی۔ اس حدیث سے انبیاء کے علم غیب کی نفی کا ثبوت شاید ہی کسی محدث نے بیان کیا ہو۔ اللہ تعالیٰ نے شاید مجھے اس علم میں خاص فرمایا۔ بتائیے! علم عظیم عطا ہوا ہے یا نہیں؟ جو محدثین کرام یہاں موجود ہیں ان سے پوچھتا ہوں کہ اس حدیث سے علم غیب کی نفی آپ نے کسی سے سنی تھی یا کسی کتاب میں دیکھی تھی یا جن استادوں سے آپ نے پڑھا ہے ان سے کبھی سنی تھی؟ اللہ تعالیٰ کا شکر ہے کہ آج سارے عالم کے بڑے بڑے علماء اس فقیر کی باتوں پر وجد کرتے ہیں اور اس فقیر کی باتیں نوٹ کرتے ہیں۔ اس علم عظیم سے آج دل مست ہو رہا ہے۔ بتائیے انبیاء کو علم غیب نہ ہونے کی یہ کتنی بڑی دلیل ہے!

اور ہد ہد نے بھی حضرت سلیمان علیہ السلام سے کہا تھا کہ میں آپ کے لیے ایسی خبر لایا ہوں جس کا آپ کو علم نہیں ہے یعنی بلقیس کی حکومت کی میں خبر لایا ہوں اور اس خبر سے آپ بے خبر ہیں۔ معلوم ہوا کہ حضرت سلیمان علیہ السلام کے علم غیب کی ہد ہد نفی کر رہا ہے۔ یہ ہد ہد تو بہت پرانا وہابی نکلا۔ کیا کہیں لوگ قرآن شریف نہیں دیکھتے، جگہ جگہ انبیاء کے علم غیب کی نفی ہے:



وَلَوْ كُنْتُمْ أَعْلَمُ الْغَيْبِ لَأَسْتَكْتَرْتُمْ مِنَ الْخَيْرِ ۗ ^{۱۷۸}

حضور صلی اللہ علیہ وسلم فرما رہے ہیں کہ اگر میں علم غیب جانتا تو اپنے لیے تمام خیر جمع کر لیتا۔ میں کہتا ہوں کہ نبی کو اللہ کے برابر کیوں کرتے ہو، کیا اللہ میں اور پیغمبر میں فرق نہیں ہونا چاہیے؟ نبی کو اللہ کے برابر کرنا یہ حماقت و اضحہ ظاہرہ کا لشمس البازغہ ہے۔ بتائیے حضور صلی اللہ علیہ وسلم نے نماز پڑھی ہے یا نہیں؟ تو سجدہ کرنے کی حالت میں آپ ساجد ہوئے یا نہیں اور اللہ تعالیٰ مسجود ہوئے تو ساجد اور مسجود کیسے برابر ہو سکتے ہیں؟ جس کا سر سجدہ میں اللہ کی عظمتوں کے قدموں میں پڑا ہو تو اس ساجد اور مسجود کو بعض حقائق برابر کرنا چاہتے ہیں اور اس عقیدے سے خود حضور صلی اللہ علیہ وسلم کو ناراض کرتے ہیں۔ پیغمبر کو اللہ کے برابر کرنا خود حضور صلی اللہ علیہ وسلم کی تعلیم کے ساتھ بے ادبی و گستاخی ہے۔ نبی، نبی ہے اللہ، اللہ ہے۔ ہاں ہمارا عقیدہ یہ ہے کہ۔

بعد از خدا بزرگ توئی قصہ مختصر

اللہ تعالیٰ کے بعد آپ ہی کا درجہ ہے، نہ کوئی نبی آپ کے برابر ہے، نہ کوئی فرشتہ آپ کے برابر ہے، نہ عرش و کرسی آپ کے برابر ہیں۔ اللہ کے بعد ساری کائنات میں آپ ہی بڑے ہیں لیکن نبی کو اللہ کے برابر کرنا غلو فی الدین اور تجاوز عن الحد و دہے اور خود حضور صلی اللہ علیہ وسلم کی ناراضگی کا سبب ہے۔

تو جب حضرت بلال نے عرض کیا کہ میں روزے سے ہوں تو آپ نے فرمایا:

نَأْكُلُ رِزْقَنَا وَفَضْلَ رِزْقِ بِلَالٍ فِي الْجَنَّةِ ۗ ^{۱۷۹}

ہم تو اپنا رزق کھا رہے ہیں اور بلال کا رزق جنت میں جمع ہو رہا ہے۔ یہاں آپ نے حضرت بلال کا نام لیا تاکہ ان کو مزہ آجائے کہ سید الانبیاء صلی اللہ علیہ وسلم کی زبان مبارک پر میرا نام آیا ورنہ آپ ضمیر پر بھی اکتفا فرما سکتے تھے کہ **فَضْلَ رِزْقِكَ فِي الْجَنَّةِ** لیکن

حضرت بلال کی طیب خاطر کے لیے آپ نے ان کا نام لیا اور اس جملے میں ان کے جنتی ہونے کی بشارت بھی مل گئی۔

معلوم ہوا کہ اگر کھانے کے وقت کوئی روزہ دار سامنے بیٹھا ہو تو اس وقت یہ جملہ کہنا سنت سید الانبیاء ہے کہ میں اپنا رزق کھا رہا ہوں اور تمہارا رزق جنت میں جمع ہو رہا ہے اور یہ ایک قسم کی دعا ہے کہ تمہارا رزق اللہ جنت میں جمع کر دے یعنی جنتی بنادے۔ یہ جنتی ہونے کی دعا ہے اور اس سنت کا علم کم لوگوں کو ہے۔

۲۲ ذوالحجہ ۱۴۱۹ھ مطابق ۱۰ اپریل ۱۹۹۹ء، بروز ہفتہ، بعد فجر ساڑھے چھ بجے، بمقام خانقاہ امدادیہ اشرفیہ گلشن اقبال بلاک نمبر ۲، کراچی

ذوقِ عاشقانہ نبوت صلی اللہ علیہ وسلم

ارشاد فرمایا کہ اگر دوام تقویٰ کی نعمت حاصل نہیں ہے تو حُسنِ تقریر اور حُسنِ تحریر اور مخلوق کی تعریف سے دھوکا نہ کھاؤ، کسی کی تعریف سے کیوں مست ہوتے ہو۔ یہ دیکھو کہ ہمارا کوئی لمحہ ایسا تو نہیں ہے جو اللہ کی ناراضگی میں گزرتا ہو۔ اسی غم میں جیو اور اسی غم میں مرو کہ قیامت کے دن اللہ ہم سے خوش ہو گیا نہیں۔ اسی لیے حضور صلی اللہ علیہ وسلم نے پناہ مانگی ہے:

اللَّهُمَّ إِنِّي أَعُوذُ بِكَ أَنْ تَصُدَّ عَنِّي وَجْهَكَ يَوْمَ الْقِيَامَةِ

اے اللہ! میں پناہ چاہتا ہوں اس بات سے کہ قیامت کے دن جب میں آپ کے سامنے کھڑا ہوں تو آپ اپنا چہرہ مجھ سے پھیر لیں۔ یہ دعا حضور صلی اللہ علیہ وسلم کی جان پاکِ نبوی کے ذوقِ عاشقانہ کی غماز ہے۔ اگر کسی کے ماں باپ بیٹے کو دیکھ کر اپنا منہ پھیر لیں تو اس بیٹے کو جو اپنے ماں باپ کا عاشق ہے کس قدر غم ہوگا۔ حضور صلی اللہ علیہ وسلم کو یہ خوف و غم ہونا ذوقِ عاشقانہ نبوت ہے۔

یہ دعا سرورِ عالم سید الانبیاء صلی اللہ علیہ وسلم کے قلبِ مبارک کے خوف کو

ظاہر کرتی ہے باوجود اس کے کہ حق تعالیٰ کی ناراضگی آپ صلی اللہ علیہ وسلم پر ممنوع اور محال ہے جیسا کہ حضرت یوسف علیہ السلام کی دعا **لَا تُخْزِنِي يَوْمَ يُبْعَثُونَ** اللہ کی تفسیر میں حضرت حکیم الامت مجدد الملت مولانا اشرف علی تھانوی رحمۃ اللہ علیہ لکھتے ہیں کہ **فِيهِ خَوْفُ الْأَنْبِيَاءِ مَعَ عَصِيَّتِهِمْ وَامْتِنَاءِ الْكُفْرِ عَلَيْهِمْ فَكَيْفَ يَصِحُّ لِعَيْرِهِمْ أَنْ يَغْتَرَّ بِصَلَاةِهِ** اللہ اس دعا میں انبیاء علیہم السلام کے خوف کا ظہور ہے باوجود اس کے کہ انبیاء معصوم ہوتے ہیں اور کفر ان پر ممنوع اور محال ہے پھر بھی وہ ڈرتے رہتے ہیں اور یہ دلیل ہے کہ اللہ تعالیٰ کے مقبول بندے جن پر حق تعالیٰ کی جلالت و عظمت شان منکشف ہو گئی ان کا یہی حال ہوتا ہے کہ وہ ہر وقت لرزاں و ترساں رہتے ہیں۔ پس غیر نبی کے لیے کیسے جائز ہو گا کہ وہ اپنی صالحیت کے دھوکے میں مبتلا ہو۔ اور دوسرا نکتہ یہ ہے کہ یہ دعا مانگ کر سرورِ عالم صلی اللہ علیہ وسلم نے اُمت کو تعلیم دے دی کہ حق تعالیٰ کی عظمت شان کو پہچانو اور قیامت کے دن اللہ کے چہرہ پھیر لینے یعنی ناراضگی حق سے پناہ مانگو۔

لفظ مَبَشِّرٍ كَانَزُول

ارشاد فرمایا کہ قرآن پاک کی آیت ہے: **إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا** اللہ پر زندگی میں پہلی بار ذہن منتقل ہوا کہ بشارت دینے کے لیے لفظ **مبشر** آیا ہے، **بَشِيرًا** بھی نازل ہوا ہے مگر **مبشر** میں رحمت کا ظہور زیادہ ہے اور قرآن پاک میں اگر ایک جگہ بھی کوئی لفظ مستزاد ہے اور دوسری جگہ اس کا متبادل لفظ آئے جو مستزاد نہ ہو تو اس کے معانی مستزاد سے مفید ہو جائیں گے۔ اس لیے جہاں **بَشِيرًا** نازل ہوا ہے وہ معنی میں **مبشر** کے ہو گا۔ قاعدہ ہے **إِنَّ كَثْرَةَ الْمَبَانِي تَدُلُّ عَلَى كَثْرَةِ الْمَعَانِي** جب بنا میں حروف زیادہ ہوں گے تو معانی کی کثرت ثابت ہو جاتی ہے لہذا

۱۸۱ الشعراء: ۸۷

۱۸۲ بیان القرآن للشیخ السہانوی: الشعراء: ۸۷

۱۸۳ الاحزاب: ۲۵

مبشر کے الفاظ کی بنا میں تعدد فرما کر اللہ تعالیٰ نے رحمت کے ظہور میں تعدد فرمایا کہ ہماری تبشیر انذار سے زیادہ ہے۔ اس لیے مُبَشِّرٌ نازل ہوا ہے کہیں مُنذِرٌ نازل نہیں ہوا جو دلیل ہے کہ ہماری رحمت زیادہ ہے ڈرانے سے۔ اس کی مؤید حدیث قدسی بھی ہے:

سَبَقَتْ رَحْمَتِي غَضَبِي ۵۸۴

میری رحمت میرے غضب پر سبقت لے گئی۔ تو لفظ **مُبَشِّرٌ** بتاتا ہے کہ ہماری رحمت کی خوشخبری کو **اِنْذَارٌ** پر غالب رکھو۔ اس لیے مبلغ دین کو چاہیے کہ رحمت کی خوشخبری کو زیادہ بیان کرے بہ نسبت ڈرانے کے ورنہ بعض لوگ زیادہ ڈرانے سے اعتدال سے نکل گئے اور ذہنی مریض ہو گئے۔

ظاہر و باطن کو وفاداری کی تعلیم

ارشاد فرمایا کہ: يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ۵۸۵

میں تعلیم ہے کہ حسینوں کو دیکھ کر آنکھوں سے ہماری نافرمانی نہ کرو اور دل میں گناہوں کے خیال پکا کر حرام لذت نہ حاصل کرو۔ اس میں سبق ہے کہ ہماری وفاداری اور فرماں برداری کے تم پر آثار رہیں۔ تمہارا ظاہر بھی ہمارا وفادار ہو اور تمہارا باطن بھی ہمارا وفادار ہو۔ ایک آدمی آپ کا معتقد بنا ہوا بیٹھا ہے، آپ کے پاؤں دبارہا ہے، سر میں تیل مالش کر رہا ہے اور دل میں آپ کے خلاف منصوبے بنا رہا ہے تو آپ بھی ایسے شخص کو پسند نہیں کرتے جس کا باطن آپ کا یار اور ہمنوا نہ ہو لہذا ہماری فطرت کے مطابق اللہ تعالیٰ نے یہ آیت نازل فرمائی کہ اللہ تعالیٰ کو بھی یہ بات پسند نہیں کہ ہمارا ظاہر و باطن ان کا وفادار نہ ہو۔ مثلاً نگاہِ چشمی کو تو ہم نافرمانی سے بچالیں لیکن نگاہِ قلبی میں گناہ کے خیالات سے حرام لذت اُڑائیں۔ لہذا ظاہری طور پر بھی عورتوں سے اور مردوں سے بچو اور باطن کو بھی ان کے خیالات سے پاک رکھو۔ بعض لوگوں کو عورتوں سے شدید مجاہدہ ہوتا ہے، بعض کو مردوں سے شدید مجاہدہ ہوتا ہے، عورتوں

۵۸۴ صحیح البخاری: ۲/۱۱۲۷، باب قوله بل هو قرآن مجید، المكتبة المظہریة

سے کم ہوتا ہے اور بعض کو دونوں سے ہوتا ہے۔ یہ تین قسمیں ہیں۔ لہذا ہر قسم کی نافرمانی اور حرام لذت کشی سے ظاہر کو بھی بچاؤ اور باطن کو بھی بچاؤ۔ ظاہر و باطن دونوں کو اللہ کا فرماں بردار رکھنے کی اس آیت میں تعلیم ہے۔

۲۷/ ذوالحجہ ۱۴۱۹ھ مطابق ۱۵/ اپریل ۱۹۹۹ء، بروز جمعرات، بمقام خانقاہ امدادیہ اشرفیہ سندھ بلوچ سوسائٹی، گلستان جوہر بلاک ۱۲، کراچی

حضرت اقدس مدظلہم و دامت برکاتہم صبح کی چہل قدمی کے بعد خانقاہ تشریف لائے اور نماز اشراق ادا فرمائی۔ حضرت والا نے عربی جبہ زیب تن فرمایا ہوا تھا جس سے حضرت والا کی وجاہت و جمال میں اور زیادہ اضافہ ہو گیا تھا۔ نماز کے بعد مندرجہ ذیل ملفوظ ارشاد فرمایا۔ (جامع)

ایک علم عظیم

ارشاد فرمایا کہ جب میں نے نیت باندھی تو میرے قلب میں اللہ تعالیٰ نے ایک علم عظیم عطا فرمایا کہ تمہاری پیدائش کی بنیاد نطفہ ذلیل **مَاءٍ دَافِقٍ** اور **مَاءٍ مَّهِينٍ** سے ہے یعنی ایک ذلیل پانی جس سے غسل واجب ہوتا ہے۔ دل میں یہ آیا کہ تم ایک ناپاک پانی کے قطرے سے کھینچے ہوئے ہو۔ اپنے باپ کی پشت میں تم ایک ناپاک قطرہ تھے میں نے اسی نطفہ ناپاک کو جو مردہ منی تھی تمہارا جسم بنا دیا اور ناپاک اسٹرکچر کو کتنے جمال سے بنایا کہ ہاتھ پیر کان ناک سب تناسب اعضا کے ساتھ بنائے۔ **الْبَارِي** کے معنی ہیں **الَّذِي يَخْلُقُ بِتَنَاسُبِ الْأَعْضَاءِ** جو اعضا کو تناسب سے پیدا کرے جیسے ناک کے دونوں سوراخ برابر ہیں ورنہ اگر تناسب کے ساتھ نہ پیدا فرماتے کہ ایک سوراخ چھوٹا سا اور دوسرا تین فٹ چوڑا ہوتا تو کتنا بڑا لگتا اور کبوتر اڑتے اڑتے اس میں پھنسن جاتا اور پھر اس اسٹرکچر پر کیا عمدہ فنشنگ کی کہ ہمارے گوشت، خون اور ہڈیوں پر کیا عمدہ جلد لگا دی اور تمام عیب کو چھپا دیا اور پھر حواس خمسہ ناطقہ، باصرہ، سامعہ، شامہ اور لامسہ عطا فرمائے کہ وہ ناپاک نطفہ آج بول رہا ہے، دیکھ رہا ہے،

سن رہا ہے، سونگھ رہا ہے، چھو رہا ہے۔ حواسِ خمسہ کے ساتھ مزید انعام یہ بخشا کہ عقل و فہم عطا فرمایا اور ایمان سے مشرف فرمایا کہ آج تم زبان سے سبحان اللہ کہہ رہے ہو۔ کیا اس نطفہ ناپاک کو یہ کمالِ عروج نہیں عطا ہوا کہ جو ناپاک ہو وہ اللہ کی پاکی بیان کرے۔

ایک ناپاک کی زبان سے پاکی خالق بیان ہو رہی ہے، ایک ناپاک مادہ اللہ کی پاکی بیان کرنے کا اہل قرار دیا جا رہا ہے۔ ناپاک نطفے سے سبحان اللہ کا نکلنا یہ اللہ تعالیٰ کا تاجِ عزت اور فضلِ عظیم ہے کہ تم ناپاک تھے لیکن اب میری پاکی بیان کرنے کا شرف تم کو عطا ہو رہا ہے۔ آج اس علمِ عظیم سے مجھ کو وجد آ گیا کہ جب میں نے نیت باندھی تو میرے دل میں یہ پورا فیجر آ گیا کہ اے نطفہ ناپاک تو اپنے ابتدائی مادہ **ماءِ مہین** کو یاد کر کہ تو ایک نطفہ ناپاک تھا، میں نے تجھے قوتِ بینائی، گویائی، شنوائی عطا فرمائی کہ جس سے تو دیکھ رہا ہے، بول رہا ہے، سن رہا ہے اور تیرے اسٹرکچر کو فنشنگ دے کر اور کر تا پاجامہ اور جبہ پہننا اور سجا کر اپنے سامنے کھڑا کیا ہوا ہے اور ایک مادہ ناپاک کو اس مقام کا شرف بخشا کہ آج تو میری پاکی بیان کر رہا ہے اور **سُبْحَانَ رَبِّيَ الْعَظِيمِ** اور **سُبْحَانَ رَبِّيَ الْأَعْلَى** کہہ رہا ہے۔ پھر ارشاد فرمایا کہ لباسِ پہننے کی نیت ہر شخص کی الگ ہوتی ہے۔ یہی جبہ اگر فخر اور تفاخر کے لیے ہو تو حرام ہے اور یہی شکرِ نعمت کا سبب ہے، اگر یہ سمجھیں کہ ہم تو اس قابل نہیں مگر آپ کے کرم نے بخشا ہے تو آپ کی نعمت کو استعمال کرتا ہوں تاکہ آپ خوش ہو جائیں۔ کیا شان ہے آپ کی کہ آپ نے ایک نطفہ ناپاک کو جبہ پہننا کر سجا ہوا ہے جیسے کوئی ابا اپنے بچے کو خوب عمدہ عمدہ کپڑا پہننا کر بیار کر لے۔ تو اللہ تعالیٰ کا بیار اور ان کی شانِ کرم محسوس کی اختر نے ورنہ پچاس سال پہلے بھی تو میں جبہ پہن سکتا تھا لیکن میں نے زندگی میں کبھی نہیں پہننا اور اب جب بالکل بڑھا ہو گیا تو اس عمر میں یہ تقاضا اللہ تعالیٰ کی طرف سے ہو رہا ہے۔ چار بار استخارہ بھی کیا یعنی اٹھائیس رکعات پڑھیں کہ اگر آپ کو میرا جبہ پہننا پسند ہے تو مجھ کو توفیق عطا فرمائیے اور اگر آپ خوش نہیں ہیں تو ایک کروڑ جے آپ پر فدا ہیں۔ جبہ کیا چیز ہے مجھے تو آپ کو خوش کرنا ہے۔ میں اکثر نماز جبہ اتار کر پڑھتا ہوں لیکن آج میں نے کہا کہ اس جبہ میں اپنے مولیٰ کو دکھاؤں گا تاکہ آپ دیکھیں



کہ آپ نے اس نطفہ ناپاک کو کیسا سمجھایا ہوا ہے۔ میں تو خریدتا بھی نہیں ہوں، یہ تو اللہ تعالیٰ ہدیہ بھیج دیتا ہے۔ ایک جبہ میرے شیخ شاہ ابرار الحق صاحب کو اور یہ جبہ مجھ کو ہدیہ دینے والا مدینہ منورہ کا ایک عالم ہے جس کی ڈیوٹی روضہ مبارک پر ہوتی ہے۔ جن بزرگوں نے جبہ پہننے سے احتیاط کی ہے یہ ان کی احتیاط ہے لیکن ہر زمانہ اور ہر مکان اور ہر شخص کے حالات الگ الگ ہوتے ہیں۔ شاہ ابرار الحق صاحب نے بھی اسی مسجد میں جبہ پہنا اور فرمایا کہ آج میں نے جبہ پہنا ہے اور اختر بھی پہنے گا۔

ہمیں مخلوق سے کیا غرض، ہمیں تو اللہ کو دکھانا ہے۔ میرے شیخ شاہ عبدالغنی صاحب رحمۃ اللہ علیہ نے سنایا تھا کہ ایک بزرگ نابینا تھے انہوں نے جمعہ کو سرمہ لگایا بیوی نے کہا کہ آپ اندھے ہیں، اندھی آنکھ میں سرمہ اچھا نہیں لگ رہا ہے، فرمایا کہ مجھے تجھ کو دکھلانا نہیں ہے، مسجد جا رہا ہوں اپنے مولیٰ کو دکھاؤں گا۔ بیٹا ہونا میرے اختیار میں نہیں تھا مگر سرمہ لگانا تو میرے اختیار تھا اس لیے اللہ کو دکھاؤں گا کہ میں آپ کے نبی کی سنت لے کر آیا ہوں۔

تربیتِ اولاد کا پیارا انداز

صاحبزادے حضرت مولانا مظہر صاحب دامت برکاتہم کو اس ارشاد کے شروع میں طلب فرمایا لیکن وہ مدرسے کے کسی ضروری کام میں مصروف تھے اس لیے آنے میں ذرا تاخیر ہو گئی۔ مولانا موصوف کے تشریف لانے پر ارشاد فرمایا کہ اول تو میں احتیاط کرتا ہوں لیکن اگر بلایا تو سب کام چھوڑ کر وہاں پہنچو اور آئندہ کے لیے وعدہ کرو کہ فوراً آؤ گے۔ اگر کوئی ضروری کام ہے تو کہو ابا! بہت ضروری کام ہے، دس منٹ لگیں گے۔ ورنہ موقع نکل جائے گا۔ بعض ایسے کام بھی ہوتے ہیں کہ مہتمم کو ان کو اسی وقت کرنا ہوتا ہے۔ لیکن اگر چند قدم آکر خود کہہ دے کہ دس منٹ میں آ رہا ہوں تو تمام لوگوں پر اس کا اثر پڑے گا، نفع متعدی ہوگا، لوگ سمجھیں گے کہ دیکھو باپ کا کتنا ادب کیا ہے اس بچے نے کہ خود جا کر اطلاع کی اور اللہ تعالیٰ کے دریائے رحمت میں بھی کیا طغیانی آئے گی کہ اس نے اپنے باپ کا کیسا ادب کیا ہے۔ یہ نہ سوچو کہ ارے ابا تو بہت

پیارے ہیں وہ تو کچھ نہیں کہیں گے، اس لیے اچھا ہے دیر سے جاؤ مگر پیار اور کرم کا شکریہ یہ ہے کہ زیادہ اطاعت کرو کیوں کہ میرے شیخ حضرت شاہ عبدالغنی صاحب رحمۃ اللہ علیہ نے فرمایا کہ ایک بزرگ تھے انہوں نے جب یہ آیت پڑھی:

مَا خَرَّكَ بِرَبِّكَ انْكَرِيْمٌ

تم کو رب کریم سے کس نے دھوکے میں ڈالا ہے تو اس بزرگ اللہ والے نے کہا کہ **كِرْمُكَ يَا رَبِّي** اے رب! آپ کے کرم سے ہی تو ہم لوگ آپ سے غافل ہو گئے ورنہ ہم کو اگر ڈنڈے پڑتے تو پھر پتا چلتا، جیسے کوئی بد نظری کر رہا ہے تو ایک فرشتہ آسمان سے ایسا جو تاپا طمانچہ لگاتا کہ چکر آجاتے، لیکن اللہ تعالیٰ انتہائی کریم مالک ہیں جس سے ہماری جسارت بڑھ گئی مگر یہ جسارت محمود نہیں، مذموم ہے، ہماری نالائقی ہے، آپ کے کرم کے ساتھ تو ہمیں آپ پر اور فدا ہونا چاہیے تھا۔ ایک شفیق باپ ہے تو اس باپ پر اور زیادہ فدا ہونا چاہیے بہ نسبت ڈنڈے والے باپ کے۔ ایسے اللہ تعالیٰ پر زیادہ فدا ہونا چاہیے کہ جو ہمیں بد نظری کے وقت ناپسند کرنے پر قادر ہے لیکن پھر بھی ہماری بینائی کو سلب نہیں کرتا تو ایسے مالک پر فدا ہونا چاہیے یا نہیں؟ کچھ شرافت ہے یا نہیں؟ یا خباث اور کمینہ پن کی حد ہے؟ علم کی نعمت ہمیں مجبور کرتی ہے کہ ہم کمینہ پن سے نہ رہیں، اللہ والے بن کر رہیں، اور خاندانی عزت و شرافت ہمیں مجبور کرتی ہے، جیسے کسی کو نسبتِ عزتِ سادات حاصل ہے کسی کو نسبتِ بزرگاں حاصل ہے تو ہمیں اور زیادہ چوکس اور مستعد رہنا چاہیے۔

۱۱ محرم الحرام ۱۴۲۰ھ مطابق ۲۸/ اپریل ۱۹۹۹ء، بروز چہار شنبہ، بعد نماز فجر، بمقام سندھ بلوچ سوسائٹی، گلستان جوہر، بلاک ۱۲، کراچی

خاموش عبادت

آج صبح سیر کے بعد حضرت والادام ظہم العالی نے مدرسہ جدید سندھ بلوچ

سوسائٹی کے میدان میں چٹائی بچھوائی اور وہیں پر استراحت فرمائی۔ تقریباً ایک گھنٹہ حضرت والا کے ساتھ ہم لوگ وہیں رہے۔ ایک گھنٹہ بعد حضرت والا نے ارشاد فرمایا کہ ہم لوگ اتنی دیر سے یہاں بیٹھے ہیں، نادان آدمی کہے گا کہ ان صوفیوں کا عجب حال ہے، نہ ذکر کر رہے ہیں، نہ تلاوت، نہ تہجد، خاموش بیٹھے ہوئے وقت ضائع کر رہے ہیں لیکن اس کو خبر نہیں کہ یہ **كُونُوا مَعَ الصّٰدِقِیْنَ** کی عبادت کر رہے ہیں۔ **كُونُوا** امر ہے، یہ تعمیل امر کر رہے ہیں، فرشتہ ان کے اعمال نامے میں **كُونُوا مَعَ الصّٰدِقِیْنَ** کا ثواب لکھ رہا ہے۔ **كُونُوا** میں کسی عبادت کا حکم نہیں ہے۔ اس میں خاموش صحبت کی بے زبانی بھی قبول ہے کیوں کہ اس پر **كُونُوا مَعَ الصّٰدِقِیْنَ** صادق ہے۔ قرآن پاک کے حکم پر عمل ہو رہا ہے کہ صدیقین کے پاس رہ پڑو، پھر اس سے بڑھ کر اور کون سا تصوف ہو سکتا ہے!

۲۰ جمادی الاولیٰ ۱۴۲۰ھ مطابق ۲ ستمبر ۱۹۹۹ء، بروز جمعرات

اختلافِ ائمہ حضور صلی اللہ علیہ وسلم کی محبوبیت کی دلیل ہے

مصر کے ایک عالم نے متحدہ عرب امارات کے شہر العین کی جامع مسجد میں مجھ سے کہا کہ ائمہ کا اختلاف اُمت کے لیے فتنہ ہے۔ چار اماموں کی کیا ضرورت تھی۔ حدیث کافی ہے، اگر امام نہ ہوتے تو سب اہل حدیث ہوتے اور کوئی اختلاف نہ ہوتا اس کا جواب اللہ نے دل کو یہ عطا فرمایا کہ ائمہ اربعہ حضور صلی اللہ علیہ وسلم کی ہر سنت کی حفاظت کے ضامن ہیں۔ کیوں کہ تمام سنتیں چاروں اماموں میں تقسیم ہو گئیں، جس امام کو جو روایت صحیح اسناد سے پہنچی اس نے اس کو لے لیا، دوسرے امام کے پاس دوسری حدیث پہنچی اس نے اس کو بیان کر دیا اور ہر ایک نے اپنی اپنی روایت کے مطابق مسائل کا استنباط کیا۔ اب اگر کوئی کہے کہ ایک ہی امام تمام سنتیں کیوں نہیں بیان کرتا تو جواب یہ ہے کہ جو روایت جس امام کو پہنچی ہے اسی پر اس کو فتویٰ دینا ضروری ہے اور اس کے خلاف کرنا امانت کے خلاف ہے جیسے امام ابو حنیفہ کو حضرت علی رضی اللہ تعالیٰ عنہ کی

روایت پہنچی کہ ناف کے نیچے ہاتھ باندھنا مسنون ہے اور دوسرے ائمہ کو دوسری روایت پہنچی انہوں نے دوسری سنت پر عمل کیا۔ اس طرح چاروں اماموں کے اندر حضور صلی اللہ علیہ وسلم کی تمام سنتیں تقسیم ہو کر زندہ ہو گئیں۔ تو ائمہ کا اختلاف اللہ کے نبی صلی اللہ علیہ وسلم کی شانِ محبوبیت کی دلیل ہے کہ اللہ تعالیٰ نے چاہا کہ میرے نبی کی ہر سنت ہر ادا قیامت تک محفوظ ہو جائے اور قیامت تک لوگ میرے نبی کی ہر ادائے سنت کی اتباع کرتے رہیں۔ ورنہ اگر ائمہ میں اختلاف نہ ہوتا تو بعض سنتیں مٹ کر ہو جاتیں لہذا چاروں امام محافظِ ادائے سنت پیغمبر ہیں اور محافظِ سنت پیغمبر کو غیر ضروری اور حقیر سمجھنا نادانی ہے۔

۱۱ محرم الحرام ۱۴۲۱ھ مطابق ۱۶ اپریل ۲۰۰۰ء، بروز اتوار، بعد نمازِ مغرب، حجرہ حضرت والاد درخانقاہ گلشن اقبال، بلاک نمبر ۲، کراچی

اللہ تعالیٰ کی دو عظیم الشان نشانیاں

ارشاد فرمایا کہ اللہ تعالیٰ نے آج ایک علم عظیم عطا فرمایا کہ کسی زبان کو دل سے حقیر سمجھنا یا زبان سے ظاہر کرنا اس میں خوفِ کفر ہے۔ چنانچہ تھانہ بھون میں حضرت تھانوی نے ایک شخص کا خط پڑھا جو بنگال سے آیا تھا جس میں لکھا تھا کہ ہم بہت ہانستا ہے اس کا علاج بتائیے۔ حضرت کی مجلس میں ایک صاحب نے کہا کہ یہ بنگالی معلوم ہوتا ہے۔ حضرت نے فرمایا کہ تمہارے اس جملے سے حقارت کی بو آ رہی ہے کہ تم نے اہل بنگال اور ان کی زبان کو حقیر سمجھا لہذا تم جا کر دوبارہ کلمہ پڑھو اور دو رکعات نماز توبہ پڑھو۔ لہذا زبان کو حقیر سمجھنا اس لیے حرام ہے کہ اللہ تعالیٰ فرماتے ہیں:

وَمِنْ آيَاتِهِ خَلْقُ السَّمَوَاتِ وَالْأَرْضِ وَاخْتِلَافُ أَلْسِنَتِكُمْ وَأَلْوَانِكُمْ ۝۸۱

اے دنیا والو! تمہاری زبانوں اور تمہارے رنگوں کا اختلاف میری نشانی ہے اور نشانی ہے جان پہچان ہوتی ہے یعنی تمہاری زبانوں اور رنگوں کا اختلاف میری معرفت کا ذریعہ

ہے۔ میں افریقہ کے ملک ملاوی میں تھا۔ ایک صبح کُتے بھونک رہے تھے۔ میں نے دوستوں سے عرض کیا کہ جانوروں کی زبان کو چوں کہ اللہ تعالیٰ نے اپنی معرفت کا ذریعہ نہیں بنایا اس لیے دنیا بھر کے جانوروں کی ایک ہی بولی ہے۔ کُتا چاہے پاکستان کا ہو یا افریقہ کا ہو یا امریکا اور برطانیہ کا ہو بھوں بھوں ہی کرے گا اور بلی چاہے کسی ملک کی ہو میاؤں ہی کہے گی لیکن انسانوں کی زبانیں مختلف ہیں کیوں کہ ان کو اپنی نشانی اور معرفت کا ذریعہ بنانا تھا تاکہ لوگ اللہ تعالیٰ کو پہچانیں کہ واہ! کیا نشان ہے آپ کی کہ کتنی زبانیں آپ نے پیدا فرمادیں۔ لہذا کسی زبان کو یا کسی رنگ کو مثلاً کالوں کو حقیر سمجھنا اس میں اندیشہ کفر ہے۔ ایک شخص کسی بونے کو دیکھ کر ہنسنے لگا تو اس نے کہا کہ پیالے پر ہنس رہے ہو یا کمہار پر۔ پیالہ پر ہنسنی پیالہ بنانے والے پر ہنسنا ہے، کسی کی بنائی ہوئی چیز کا مذاق اڑانا گویا کہ بنانے والے کا مذاق اڑانا ہے۔

اس آیت کے ذیل میں مجددِ زمانہ حکیم الامت کا مذکورہ بالا عمل ہماری تائید کرتا ہے۔ ہر انسان خواہ کسی رنگ کا ہو اور کسی زبان کا ہو اس میں ولی اللہ بننے کی صلاحیت موجود ہے، ایمان لے آئے اور تقویٰ اختیار کر کے ولی اللہ ہو گیا لہذا عقلاً بھی کسی کو حقیر سمجھنا جائز نہیں۔ لیکن زبانوں کے بارے میں غیر شعوری طور پر شیطان حقارت ڈال دیتا ہے۔ اس کا خاص دھیان رکھنا چاہیے کہ کسی کی حقارت دل میں نہ آنے پائے۔ مولانا شاہ محمد احمد صاحب رحمۃ اللہ علیہ فرماتے ہیں

نہ کوئی راہ پا جائے نہ کوئی غیر آجائے

حریم دل کا احمد اپنے ہر دم پاساں رہنا

۱۳ محرم الحرام ۱۴۲۱ھ مطابق ۱۸/ اپریل ۲۰۰۰ء، بروز منگل، بعد نماز فجر، درخانقاہ امدادیہ اشرفیہ گلشن اقبال ۲، کراچی

حدیث **يَا مَنْ لَا تَضُرُّهُ الذُّنُوبُ الْغَرِيْبَةُ** کی انوکھی شرح

فرمایا کہ دعا مانگنے کا حکم ہے۔ اللہ تعالیٰ ارشاد فرماتے ہیں:

أَدْعُونِي أَسْتَجِبْ لَكُمْ ۝١٩

مجھ سے مانگو میں قبول کروں گا۔ اور حضور صلی اللہ تعالیٰ علیہ وسلم نے فرمایا:

مَنْ لَّمْ يَسْعَلِ اللَّهَ يَعْضَبْ عَلَيْهِ ۝٢٠

جو اللہ سے نہیں مانگتا اللہ اس سے ناراض ہوتا ہے۔ اس لیے خوب مانگو، بغیر مانگے نعمتوں کا انتظار نہ کرو جیسے کوئی کریم کہے کہ میری کھڑکی کو کھٹکھٹاؤ تو میں عطا کروں گا۔ پھر اگر کوئی نہیں کھٹکھٹاتا تو یہ نعمت کی ناقدری ہے اور کریم سے استغنا ہے پھر محروم رہے تو کیا تعجب ہے، اور اس اعتبار سے ایک مثال اللہ تعالیٰ نے ابھی دل میں عطا فرمائی کہ جیسے اس زمانے میں کارڈ ملتا ہے کہ بینک میں ڈالو اور پیسہ لے لو ایسے ہی دعا کا کارڈ ڈالو اور قبولیت کا پیسہ لے لو۔

اور یہ بھی نہ سوچو کہ ہم تو بہت گناہ گار ہیں، ہماری دعا کیسے قبول ہوگی۔ بس ایک بار دل سے خوب توبہ کر کے پھر گناہوں کو یاد بھی نہ کرو کہ ہمارا پالا ارحم الراحمین سے ہے، اس کی رحمت سے اُمید رکھو، گناہوں کو اور گناہوں کی تباہ کاریوں کو یاد نہ کرو کہ۔

مصر بودیم ویکے دیوار ماند

ہم دین کا ایک شہر تھے، گناہوں سے ہم نے پورے شہر کو تباہ کر لیا، اب ہم صرف ایک دیوار رہ گئے۔ اے اللہ! اگر یہ دیوار بھی گر گئی تو ہمارا کوئی ٹھکانہ نہ ہو گا لیکن میں کہتا ہوں کہ اگر شیطان وہ دیوار بھی گرا دے تو اے اللہ! آپ دوبارہ شہر آباد کر سکتے ہیں۔ شیطان کی منتہائے تخریب کو آپ اپنے ارادہ تعمیر کے نقطہ آغاز سے درست فرما سکتے ہیں لہذا اب اس نہ ہو، اُن کی چوکھٹ باقی ہے ہماری پیشانی باقی ہے، ان کا در باقی ہے ہمارا سرباقی ہے۔

بڑھ کے مقدر آزما سر بھی ہے سنگِ در بھی ہے

اسی لیے حضور صلی اللہ علیہ وسلم ارشاد فرماتے ہیں:



يَا مَنْ لَا تَضُرُّهُ الدُّنُوبُ وَلَا تَنْقُصُهُ الْمَغْفِرَةُ فَاغْفِرْ لِي مَا لَا يَضُرُّكَ وَهَبْ

لِي مَا لَا يَنْقُصُكَ ۝

پکارنے کا کیا پیارا انداز ہے اور پکارنے والا بھی کیسا پیارا ہے اور جس کو پکارا جا رہا ہے وہ بھی کیسا پیارا ہے کہ پیاروں کا پیارا ہے۔ اے وہ ذات! جو اپنی ذات و صفات میں غیر محدود ہے، اس لیے ہمارے گناہ آپ کو کوئی نقصان نہیں پہنچا سکتے کیوں کہ نقصان ہمیشہ محدود میں ہوتا ہے، غیر محدود میں نقصان نہیں ہوتا اور ہمارے گناہ خواہ کتنی ہی اکثریت میں ہوں محدود ہیں کیوں کہ ان پر عدد کا اطلاق ہو سکتا ہے اور جس چیز پر عدد کا اطلاق ہو جائے وہ محدود ہے اور ہر محدود محدود ہے اور غیر محدود محدود نہیں ہو سکتا، کیوں کہ اس پر عدد کا اطلاق اور فٹنگ نہیں ہو سکتی۔ پس ہمارے محدود گناہ آپ کی عظمتِ غیر محدود کو کیسے نقصان پہنچا سکتے ہیں کیوں کہ ہماری طاقتِ محدود آپ کی طاقتِ غیر محدود تک پہنچ بھی نہیں سکتی جب کہ آپ کی ایک ادنیٰ مخلوق سورج پر اگر ساری دنیا مل کر تھو کے تو تھوک ٹٹان کے منہ پر آئے گا، سورج کو کوئی نقصان نہیں پہنچے گا۔ جب آپ کی مخلوق کا یہ حال ہے تو آپ کی شان تو فہم و ادراک سے بالاتر ہے **فَسُبْحَانَ اللَّهِ وَتَعَالَى شَانُهُ عَلَوًا كَبِيرًا** اور مضارع استعمال فرمایا کہ حالانہ استقبالاً ہمارے گناہ آپ کو مطلق نقصان رساں نہیں ہو سکتے اور **الدُّنُوبُ** میں الف لام استغراق کا ہے کہ گناہ کا کوئی فرد اس سے خارج نہیں یعنی گناہ کے جملہ انواع و اقسام آپ کو ذرہ برابر نقصان نہیں پہنچا سکتے۔

وَلَا تَنْقُصُهُ الْمَغْفِرَةُ اور اے وہ ذات جو ہمارے گناہوں کی محدود اکثریت کو اگر معاف فرمادے تو اس کے غیر محدود خزانہ مغفرت میں کوئی کمی نہیں آسکتی، اور **لا** داخل ہونا دلیل ہے کہ مغفرت لامحدود ہے، یہاں بھی عدد فٹ نہیں ہو سکتا کیوں کہ کمی اور نقصان مستلزم ہے عدد کو اور محدود مستلزم ہے محدود کو جیسے اگر کسی جھیل میں نو کروڑ ٹن پانی ہے اور اس میں سے دس ہزار ٹن پانی نکال لیا تو کہتے ہیں کہ جھیل میں پانی کم ہو گیا۔ تو جس طرح کسی چیز پر عدد کا فٹ ہو جانا دلیل ہے کہ وہ محدود

ہے اسی طرح جس چیز پر منفی اور مائنس لگ جائے وہ بھی محدود ہے، غیر محدود پر کمی کا اطلاق نہیں ہو سکتا۔ لہذا اللہ تعالیٰ کی صفتِ مغفرت پر نہ عدد دفت ہو سکتا ہے، نہ منفی اور مائنس اور کمی کا اطلاق ہو سکتا ہے کیوں کہ غیر محدود ہے۔ اسی طرح حق تعالیٰ کی جملہ صفات غیر محدود ہیں مثلاً صفتِ رزاقیت۔ جب بابا آدم علیہ السلام اور مائے حوا علیہما السلام دنیا میں آئے تو روئے زمین پر دو انسان تھے اور ان کے لیے چار روٹیوں کا اللہ تعالیٰ انتظام فرماتے تھے اور آج ارب ہا ارب آدمی ہیں اور سب کو رزق مل رہا ہے اور ہر زمانے میں رزق کی کوئی کمی نہیں ہوئی اس لیے فیملی پلاننگ والے بے وقوف ہیں جو رزق کی کمی کے ڈر سے آبادی کم کرنا چاہتے ہیں اور کہتے ہیں دو بچے سب سے اچھے۔ یہ سب احمق ہیں۔ جب سے دنیا قائم ہے اللہ تعالیٰ سب کو رزق دے رہے ہیں۔ فرماتے ہیں:

وَفِي السَّمَاءِ رِزْقُكُمْ وَمَا تُوعَدُونَ ﴿۹۲﴾

تمہارا رزق آسمانوں میں ہے۔ تو چوں کہ اللہ کی ہر صفت غیر محدود ہے اور ہماری ہر صفت محدود ہے اسی لیے سرور عالم صلی اللہ علیہ وسلم اللہ تعالیٰ سے عرض کرتے ہیں **فَاغْفِرْ لِي مَا لَا يُضُرُّكَ** اے اللہ! ہمارے گناہ اگرچہ کثیر ہیں لیکن محدود ہیں اور آپ کی ذات غیر محدود ہے پس ہمارے گناہوں کی محدود اکثریت آپ کی غیر محدود ذات کو کوئی نقصان نہیں پہنچا سکتی لہذا ہمارے ان گناہوں کو بخش دیجیے جو آپ کو نقصان پہنچانے کی قدرت نہیں رکھتے **وَهَبْ لِي مَا لَا يَنْقُصُكَ** اور ہمیں اپنی وہ مغفرت بخش دیجیے جو غیر محدود ہے اور ہمارے محدود گناہوں کو بخشنے سے جس میں کوئی کمی نہیں آتی۔ لیکن شیطان گناہوں کو اللہ تعالیٰ کے خزانہ مغفرت سے بڑا دکھا کر مایوس کرتا ہے کہ تم تو گناہوں کی آلودگیوں اور گندگیوں میں مبتلا ہو، تم اللہ کے قرب کی فالو دیگیوں کو کیسے پاسکتے ہو، تم اللہ کے راستے کے قابل ہی نہیں ہو حالانکہ اللہ تعالیٰ کے غیر محدود راستہ و منازل و مسالک کے قابل کون ہو سکتا ہے۔ قابل تو وہی ہو سکتا ہے جو غیر محدود ہو اور اللہ کے سوا کوئی غیر محدود نہیں۔ انبیاء بھی محدود ہیں، مخلوق ہیں۔ اسی لیے

سرورِ عالم صلی اللہ تعالیٰ علیہ وسلم نے فرمایا **مَا عَبَدْنَاكَ حَقَّ عِبَادَتِكَ أَيُّ مَا عَرَفْنَاكَ حَقَّ مَعْرِفَتِكَ** اے اللہ! ہم آپ کی عبادت نہ کر سکے جیسا کہ آپ کی عبادت کا حق تھا اور ہم آپ کو پہچان نہ سکے جیسا کہ آپ کو پہچاننے کا حق تھا کیوں کہ آپ کا نبی بھی مخلوق ہے اس لیے محدود ہے اور محدود غیر محدود ذات کی معرفت و عبادت کا حق کیسے ادا کر سکتا ہے۔ پس اللہ کے راستے کے قابل کون ہو سکتا ہے۔ اللہ کا راستہ اللہ تعالیٰ کے کرم اور ان کے جذب سے طے ہوتا ہے۔

یہ کرم ہے اُن کا آخر

جو پڑا ہے ان کے در پر

کوئی زخم ہے جگر پر

غم شام ہے سحر پر

میری زندگی کا منظر

ذرا دیکھنا سنبھل کر

مرا غم خوشی سے بہت بہتر

مرا خار گل سے خوشتر

مری شب قمر سے انور

غم دل ہے دل کا رہبر

غم رہنما کا منظر

ذرا دیکھنا سنبھل کر

لہذا ہر گز مایوس نہ ہوں، یہ راستہ مایوسی کا نہیں ہے، اُمیدوں کے سینکڑوں آفتاب یہاں روشن ہیں۔ جس دن جذب عطا ہو گا آپ اپنے ارادوں کی پستیوں، ہمتوں کی بربادیوں اور گناہوں کی تباہ کاریوں کو بھول جائیں گے۔ پھر آپ کو خود تعجب ہو گا کہ یہ مجھے کیا ہو رہا ہے کہ دنیا بھر کی دلکشاں اور رنگینیاں مجھے اپنی طرف نہیں کھینچ پارہی ہیں۔

غیر محدود طاقت کا کھینچا ہوا سارے عالم کی محدود طاقت اور محدود جذب اور محدود د لکشیوں سے کیسے کھینچ سکتا ہے۔ جذب جاذب کے اختیار میں ہے مجذب کے اختیار میں نہیں ہے، کھینچے ہوئے کے اختیار میں کھینچنا نہیں ہوتا لہذا یہ نہ کسی اور طرف کھینچ سکتا ہے اور نہ کسی اور کو اپنی طرف کھینچ سکتا ہے۔ اللہ کا کھینچا ہوا اللہ ہی کا ہو کر رہتا ہے۔ بس کوشش کرو، اللہ کا ہونے کے لیے جان کی بازی لگا دو اور رو رو کے اللہ کا جذب مانگو۔

لہذا کیسی ہی حالت ہو، اللہ تعالیٰ سے اُمید لگائے رہو۔ نا اُمیدی اسی لیے کفر ہے کہ اس شخص نے حق تعالیٰ کی غیر محدود ذات و صفات کو اپنی احمقانہ عقل کے دائرے میں محدود سمجھ کر عظمتِ غیر محدود کی ناقدری کی اور حق تعالیٰ کے دائرہٴ مغفرت کی غیر محدودیت کو اپنے محدود گناہوں کی اکثریت سے چیلنج کیا کہ میرے محدود گناہوں کی اکثریت کو معاف کرنے پر آپ کی مغفرت نعوذ باللہ! قاصر ہے حالانکہ ہر محدود اپنی اکثریت کے باوجود غیر محدود کے سامنے اقلیت میں ہوتا ہے اور دنیا کے بین الاقوامی اصولوں کے مطابق بھی کسی اقلیت کو حق نہیں کہ اکثریت کو چیلنج کرے۔ اسی لیے اللہ تعالیٰ نے نا اُمیدی کو کفر قرار دیا کہ یہ شخص اپنے گناہوں کی محدود اکثریت سے اللہ تعالیٰ کی غیر محدود صفتِ مغفرت کو لالکا رہا ہے اور غیر محدود مغفرت کو اپنے محدود گناہوں کے لیے ناکافی سمجھ رہا ہے جب کہ اللہ تعالیٰ **لَا تَقْنَطُوا** فرما رہے ہیں اور میرے شیخ شاہ عبد الغنی صاحب رحمۃ اللہ علیہ فرماتے تھے کہ نا اُمیدی کو کفر قرار دینے میں بھی حق تعالیٰ کی انتہائی رحمت پوشیدہ ہے کہ ڈرا دھمکا کر اور دوزخ کا ڈنڈا دکھا کر اپنی رحمت کا اُمید وار بنا رہے ہیں جیسے بچہ اگر باپ سے نا اُمید ہو کر بھاگنے لگے تو باپ اس کو پکڑ کر کہتا ہے کہ نالائق! کہاں بھاگتا ہے میں تیرا باپ ہوں مجھ سے کیوں نا اُمید ہوتا ہے، اگر نا اُمید ہو تو میں ڈنڈے سے تیری پٹائی کروں گا۔ پس حق تعالیٰ فرما رہے ہیں کہ خبردار! میری رحمت سے مایوس نہ ہونا ورنہ دوزخ میں ڈال دوں گا۔ بتاؤ کیا یہ رحمت نہیں ہے؟ اگر سزا دینے میں اللہ تعالیٰ کو دلچسپی ہوتی تو نا اُمیدی کو کفر قرار نہ دیتے بلکہ فرماتے کہ اچھا مرنے دو، مجھے کیا سب کو دوزخ میں ڈال دوں گا لیکن نا اُمیدی کو کفر قرار دے کر اللہ تعالیٰ نے بندوں کو اپنی رحمت بے پایاں سے نوازا ہے۔



احکام شریعت کی محبت سے تعمیل طریقت ہے

حضرت والا نے دورانِ گفتگو فی البدیہہ یہ شعر فرمایا۔

دامن پہ گریباں پہ بھی تو ہاتھ نہیں ہے
رہتے ہیں ساتھ ساتھ مگر ساتھ نہیں ہے

پھر اس کی تشریح بھی فرمائی کہ دامن سے مراد تقویٰ ہے اور گریباں سے مراد عشق و مستی ہے۔ بعض لوگ تقویٰ سیکھتے ہیں عشق و مستی نہیں سیکھتے یعنی کتبِ نبی سے تقویٰ سیکھتے ہیں لیکن اللہ والوں سے رجوع کر کے عشق و مستی حاصل نہیں کرتے اس لیے خشک محض ہوتے ہیں اور اکثر کبر و عُجب میں مبتلا ہو جاتے ہیں لہذا تقویٰ ہو مگر عشق و مستی کے ساتھ ہو۔

اسی طرح بعض لوگ تقویٰ کے ساتھ عشق و مستی سیکھنے کے لیے اہل اللہ کے ساتھ رہتے ہیں لیکن بوجہ عدم اتباع اور عدم اجتناب عن المعاصی باوجود ساتھ رہنے کے بھی گویا ساتھ نہیں ہیں۔ اس لیے صحبتِ اہل اللہ کا فائدہ اسی وقت حاصل ہوتا ہے جب اتباعِ شیخ اور گناہوں سے اجتناب نصیب ہو۔ اسی لیے حق تعالیٰ نے فرمایا:

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ^{۱۹۳}

اور **كُونُوا مَعَ الصَّادِقِينَ** کی تفسیر علامہ آلوسی نے فرمائی **خَاطِبُوهُمْ يَتَكُونُوا** **مِثْلَهُمْ**^{۱۹۴} یعنی ساتھ رہنے کا مقصد یہ ہے کہ ان ہی جیسے ہو جاؤ۔ غرض **اتَّقُوا اللَّهَ** شریعت ہے اور **كُونُوا مَعَ الصَّادِقِينَ** طریقت ہے۔ مراد یہ ہے کہ شریعت و دین و تقویٰ سیکھو لیکن میرے عاشقوں سے سیکھو تاکہ تمہارا تقویٰ عشق و مستی کے ساتھ ہو ورنہ تقویٰ کی صورت ہوگی حقیقتِ تقویٰ سے بے خبر رہو گے۔ میرا شعر ہے۔

۱۹۳ التوبة: ۱۱۹

۱۹۴ روح المعانی: ۵۶/۱۱، التوبة (۱۱۹) دار احیاء التراث بیروت

مجھے کچھ خبر نہیں تھی ترا درد کیا ہے یا رب

ترے عاشقوں سے سیکھا ترے سنگِ در پہ مرنا

اور حقیقی تقویٰ معیتِ صادقین سے حاصل ہوتا ہے، کیوں کہ۔

مستند رستے وہی مانے گئے

جن سے ہو کر تیرے دیوانے گئے

آخر میں فرمایا کہ حق تعالیٰ ہر وقت نئے نئے علوم نوازش فرما رہے ہیں۔ شیخ سعدی فرماتے ہیں۔

نہ حسنش غایتے دارد نہ سعدی را سخن پایاں

بمیرد کشند مستقی و دریا ہمچنان باقی

نہ اللہ تعالیٰ کے حُسن کی کوئی انتہا ہے نہ سعدی کے سخن کی انتہا ہے۔ میرا سخن اگرچہ محدود ہے لیکن یہ علوم عالم بے انتہا سے آرہے ہیں اور عالم بے انتہا سے جو چیز عالم انتہا میں آتی ہے تو وہ انتہا بھی بے انتہا ہو جاتی ہے اس لیے حق تعالیٰ کے حُسن و جمال کے بیان میں میرے علوم بھی بے انتہا ہو رہے ہیں بہ برکت فیضانِ رحمتِ خداوندی اور اس کی مثال یہ ہے کہ جیسے استسقا کا مریض پانی پیتے پیتے مر جاتا ہے لیکن دریا جوں کا توں باقی رہتا ہے۔ اس لیے کتنا ہی حق تعالیٰ کی صفاتِ غیر محدود بیان کرو لیکن ان کا احاطہ محال ہے۔

۱۳ / محرم الحرام ۱۴۲۱ھ مطابق ۱۹ / اپریل ۲۰۰۰ء بروز بدھ، بعد فجر، بمقام خانقاہ امدادیہ اشرفیہ گلشن اقبال ۲، کراچی

دعا کا ایک عجیب مضمون

ارشاد فرمایا کہ آج اللہ تعالیٰ نے یہ عجیب مضمون دعا عطا فرمایا کہ

اے اللہ! آپ ہماری نیک آرزوؤں، نیک تمناؤں، نیک خواہشوں اور نیک خوشیوں کو پورا فرما کر ہمیں خوش کر دیجیے اگرچہ ہم اپنی نالائقی سے آپ کو خوش نہیں کر سکے جس پر ہم شرمندہ ہیں اور آپ سے معافی چاہتے ہیں لیکن آپ ہمیں خوش کر دیجیے کیوں کہ آپ

ہماری خوشیوں سے بے نیاز ہیں اور ہم آپ کی طرف سے عطائے خوشی کے محتاج ہیں اور آپ خوشی عطانہ فرمائیں تو ہم کبھی خوش نہیں ہو سکتے۔ آپ کی شان **اَلْمُسْتَعْنَىٰ عَنِ كُلِّ اَحَدٍ وَالْمُحْتَاَجُ اِلَيْهِ كُلِّ اَحَدٍ**^{۱۵۵} ہے۔ سارے عالم کا ہر ذرہ آپ کا نیاز مند ہے اور آپ ہر ذرہ عالم سے بے نیاز ہیں۔

۱۸ / محرم الحرام ۱۴۲۱ھ بمطابق ۲۳ / اپریل ۲۰۰۰ء، بروز اتوار، صبح سات بجے،
سندھ بلوچ سوسائٹی گلستان جوہر، کراچی

جو نفس کا دشمن نہیں وہ اللہ کا دوست نہیں

ارشاد فرمایا کہ حدیث پاک میں ہے:

اِنَّ اَعْدَىٰ عَدُوِّكَ فِي جَنَبَيْكَ^{۱۵۶}

تمہارا سب سے بڑا دشمن تمہارا نفس ہے جو تمہارے دونوں پہلوؤں کے درمیان ہے۔ جس نے نفس کو دشمن نہیں سمجھا وہ اللہ کا دوست بھی نہیں ہے۔ بتائیے! کیسا جملہ ہے یہ؟ اچھا جملہ وہ ہے جو خود دل میں گھر کر لے، اچھے جملے کی تعریف یہ ہے کہ سننے والا وجد میں آجائے، اصل تعریف وہ ہے جو خود منہ سے نکل جائے، یہ تھوڑی کہ دوسروں سے فرمائش کی جائے کہ بھی! میری بات کی کچھ تعریف کرو **وَلَا حَوْلَ وَلَا قُوَّةَ** بس جو اپنے نفس کا دشمن نہیں ہے وہ اللہ کا دوست بھی نہیں ہے کیوں کہ حضور صلی اللہ علیہ وسلم نے نفس کو دشمن قرار دیا ہے، تو جب نبی کے فرمان پر ہم عمل نہیں کریں گے تو اللہ تعالیٰ کا فرمان گویا ہم نے توڑ دیا، فرمان خدا میں اور فرمان نبی میں فرق مت کرو، نبی سفیر ہوتا ہے خدا کا جیسے ہر ملک کا سفیر اپنے ملک کے سلطان کا ترجمان ہوتا ہے۔

اپنی عزت کو خاک میں نہ ملاؤ

اب ایک بات اور بتاتا ہوں کہ اللہ جس کو جتنی عزت دے وہ اور زیادہ اللہ

۱۵۵ روح المعانی: ۲/۴۰۲، الاخلاص (۲) دار احیاء التراث بیروت

۱۵۶ مرقاة المفاتیح: ۳/۳۰۲، باب التطوع دار الکتب العلمیة، بیروت

کا شکر ادا کرے اور اپنے نفس کی اور زیادہ دیکھ بھال کرے کیوں کہ جب معزز آدمی ذلیل ہوتا ہے تو اس کی رسوائی کا بہت چرچہ ہوتا ہے۔ ایک آدمی سے کسی نے کہا کہ ہم تجھ کو بے عزت کر دیں گے، اس نے کہا حضور! میرے پاس تو عزت ہے ہی نہیں آپ مجھے کیا بے عزت کریں گے، عزت ہوتی تب بے عزت کرتے، میں تو پہلے ہی بے عزت آدمی ہوں، لیکن جس کو خدائے تعالیٰ نے بین الاقوامی عزت دی ہو اسے کسی نامناسب موقع پر شلوار نہیں کھولنی چاہیے ورنہ خود کشیاں تک کرنا پڑیں گی، ہارٹ فیل ہو جائے گا، ایسی عالمی رسوائی ہوئی کہ بعض لوگوں کا ہارٹ فیل ہو گیا، کیوں کہ وہ عالمی محترم تھے، عالمی طور پر عزت حاصل تھی لیکن ذلیل کام کرنے سے پہلے سوچ لو، بعد میں تم شرمندہ ہوتے ہو، پہلے ہی نفس کو کیوں نادم نہیں کرتے، بعد میں کہتے ہو اس کی شکل بڑی ڈراؤنی تھی، نفس وہ ظالم ہے کہ ڈراؤنی شکل سے بھی بد فعلی کر لیتا ہے۔ اس لیے اللہ تعالیٰ نے امکان رسوائی پر بھی پابندی عائد کر دی کہ نظر ہی مت ڈالو یعنی گناہوں کی فرسٹ ایڈ ہی تمہارے نفس دشمن کو نہ ملے، نفس مردہ اور ذلیل و خوار پڑا رہے، اس میں تمہارے مقابلے کی اور تم سے دشمنی کرنے کی طاقت ہی نہ رہے لہذا نظر بچاؤ **وَيَعْضُوا مِنْ آَبْصَارِهِمْ** پر عمل کرو، نظر کی حفاظت کرو، یہ حق تعالیٰ کا نہایت کرم ہے، اللہ کو عزیز ہے کہ میرے بندے عزت سے رہیں، جو اپنے کو خبیث حرکتوں سے ذلیل کرتا ہے سمجھ لو کہ اللہ کا انتہائی مبعوض ہوتا ہے، خدائے تعالیٰ بھی اس سے بغض رکھتے ہیں کہ اس خبیث نے اپنی عزت کا ذرا بھی خیال نہیں کیا لہذا اسی سے سمجھ لو کہ اللہ کا کتنا عظیم کرم ہے جنہوں نے پہلی ہی نظر کو منع کر دیا کہ دیکھو ہی مت تاکہ تمہارے نفس کو گناہوں کی فرسٹ ایڈ نہ ملے۔ اور نظر بچاتے وقت یہ بھی نہ سوچو کہ اس میں کوئی خاص حُسن نہیں ہے، اس سے کیا نظر بچائیں، یاد رکھو! لوگ جھگن تک کے عشق میں مبتلا ہو گئے ہیں، جب چوہا گرم ہوتا ہے تو پھر بل کا حُسن نہیں دیکھتا کہ بل کالا ہے یا سفید۔ اس پر میرا ایک شعر سن لو۔

بے کسی اے میر اس چوہے کی دیکھا چاہیے

بلیوں کی میاؤں ہو اور پاس کوئی بل نہ ہو

بتائیے! کیسا شعر ہے؟ اگر کوئی نواب ہو تا تو ابھی ایک لاکھ روپیہ دے دیتا، بلایاں جب میاؤں کی میاؤں کرتی ہیں تو چوہے کی دوڑ شروع ہو جاتی ہے، گھبراہٹ میں بھاگتے ہوئے وہ



اُلٹ پلٹ ہو جاتا ہے اور پھر وہ یہ نہیں دیکھتا کہ بل ماربل کا ہے یا مٹی کا، جیسا بھی ہو اس میں گھس جاتا ہے۔

بس پوری دنیا کا حاصل، پوری کائنات کا حاصل، پوری زندگی کا حاصل صرف ایک جملہ ہے کہ اللہ تعالیٰ ہم سے خوش ہو جائیں، بس مالک کو خوش کرنے کا غم حاصل کر لو۔ اللہ کے نام پر، مجھ پر، میرے بڑھاپے پر رحم کرو۔ جو لوگ مجھ سے تعلق رکھتے ہیں ان سے کہتا ہوں کہ مجھ پر ظلم مت کرو، اپنی زندگی غیر اللہ پر ضائع کر کے میری محنتوں اور آہوں کو رائیگاں مت کرو۔ بس آج سے عزم کر لو کہ زندگی کی ہر سانس اللہ کو راضی رکھیں گے اور ایک بھی سانس خدا کی نافرمانی میں مبتلا نہیں ہوں گے۔

ایک مختصر استخارہ

ارشاد فرمایا کہ آج ایک حدیث کا درس دیتا ہوں، جس کی آئے دن ہم کو ضرورت پڑتی ہے۔ بعض دفعہ کسی کام کے بارے میں تردد ہوتا ہے کہ یہ کام کریں یا نہ کریں، حدیث پاک میں ہے ایسے وقت میں استخارہ کر لو، استخارے کا ایک بڑا نفع یہ ہے کہ **تَرَدُّدٌ بَيْنَ الْأَمْرَيْنِ** سے نجات مل جاتی ہے، یعنی دو چیز کا تردد ہو تو ایک چیز دل میں جم جائے گی، لیکن بعض وقت استخارے کے لیے دو رکعت پڑھنے کا وقت نہیں ہوتا اور فیصلہ جلدی کرنا ہوتا ہے، تو حکیم الامت مجدد الملت مولانا اشرف علی صاحب تھانوی ہمارے دادا پیر رحمۃ اللہ علیہ فرماتے ہیں کہ حدیث میں ایک مختصر استخارہ عطا فرمایا گیا ہے۔ فرماتے ہیں کہ مجھے بھی جب جلدی فیصلہ کرنا ہوتا ہے تو میں بھی اس پر عمل کرتا ہوں وہ یہ ہے:

اللَّهُمَّ حِزْبِي وَاخْتَرْنِي ﷻ

یعنی اے اللہ! آپ کے علم میں میرے لیے جو کام خیر ہو وہ آپ میرے دل میں ڈال دیجیے۔ اسے سات دفعہ پڑھ لیں۔ جب کوئی فیصلہ جلدی کرنا ہو اور دو رکعت نماز استخارہ

پڑھنے کے لیے وقت نہ ہو یا کسی کو بے حد ضعف ہے، بیماری ہے، کمزوری محسوس ہو رہی ہے، دو رکعت پڑھنے اور پھر دعا مانگنے کا وقت نہ ہو تو اس مختصر استخارہ کو پڑھ لے، کوئی کام دماغ میں ہو تو چلتے پھرتے بھی اس کو پڑھ سکتے ہیں۔ استخارہ کے یہ الفاظ حدیث سے ثابت ہیں۔ جو دعا زبانِ نبوت سے نکلی ہو اس کی قبولیت میں کیا شک ہے۔ ایک بڑے پیارے نے بڑے پیارے کی زبان سے جو دعا اپنے بندوں کو سکھائی وہ کتنی پیاری ہوگی،

اور استخارہ محتاجِ اشارہ نہیں ہے، نہ کوئی رنگ نظر آنا ضروری ہے، نہ کوئی خواب دیکھنا ضروری ہے، نہ دل میں کوئی آواز آنا ضروری ہے، جو خیر ہو گا وہ دل میں جم جائے گا، آپ اس کے خلاف کر ہی نہیں سکتے، آپ مجبور و مقید ہو جائیں گے، مجبورِ خیر ہو جائیں گے۔ یہ ہے اصل چیز۔ بہت سے لوگ سمجھتے ہیں کہ کوئی خواب تو نظر آیا نہیں، نہ کوئی آواز آئی، نہ کوئی ہر ابھر رنگ نظر آیا، نہ باغات وغیرہ نظر آئے بلکہ اگر بلی یا اُلُو وغیرہ نظر آگیا تو سمجھتے ہیں کہ یہ خطرناک بات ہے، اُلُو اور بلی سے استخارہ مت نکالو مثلاً اگر بٹی کے لیے کوئی اچھا رشتہ آتا ہے اور اس میں خوبیاں ہیں، دیندار ہے، روزی ہے، مکان ہے، سب کچھ دے سکتا ہے، اخلاق بھی اچھے ہیں تو استخارہ اور استخارہ دونوں کام کرو، دونوں کام ضروری ہیں، استخارہ بھی کرو اور مشورہ بھی کرو اور مشورہ کے بعد پھر ظاہری حالات جیسے ہوں اس کے مطابق فیصلہ کرو، استخارہ برکت کے لیے کریں، کچھ نظر آئے یا نہ آئے ان شاء اللہ، اللہ تعالیٰ دل اس طرف کر دیں گے جس میں خیر ہوگی، اور یہ دعا بھی مانگ لو کہ اے اللہ! آپ کے علم میں ہمارے لیے جو خیر ہو وہی ہمارے دل میں جمادیتے۔

حدیثِ پاک کی دو دعاؤں کی عجیب تشریح

اب ایک دعا اور بتاتا ہوں، یہ برابر پڑھتے رہو:

اللَّهُمَّ ارْحَمْنِي بِتَرْكِ الْمَعَاصِي وَلَا تَشْقِنِي بِمَعْصِيَتِكَ ۱۹

گناہ ہمارا راستہ کھوٹا کرنے والے ہیں۔ گناہ ایسی خبیث چیز ہے جو اللہ اور ہمارے درمیان فاصلہ کرتا ہے، تو بجائے اس کے کہ ہم گناہ کر کے حرام لذت حاصل کریں، اس گناہ سے فاصلہ مانگ لو۔ اور کتنا فاصلہ مانگو؟

اللَّهُمَّ بَاعِدْ بَيْنِي وَبَيْنَ خَطَايَايَ كَمَا بَاعَدْتَ بَيْنَ الْمَشْرِقِ وَالْمَغْرِبِ^{۱۹۹}

جتنا مشرق و مغرب میں ہے، اے اللہ! میرے اور میری خطاؤں میں اتنی دوری کر دے جتنی دوری مشرق اور مغرب میں ہے۔ یعنی اے اللہ! میرے گناہوں میں مشرق اور مغرب جتنا فاصلہ کر دیجیے۔ کیا مشرق کبھی مغرب سے مل سکتا ہے؟ جتنا مشرق کی طرف جاؤ گے مغرب سے اتنا ہی فاصلہ بڑھتا جائے گا، مغرب کی طرف جاؤ گے مشرق سے فاصلہ بڑھتا جائے گا۔ حضور صلی اللہ علیہ وسلم نے اپنی اُمت کو گناہوں سے بچانے کے لیے ایسا بلوغ مضمون عطا فرمایا۔ اور اللہ نے ایک علم عظیم عطا فرمایا کہ **مباعدت** باب مفاعلت ہے جس میں دونوں طرف سے فعل صادر ہوتا ہے یعنی اے اللہ! مجھے اسبابِ گناہ سے دور کر دیجیے اور جتنے اسبابِ گناہ ہیں ان کو مجھ سے دور کر دے تاکہ گناہ میرے پاس آئیں ہی نہیں۔ ایک اللہ والے کا شعر ہے۔

الہی پیار سے دیکھے نہ پھر گناہ مجھے

تو **مباعدت** کا مطلب ہے کہ گناہ ہم سے بھاگیں اور ہم گناہوں سے بھاگیں، جب دونوں طرف سے فرار ہو تب سمجھو دعا قبول ہوگئی، یہ **مباعدت** کا ترجمہ ہے کہ دونوں طرف سے دوری ہو، یعنی گناہ ہم سے بھاگ رہے ہوں اور ہم گناہ سے بھاگ رہے ہوں۔ دیکھو یہ کیسا نکتہ ہے! یہ ہے گر امر کہ نفس کو گرا دے اور نفس مر جائے پھر گر امر فائدہ دیتی ہے۔ اور دوسری دعا ہے:

اللَّهُمَّ ارْحَمْنِي بِتَرْكِ الْمَعَاصِي وَلَا تَشْقِنِي بِمَعْصِيَتِكَ

اے اللہ! مجھ پر وہ رحمت نازل فرمائیے جس سے میں گناہوں کو چھوڑ دوں اور اپنی نافرمانی

سے مجھے بد نصیب نہ کیجیے۔ یہ کون سکھا رہا ہے؟ رحمۃ اللعالمین صلی اللہ تعالیٰ علیہ وسلم سکھا رہے ہیں۔ **وَلَا تُشْفِقُنِي** اور معصیت سے ہم کو شقی اور بد نصیب نہ کیجیے **لَا** اس وقت داخل ہوتا ہے جب اندیشہ اثبات ہو۔ معلوم ہوا کہ گناہ میں بد نصیب بنانے کی خاصیت ہے۔ بس اللہ تعالیٰ کی نافرمانی سے بچنے کے لیے جان کی بازی لگا دو، اللہ کے غضب اور قہر کے اعمال میں اپنے کو مبتلا مت کرو، خود کو ذلیل نہ کرو، تم خود اپنے کو ذلیل کرتے ہو اور پھر شیطان مزید تم کو تباہ کرتا ہے کہ میری قسمت ہی خراب معلوم ہوتی ہے جو میری اصلاح نہیں ہو رہی حالاں کہ خود اپنے ارادے سے گناہ کرتے ہو۔

بریبانی اور پلاؤ کھا کر یہ مت سمجھو کہ ہم بہت مزے میں ہیں، یہ دیکھو کہ تم گناہ کتنے کرتے ہو؟ اگر تم گناہ سے بچ گئے تو اب سمجھو کہ تم رحمت کا سایہ پا گئے، تمہیں اللہ کا پیار مل گیا۔ اس لیے کہتا ہوں کہ **اللَّهُمَّ ارْحَمْنِي بِتَرْكِ الْمَعَاصِي** بکثرت پڑھتے رہو تاکہ آسمان والے سے رابطہ قائم رہے، کاروبار کرتے ہوئے بھی تھوڑی تھوڑی دیر بعد اللہ کا ذکر کرتے رہو، **سُبْحَانَ اللَّهِ، اللَّهُ أَكْبَرُ** پڑھتے رہو، گاہک آگیا فوراً کہو **أَحْمَدُ لِلَّهِ** اللہ تعالیٰ نے ہم کو، ہماری بندگی کے دائرے کو سراپا بندگی بنا دیا کہ میرے بندے کو جب نعمت ملے تو **أَحْمَدُ لِلَّهِ** پڑھیں اور جب کوئی مصیبت آجائے یا کوئی تکلیف پہنچ جائے تو فوراً **إِنَّا لِلَّهِ وَإِنَّا إِلَيْهِ رَاجِعُونَ** کہیں، کوئی تعجب کی بات ہو تو **سُبْحَانَ اللَّهِ** کہیں، اوپر چڑھ رہے ہوں تو **اللَّهُ أَكْبَرُ** کہیں، نیچے اتریں تو **سُبْحَانَ اللَّهِ** پڑھیں، بس انہوں نے ہر وقت ہمیں اپنی یاد کے دائرے میں بند کر دیا کہ تم ہم کو چھوڑتے ہو لیکن ہم تم کو ہر وقت اپنی بندگی کے دائرے میں رکھتے ہیں، کوئی بھی حالت پیش آئے تم میرا نام لیتے رہو۔

تقدیر کے متعلق ایک اشکال کا جواب

بعض لوگوں کو شیطان اُلُو بناتا ہے کہ ہماری قسمت میں تصوف نہیں ہے،

شاید میں بد نصیب ہوں، میری قسمت ہی خراب ہے۔ اپنے کرتوت، اپنی نالائقیوں کو تقدیر کے حوالے کرتے ہو، یاد رکھو! تقدیر علم الہی کا نام ہے امر الہی کا نہیں ہے یعنی اللہ نے تم کو حکم نہیں دیا کہ تم یہ کام کرو بلکہ جو کام ہم اپنے ارادے سے کرنے والے ہیں اس کو اللہ نے لکھ دیا، ایسا نہیں کہ نعوذ باللہ! اللہ لکھتا ہے کہ تم اب زنا کرو تب ہم زنا کرتے ہیں یا اللہ چاہتا ہے کہ تم جھوٹ بولو تب ہم جھوٹ بولتے ہیں بلکہ یہ سب ہماری بد معاشیاں اور خباثت طبع ہے۔ سب کچھ بے غیرت اور جاہل لوگ ہیں جو اپنے عیب کو چھپانے کی ناکام کوشش کرتے ہیں، اس کا نام کوشش ناکام ہے، احمقانہ کوشش ہے، لیکن اس سے نقصان کیا پہنچتا ہے؟ جب آدمی اپنی بُرائیوں کو تقدیر پر ڈال دیتا ہے تو پھر اس کو استغفار و آہ و زاری کی توفیق نہیں ہوتی، کہتا ہے کہ ہماری قسمت میں یہی لکھا تھا اب کس چیز کی توبہ کریں؟ یاد رکھو! یہ بہت خطرناک شیطانی مرض ہے، اس کی وجہ سے ایک تو شیطان تم کو اللہ والوں سے بدگمان کر دے گا کہ ان کے پاس خانقاہ میں اتنے دن رہے پھر بھی قسمت نہ بنی اور دوسرے استغفار و آہ و زاری کی توفیق بھی نہیں ہوگی۔

گناہ پر مجبور نہ ہونے کی دلیل

اچھا! اگر تمہاری قسمت میں ہے، تم مجبور ہو تو بُرا فعل کرنے کے بعد تم کو ندامت کیوں ہوتی ہے؟ تم شرمندہ کیوں ہوتے ہو؟ یہ ندامت دلیل ہے دو چیزوں کی: ایک تو یہ کہ یہ کام بُرا ہے، اچھے کام پر ندامت ہوتی ہے؟ آپ لوگ یہاں دینی مجلس میں آئے ہیں کیا کسی کو ندامت ہے کہ ہم یہاں کیوں آئے؟ سب کا دل خوش ہے یا نہیں؟ تو ندامت علامت ہے دو چیزوں کی: نمبر ایک یہ کام بُرا ہے، نمبر دو تم نے اپنے اختیار سے کیا ہے، اس لیے تم اندر سے شرمندہ ہو کہ میں نے یہ کام کیوں کیا، کاش میری بات ظاہر نہ ہوتی اور میرے بڑے اس سے واقف نہ ہوتے اور ہمارے نبی صلی اللہ علیہ وسلم اس سے واقف نہ ہوتے کہ تم میرے اُمتی ہو کر ایسا کر رہے ہو۔

جس کا کھانا پینا چائے سب عمدہ ہے مگر اس سے گناہ نہیں چھوٹے تو بہت بڑی

رحمت سے محروم ہے، **إِلَّا مَا رَجَعَهُ رَبِّي** سے یہ ظالم مشرف نہیں ہے۔ اسی لیے حضور صلی اللہ علیہ وسلم نے یہ دعا سکھائی ہے **وَلَا تُشْقِيَنِي** اور اپنی نافرمانی سے ہم کو بد نصیب اور شقی اور بد بخت نہ کیجیے، معلوم ہوا کہ نافرمانی میں یہ خاصیت ہے کہ انسان کی قسمت تباہ ہو جاتی ہے، نصیب بگڑ جاتا ہے، جب قسمت ساز کو ناراض کرو گے تو قسمت کیسے ساز گار رہے گی؟ واہ! ماشاء اللہ! کیا جملہ اللہ تعالیٰ نے میرے قلب کو عطا فرمایا ہے، میں سوچتا نہیں ہوں، اللہ تعالیٰ الفاظ ہی ایسے عطا فرمادیتے ہیں۔ جب اپنے ارادے سے قسمت ساز کو ناراض کرو گے تو پھر تمہاری قسمت کیسے ساز گار رہے گی؟ دیکھو! ایک خاص بات بتاتا ہوں، اگر کوئی شخص یہ کہے کہ میں گناہ کرنے پر مجبور ہو جاتا ہوں، عادت غالب آ جاتی ہے تو یاد رکھو! تم بالکل غلط کہتے ہو، تم مجبور نہیں ہوتے ہو، تم کو بد بختی کی عادت ہے، تم اپنا نصیب خراب کرنے والے پرانے کہنہ مشق نالائق ہو۔ بعض نالائق ہوتے ہیں، مگر کہنہ مشق نہیں ہوتے اور بعض ایسے خبیث ہوتے ہیں جن کو اللہ تعالیٰ کو ناراض کرنے کی مستقل عادت پڑی ہوتی ہے، اگر تم مجبور ہو تو اپنے فعل پر نادم کیوں ہوتے ہو؟ جیسے کسی کا ہاتھ مسلسل بل رہا ہے، اس مرض کا نام ہے رعشہ تو اس کو کوئی ندامت ہوتی ہے؟ وہ بے چارہ تو بیمار ہے، دیکھنے والے بھی کہتے ہیں کہ بیمار ہے، معذور ہے، مجبور ہے، ہر مجبور معذور ہوتا ہے اور ہر معذور ماجور ہوتا ہے۔ معلوم ہوا کہ معذور وہ ہے جس کو کام کرنے کی قدرت ہی نہ ہو، اور جس کو کسی کام کے کرنے کی بھی قدرت ہو اور اس کو نہ کرنے کی بھی قدرت حاصل ہے وہ معذور نہیں ہے۔ اس سے ثابت ہو گیا کہ آدمی گناہ پر مجبور نہیں ہے اپنے اختیار سے گناہ کرتا ہے۔

فناء الفناء کے معنی

ارشاد فرمایا کہ **نفس کو اتنا مٹاؤ کہ مٹنے کا بھی احساس نہ ہو، تصوف**

کی اصطلاح میں اس کا نام فناء الفناء ہے یعنی اپنے کو ایسا مٹاؤ کہ یہ احساس بھی نہ رہے کہ ہم نے اپنے کو بہت مٹایا ہے، اگر یہ احساس باقی ہے تو ابھی نفس زندہ ہے، اگر احساس فنایت ہے تو ابھی نفس نہیں مٹا اور یہ بھی تکبر میں داخل ہے اور بڑائی ابھی نہیں نکلی، لہذا نفس کو ایسا مٹانا کہ مٹنے کا احساس بھی نہ رہے۔ اس کی ایک ایسی عجیب مثال اللہ تعالیٰ نے میرے دل کو عطا فرمائی کہ آپ لوگ بھی کہہ اٹھیں گے کہ۔

پسلی پھڑک گئی نظر انتخاب کی

جب آدمی گہری نیند سو رہا ہوتا ہے تو اسے سونے کا احساس نہیں رہتا، اگر سونے کا احساس ہے تو اس کا مطلب ہے کہ نیند اچھی نہیں ہے، ناقص ہے، اگر اس کو احساس ہے کہ میں سو رہا ہوں تو سو یا ہوا کہاں ہے، وہ تو جاگ رہا ہے۔ نیند اس کا نام ہے کہ آدمی سو جائے اور سونا اس کا نام ہے کہ سونے کا احساس بھی نہ ہو۔ اسی طرح مٹنا وہ پسندیدہ ہے کہ مٹنے کا بھی احساس نہ ہو۔ اللہ تعالیٰ ہم سب کو اتنا مٹا دے جتنا مٹنے سے وہ خوش ہو جائیں۔

خانقاہ کا مقصد

ارشاد فرمایا کہ ہمارے ہاں خانقاہ میں لکھا ہوا ہے کہ یہاں سیاسی گفتگو ممنوع ہے۔ یعنی خالص اللہ ہو، اللہ تعالیٰ کی خالص محبت ہو، آپ خالص دودھ چاہتے ہیں بیابانی کی ملاوٹ والا دودھ پسند کرتے ہیں؟ تو خانقاہ کو آہ کے لیے خالص رکھو۔ میرا شعر ہے۔

اہل دل کے دل سے نکلے آہ آہ

بس وہی اختر ہے اصلی خانقاہ

خانقاہ وہ جگہ ہے جہاں آہ میں باہ نہ ملائی جائے، نہ جاہ ملاؤ، خانقاہ نام ہے خالص آہ کا، جس میں نہ جاہ ہو نہ باہ ہو یعنی شہوتِ نفسانی نہ ہو، بد نظری نہ ہو اور جاہ نہ ہو۔ یہی دو بڑی بیماریاں ہیں، جاہ اور باہ۔ اگر جاہ سے جیم نکل جائے اور باہ سے بانگل جائے تو خالص آہ رہ جائے گی، اب آہ میں اور اللہ میں کوئی فاصلہ نہیں ہے، ان ہی دو بیماریوں کی اصلاح کے لیے شیخ بنایا جاتا ہے، شیخ روحانی ڈاکٹر ہے، شیخ منع کرتا ہے کہ دیکھو نظر کی حفاظت کرنا

ورنہ اگر تم رسوا ہوئے تو ہماری ذمہ داری نہیں، اب اگر چھپ چھپ کر شیخ کی تعلیمات کے خلاف کوئی کام کرتا ہے تو بتاؤ! شیخ کی کیا ذمہ داری ہے؟ یہ خود اپنے پیر پر کلہاڑی مار رہا ہے۔ اسی طرح دوسری بیماری جاہ ہے، تکبر نہ کرو، اکڑ کر مت چلو، اگر موبائل سنا ہے تو کمر کو ٹیڑھی مت کرو، ذرا تواضع سے رہو جیسے حضور صلی اللہ تعالیٰ علیہ وسلم نے مکہ شریف جب فتح فرمایا تو آپ جھک گئے اور اتنا جھکے کہ داڑھی مبارک کجاوے سے لگ گئی۔ ایک انگریز مؤرخ کافر ہو کر لکھتا ہے کہ اگر مسلمانوں کا یہ پیغمبر سچا نہ ہوتا، اگر یہ بادشاہ ہوتا تو اس وقت تکبر آجاتا اور اکڑ کے چلتا، آنکھیں لال ہوتیں کہ تم لوگوں نے مجھے بہت ستایا تھا، آج میں نے تمہارا ملک فتح کر لیا ہے، اب تمہاری خیر نہیں، اب تمہاری اینٹ سے اینٹ بجا دوں گا۔ لیکن آپ صلی اللہ علیہ وسلم بجائے اکڑنوں کے تواضع سے جھکتے چلے گئے، آپ عظمت الہیہ سے دب گئے یہاں تک کہ داڑھی مبارک کجاوے سے لگ گئی۔ جو عظمت الہیہ سے دبا ہوتا ہے وہ کیسے گناہ کرے گا؟ وہ کیسے بد نظری کرے گا؟ جو لوگ گناہ کرتے ہیں یہ غافلین کی جماعت ہے گو صورتاً یقظان لوگ ہیں لیکن صورت بنانے سے کام نہیں چلتا، سیرت بھی بناؤ۔ سیرت اولیاء میں کارِ شیطانی مت کرو۔ میر تقی کا ایک پرانا شعر ہے۔

میر صاحب زمانہ نازک ہے

دونوں ہاتھوں سے تھامیے دستار

اب اس زمانے میں تو سید لوگ بھی عمامہ نہیں باندھتے، تبلیغی جماعت میں جو لگ گئے وہ مستثنیٰ ہیں۔ تو میں نے اس شعر کی ترمیم کر دی۔

میر صاحب زمانہ نازک ہے

دونوں ہاتھوں سے تھامیے شلوار

کیوں کہ اب دستار خطرے میں نہیں شلوار خطرے میں ہے اور ویسے بھی اب دستار نہیں باندھی جاتی۔ اب دیکھیے! یہ میر صاحب ہیں، یہ بھی دستار نہیں باندھتے، نگینے کے



بہترین سید ہیں، آل رسول ہیں، ان کے بارے میں ہم سب کو نیک گمان کرنا چاہیے کہ ان کے خون میں حضور صلی اللہ علیہ وسلم کا خون ہے، جیسے جب تک کوئی شرعی دلیل نہ ہو ہر چیز پاک ہوتی ہے مثلاً جنگل میں حوض ملا، یا گڑھا ملا جس میں پانی تھا، تو شریعت کا قاعدہ ہے کہ اگر وہ دس ہاتھ لمبا اور دس ہاتھ چوڑا ہو تو جدھر نجاست نظر نہ آئے وہاں سے وضو کر سکتا ہے، مگر شرط یہ ہے کہ دس ہاتھ چوڑا اور دس ہاتھ لمبا ہو۔

شک سے یقین زائل نہیں ہوتا

ایک مرتبہ صحابہ کرام حضرت عمر رضی اللہ تعالیٰ عنہ کے ساتھ جنگل سے گزر رہے تھے کہ پانی کا تالاب نظر آیا، حضرت عمر نے فرمایا: یہ پانی پاک ہے، اس سے وضو وغیرہ کر لو، صحابہ نے عرض کیا کہ اے امیر المؤمنین! یہاں بھڑیے، گتے وغیرہ پانی پیتے ہوں گے، تو فرمایا: کیا تم نے انہیں پانی پیتے ہوئے دیکھا ہے؟ ہر چیز کو پاک سمجھو جب تک اس کی ناپاکی یقینی نہ معلوم ہو جائے۔ ایسے ہی بعض لوگوں کو ہر وقت وضو کا شبہ رہتا ہے تو فقہانے لکھا ہے کہ جب تک قسم نہ کھالو کہ خدا کی قسم! میرا وضو ٹوٹ گیا تب سمجھو کہ ٹوٹا ہے ورنہ شک و شبہ ہے اور محض شک و شبہ سے وضو نہیں ٹوٹتا، وضو تو یقینی کیا اور یقین شک سے نہیں ٹوٹتا، لوہے کو لوہا کاٹے گا، جب اتنا یقین ہو جائے کہ قسم کھالو کہ خدا کی قسم! میرا وضو نہیں رہا، اب بے شک وضو کرو، ورنہ شیطان وسوسہ ڈالتا رہے گا۔ ایسے ہی بعض لوگوں کو شیخ کے بارے میں وسوسہ ہوتا ہے کہ شیخ آج کل ناراض ہے، تو میرے شیخ نے مجھے لکھا کہ جب تک قسم نہ کھاسکو کہ خدا کی قسم! شیخ ناراض ہے تب تک سمجھو کہ شیخ راضی ہے۔

جنت کی نعمتوں کی شان

ارشاد فرمایا کہ جنت میں جب جنتی لوگ جائیں گے تو ان کی ہر سانس سے **اَلْحَمْدُ لِلّٰہِ** نکلے گا، وہاں ذکر کے لیے ارادہ نہیں کرنا پڑے گا، ہر سانس میں

ڈھلا ڈھلایا **اَلْحَمْدُ لِلّٰهِ** نکلے گا اور وہاں کی نعمتیں خود ہمارے پاس آئیں گی، یہاں تک کہ خیمے میں جو حوریں ہیں تو آپ کو ان کے خیموں تک جانا نہیں پڑے گا۔ ایک مفسر عظیم لکھتا ہے کہ حوریں جن خیموں میں رہیں گی وہ خیمے حوروں کو لے کر خود اس جنت کے پاس آئیں گے۔ جنت میں خیمہ چلے گا **فَاِنَّ الْحَيَامَ تَسِيْرُ بَهَنَ اِلَى اَزْوَاجِهِنَّ** اپنے اپنے شوہروں کی طرف وہ خیمے جمع حوروں کے چلیں گے کیوں کہ خیمہ اگر خالی ہوتا تو شوہروں کی آہ نکل جاتی۔

بہت شور سنتے تھے پہلو میں دل کا
جو چیرا تو ایک قطرہ خوں نہ نکلا

کہ ہم تو سوچ رہے تھے کہ خیمہ ہماری حور کو لارہا ہے اور جب خیمہ میں جھانکا تو سب غائب۔ لیکن جنت میں یہ نہیں ہوگا، وہاں ہر نعمت موجود ہوگی وہاں حسرت کا نام نہیں۔ اس لیے مفسرین لکھتے ہیں کہ اپنے اپنے شوہروں کی طرف خیمے حوروں کو لے کر چلیں گے، خالی نہیں آئیں گے اور یہ کب آئیں گے؟ **عِنْدَ اَزْوَاجَتِهِمْ** اہل جنت جب ارادہ کریں گے۔ یہ تھوڑی ہے کہ ہر وقت سر پر خیمہ چڑھا ہوا ہے، اور جب قریب آجائے گا تب خیمہ رُک جائے گا **فَاِنَّ الْخُورَ تَنْزِلُ مِنَ الْحَيَامِ** پھر اپنے اپنے خیموں سے وہ نزول کریں گی یعنی اوپر سے نیچے اتریں گی، لب بام سے اترنے کا بھی الگ مزہ ہے۔ اب میر صاحب سے لب بام کا شعر سن لو۔

ہم خاک نشین تم سخن آرائے لبِ بام
پاس آ کے ملو دور سے کیا بات کرو ہو

دامن پہ کوئی چھینٹ نہ خنجر پہ کوئی داغ
تم قتل کرو ہو کہ کرامات کرو ہو

دنیا میں اہل اللہ نفس کو ایسے ہی قتل کرتے ہیں، یہ ان کی ہر وقت کی کرامت ہے۔ ہر ولی اللہ کو ہر وقت استقامت حاصل ہے جو ہزار کرامت سے افضل ہے بلکہ ان کے غلاموں کو بھی اللہ یہ صفت دے دیتا ہے، جنہوں نے اللہ والوں کی غلامی کی ہے اللہ تعالیٰ



ان کو بھی صاحبِ استقامت اور صاحبِ کرامت بنا دیتے ہیں۔ ان کی آنکھوں سے، ان کی گفتگو سے حق تعالیٰ کی تجلیاتِ ہدایت نشر ہوتی رہتی ہیں جیسے چینیلی کے پودے کی طرف سے ہوا آرہی ہے تو اس کی خوشبو آپ تک بھی پہنچے گی لہذا اللہ والوں کی صحبت میں رہو۔ اس لیے جہاں تک ہو سکے شیخ کے پاس بیٹھنا چاہیے، ان کے دائرہ نظر میں رہو، اگر ان کے ٹارگٹ میں رہو گے تو مارگریٹ تم کو نقصان نہیں پہنچا سکتی، اگر شیخ کی نظر کے ٹارگٹ میں رہو گے تو کوئی پھٹیچر تمہاری ٹیچر نہیں ہو سکتی، نہ تم کو اپنا فائدہ دکھا سکتی ہے۔

سورۃ التین کی تفسیر

اللہ تعالیٰ ارشاد فرماتے ہیں **وَالتِّينِ وَ الزَّيْتُونِ** قسم ہے انجیر کی اور زیتون کی، اللہ تعالیٰ نے **وَ طُورِ سِينِينَ** **وَ هَذَا الْبَلَدِ الْأَمِينِ** **﴿١﴾** طور سینین اور مکہ شریف یعنی تجلیاتِ کعبہ کی قسم بعد میں کھائی اور انجیر اور زیتون کی قسم پہلے کھائی۔ سوال ہوتا ہے کہ انجیر اور زیتون تو پیٹ کی چیز ہے پھر اللہ نے اپنی تجلیات، عظیم نعمت کا ذکر بعد میں کیوں کیا؟ بڑی چیز کو، بڑی نعمت کو تو پہلے بیان ہونا چاہیے تھا، تو اس کا جواب حق تعالیٰ نے میرے قلب کو یہ عطا فرمایا کہ یہ **الَّتِي تَرْتَقِي مِنَ الْأَدْنَىٰ إِلَى الْأَعْلَىٰ** ہے یعنی کم درجے سے اعلیٰ درجے کی طرف ترقی ہو رہی ہے، کیوں کہ اگر انجیر اور زیتون نہ ملے اور پیٹ میں کچھ نہ ہو تو جلوہ بھی نظر نہیں آئے گا کیوں کہ روٹیوں سے آنکھ کی روشنی قائم ہے، اب شریف بندے روٹی کھا کر آنکھ کی روشنی کو صحیح استعمال کرتے ہیں، اور غیر شریف بندے روٹی کھا کر اس روشنی کو غلط استعمال کرتے ہیں، میں غیر شریف کو خبیث نہیں کہتا، یہ میرا ادب و اکرام ہے، آخر وہ گناہ گار مسلمان تو ہے، اس کو کمینہ نہ کہو، غیر شریف کہو، یعنی وہ شریف نہیں ہے تو کیا ہے؟ کمینہ ہی ہے لیکن بزرگوں نے الفاظ میں رعایت سیکھائی ہے، جیسے کوئی عالم نہ ہو اس کو یہ مت کہو او جاہل! یہاں بیٹھو بلکہ یہ کہہ دو کہ غیر عالم ادھر بیٹھ جائیں اور جو عالم ہیں وہ ادھر بیٹھ جائیں تو غیر عالم سے جاہل کو بُرا نہیں لگتا اور جاہل کہہ دو تو بُرا لگتا ہے، حالاں کہ غیر عالم جاہل ہی ہوتا ہے۔ ایسے ہمارے

شیخ ہندوستان کے ہندو کافروں کو فرماتے ہیں کہ غیر مسلم ادھر بیٹھیں، انہیں کافر نہیں کہتے حالانکہ جو غیر مسلم ہو وہ کافر ہی ہے لیکن ہندو اس لفظ سے چڑتا ہے کہ ہم کو کافر کہہ دیا۔ یہ سب دعوت الی اللہ کے نسخے ہیں۔

ایک صاحب نے پوچھا لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ﴿۱۹۶﴾ میں اللہ تعالیٰ فرماتے ہیں میں نے انسان کو احسن تقویم میں پیدا کیا یعنی اس کی قدر و قامت، اس کی ناک کان جو بنایا ایسا کسی مخلوق کو نہیں دیا چاہے کتنا ہی بڑا جانور ہو، ہاتھی انسان سے دس گنا بڑا ہے مگر اس کے پاس انسانیت کی ہیئت نہیں ہے، تو انسان کو أَحْسَنِ تَقْوِيمٍ میں پیدا کیا ثُمَّ رَدَدْنَاهُ أَسْفَلَ سَافِلِينَ پھر اس کو نہایت ہی گھٹیا درجے میں پہنچا دیا أَسْفَلَ سَافِلِينَ کر دیا، کیسے؟ بڑھاپا آگیا، اعضا کی فٹنگ ختم ہو گئی، یہاں تک کہ بعض کا اسٹریکچر بھی خراب ہو گیا، کبڑے ہو کر چلتے ہیں۔ تو ایک صاحب نے اعتراض کیا کہ إِلَّا الَّذِينَ آمَنُوا وَعَمِلُوا الصَّالِحَاتِ سے جو استثنا ہے تو کیا بوڑھے ہو کر مومنین اور صالحین کا اسٹریکچر نہیں بگڑتا؟ کیا ان کی شکل نہیں بگڑتی؟ تو یہ إِلَّا کا استثنا صحیح ہوا؟ چلو کافر کو تو ہم نے مانا کہ وہ بڑھا ہو گیا، کھوسٹ بندر ہو گیا، شکل خراب ہو گئی، لیکن مسلمانوں کی شکل بھی کچھ نہ کچھ بدل جاتی ہے، لیکن اہل اللہ جو اللہ کے راستے میں بہت زیادہ غم اٹھاتے ہیں، نفس کُتِّے کا گلا گھونٹنے ہوئے رکھتے ہیں، مجال نہیں کہ نفس ان پر غالب آجائے، غم تقویٰ کی بدولت بڑھاپے میں وہ اور چمکا دیے جاتے ہیں، ان کے چہرے سے تابانی نہیں جاتی۔

لیکن اللہ تعالیٰ نے إِلَّا الَّذِينَ آمَنُوا وَعَمِلُوا الصَّالِحَاتِ کا استثنا کرنے کے بعد خود جو اب عطا فرما دیا فَلَهُمْ أَجْرٌ غَيْرُ مَمْنُونٍ ﴿۱۹۷﴾ بخاری شریف کی روایت ہے کہ جو مسلمان ہیں، مومن ہیں، صالحین ہیں، جوانی کے زمانے میں، صحت کی حالت میں جتنا عمل کر رہے تھے اب بڑھاپے میں کمزوری سے ان اعمال میں جو کمی آگئی تو اللہ تعالیٰ فرشتوں کو حکم دیتے ہیں کہ جتنے اعمال یہ جوانی میں کر رہا تھا، طاقت کی حالت میں کر رہا تھا اس کے لیے اتنا ہی ثواب لکھتے رہو، کیوں کہ اب بڑھا ہو گیا لہذا اس کو

پنشن ملے گی، دنیا والے تو ادھی پنشن دیتے ہیں لیکن اللہ تعالیٰ پوری پنشن دیتے ہیں، پورا ثواب ملتا ہے۔ یہ بخاری شریف کی روایت ہے کہ پورا ثواب ملتا ہے، اور بعض روایات میں ہے کہ ڈگنا ثواب ملتا ہے **فَلَهُمْ أَجْرٌ غَيْرُ مَمْنُونٍ** ^۱ باوجود کمزور ہو جانے کے ثواب کا سلسلہ منقطع نہ ہونا یہی دلیل ہے کہ یہ **أَسْفَلَ سَافِلِينَ** نہیں ہوئے، کافروں اور عاشقوں میں یہی فرق ہے، کافر کا عمل تو کفر کی وجہ سے پہلے ہی سے خراب ہے، لیکن ہمارے عاشق جب بڑھے ہو جاتے ہیں تو اگرچہ فنشنگ میں کمی آگئی، رنگ و روغن کم ہو گیا اور آنکھوں پر گیارہ نمبر کا چشمہ لگ گیا، کبڑا بھی ہو گیا، لاٹھی لے کر چلنے لگا اگرچہ میرا بندہ کمزور و معذور ہو گیا ہے لیکن اس کے اعمال کا حکم یہ ہو گا کہ جتنا یہ طاقت و صحت کی حالت میں کر رہا تھا، اے فرشتو! سب لکھتے رہو اگرچہ اس نے یہ اعمال کیے نہیں ہیں لیکن تم بغیر کیے لکھتے رہو، یہ ہے **إِلَّا الَّذِينَ آمَنُوا وَعَمِلُوا الصَّالِحَاتِ** اور اس کا جواب **فَلَهُمْ أَجْرٌ غَيْرُ مَمْنُونٍ** میں ہے۔ یہ فرق ہے کافروں کے اسٹریکچر اور فنشنگ میں اور ہمارے عاشقوں میں کہ کافروں کے پاس کفر ہی کفر ہے اور عاشقوں کو کچھ نہ کرنے پر بھی ثواب مل رہا ہے، سبحان اللہ! بڑھاپے میں اعمالِ صالحہ کم ہو جاتے ہیں، تلاوت جو پہلے پانچ پارے کرتا تھا اب ایک یا آدھا پارہ کرتا ہے یا اتنا بھی نہیں کر پاتا، اسی طرح ذکر و نوافل بھی نہیں کر پاتا لیکن حالتِ صحت میں جتنے اعمال کر رہا تھا اب بیماری یا بڑھاپے یا ضعف کی وجہ سے یہ اعمال نہیں کر رہا لیکن ان سب کا ثواب لکھا جائے گا۔ دیکھو! اس وقت تفسیر بھی ہو گئی۔

سائلین کی استعداد کے مطابق شیخ کو مضامین کا القاء ہونا

ارشاد فرمایا کہ اللہ تورب العالمین ہے، ماں باپ سے بچوں کو جو کھانا ملتا ہے وہ رزق اللہ تعالیٰ ہی تو ماں باپ کو دیتے ہیں، بچے کہاں سے کما رہے ہیں؟ لیکن

اللہ تعالیٰ کے علم میں ہے کہ اس بچے کو کیا غذا مفید ہوگی؟ ہم نے اُس کو بادشاہ بنانا ہے، اس کو عالم بنانا ہے تو مفید غذاؤں کا انتظام ماں باپ کو دیا جاتا ہے، اسی طرح طالبین کے لیے جو روحانی غذا شیخ کے قلب میں آئے یعنی اللہ تعالیٰ جو مضامین دل میں ڈالیں سمجھ لو کہ اس وقت ہماری تربیت کے لیے یہی غذا مفید ہے، چوں کہ اللہ تعالیٰ ربُّ الابدان بھی ہیں اور ربُّ الارواح بھی ہیں، بدن کی تربیت بھی کرتے ہیں کہ ماں باپ کو روٹی دیتے ہیں اور روح کی تربیت بھی کرتے ہیں کہ مرشد کو مضامین عالیہ دیتے ہیں۔

لہذا شیخ جب کوئی مضمون بیان کر رہا ہو تو لقمہ نہ دو کہ حضرت! فلاں وقت آپ نے یہ بھی بیان کیا تھا۔ شاہ عبدالغنی رحمۃ اللہ علیہ کی مجلس میں بھی بعض مرتبہ ایسی باتیں ہوتی تھیں کہ کسی وقت کچھ بیان ہوا، کسی وقت کچھ بیان نہیں ہوا لیکن ہم لوگ خاموش رہتے تھے، ایک دفعہ یاد دلایا تو ڈانٹ پڑ گئی، فرمایا کہ بولا مت کرو! جو اوپر سے آئے اس میں دخل اندازی مت کرو، جو آئے اسے پی لو، جو جام و مینا اُسے کدہ ازل سے، اُس عالم غیب سے آئے اُس جام و مینا کو پی لو، اس وقت یہ مت کہو کہ پہلے آپ نے یہ پلایا تھا، اس کی یاد بھی مت دلاؤ۔ اگر اعلان کیا جائے کہ دس بجے سے گیارہ بجے تک فلاں سبق ہوگا، تو اس کا مزہ الگ ہے اور ایک یہ ہے کہ کوئی مضمون مقرر نہیں ہے، چلتی پھرتی درس گاہ، چلتا پھر تا مدرسہ، چلتی پھرتی خانقاہ، تو یہ خانقاہ انتظام و ترتیب کے تابع نہیں ہوتی، اس کا مزہ الگ ہے، اس زمین کا خاص تعلق اوپر سے ہوتا ہے۔ جب آجائے بیان کر دیا جب نہیں آئے کچھ بیان نہیں کرتا، آسمان کی گرم گرم زیادہ مزیدار ہوتی ہے۔

طریق عشق تمام تر محبت و ادب ہے

حضرت ابی ابن کعب رضی اللہ تعالیٰ عنہ ایک صحابی ہیں، حضور صلی اللہ تعالیٰ علیہ وسلم نے ان سے فرمایا اے ابی ابن کعب! اللہ نے مجھے حکم دیا ہے کہ میں تمہارے سامنے **سورۃ البینۃ** کی تلاوت کروں، تو انہوں نے فوراً سوال کیا، اے اللہ کے رسول! جب اللہ نے آپ کو حکم دیا کہ مجھے **سورۃ البینۃ** سنائیں تو کیا اللہ تعالیٰ نے میرا نام



بھی لیا تھا؟ **اللَّهُ سَمَّانِي؟** آپ صلی اللہ تعالیٰ علیہ وسلم نے ارشاد فرمایا **نَعَمْ اللَّهُ سَمَّانٌ** ہاں اللہ نے تیرا نام بھی لیا تھا **فَذَرَفَتْ عَيْنَاهُ** ^{۲۲} یہ سُن کر آپ کی داڑھی آنسوؤں سے تر ہو گئی۔ محدثین لکھتے ہیں کہ یہ خوشی کے آنسو تھے کہ کہاں میں اور کہاں میرا مولیٰ میرا نام لے!

میں اسی سے ثابت کرتا ہوں کہ اسلام اصل میں عشق کا نام ہے، اگر ابی ابن کعب رضی اللہ عنہ عشق سے نا آشنا ہوتے تو کبھی نہ روتے۔ اسلام عاشقوں کو ملتا ہے اور عشق نام ہے سہرا پادب کا **الْعَشْقُ كُلُّهَا آدَبٌ** عشق کا راستہ سر سے پیر تک ادب کا راستہ ہے۔ جو با ادب ہو گا وہ با حیا بھی ہو گا۔ بزرگوں نے لکھا ہے کہ اگر اللہ تعالیٰ حیا عطا فرمادیں تو بہت سے گناہ شرم کی وجہ سے آدمی نہیں کرتا، چاہے اس کو خدا کا اتنا خوف نہ ہو مگر طبعی شرم سے بعض لوگ گناہ سے بچ جاتے ہیں، اور جہنمی دفعہ گناہ کی تعداد بڑھے گی حیا ختم ہوتی چلی جائے گی۔ اسی لیے پہلے گناہ پر پسینے آجاتے ہیں اور دوسرے گناہ پر پسینے کی مقدار کم ہو جاتی ہے، تیسرے، چوتھے، پانچویں، چھٹے گناہ پر پسینے کم ہوتے ہوتے ایک دن پسینہ آتا ہی نہیں، شرمندگی کا نام بھی نہیں رہتا۔ اسی لیے قیامت کے قریب سڑکوں کے کنارے زنا ہونے لگے گا، کثرت زنا سے شرم و حیا ختم ہو جائے گی، اس لیے خانقاہوں کا وجود بہت بڑی نعمت ہے، جہاں اللہ کی محبت سکھائی جائے۔ جہاں سے مولیٰ ملے دنیا میں اس سے بڑی کوئی جگہ نہیں ہے۔ جس خانقاہ سے، جس عمارت سے ہم کو مولیٰ ملتا ہے اس عمارت کی حفاظت اور سلامتی پر جان بھی دے دو، مال کیا چیز ہے۔ مال تو ضرورت کے لیے ہوتا ہے۔

اور ضرورت کی کیا تعریف ہے؟ ایک صاحب مکہ شریف کے بازار میں گئے، واپس آکر مولانا شاہ عبدالغنی رحمۃ اللہ علیہ سے کہا حضرت! میں مکہ شریف کے بازار میں گیا تھا کہ کوئی ضرورت کی چیز مل جائے تو لے لوں مگر وہاں کوئی چیز غیر ضروری نہیں تھی، ہر چیز ضروری معلوم ہو رہی تھی، جو چیز دیکھتا تھا دل چاہتا تھا اس کو بھی خرید لوں۔ اس لیے

کہتا ہوں کہ ہر چیز کو ضروری مت سمجھو، اب ضروری کی تعریف سن لو! اگر کوئی پوچھے کہ کیا چیز ضروری ہے، کیا چیز غیر ضروری ہے تو اس کی تعریف میرے شیخ شاہ عبدالغنی رحمۃ اللہ علیہ نے ہم کو بتائی تھی کہ ضروری وہ چیز ہے جس کے نہ ہونے سے ضرر ہو۔

مولانا گنگوہی کے ارشاد کی دلنشین تمثیل

ارشاد فرمایا کہ حکیم الامت مجددِ ملت مولانا اشرف علی صاحب تھانوی رحمۃ اللہ علیہ فرماتے ہیں کہ مولانا گنگوہی رحمۃ اللہ علیہ فرمایا کرتے تھے کہ اگر ایک مجلس میں جنید بغدادی رحمۃ اللہ علیہ، امام غزالی رحمۃ اللہ علیہ، بابا فرید الدین عطار رحمۃ اللہ علیہ، شیخ عبدالقادر جیلانی رحمۃ اللہ علیہ، شیخ محی الدین چشتی اجمیری رحمۃ اللہ علیہ، شیخ شہاب الدین سہروردی رحمۃ اللہ علیہ اور شیخ بہاؤ الدین نقشبندی رحمۃ اللہ علیہ جیسے بڑے بڑے اولیاء بیٹھے ہوں اور اولیاء ہی نہیں علمائے ربانیین بھی ہوں مگر میری نظر حاجی صاحب پر رہے گی، میں کسی کو نہیں دیکھوں گا بس اپنے حاجی صاحب کو دیکھوں گا، وہ جانے ان کے بڑے جانیں مگر میری نظر حاجی صاحب پر رہے گی کیوں کہ مجھے اللہ تعالیٰ کے ملنے کا ذریعہ، دروازہ اور درپچہ میرے شیخ ہیں لہذا میری نظر اپنے شیخ پر ہی رہے گی۔

اس پر ایک مثال دل میں آئی کہ کسی کی ایک لاکھ نانی بیٹھی ہوئی ہیں اماں کی اماں کی اماں ہیں، ایک گھنٹہ تک اماں کی اماں کی گردان کرتے رہو تو بھی شاید پورا نہ ہو، اماں کی اماں نانی ہوئی اور نانی کی اماں پڑ نانی ہوئی اور پڑ نانی کے بعد نگر نانی ہوئی اور نگر نانی کے بعد سگر نانی ہوئی وغیرہ وغیرہ لیکن اپنی اماں جب سامنے ہو تو پچہ کس کو دیکھے گا؟ کیوں کہ جانتا ہے کہ دودھ تو اماں کا پی رہا ہوں، اماں کے دودھ سے پل رہا ہوں، دوسری نانیوں کو کیوں دیکھوں؟ ہاں اگر نانی مہمان ہو جائے تو چائے پانی پلا دو کہ نانی اماں ہیں۔ ایسے ہی اگر شیخ کا شیخ آجائے تو ظالم ہے وہ مرید جو اپنے شیخ کے شیخ کو چائے بھی نہ پلائے، یہ کیسا مرید ہے؟

توانانی والی مثال سے مولانا گنگوہی کے ارشاد کی اختر نے شرح کر دی کہ جیسے



بچہ اپنی ماں ہی کو دیکھتا ہے اسی طرح کتنے ہی بڑے اولیاء بیٹھے ہوں لیکن مرید کی نظر اپنے مرشد ہی پر رہنی چاہیے لیکن عظمت سب کی رہے، کسی ولی اللہ کی حقارت جائز نہیں ہے، لیکن اصلاح کے لیے صرف وہاں جاؤ جہاں دل کو مناسبت ہو۔

نَوْمُ الْعَالِمِ عِبَادَةٌ كِي شَرْح

فرمایا کہ حدیث پاک کی شرح میں یہ مشہور مقولہ منقول ہے:

نَوْمُ الْعَالِمِ عِبَادَةٌ ۵۳۴

عالم کی نیند بھی عبادت ہے۔ اگر عالم آرام نہیں کرے گا تو دماغ تھک جائے گا پھر عبادت اور دین کا کام کیسے کرے گا؟ کبھی حرکت عبادت ہے کبھی سکون عبادت ہے، کبھی مشقت عبادت ہے، کبھی راحت عبادت ہے، اس کا نام استراحت ہے، تو استراحت بھی عبادت ہے۔

اسی لیے مولانا گنگوہی رحمۃ اللہ علیہ فرماتے ہیں کہ اگر کوئی بڑھئی آپ کا دروازہ بنا رہا ہو اور اس کا اوزار گھس جائے تو وہ پتھر نکال کر اس پر اوزار گھستا ہے لیکن جتنا وقت اوزار گھسا اتنے وقت کی بھی مزدوری لیتا ہے حالاں کہ اتنی دہر تک دروازہ نہیں بنایا اوزار تیز کیا تو مولانا گنگوہی رحمۃ اللہ علیہ قطب العالم فرماتے ہیں کہ ایسے ہی عالم جب تقریر، تدریس، تحریر، تصنیف سے فارغ ہو کر سو جائے تو چوں کہ یہ مشین اللہ کے دین کے لیے استعمال ہوئی، سرکاری کام میں استعمال ہوئی تو سرکار کے ذمہ ہے کہ اس کے سونے کا بھی وظیفہ دے۔ اللہ اپنی عظمت اور محبت دے دے تو پھر کسی بات پر اشکال نہیں ہوتا۔

طریق کا ایک تسلی بخش اصول

ارشاد فرمایا کہ اگر کسی کو اپنے شیخ کے شیخ سے مناسبت نہ ہو تو گھبرانے کی بات نہیں۔ کمالات اشرفیہ میں حضرت تھانوی رحمۃ اللہ علیہ نے لکھا ہے کہ

اگر کسی کو اپنے شیخ کے شیخ کے ساتھ مناسبت نہ ہو تو کوئی نقصان کی بات نہیں، نہ گھبرانے کی بات ہے جیسے اگر کسی کا بلڈ گروپ بابا سے ملتا ہے دادا سے نہیں ملتا، تو ڈاکٹر کس کا خون چڑھائے گا؟ بابا کا۔ اگر دادا کا بلڈ گروپ ملتا ہے اور بابا کا بلڈ گروپ نہیں ملتا تو دادا کا خون چڑھائے گا یعنی جس کے بلڈ گروپ سے مناسبت ہوگی اسی کا خون چڑھائے گا، اسی لیے مناسبت بڑی نعمت ہے۔

گناہ سے نہ بچنے کے بے ہودہ بہانے

لوگ کہتے ہیں کہ بد نظری کی پچاس برس پرانی عادت ہے اب کیا چھوٹے گی لیکن جب دل کا ڈاکٹر کہتا ہے کہ آپ کے دل کا والو بند ہو رہا ہے، چکنائی نہ کھانا تو وہاں نہیں کہتے کہ صاحب! پچاس برس تک مکھن کھا چکا ہوں، اب مکھن چھوڑنا میرے لیے بہت مشکل ہے، بولے! اس وقت کوئی یہ کہتا ہے؟ ہارٹ اسپیشلسٹ کے کہنے سے، جان بچانے کے لیے فوراً مکھن چھوڑ دیتے ہیں، اسی طرح گناہ سے بچنے کی طاقت ہوتے ہوئے پھر اس طاقت کو استعمال نہ کرنا کیا اپنے پیر پر کلہاڑی مارنا نہیں ہے؟ سرورِ عالم صلی اللہ تعالیٰ علیہ وسلم صرف دل کے نہیں سارے اعضا کو گناہوں سے بچانے کے اسپیشلسٹ ہیں، تو جب ڈاکٹر کے کہنے سے جان بچانے کے لیے پچاس برس پرانی مکھن کی عادت چھوڑ دی کہ جب دل ہی نہ رہا تو مکھن کا کیا کریں گے تو سرورِ عالم صلی اللہ تعالیٰ علیہ وسلم کے فرمانے سے گناہ کیوں نہیں چھوڑتے اور کیوں نہیں کہتے کہ جب مولیٰ ہی نہ ملا تو دل کو کیا کروں گا؟ اگر اسی وقت حالتِ گناہ میں موت آجائے تو کیا ہوگا؟

شیخ کی شفقت

ارشاد فرمایا کہ مولانا قاسم نانوتوی رحمۃ اللہ علیہ لنگی باندھتے تھے، کرتے کے سارے بٹن کھلے ہوتے تھے اور ہر چیز بالکل معمولی پہنتے تھے تو کسی نے حاجی امدا اللہ صاحب رحمۃ اللہ علیہ سے کہا کہ آپ کے خلیفہ مولانا قاسم نانوتوی نے اپنے نفس کو بہت مٹا دیا، پتا ہی نہیں چلتا کہ یہ مولانا ہیں، حاجی صاحب نے فرمایا کہ ابھی کیا

مٹایا ہے۔ یعنی شیخ جس مقام پر لے جانا چاہتا ہے اس مقام کا انتظار کرتا ہے کہ میرا کوئی دوست اولیائے صدیقین کی خط منہا سے ایک اعشاریہ بھی پیچھے نہ رہے، نہ اختر، نہ میرے احباب، نہ میری اولاد، کیوں کہ اس کے بعد ولایت کی سرحد ختم ہو جاتی ہے، اس کے بعد نبوت ہے، سرورِ عالم صلی اللہ علیہ وسلم کے بعد نبوت کا دروازہ ہمیشہ کے لیے بند ہو گیا، اب کسی کو نبوت نہیں ملے گی لیکن ولایت کا آخری پالانا چھونے سے شیخ کو غم ہو گا، تو کیا آپ لوگ اپنی بے اصولیوں سے شیخ کو غمگین ماننا چاہتے ہو؟ اگر شیخ کو تقویٰ کے اعلیٰ مقام سے خوش کر لو تو آپ کا کیا بگڑے گا؟ حضرت نے نہایت درد سے فرمایا کہ کیا شیخ کی خوشی آپ کے لیے باعثِ خوشی نہیں ہے؟

حضرت مولانا شاہ ابرار الحق صاحب کی اصلاحی شان

میرے شیخ حضرت مولانا شاہ ابرار الحق صاحب دامت برکاتہم جیسے شیخ بہت مشکل سے ملتے ہیں جو کسی سے مرعوب و مغلوب نہ ہو، سارے عالم پر غالب ہو، کتنے بڑے نواب ہیں جن کے یہاں حضرت کا قیام ہوتا ہے اور کتنے بڑے بڑے علماء حضرت کے ساتھ رہتے ہیں۔ ابھی آخری دن جب حضرت جا رہے تھے تو میں نے پرچہ بھیجا کہ میں یہیں معانقہ کرنا چاہتا ہوں کیوں کہ ایئر پورٹ پر معانقہ سے مجھے تسلی نہیں ہوتی، جب مجمع زیادہ ہوتا ہے تو وہ عنایت نہیں محسوس ہوتی لہذا جب میں حضرت سے ملاقات کر کے واپس آنے لگا تو حضرت نے فرمایا کہ کرسی پر بیٹھ جاؤ، کرسی سامنے رکھی تھی، میرے لیے اور کیا چاہیے تھا؟ اندھے کو آنکھ، بھوکے کو دوردٹی، اس کے بعد چار پانچ آدمی اور بھی آگئے اور سب بڑے بڑے علماء اور نواب تھے، حضرت نے فرمایا کہ میں نے ایک آدمی کو بلایا تھا سب کیوں آگئے؟ حضرت کو طبعی طور پر بے اصولی سے تکلیف ہوتی ہے، حضرت کی قدرتی طور پر طبیعت ہی ایسی ہے، حضرت بتکلف نہیں ڈانٹتے، ڈانٹ خود بخود ان کے منہ سے نکلتی ہے، ان کا مزاج بچپن ہی سے ایسا ہے، تو میں نے دیکھا کہ حضرت کی ڈانٹ پر سب نے کمرہ خالی کر دیا، کسی نے جاتے ہوئے پیچھے مڑ کے بھی نہیں دیکھا لیکن حضرت کے دل میں کچھ نہیں رہتا، اصلاح کے لیے ڈانٹتے ہیں،

اب اگر مالی سے ٹیڑھی شاخیں کہتی ہیں کہ خبردار! قینچی مت لگانا، مجھے بہت تکلیف ہوتی ہے، تو کیا شاخوں کی کاٹ چھانٹ ہو سکے گی؟ اسی طرح آپ نے جس کو شیخ بنایا ہے وہ تو آپ کو ڈانٹے گا چاہے آپ کو تکلیف ہو۔

ہر شیخ کا رنگ الگ ہوتا ہے

حکیم الامت تھانوی رحمۃ اللہ علیہ فرماتے ہیں کہ ہمارے حاجی صاحب غصہ کرنا تو جانتے ہی نہیں تھے، سر اپار حمت تھے مگر ان کے فیض سے کوئی محروم نہ رہتا تھا۔ یہ اس لیے کہتا ہوں کہ اگر کوئی شیخ زیادہ نہ ڈانٹے تو یہ نہ سمجھو کہ ہماری اصلاح نہیں ہوگی، اور جس شخص سے فیض لو اس کا مجاہدہ بھی دیکھو کہ اس نے اللہ کے راستے میں کتنا غم اٹھایا ہے، اس کی محبت کو حقیر مت سمجھو۔ مشائخ میں تقابل نہ کرو کہ یہ شیخ بڑا ہے وہ چھوٹا ہے، دروازے کی پیمائش مت کرو، ایک چھ فٹ کا دروازہ ہے، ایک کھڑکی ہے، کبھی یوں بھی ہوتا ہے کہ بڑے دروازے سے سب کو ایک ہزار دیا اور چھوٹی کھڑکی سے کسی کو ایک لاکھ دے دیا تو چھوٹی کھڑکی کو اگر کوئی حقیر سمجھے کہ جناب بڑے دروازے سے ہٹا کر ہم کو چھوٹی کھڑکی کی طرف بلا رہے ہو تو دروازے کو نہ دیکھو دینے والے کو دیکھو کہ دینے والا کون ہے؟ تو اس زمانے میں بعض لوگوں کی روح کے اندر نہایت قوی نسبت ہے، جیسے بریانی پکانے کے لیے اگر چھ گھنٹہ چاہیے، مسلسل آگ جلے گی تو چاول گلے گا لیکن بعض لوگوں نے اللہ کے راستے میں بہت غم اٹھائے ہیں، ان کی روح میں مگر (Cooker) کی شان پیدا ہوگئی، آدھے گھنٹے میں وہی بریانی پکا دیتے ہیں جو چھ گھنٹے میں پکتی ہے، ان کی صحبتوں میں بیٹھ کر دیکھ لو کہ ان کی برکت سے کیسی نسبت منتقل ہوتی ہے۔

جس کی جتنی قربانی
اتنی خدا کی مہربانی

اگر مناسبت نہ ہو تو شیخ بد لنا ضروری ہے

اس لیے کسی کو حقیر مت سمجھو۔ جس مربی سے آپ کا بلڈ گروپ ملتا ہو یعنی

جس سے مناسبت ہو اس سے رابطہ کر لو اور اگر کسی سے مرید ہو گئے لیکن بلڈ گروپ نہیں ملتا تو زبردستی یہ تعلق قائم نہ رکھو کہ صاحب! کیا کروں، مجبور ہوں، جب مرید ہو گئے تو ہو گئے، یہ بات صحیح نہیں، یہ دنیاوی عشق نہیں ہے کہ۔

جب آگے تیرے قدموں میں
پھر دور یہاں سے جانا کیا

نہیں! اگر مناسبت نہیں ہے تو اس شیخ سے دور جانا فرض ہے اور دوسرے مناسبت والے شیخ سے تعلق کرنا ضروری ہے کیوں کہ پیر مقصود نہیں ہے اللہ کی ذات مقصود ہے۔ مولانا مسیح اللہ خان صاحب جلال آبادی رحمۃ اللہ علیہ لکھتے ہیں کہ اگر غلطی سے کسی پیر سے کوئی وابستہ ہو گیا مگر مناسبت نہیں ہے، فیض نہیں ہو رہا ہے تو اس کو چھوڑ کر دوسرا مربی کر لو، جس سے آپ کو مناسبت ہو، پہلے شیخ سے اجازت لینے کی بھی ضرورت نہیں ہے۔ اگر خون چڑھوانا ہو تو جس سے بلڈ گروپ ملتا ہو اس کا خون چڑھوانے کے لیے شیخ سے اجازت لو گے؟ لیکن پہلے شیخ کی توہین نہ کرو، اس کی غیبت مت کرو، خاموشی سے دوسری جگہ تعلق کر لو جہاں تمہاری مناسبت ہو، میری طرف سے بھی ہمیشہ سب کو اجازت ہے، جو غلطی سے مجھ سے بیعت ہو گیا ہو لیکن مجھ سے بلڈ گروپ نہیں ملتا یعنی مجھ سے مناسبت نہیں ہے، مجھ سے نفع نہ ہو رہا ہو تو جیسے اللہ کے لیے مجھے پیر کیا تھا، اللہ ہی کے لیے مجھ کو چھوڑ دو تاکہ تم مولیٰ سے محروم نہ رہو، پیر کے لیے جائز نہیں ہے کہ وہ اپنی شخصیت کو مولیٰ سے زیادہ بڑھادے، مرید کو اپنے سے لپٹائے رکھے چاہے اسے فائدہ ہو یا نہ ہو، بس خانقاہ کی رونق بنی رہے، رونق مقصود ہی نہیں ہے، ایک ہی مرید مل گیا تھا شیخ شمس الدین تبریزی کو یعنی مولانا رومی، دنیا نہیں جانتی تھی کہ ان کا کوئی مرید بھی تھا، لیکن ایک مرید نے سارے عالم میں شیخ کے نام کا ڈنکا پٹوایا۔

اس لیے میں زبردستی مرید بنائے نہیں رکھتا ہوں، میں نے سب کو کھلی چھوٹ دے رکھی ہے کہ جس کا دل کسی اور سے لگتا ہو وہ ضرور وہاں چلا جائے اور جس کا مجھ سے دل لگتا ہو، جس کو اللہ کی محبت میری ذات سے ملتی ہو اس کی خدمت سر آنکھوں پر، کیوں کہ حاجی امداد اللہ صاحب رحمۃ اللہ علیہ فرماتے تھے کہ جو اللہ کی محبت سیکھنے میرے

پاس آتا ہے میں اس کے قدموں کو اپنی نجات کا ذریعہ سمجھتا ہوں۔ عام لوگ تو سمجھتے ہیں کہ پیر صاحب بڑے اونچے پچان پر بیٹھے ہیں، نجانے ہم کو کیا سمجھ رہے ہیں؟ حالاں کہ وہ آپ لوگوں کے قدموں کو بھی اپنی نجات کا ذریعہ سمجھتے ہیں۔ میں بھی چاہتا ہوں کہ کسی مرید کو مجھ سے نقصان نہ پہنچے، میں سب کے لیے یہی چاہتا ہوں کہ مولیٰ مل جائے اور میری دعا بھی یہی ہے کہ اے اللہ! میرے پاس جس کا حصہ ہے، مشرق، مغرب، شمال، جنوب اس کو میرے پاس بھیج دیجیے اور اگر اس کا حصہ کہیں اور ہے تو جہاں اس کو وصول الی اللہ اور قرب الہی ملتا ہو اس کو وہاں پہنچا دیجیے۔ مجھے مجمع نہیں چاہیے، مجھے مقبولین کی جماعت چاہیے۔ اللہ کا ایک مقبول بندہ بہتر ہے ایک لاکھ غیر مقبول سے۔

اب میری دعا ن لو، اے خدا! سارے عالم کے لیے اختر کو طاقتِ سفر کائنات اور طاقتِ اسفارِ عالم عطا فرما اور میرے اوپر احسان و فضل فرما اور سارے عالم میں میرے دردِ دل کو پھیلا دے، زمین کا کوئی گوشہ جہاں کوئی مسلمان ہو جس کو مجھ سے مناسبت ہو وہاں مجھے پہنچا دیجیے اور ایک گروہ عاشقان بھی ہو جو سارے عالم میں میرے ساتھ ساتھ رہے، مگر کیسے ساتھی ہوں گے۔

رہتے ہیں ساتھ ساتھ مگر ساتھ نہیں ہے
دامن پہ گریباں پہ بھی تو ہاتھ نہیں ہے

نہ دامن کو گناہوں سے بچاتا ہے اور نہ گریبان پھاڑ کر اللہ کی عشق و مستی دکھاتا ہے، مجھے ایسے ساتھیوں کی ضرورت نہیں ہے۔ ساتھی وہ نہیں ہے جو صرف دسترخوان پر ساتھ ہے، سفر پر ہم سفر ہے مگر تقویٰ سے نہیں رہتا۔

تقویٰ کیا ہے؟

ایک بزرگ کا ارشاد ہے کہ تقویٰ اس کا نام نہیں کہ کبھی اس سے گناہ ہی نہ ہوتا ہو، یہ شانِ تونبی کی ہے، ولی وہ ہے جو گناہ چھوڑنے کی کوشش میں لگا ہوا ہے، اس کوششِ ترکِ گناہ کا نام ولایت ہے۔ جو کوشش نہیں کرتا وہ ولی اللہ نہیں ہوتا۔ اسی لیے اللہ تعالیٰ نے فرمایا ہے:

فَاتَّقُوا اللَّهَ مَا اسْتَطَعْتُمْ ۗ

(یعنی جتنی تمہاری استعداد اور طاقت ہو اتنا گناہ سے بچنے کی کوشش کا نام ولایت اور تقویٰ ہے) جو خانقاہ میں تقویٰ نہیں سیکھتا تو وہ اپنی زندگی ضائع کرتا ہے، اپنے شیخ کی نعمت کو بھی ضائع کرتا ہے اور صحبتِ شیخ کے اکسیرِ خمیرے کو بھی ضائع کرتا ہے، لہذا سب لوگ یہ ارادہ کر لو کہ مرشد سے تقویٰ سیکھنا ہے، باز شاہی سے شاہ بازی سیکھنا ہے کہ بادشاہ کے ساتھ کیسے رہتے ہیں؟ اس کی کلائی پر کس طرح بیٹھے ہیں؟ ہمیں بھی یہ آداب سکھاؤ۔ کر گس باز شاہی کے ساتھ رہے اور آداب، صفات اور اخلاقِ رذیلہ نہ چھوڑے تو یہ کیسا ہے؟ یہ نفس پرست ہے، یہ چاہتا ہے کہ مولیٰ کا بھی نام لیتا رہوں، مولیٰ والوں میں بھی رہوں اور لیلیاؤں کو بھی نہیں چھوڑوں، یاد رکھو! اس پر ہمیشہ عذاب رہے گا۔ پورے اللہ والے بن جاؤ ورنہ کیا جہنم کا راستہ تمہیں پسند ہے؟

حکیم الامت فرماتے ہیں کہ تقویٰ بہت آسان ہے، جیسے اگر وضو ٹوٹ جائے تو دوبارہ وضو کر لیتے ہو اسی طرح اگر تقویٰ ٹوٹ جائے یعنی گناہ ہو جائے تو اللہ سے معافی مانگ لو آپ پھر متقی ہو گئے لیکن معافی درِ دل سے مانگو کہ یا اللہ! مجھے معاف کر دیجیے۔ ان شاء اللہ! آئندہ میں آپ کو ناراض نہیں کروں گا، ہر دفعہ یہی کہو کہ جان دے دوں گا مگر آپ کو ناراض نہیں کروں گا چاہے ہزار دفعہ یہ عہد ٹوٹے اور جب عہد ٹوٹے تو مولانا رومی کا ایک شعر اللہ تعالیٰ کے حضور میں کہو۔

عہد ما بشکست صد بار و ہزار

عہد تو چوں کوہ ثابت برقرار

اے خدا! آپ کا عہد، آپ کا ارادہ مثل پہاڑ کے قائم ہے اور ہمارا عہد وارادہ ہزاروں بار ٹوٹا اور ٹوٹتا رہتا ہے لیکن ہمارا کوئی دوسرا خدا نہیں ہے، آپ ہمارے ایک ہی اللہ ہیں، آپ گناہ گاروں کے بھی خدا ہیں اور نیک بندوں کے بھی خدا ہیں لہذا آپ کے سوا ہمارا کوئی ٹھکانہ نہیں ہے، آپ سے ہمارا عہد اگر ہزار بار ٹوٹے گا تو ہم ہزار بار جوڑیں گے اور

پھر آپ سے معافی مانگیں گے کیوں کہ ہمارا عقیدہ ہے کہ ہم گناہ کرتے کرتے تھک جائیں گے لیکن آپ ہمیں معاف کرتے کرتے نہیں تھکتے۔

قلندر کی مختصر اور جامع تعریف

ارشاد فرمایا کہ میرے مرشد شاہ عبد الغنی صاحب رحمۃ اللہ علیہ فرماتے تھے کہ قلندر اولیاء اللہ کا وہ گروہ ہے جس کی ظاہری عبادت کم نظر آتی ہے، بہت زیادہ نفلیں، ہر وقت تسبیحات نہیں پڑھتے رہتے مگر ان کے باطن میں جو دل ہے ایک ساعت، ایک لمحے کو اللہ سے غافل نہیں ہوتا۔

شیخ کی ڈانٹ کا نفع

ارشاد فرمایا کہ شیخ کی ڈانٹ کے بغیر ڈینٹ نہیں نکلے گا، ڈینٹ مرہم سے نہیں نکلتا، گریس اور موبل آئل سے نہیں نکلتا، ڈینٹ میں مستری صاحب کو تھوڑا مارنا پڑتا ہے تب استری ٹھیک ہوتی ہے، اگر کوئی شیخ کی ڈانٹ سے ناراض ہو جائے تو سمجھ لو کہ وہ اللہ کا عاشق نہیں ہے، اس کا عشق کمزور ہے، البتہ تھوڑی دیر کو طبعی ناگواری ہو جائے تو وہ معاف ہے مگر عقل سے نفس کو راضی رکھو، عقل سے نفس کو سمجھاؤ کہ جب شیخ بنا لیا تو شیخ بادشاہ ہے، بادشاہ کے سامنے غلام کی طرح سے رہو۔

اخلاص کے آنسوؤں کی قیمت

ارشاد فرمایا کہ اللہ کے لیے جو آنسو نکل جائے تو جہاں وہ آنسو لگے گا اتنے حصے پر دوزخ حرام ہوگی لہذا جب اللہ کے خوف سے یا اللہ کی محبت سے رونا آجائے تو آنسوؤں کو ہتھیلی کی مدد سے چہرے پر پھیلا لو۔ میرے شیخ شاہ عبد الغنی رحمۃ اللہ علیہ اسی طرح پھیلاتے تھے اور فرماتے تھے کہ حکیم الامت بھی اسی طرح آنسوؤں کو پھیلاتے تھے، لہذا آپ کو اس وقت تین پشت کا عمل بتا رہا ہوں، ایک اختر جو آپ کے سامنے نقل کر رہا ہے اور شاہ عبد الغنی رحمۃ اللہ علیہ اور شاہ حکیم الامت تھانوی رحمۃ اللہ علیہ

تین پشت کا عمل آپ کے سامنے پیش کر دیا، آپ نے اختر کو دیکھا، میں نے اپنے شیخ کو دیکھا اور میرے شیخ نے اپنے شیخ کو دیکھا۔

یہ واقعہ میرا خود اپنا چشم دید ہوا

اگر آپ کو رونانہ آئے تو رونے والوں کے پاس بیٹھ جاؤ۔ ایک حاجی کو رونانا نہیں آ رہا تھا اور وہ عالم بھی تھے، میں نے ان سے کہا کہ ملتزم پر جاؤ، چناں چہ وہ طواف کر کے مقام ابراہیم پر دو رکعت پڑھ کے ملتزم پر گئے، وہاں پانچ چھ آدمی چپکے ہوئے رو رہے تھے، چناں چہ یہ بھی بے ساختہ رونے لگے، واپس آئے اور کہا **جزاك الله**! کیا طریقہ بتایا آپ نے۔ میں نے کہا یہ ہے **كُونُوا مَعَ الصّٰدِقِيْنَ** کا نتیجہ، **اِنكُمَا مَعَ الْبٰكِيْنَ** رو رو رونے والوں کے ساتھ، اور اگر کوئی رونے والا نہ ملے تو یہ مراقبہ کرو کہ قیامت قائم ہے، میری پیشی ہو رہی ہے اور حق تعالیٰ سوالات کر رہے ہیں کہ اس اس وقت تو نے کیوں گناہ کیا؟ اگر نہ کرتے تو کیا مر جاتے؟ اپنی حیات بچانے کے لیے تو جان کی بازی لگا دیتے ہو۔ بتاؤ! تمام بین الاقوامی اخبارات، ریڈیو، ٹیلی ویژن پر اعلان ہو جائے کہ فلاں لڑکی سے بڑھ کر کوئی حسین نہیں مگر اس کے پاس ایک پستول ہے، اور اپنے دیکھنے والے کو گولی مار دیتی ہے، جان بخشا اس کے کھاتے میں ہے ہی نہیں۔ بتاؤ! ہے کوئی عاشق جو اس کو جا کر دیکھے اور کہے کہ مجھے جان سے مار بیچیے۔ تو جس طرح جان بچانے کے لیے جان لڑا دیتے ہو اسی طرح گناہوں سے بچنے میں بھی جان کی بازی لگا دو اور یہ دعا مانگا کرو:

اَللّٰهُمَّ اجْعَلْ حُبَّكَ اَحَبَّ اِلَيَّ مِنْ نَفْسِيْ وَ اَهْلِيْ وَ مِنْ الْمَاءِ الْبَارِدِ ۝

اے اللہ! مجھے اپنی جان سے جو محبت ہے اس سے زیادہ اپنی محبت مجھے دے دیجیے۔ جب اللہ جان سے زیادہ پیارا ہوگا، تو تم اپنی جان کو حرام لذتوں سے ہرگز آشنا نہیں کرو گے اور حرام لذتوں سے ہمکنار نہیں ہو گے بلکہ کنارہ کش ہو جاؤ گے۔ بخاری شریف کی یہ دعا متقی ساز یعنی متقی بنانے والی ہے، جس دن یہ دعا قبول ہوگی ان شاء اللہ! پھر کوئی گناہ

نہیں کرو گے، گناہ کرنے کی طاقت تو رہے گی مگر اس طاقت کو استعمال کرنے کی طاقت نہیں رہے گی کیوں کہ اگر گناہ کی طاقت ختم ہو جائے تو پھر تو ثواب ہی نہیں ملے گا، لہذا جب اللہ کی عظمت اور محبت کا غلبہ ہو جائے گا تو گناہ کرنے کی طاقت تو رہے گی مگر استعمالِ طاقتِ گناہ کی ہمت نہیں ہوگی۔

آدھا تیر آدھا بٹیر

فرمایا کہ ایک صاحب سے پوچھا کہ آپ ایک مشت داڑھی کیوں نہیں رکھتے؟ کھواتے کیوں ہو؟ کہا کہ صاحب! ہم کو دونوں پارٹیوں سے ڈیلنگ کرنی پڑتی ہے، ہم مولویوں میں بھی جاتے ہیں اور مسٹروں میں بھی جاتے ہیں اس لیے تھوڑی سی داڑھی کٹا دیتے ہیں تاکہ مسٹر ہم کو مرحباً مرحباً کہیں کہ آپ پورے ملا نہیں ہو، دقیانوس نہیں ہو اور آؤٹ آف ماسٹر تو بالکل نہیں ہو، ابھی کچھ کچھ مسٹر بھی ہو اور جب میں مولویوں میں جاتا ہوں تو وہ کہتے ہیں کہ کچھ داڑھی تو رکھ لی بے چارے نے آہستہ آہستہ ترقی کرے گا، تو مسٹر کو بھی خوش رکھنا ہوں اور ملا کو بھی، تو یاد رکھو! ایک جانور ہے جو نہ گھوڑا ہے، نہ گدھا ہے، اس کا نام خچر ہے، تو جتنے خچر ہیں فوجی ان پر سامان لاتے ہیں، آپ دیکھ لیں کہ دنیا میں سب سے زیادہ سامان خچروں کے اوپر لدا ہوتا ہے لہذا جب خچر بنے تو اب فوجیوں کا سامان اٹھاؤ، لہذا جو نہ اللہ والے بنے، نہ پورے مسٹر ہیں، کیا کہوں بس میں نے ان کو ہمیشہ پریشان پایا ہے، لہذا پریشانی کا راستہ مت اختیار کرو۔ جب اوکھلی مین ڈالاسر تو پھر موسلوں کا کیا ڈر۔ ارے جب داڑھی رکھنی ہی ہے تو پوری ایک مٹھی رکھنے میں کیا حرج ہے؟ جبکہ پوری داڑھی اچھی بھی لگتی ہے اور داڑھی ایک مشت سے کم کرنا یا منڈانا گناہ میں دونوں برابر ہیں۔ اس لیے ایک مٹھی داڑھی رکھ لو۔

آیت إِنَّ اللَّهَ يُحِبُّ التَّوَّابِينَ كَمَا شَقَّاهُ تَرْجَمَهُ

قرآن پاک کی آیت ہے:

إِنَّ اللَّهَ يُحِبُّ التَّوَّابِينَ

اللہ تعالیٰ توبہ کرنے والوں کو محبوب رکھتا ہے اور محبوب رکھے گا۔ جب تک وہ دائرہ توبہ سے خروج نہیں کریں گے ہم ان کو دائرہ محبوبیت سے خارج نہیں ہونے دیں گے، یہ ترجمہ عاشقانہ ہے کہ نہیں؟ جب تک ہمارے بندے دائرہ توبہ میں داخل رہیں گے، ہم ان کو اپنے دائرہ محبوبیت سے خارج نہیں کریں گے، بندے گناہ کرتے کرتے تھک سکتے ہیں لیکن ہم معاف کرتے کرتے نہیں تھکتے۔

مگر توبہ ایمر جنسی مرہم ہے، اس کے سہارے پر گناہ مت کرو، جیسے اگر کبھی ہاتھ جل گیا تو مرہم لگا لو، یہ کیا کہ چولہے میں ہاتھ ڈال کر مرہم کو آزماؤ کہ صاحب! مرہم سو فیصد مفید ہے۔

ایک علم عظیم... اللہ کا سب سے زیادہ پیارا بننے کا نسخہ

پچھتر سال کی عمر میں اللہ تعالیٰ نے یہ علم عظیم عطا فرمایا کہ محبوب بننا ایک درجہ ہے تو کیوں نہ تم احب بن جاؤ، محبوب سے ایک درجہ اور اونچے ہو جاؤ۔ دیکھو! ایک تو ہے کہ سارے نیک بندے اللہ کے پیارے ہیں اور ایک پیاروں میں سب سے پیارا ہونا ہے، ایک محبوب ہونا ہے کہ اللہ کے بندے توبہ کر رہے ہیں، رورہے ہیں، سب محبوب ہیں، لیکن اگر ایک ادا اور سیکھ لو تو پھر پیاروں میں سب سے پیارے ہو جاؤ گے، اسی کا نام ہے **أَحَبُّ**، سب سے زیادہ محبوب۔ **أَحَبُّ** اسم تفضیل ہے چاہے اس کا استعمال **مِنْ** سے ہو، چاہے اس کا استعمال الف لام سے ہو، چاہے اس کا استعمال معرف باللام مضاف الیہ سے ہو یا معرفہ ہو جیسے **أَفْضَلُ الْقَوْمِ، أَفْضَلُ الْمَعَارِفِ، أَشْرَفُ الْمَدَارِسِ** یہاں الف لام کا استعمال ہوا ہے، اشرف اسم تفضیل ہے اور **خَالِدٌ أَشْرَفٌ مِنْ زَيْدٍ** خالد اشرف ہے زید سے، یہاں **مِنْ** کا استعمال ہوا ہے اور **خَالِدٌ أَلْفُ أَفْضَلِ** الف لام استعمال ہوا ہے یعنی خالد بہت افضل آدمی ہے۔

تو اللہ تعالیٰ نے دل میں یہ بات ڈالی اور پچھتر سال کی عمر میں اختر آپ کو **أَحَبُّ بَنِي كُذَّاشٍ** پیش کر رہا ہے تاکہ آپ پیاروں میں بھی سب سے پیارے ہو جائیں۔ پارہ ۳۰، سورہ **إِنَّا أَنْزَلْنَاهُ** کی تفسیر سے پیش کر رہا ہوں اور مفسر علامہ آلوسی مفتی بغداد علامہ محمود آلوسی رحمۃ اللہ علیہ ہیں جو حدیث قدسی نقل کرتے ہیں اور حدیث قدسی کی تعریف ہے **الْحَدِيثُ الْقُدْسِيُّ هُوَ الْكَلَامُ الَّذِي يَبَيِّنُهُ النَّبِيُّ بِلَفْظِهِ وَيُنْسِبُهُ إِلَى رَبِّهِ**^۱ یعنی حدیث قدسی وہ کلام نبوت ہے جو زبان نبوت سے ادا ہو لیکن نبی اس کی نسبت اللہ تعالیٰ کی طرف کر دے یعنی حدیث ادا تو زبان نبوت سے ہوئی ہے مگر نبی یہ کہہ دے کہ اللہ نے یہ فرمایا ہے۔ ایسی حدیثوں کا نام حدیث قدسی ہے، یہ اصطلاحی تعریف پیش کر رہا ہوں، جس کی عربی بھی پیش کر دی، لہذا پچھتر سال کی عمر میں سب پیاروں میں بڑا پیارا بننے کا نسخہ اختر آپ کے سامنے پیش کر رہا ہے، اس سے پہلے کبھی نہیں بیان کیا اور حدیث قدسی سے اس کا استنباط کر رہا ہوں:

لَا يَزِينُ الْمُنْذِرِينَ أَحَبُّ إِلَيَّ مِنْ زَجَلِ الْمَسْبُوحِينَ^۲

وہ گناہ گار بندے جو اپنے گناہوں پر رورہے ہوں، آنکھوں سے خون رواں ہو رہا ہو اور خون نہ ہو تو اشک ہی سہی مگر جذبہ تو ہو کہ اگر خون کے آنسو ہوتے تو اپنے ندامت کے آنسوؤں میں ہم خون کی آمیزش کر لیتے جیسا کہ جلال الدین رومی فرماتے ہیں کہ۔

ہر کجا بینی تو خوں بر خاکہا
پس یقین می داں کہ آں از چشم ما

اے دنیا والو! شاہ خوارزم کا نواسہ جلال الدین رومی شمس الدین تبریز کا خادم و غلام کہہ رہا ہے کہ پوری دنیا میں جہاں کہیں خون پڑا دیکھنا تو یقین کر لینا کہ یہاں جلال الدین رومی ہی رویا ہو گا۔ یہ کیا ہے؟ یہ رونے کا جذبہ ہے کہ ہم اپنی نالائقیوں پر دریائے خون بہا کر اللہ کو راضی کر لیں۔

۱: مرقاة المفاتیح: ۱/۲۳۰، کتاب الایمان، دارالکتب العلمیة، بیروت

۲: کشف الخفاء ومزیل الالباس: ۲۹۸، رقم (۸۰۵) فی باب حرف الهمزة مع النون - روح المعانی: ۱۶/۳۰،

القدر (۲)، دار احیاء التراث، بیروت

اے دریغا اشکِ من دریا بُدے
تا نثارِ دلبرے زیبا شدے

کاش! میرے آنسو دریا ہو جاتے تو اپنے مولیٰ کے حضور اپنی ندامت کے آنسوؤں کا دریا بہا دیتا۔ ارے کم از کم تمنا تو کرو، تمنا پر بھی ان شاء اللہ! اجر لکھا جائے گا کہ اگرچہ میرا بندہ دریا جتنا نہیں رویا مگر تمنا تو کی، نیت تو کی لہذا اس کو دریا کے برابر رونے کا ثواب دے دیا جائے۔ حدیثِ پاک ہے:

نِيَّةُ الْمُؤْمِنِ خَيْرٌ مِنْ عَمَلِهِ^۹

یعنی بعض وقت مو من کی نیت اس کے عمل سے بڑھ جاتی ہے جیسا کہ بنی اسرائیل میں سخت قحط کے موقع پر ایک آدمی نے کہا کہ اے اللہ! اگر آپ اس پہاڑ کو غلہ بنا دیں تو میں آپ کے غریب بندوں میں اسے تقسیم کر دوں۔ اس وقت کے نبی پر وحی نازل ہوئی کہ اے نبی! اپنے اس اُمتی کو بتا دیجیے کہ ہم نے اس کے اعمال نامے میں پہاڑ کے برابر غلہ تقسیم کرنے کا ثواب لکھ دیا ہے۔ ملا علی قاری نے مرقاۃ شرح مشکوٰۃ کی جلد نمبر ۱۱ میں حدیث **إِنَّمَا الْأَعْمَالُ بِالنِّيَّاتِ**^{۱۰} کے ذیل میں اس واقعے کو لکھا ہے۔

تو یہ عرض کر رہا تھا کہ اللہ کے لیے آنسوؤں کا دریا بہانے کی تمنا خالی اولیاء کا شرف نہیں ہے بلکہ انبیاء کا بھی شرف ہے، بلکہ سید الانبیاء کا شرف ہے کیوں کہ آپ صلی اللہ علیہ وسلم فرما رہے ہیں: **اللَّهُمَّ إِنِّي أَسْأَلُكَ عَيْنَيْنِ هَطَّالَتَيْنِ** اے اللہ! مجھے ایسی آنکھیں دے دے جو موسلا دھار بارش کی طرح برسنے والی ہوں **تَسْقِيَانِ الْقَلْبَ بِذُرُوفِ الدَّمْعِ** تاکہ ان آنسوؤں کا پانی ہمارے دل کو سیراب کر دے، ہمارے ایمان کی کھیتی کو ہر ابھر کر دے، زمین کی کھیتی پانی سے ہری بھری ہوتی ہے اور دل میں ایمان کا درخت اور اللہ کی محبت کا باغ آنسوؤں سے ہر ابھر ہوتا ہے **قَبْلَ أَنْ تَكُونَ الدُّمُوعُ دَمًا وَالْأَضْرَاسُ جَبْرًا**^{۱۱} قبل اس کے کہ آنسو خون بن جائیں اور

۹ شعب الایمان للمبہقی: ۶/۹ (۶۳۲۶)۔ اخلاص العمل وترك الرياء، مكتبة الرشد

۱۰ صحیح البخاری: ۹۸۹/۲ (۶۳۰)۔ باب النیة فی الایمان، المكتبة المظہریة

۱۱ الجامع الصغیر/۹۵ (۱۵۳۰) دار الکتب العلمیة بیروت، ذکرہ بلفظ بذروف الدموع، وفي رواية بذروف

الدمع/کنز العمال: ۱۸۳/۲۔ باب جوامع الدعاء، مؤسسة الرسالة

داڑھیں انکارہ ہو جائیں، کیوں کہ دوزخ میں رونا تو آئے گا، مگر آنسو خون ہو جائیں گے یعنی خون کے آنسو روئے گا۔ تو دنیا میں دریا کے برابر رونے کی تمنا کر لو، قیامت کے دن اپنے نامہ اعمال میں دریا کے برابر رونے کا ثواب پاؤ گے ان شاء اللہ، لہذا اللہ سے دعا کرو کہ دوچار آنسو گرنے سے ہم کو مزہ نہیں آتا، دل یہ چاہتا ہے۔

اے دریا اشک من دریا بُدے
تا نثارِ دلبرے زیبا شدے

حدیث قدسی **لَا يَدِينُ الْمُدْنِيَيْنِ** میں لفظ **أَحَبُّ** ہے اللہ تعالیٰ فرما رہے ہیں کہ گناہ گاروں کا رونا، آہ و نالہ کرنا مجھے ذکر و تسبیح پڑھنے والوں سے زیادہ محبوب ہے۔ **أَدِينُ** کہتے ہیں سسکیاں بھرنے کو جیسے چھوٹا بچہ چیخ چیخ کر رو رہا ہو اور آپ اسے ٹافی دے دیں یا سینے سے لگا لیں تو وہ اپنا رونا اچانک بند نہیں کرتا، تھوڑی دیر تک سسکی لیتا ہے، تو سسکی کی نقل بچوں سے سیکھ لو۔ مفتی اعظم پاکستان مفتی شفیع صاحب رحمۃ اللہ علیہ نے مجھ سے فرمایا کہ میں نے اپنے استاذ حضرت مولانا اصغر میاں صاحب رحمۃ اللہ علیہ سے گزارش کی کہ ایک بچہ بہت رو رہا ہے، اس کے لیے تعویذ دے دیجیے۔ مولانا اصغر میاں صاحب رحمۃ اللہ علیہ نے فرمایا کہ رونا تو بڑوں کو چاہیے تھا لیکن بڑے نہیں رو رہے ہیں اب اگر بچوں نے بھی رونا چھوڑ دیا تو عذاب آجائے گا۔ حدیث شریف میں آتا ہے:

**لَوْلَا رِجَالُ حُشَّعٍ وَ شَيْوُخٌ رُذَّعٌ وَأَطْفَالٌ رُضِعَ وَ بَهَائِمٌ رُذِّعَ لَصَبَبْنَا
عَلَيْكُمْ الْعَذَابَ صَبَابًا**

اگر دودھ پیتے بچے، کمر جھکی ہوئی بڑے بوڑھے اور بے زبان جانور نہ ہوتے تو تم پر عذاب بارش کی طرح نازل ہوتا۔ معلوم ہوا کہ یہ چھوٹے بچوں، بڑے بوڑھوں اور بے زبان جانوروں کی برکت ہے جو ہمیں عذاب سے بچا رہے ہیں جبکہ آج یورپ کا معاشرہ بڑے بوڑھوں کو سمجھتا ہے کہ ان کو لے جاؤ اور شہر سے باہر مرغی فارم کی طرح اولڈ ہاؤس میں ڈال دو، یہ کیا

۱۲۔ کنز العمال: ۱۵/۱۲ (۳۲، ۳۳)، الترهیب الاحادی من الاکمال، ذکرہ بلفظ ولولا رجال حشع و صبیان

رضع و دواب تم لصب علیکم البلاء صبا، مؤسسة الرسالة - التفسیر القرطبی: ۱۱۶/۲

ہے؟ یہ جانوریت ہے، اسی لیے انگریزوں کا سال بھی جانوری سے شروع ہوتا ہے۔

تو **آئین** کہتے ہیں آواز کے ساتھ رونے کو، یہاں آواز کی قید لگانا پڑے گی لہذا **آئین** کا ترجمہ ہو اگناہ گاروں کا آہ و نالہ مع الصوت، مگر ہلکی آواز سے رونے کا نام **آئین** ہے، زور سے چلانا کہ سارا حملہ جاگ اٹھے اور سب لوگ گھبرا جائیں یہ **آئین** نہیں ہے، **آئین** کہتے ہیں سسکیوں سے رونے کو تو ایسا روؤ جس سے اُمت مایوس نہ ہو، کیوں کہ اگر ہر آدمی چلانے لگے تو لوگ کہیں گے کہ بھئی! اسلام میں تو بڑی مشکل ہے، شاید کوئی مصیبت آجاتی ہے لہذا اپنے گناہوں کو یاد کر کے آہستہ آہستہ رولو جیسے بچہ دو تین سیکنڈ سسکیاں لیتا ہے تو آواز بڑی ہلکی ہوتی ہے مگر ماں باپ کو بڑا رحم آتا ہے اسی طرح اللہ کو بھی بندوں کی سسکیوں پر بڑا رحم آتا ہے۔ اس **آئین** سے آپ پیاروں میں سب سے زیادہ پیارے ہو جائیں گے۔ اچھا! اگر رونانہ آئے تو کیا کرو؟

ابن ماجہ شریف کی روایت ہے:

اِبْكُوا فَإِنَّ لَكُمْ تَبَاكَؤًا ۳

اگر سسکی بھی بھرنی نہ آئے، رونے جیسی آواز پیدا کرنے کی صلاحیت نہ ہو تو رونے والی شکل بنالو جیسے کہ رورہا ہے، استغفار کر رہا ہے، توبہ کر رہا ہے کہ یا اللہ! معاف کر دیجیے، میرے ماضی کو بخش دیجیے، آئندہ کے لیے عزم مصمم کرتا ہوں کہ آپ کو ناراض نہیں کروں گا، آئندہ بے غیرتی اور کمینہ پن نہیں کروں گا۔

انگریز کی لید

ارشاد فرمایا کہ میرے شیخ شاہ عبدالغنی رحمۃ اللہ علیہ فرماتے تھے جیسے گھوڑا چلا جائے اور لید چھوڑ جائے، ایسے ہی انگریز چلا گیا اور لید یعنی اپنے طور طریقے چھوڑ گیا اور ہم اس کو سونگھ رہے ہیں۔

۱۹ صفر المظفر ۱۴۲۱ھ مطابق ۱۴ مئی ۲۰۰۰ء بروز اتوار، بعد نماز عصر، بر مکان حافظ
لیسین صاحب پی آئی اے افسر، راولپنڈی

شریعت و طریقت کی عاشقانہ تعریف

آج بعد نماز عصر بہت سے لوگ حضرت والا کے ہاتھ پر بیعت ہوئے۔ بیعت ہونے کے بعد ایک صاحب نے سوال کیا کہ شریعت اور طریقت میں کیا فرق ہے۔ ارشاد فرمایا کہ شریعت احکام ظاہرہ کا نام ہے جیسے نماز، روزہ، حج، زکوٰۃ، جہاد، معاملات وغیرہ اور طریقت نام ہے احکام باطنہ کا کہ دل میں اللہ کی محبت ہو، اخلاقِ حمیدہ سے دل مزین ہو جائے اور اخلاقِ رذیلہ سے دل پاک ہو جائے۔ شریعت احکام ظاہرہ کی کمیت بتاتی ہے کہ مغرب میں تین رکعات ہیں، عشاء میں چار لیکن ان رکعات کو کس کیفیت احسان و خشوع و اخلاص سے پڑھا جائے یہ طریقت ہے۔ اللہ پر جسم فدا کرنے کا نام شریعت ہے اور دل فدا کرنے کا نام طریقت ہے۔

۲۱ صفر المظفر ۱۴۲۱ھ مطابق ۲۶ مئی ۲۰۰۰ء، بروز جمعہ، بعد نماز فجر، بوقت
مجلس ذکر بمقام خانقاہ امدادیہ اشرفیہ گلشن اقبال ۲، کراچی

شرح حدیث اللّٰهُمَّ لَا تُخْزِنِي فَإِنَّكَ بِيْ عَالِمٌ الْخ

ارشاد فرمایا کہ حدیث پاک کی دعا ہے:

اللّٰهُمَّ لَا تُخْزِنِيْ فَإِنَّكَ بِيْ عَالِمٌ وَلَا تُعَذِّبْنِيْ فَإِنَّكَ عَلَيَّ قَادِرٌ ۝۳۲

حضور صلی اللہ علیہ وسلم بارگاہِ کبریا میں عرض کرتے ہیں کہ اے اللہ! آپ مجھ کو رسوائی فرمائیے اور اس درخواست کا ہم کو کیا حق ہے، ہم یہ درخواست آپ سے کیوں کر رہے ہیں؟ تو کلام نبوت کی بلاغت دیکھیے کہ فاء تعلیلیہ سے اس کی علت بیان فرمادی **فَإِنَّكَ بِيْ عَالِمٌ** کیوں کہ آپ میرے تمام گناہوں کو جانتے ہیں اور جس کو عیبوں کا علم ہو وہ جب چاہے رسوا کر سکتا ہے لہذا ہم اس کے مستحق ہیں کہ آپ ہم کو رسوا کر دیں **وَلَا تُعَذِّبْنِيْ** اور

مجھے عذاب نہ دیجیے، یہاں بھی فاء تعلیلیہ سے اس کی علت اور سبب بیان فرمادیا **فَاتَّكَ** **عَلَىٰ قَادِرٌ** کیوں کہ مجھ کو عذاب دینے کی آپ کو پوری قدرت حاصل ہے اور جو پوری قدرت رکھتا ہو اس کو عذاب دینا کچھ مشکل نہیں۔

اس دعائیں حضور صلی اللہ علیہ وسلم کی کتنی شانِ رحمت ہے اور آپ نے اُمت کا کتنا اکرام فرمایا اور اُمت کی کتنی پردہ پوشی فرمائی کہ یوں نہیں فرمایا کہ اے اللہ! میری اُمت کو رسوا نہ فرما اور میری اُمت کو عذاب نہ دے۔ اگر آپ چاہتے تو یہ عنوان اختیار فرما سکتے تھے کیوں کہ نبی معصوم ہوتا ہے وہ گناہ کر ہی نہیں سکتا اس لیے اس پر عذاب ممتنع اور محال ہے لیکن اس نبی رحمت پر کروڑوں کروڑوں صلوة و سلام ہوں جنہوں نے اپنی اُمت کی خطاؤں کو معاف کرانے کے لیے اس کی خطاؤں کو خود اوڑھ لیا اور اپنی ذاتِ گرامی کو پیش فرمایا کہ **اللَّهُمَّ لَا تُخْزِنِي** اے اللہ! مجھے رسوا نہ فرما اور مجھے عذاب نہ دے حالانکہ اس سے مراد یہی ہے کہ میری اُمت کو رسوا نہ فرما اور میری اُمت کو عذاب نہ دے۔

تو **اللَّهُمَّ لَا تُخْزِنِي** اگرچہ منفی درخواست ہے لیکن اس منفی میں ایک مثبت درخواست بھی موجود ہے اور وہ یہ کہ جب ہمیں رسوا کرنے کی آپ کو قدرت ہے تو رسوا نہ کرنے کی قدرت بھی آپ کو ہے کیوں کہ فلسفہ کا قاعدہ مسلمہ ہے کہ قدرت ضدین سے متعلق ہوتی ہے یعنی قدرت اس کو کہتے ہیں کہ جو کام کر سکے اس کو نہ بھی کر سکے جیسے ہم ہاتھ اٹھا سکتے ہیں تو ہاتھ گرا بھی سکتے ہیں۔ اگر کوئی ہاتھ اٹھا سکے اور گرا نہ سکے تو اس کا نام عربی زبان میں **تَشَنُّجٌ** ہے اور اردو میں اکڑ جانا ہے، فارسی میں کزار ہے اور انگریزی میں ٹٹنس (Tetanus) ہے تو اے اللہ! جب فلسفہ کا قاعدہ مسلمہ ہے اور فلسفہ آپ ہی کی مخلوق ہے، آپ پر قاضی اور حاکم نہیں ہے، فلسفہ کے حوالے سے تو صرف ہم اپنی ادائیں حصولِ رحمت کے لیے پیش کرتے ہیں کہ اس کے قاعدے سے جب ہمارے **إِخْرَاءٌ** پر آپ قادر ہیں تو **عَدَمِ إِخْرَاءٍ** پر بھی قادر ہیں کیوں کہ نعوذ باللہ! آپ مجبور نہیں ہیں کہ رسوا کرنے پر قادر ہوں اور رسوا نہ کرنے پر قادر نہ ہوں۔ پس جب دونوں چیزوں کی آپ کو قدرت ہے تو اپنی قدرتِ **إِخْرَاءٍ** کا ظہور نہ فرمائیے بلکہ

قدرتِ **عدمِ اِخْتِزَاءِ** کا ظہور فرمائیے یعنی رسوا کرنے والی صفت کا ہم پر ظہور نہ کیجیے بلکہ اس کی ضد اور عکس یعنی رسوا نہ کرنے والی صفت کا ہم پر ظہور فرمائیے کیوں کہ اگر صفتِ **اِخْتِزَاءِ** کا آپ نے ظہور فرمایا تو ہم ذلیل و خوار ہو جائیں گے، اور ہم آپ کے غلام ہیں اور ہر مالک اپنے غلاموں کی آبرو کا خیال رکھتا ہے جیسے اگر کسی کے نوکر کی عادت چوری کی ہے تو مالک اس پر کسی دوسرے کو مقرر کرتا ہے کہ یہ ہمارا پرانا نوکر ہے، دیکھو یہ چوری نہ کرنے پائے، اس سے ہماری بھی بدنامی ہوگی کہ ہمارا ہو کر چوری کرتا ہے تو اے اللہ! جب دنیا کے آقاؤں کی مخلوق رحمت کا یہ حال ہے تو آپ تو دنیا بھر کی رحمت کے خالق ہیں، آپ کی رحمت بے پایاں کو کیسے پسند ہو گا کہ آپ کے نالائق غلام رسوا ہو جائیں۔

آگے حضور صلی اللہ علیہ وسلم درخواست کرتے ہیں **وَلَا تَعَذِّبْنِي** اور اے اللہ! مجھے عذاب نہ دیجیے۔ یہاں بھی منفی میں مثبت درخواست پوشیدہ ہے کہ جب عذاب دینے کی قدرت آپ میں موجود ہے تو عذاب نہ دینے کی بھی آپ کو قدرت ہے لہذا آپ کی رحمت سے فریاد ہے کہ عذاب نہ دینے کی قدرت کا مجھ پر ظہور فرمائیے، عذاب دینے کی قدرت کا ظہور نہ فرمائیے اور **فَاتَّقِ عَلَيَّ قَادِرٌ** میں فاءِ تعلیلیہ ہے کہ چون کہ آپ مجھ پر پوری قدرت رکھتے ہیں، میں تو آپ کی قدرت کے تحت ہوں اور جو تحتِ قدرت ہو اس کو عذاب دینا قادرِ مطلق کو کیا مشکل ہے جیسے چھوٹا بچہ باپ سے کہتا ہے کہ ابا! میں تو پوری طرح آپ کے بس میں ہوں، آپ میری پٹائی نہ کیجیے۔ تو رحمتِ للعالمین صلی اللہ علیہ وسلم نے اللہ تعالیٰ کی رحمت کو جوش دلانے کے لیے یہ جملہ استعمال فرمایا تاکہ اُمتِ عذاب سے بچ جائے۔

(احقر راقم الحروف عرض کرتا ہے کہ یہ مضمون بیان فرما کر حضرت مرشدی دامت برکاتہم نے نہایت درد سے فرمایا کہ) سارے عالم کے محدثین سے اس حدیث کی شرح سنو پھر اس فقیر کی قدر معلوم ہوگی کہ اللہ اس فقیر کے قلب پر کیسے علوم میرے بزرگوں کے صدقے میں نازل فرماتے ہیں۔ یہ علوم کتابوں سے نہیں ملتے، یہ اللہ والوں کی غلامی سے ملتے ہیں۔ جن کے کانوں نے اپنے بڑوں کی زبان سے تعلق نہیں رکھا ان کو اپنے بڑوں جیسا بولنا نہیں آیا کیوں کہ بچہ وہی بولتا ہے جو اپنے باپ سے سنتا ہے۔

عرب کا بچہ عربی بولتا ہے بغیر مدرسہ گئے ہوئے، انگریز کا بچہ انگریزی بولتا ہے بغیر قواعد و گرامر پڑھے ہوئے۔ اپنے بڑوں کی بات جو غور سے سنتا ہے اللہ تعالیٰ اس کی زبان کو وہی بڑائی اور طرزِ بیان اپنے بڑوں والا دیتے ہیں، اور جو صرف کتاب دیکھتے ہیں ان کے اندر نقل علم تو ہو گا مگر اصل علم کا فیض نہیں ہو گا۔ اپنے بڑوں کی بات کان سے سننا سنت صحابہ ہے، صحابہ ہمیشہ اپنے پیغمبر سے سنتے تھے اس لیے اس میں بہت برکت ہے۔

گناہ کب متروک ہوتے ہیں؟

ارشاد فرمایا کہ گناہوں کے تارک بنو تب گناہ متروک ہوں گے۔ جب تک تارک نہیں بنو گے گناہ متروک نہیں ہوں گے۔ لوگ چاہتے ہیں کہ ہم گناہ نہ چھوڑیں، خود بخود گناہ چھوٹ جائیں حالانکہ یہ کیسے ہو سکتا ہے۔ جب آپ چھوڑتے نہیں تو گناہ کیسے چھوٹیں گے۔ پہلے آپ تارک بنیے پھر گناہ خود بخود متروک ہو جائیں گے۔ بعض لوگ کہتے ہیں کہ صاحب! مجھ سے تو گناہ نہیں چھوٹے، میں کیا کروں۔ میں کہتا ہوں یہی کرو کہ گناہ نہ کرو، گناہ چھوڑنے کا فعل کرو تو گناہ چھوٹنے کا فعل خود صادر ہو جائے گا، آپ تارک ہوئے کہ گناہ متروک ہوئے، اور جو گناہ ترک نہیں کرتا وہ قصدِ دشمن کی گود میں جاتا ہے اور حق تعالیٰ کے سایہِ رحمت سے خروج اور Exit کرتا ہے۔ انتہائی بے وقوف اور احمق ہے وہ شخص جو گناہ کرتا ہے۔ حکیم الامت تھانوی فرماتے ہیں کہ گناہ کرنا انتہائی بے عقلی اور بے وقوفی کی دلیل ہے۔ اگر عقل سلامت ہو آدمی گناہ نہیں کر سکتا۔ وہ سوچے گا کہ اتنے بڑے صاحبِ قدرت کو کیسے ناراض کروں جو دونوں جہاں کا مالک ہے۔ اگر وہ چاہے تو مجھے اسی حالتِ گناہ میں موت دے دے، یا کتا اور سور بنا دے یا ابھی زمین پھاڑ دے اور مجھے اس میں دھنسا دے۔ لہذا گناہ وہی کرتا ہے جس کی عقل ٹھکانے نہیں ہوتی، صحیح العقل اور صحیح الدماغ آدمی گناہ نہیں کر سکتا۔

خدا کی دوستی کی علامت

ارشاد فرمایا کہ جو اپنے نفس کا دشمن نہیں وہ خدا کا دوست نہیں ہو سکتا۔

گناہ سے بچنے کا ایک لذیذ طریقہ

ارشاد فرمایا کہ جب گناہ کا تقاضا ہو تو گناہ سے بچنے کا ایک طریقہ یہ ہے کہ اللہ والوں کے پاس جا کر بیٹھ جاؤ۔ جو بکری گلہ سے الگ ہوتی ہے بھیڑ یا اس کو پکڑ لیتا ہے اور جو بکری دس بکریوں کے ساتھ ہو تو بھیڑ یا نہیں پکڑتا اگرچہ دسوں کو ٹائیفاؤنڈ ہو کیوں کہ بھیڑ یا کو ایفائیڈ (Qualified) نہیں ہے جو یہ سمجھ لے کہ یہ دس کی دس کمزور ہیں، لہذا اللہ والوں میں رہو، اور اگر اللہ والے نہ ملیں تو کچھ مسلمان بھائیوں ہی میں بیٹھ جاؤ جو روزہ نماز کے پابند ہوں، اللہ والوں کے پاس آتے جاتے ہوں، اگرچہ وہ ابھی پورے متقی نہیں ہوئے، لیکن جو کوشش کر رہے ہیں ان کا شمار بھی متقیوں میں ہے جیسے ایک شخص ابھی ایم ایس نہیں ہے لیکن بی اے یا ایم اے میں ہے تو یہ بھی ایم ایس ہونے والا ہے۔ اسی طرح جو تقویٰ کی کوشش کر رہا ہے، اہل تقویٰ سے تعلق رکھتا ہے یہ بھی متقی ہونے والا ہے۔ اس کی دلیل **فَاتَّقُوا اللَّهَ مَا اسْتَطَعْتُمْ**^{۱۵} ہے کہ جتنا تم سے ہو سکے اتنا تو اللہ سے ڈرو۔ تو یہ شخص اپنی استطاعت تو استعمال کر رہا ہے، کوشش کر رہا ہے یہ بھی متقین کے زمرے میں ہے اور اس کی صحبت بھی نفع سے خالی نہیں کیوں کہ جو ابھی اللہ والے نہیں ہیں لیکن اللہ والوں سے محبت اور عقیدت رکھتے ہیں مشائخ نے ان کی صحبت سے منع نہیں کیا۔

اہل اللہ اور مشائخ کن کی صحبت میں جانے سے منع کرتے ہیں؟ علامہ آلوسی تفسیر روح المعانی میں فرماتے ہیں **ذَهَىٰ أَهْلُ اللَّهِ تَعَالَىٰ الْمُرِيدِينَ عَنِ مَوَالَاتِ الْمُنْكَرِينَ**^{۱۶} مشائخ نے اپنے مریدین کو ایسے لوگوں کی صحبت میں بیٹھنے سے منع کیا ہے جو اللہ والوں کے فیضانِ صحبت کے منکر ہیں اور اہل اللہ کی عیب گوئی اور تنقید کر کے اُمت کو اللہ والوں سے برگشتہ کرنا چاہتے ہیں کیوں کہ جو اللہ والوں سے بے زار ہو گیا وہ

۱۵ التغابن: ۱۶

۱۶ روح المعانی: ۱۲/۳، آل عمران (۳) دار احیاء التراث بیروت



کبھی اللہ کو نہیں پاسکتا لہذا تمام اکابر کا اجماع ہے کہ مخالفین اہل اللہ کی صحبت اختیار کرنا دین کے باب میں زہر قاتل ہے۔

لہذا جب کبھی گناہ کا تقاضا ہو یا گناہ کے اسباب پیدا ہو جائیں تو گناہ کے موقع سے فرار فرض ہے **فَفِرُّوْا اِلَى اللّٰهِ** پر فوراً عمل کرو اور بھاگ کر مذکورہ دینی دوستوں، یا پیر بھائیوں کے پاس چلے جاؤ یا ان کو اپنے پاس لے آؤ، ان سے گپ شپ لڑاؤ، باتیں کرو، ان کے ساتھ چائے پیو، دل بہلاؤ، کچھ ہنسی مزاح کر لو، نفس کو حلال اور جائز مال اتنا زیادہ دو تو اس کی حرام خواہش خود بخود جاتی رہے گی، کیوں کہ نفس کے بارے میں فلسفہ کا قاعدہ مسلمہ ہے کہ **النَّفْسُ لَا تَتَوَجَّهْ اِلَى شَيْءٍ فِيْ اِنْ وَّ اَحَدٍ** یعنی نفس بیک وقت دو کام نہیں کر سکتا، یا تو حرام کام کرے گا یا حلال۔ نفس بیک وقت زنا و شراب اور ذکر و تلاوت کیسے کر سکتا ہے۔ اس لیے اس کو جلدی سے کسی مباح اور جائز اور حلال کام میں مشغول کر دو، تاکہ اس کو مشغولیت بالحرام کا موقع نہ رہے اور اس کا سب سے بہتر، محفوظ اور لذیذ طریقہ اپنے دینی مربی و رنہ دینی دوستوں کی صحبت ہے۔

شیخ کا ایک اہم ادب

آج جمعہ تھا اور قبل جمعہ مسجد اشرف میں حضرت مرشدی دامت برکاتہم کا بیان بھی ہوتا ہے۔ فجر کے بعد تقریباً ایک گھنٹہ حضرت والا ارشادات فرماتے رہے تو احقر نے یہ سوچ کر کہ حضرت والا کو تعب ہو جائے گا عرض کیا کہ حضرت! آج جمعہ کی بھی مجلس ہے اور حضرت والا کو آرام کی ضرورت ہے تو حضرت مرشدی **فِدَاكَ اَبِي** **وَاُمِّي** نے فرمایا کہ **جَزَاكَ اللّٰهُ** اللہ تعالیٰ اس محبت کا آپ کو اجر عطا فرمائے لیکن آپ کو یہ مشورہ دیتا ہوں کہ آئندہ سے یاد بھی نہ کراؤ۔ اللہ جب درد دل دیتا ہے تو مضامین کے بیان کی طاقت بھی عطا فرمادیتا ہے اور دوسری مجلس کے لیے بھی طاقت عطا فرمادیتا ہے لہذا اس بات کو یاد رکھو کہ آئندہ سے کبھی ایسا مشورہ نہیں دو گے۔ بارش تو اس وقت

ہو رہی ہے، بادل کا وزن تم کیسے روک سکتے ہو، رٹی رٹائی تقریر کرنے والے رٹو مقرر کو مشورہ دے دو لیکن جن کے قلب پر پہلے اللہ تعالیٰ کی طرف سے بادل آتے ہیں تو بادل جب تک برس کر اپنا وزن ہلکا نہ کر لیں وہ جانہیں سکتے۔ یاد رکھو کہ شیخ کی محبت آداب شاہراہ اولیاء کے ساتھ کرو۔ کسی ملفوظ میں دکھا دو کہ مفتی شفیع صاحب اور مولانا سید سلیمان ندوی صاحب اور مولانا بنوری صاحب جیسے بڑے بڑے علماء نے حضرت حکیم الامت کو مشورہ دیا ہو کہ حضرت! آج فلاں وقت آپ کا بیان بھی ہے لہذا اس وقت زیادہ بیان نہ فرمائیے۔ حکیم الامت نے فرمایا کہ اگر بھول کر شیخ بد پرہیزی بھی کر رہا ہو تو اس کو یاد بھی نہ دلاؤ کہ یہ آپ کو مضر ہے۔ راہ سلوک آسان نہیں ہے۔ بہت عقل چاہیے، عقل سلیم چاہیے، اس کے لیے دعا بھی کرو کہ اللہ تعالیٰ ہم سب کو عطا فرمائے۔

بزرگوں نے فرمایا ہے کہ بادشاہوں کے ساتھ رہنا آسان ہے مگر اللہ والوں کے ساتھ رہنا مشکل ہے کیوں کہ ذکر اللہ کی برکت سے ان کے مزاج میں انتہائی لطافت آجاتی ہے اس لیے اللہ والوں کے غلاموں کو عقل و فہم بادشاہوں کے غلاموں سے زیادہ مانگنا چاہیے اور اللہ والوں کے جو غلام ہیں ان کے مزاج کی بھی رعایت کرو اور یہ جملہ اپنے لیے کہتا ہوں کیوں کہ میری اللہ والوں کی غلامی سے کوئی انکار نہیں کر سکتا۔ لہذا اللہ والے یا اللہ والوں کے غلام جو حکم دیں ویسا ہی کرو۔ بعض بے وقوف کہتے ہیں کہ ہم حضرت کی بھلائی کی خاطر حکم کے خلاف کریں گے چاہے ڈانٹ کھائیں یا مار کھائیں لیکن اگر یہ بات ہوتی تو جن لوگوں نے حضور صلی اللہ علیہ وسلم کے منع فرمانے کے باوجود آپ کو غشی کی حالت میں کڑوی دوا پلا دی تھی تو جب آپ کو ہوش آیا آپ نے فرمایا کہ جنہوں نے مجھے کڑوی دوا پلا دی ہے ان سب کو وہی کڑوی دوا پلا دو ورنہ ان پر عذاب نازل ہو جائے گا۔ خلوص و محبت کا استعمال کہاں کیا جائے یہ بھی سیکھنا پڑتا ہے۔ صحابہ نے اخلاص ہی سے دوا پلائی تھی کہ ہمارا پیارا نبی اچھا ہو جائے لیکن یہ اخلاص قبول نہیں ہوا کیوں کہ آپ صلی اللہ علیہ وسلم کی منشا کے خلاف تھا۔ حکیم الامت نے اسی حدیث سے ثابت کیا ہے کہ شیخ کو طبعی تکلیف بھی نہ دو۔

۲۰ ربیع الثانی ۱۴۲۱ھ مطابق ۲۳ جولائی ۲۰۰۰ء، بروز اتوار، ساڑھے چھ بجے صبح (محبی و محبوبی و مرشدی و مولائی عارف باللہ حضرت اقدس مولانا شاہ حکیم محمد اختر صاحب مدظلہم العالی آج صبح سندھ بلوچ سوسائٹی کی خانقاہ تشریف لے گئے، بہت سے خدام بھی ساتھ تھے۔ الحمد للہ تعالیٰ حضرت والا اب روضت ہیں لیکن ہنوز ضعف کا اثر ہے۔ اللہ تعالیٰ حضرت والا کو صحتِ کاملہ عاجلہ مستمرہ عطا فرمائیں، ضعف کے باوجود چند منٹ اپنے حجرہ خاص میں سامعین سے مندرجہ ذیل ارشاد فرمایا جو اگرچہ مختصر لیکن ایک ایک لفظ حضرت والا کے دردِ دل کا حامل اور ہزاروں و عظموں کا نچوڑ ہے۔ بوجہ ناسازی طبع آج کل حضرت والا **فِدَاہُ آبِیِّ وَ اَبِیِّ** اس شعر کے مصداق ہیں۔

لب بہ بستند و بہر موعے زبائلم دادند

پا بہ بستند و بہر کوعے نشائلم دادند

میرے ہونٹ تو بند کر دیے لیکن میرے بال بال کو زبان بنا دیا اور میرے پاؤں تو باندھ دیے لیکن ہر گلی کو اپنا نشان بنا دیا۔

حضرت والا کا سکوت بھی اسمِ ہادی کی نہایت قوی تجلی کا حامل ہے۔ اللہ تعالیٰ بطفیلِ نبی رحمت صلی اللہ علیہ وسلم حضرت والا کو جلد از جلد صحتِ کاملہ مستمرہ دائمہ عطا فرمائیں اور حضرت والا کا سایہ عافیت ایک سو بیس سال تک صحت و عافیت کے ساتھ ہمارے سروں پر قائم رکھیں، آمین یارب العالمین۔

نارِ شہوت اور اس کے بجھانے کا طریقہ

حضرت والا نے مولانا رومی کا یہ شعر پڑھا۔

نارِ بیرونی با بے بفسرد

نارِ شہوت تا بدوزخ می برد

ارشاد فرمایا کہ افسردن کے معنی ہے ٹھنڈا ہو جانا، بجھ جانا، جیسے کہتے ہیں کہ آج ہمارا دل بہت افسردہ ہے۔ مولانا رومی فرماتے ہیں کہ دنیا کی بیرونی آگ پانی سے بجھ

سکتی ہے لیکن شہوت کی آگ دوزخ تک لے جا کر دم لے گی۔ اس لیے نارِ شہوت کو دنیا کی آگ سے زیادہ سمجھو۔ اللہ تعالیٰ سے ڈرو اور اللہ تعالیٰ کے نام پر جان کی بازی لگا دو اور گناہ نہ کرو کیوں کہ ہر گناہ غیر اللہ ہے اور ہر غیر اللہ شہوت ہے، جو چیز بھی خدا سے دور کر دے وہ شہوت میں داخل ہے اور شہوت کا تعلق دوزخ سے ہے۔ شہوت سے مغلوب ہو کر ہی آدمی گناہ کرتا ہے اور ہر گناہ دوزخ کی برائچ اور شاخ ہے جیسے یہاں بینک کی شاخ میں پیسہ جمع کرو تو وہ خود بخود ہیڈ آفس میں پہنچ جاتا ہے اسی طرح شہوت سے جو مغلوب ہو گیا تو شہوت کی آگ گناہ کر کے چھوڑتی ہے اور اس کی خاصیت ہے کہ یہ گھسیٹ کر جہنم میں لے جائے گی، نہ چاہو گے تب بھی دوزخ میں پہنچا کر دم لے گی کیوں کہ جو شاخ میں پہنچ گیا وہ خود بخود ہیڈ آفس میں داخل ہو جائے گا۔

مولانا کا شعر دراصل **وَقِنَا عَذَابَ النَّارِ**^{۱۸} کی تفسیر ہے جو روح المعانی

میں علامہ آلوسی نے فرمائی کہ **وَقِنَا مِنْ غَلَبَةِ الشَّهَوَاتِ الَّتِي تَوَدِّي إِلَى النَّارِ** اے اللہ! ہمیں شہوت کے غلبے سے بچا جو دوزخ تک پہنچا کر دم لیتی ہے۔ علامہ آلوسی تو مولانا رومی کے بہت بعد کے ہیں لیکن اللہ تعالیٰ نے مولانا کو پہلے ہی یہ علم عظیم عطا فرمادیا۔ اب سوال یہ ہے کہ شہوت کی آگ کو کیا چیز بجھاتی ہے تو اس کا جواب بھی مولانا نے دوسرے شعر میں دیا ہے۔

نارِ شہوت چہ کشد نورِ خدا

نورِ ابراہیم را ساز اوستا

نارِ شہوت کو کیا چیز بجھاتی ہے؟ فرماتے ہیں کہ نورِ خدا۔ اللہ کا نور نارِ شہوت کو بجھا سکتا ہے کیوں کہ نار گرم ہوتی ہے اور نور ٹھنڈا ہوتا ہے۔ اللہ خالقِ جہنم بھی ہے اور خالقِ جنت بھی ہے، اس لیے اللہ کا نور جنت کا حامل ہے اور دوزخ سے بچانے کا ضامن ہے۔ جنت کے حصول کا اور دوزخ سے حفاظت کا ضامن صرف نورِ خدا ہے۔ اس لیے نورِ خدا میں مزہ ہی مزہ ہے اور نارِ خدا میں سزا ہی سزا ہے۔ بلکہ اللہ کا نور، اللہ کی ذات اور اللہ کے نام کی لذت جنت سے بھی بڑھ کر ہے کیوں کہ جنت ابدی تو ہے لیکن ازلی نہیں یعنی جنت نہیں تھی



پھر پیدا کی گئی اور اب کبھی فنا نہیں ہوگی، توجت میں شانِ ابدیت تو ہے لیکن شانِ ازلیت نہیں ہے، اور دنیا کی شراب تو نہ ازلی ہے نہ ابدی، دنیا نہیں تھی، پیدا کی گئی اور پھر ہمیشہ کو فنا کر دی جائے گی۔ لہذا دنیا کی لذتوں کی شراب تو اس قابل بھی نہیں کہ اس کا ذکر کیا جائے، اور اللہ تعالیٰ کی ذات ازلی ابدی ہے، اللہ تعالیٰ ہمیشہ سے ہیں اور ہمیشہ رہیں گے۔ لہذا شرابِ محبتِ الہیہ کی خاصیت ازلی ابدی کو جتت بھی نہیں پاسکتی تو دنیا کیا بچتی ہے۔ لہذا جن کے منہ کو اعلیٰ درجہ کی لگ جاتی ہے پھر ادنیٰ درجہ کی ان کے منہ کو نہیں لگتی۔

اس لیے اللہ تعالیٰ کے عاشقوں کو اللہ کی ذات درجہ اولیٰ میں اور جتت درجہ ثانوی میں محبوب ہے اور جانِ عاشقِ نبوت صلی اللہ علیہ وسلم نے اسی لیے اللہ تعالیٰ کی رضا کو جتت پر مقدم فرمایا اور اللہ کی ناراضگی کو دوزخ پر مقدم فرمایا **اللَّهُمَّ إِنِّي أَسْأَلُكَ رِضَاكَ وَالْجَنَّةَ وَأَعُوذُ بِكَ مِنْ سَخَطِكَ وَالنَّارِ** اے اللہ! میں آپ کی رضا کا سوال کرتا ہوں درجہ اولیٰ میں اور جتت کا سوال کرتا ہوں درجہ ثانوی میں کیوں کہ آپ کا راضی ہو جانا جتت کی بھی جان ہے کیوں کہ جس سے آپ راضی ہوں گے اسی کو جتت دیں گے، اور آپ کی ناراضگی سے پناہ چاہتا ہوں کیوں کہ آپ کا ناراض ہو جانا کسی دوزخ سے کم ہے کہ جس سے آپ ناراض ہوں گے اسی کو دوزخ میں ڈالیں گے اور معطوف علیہ معطوف میں مغایرت لازم ہے۔ معلوم ہوا کہ اللہ کی رضا کی، اللہ کی ذات کی، اللہ کے نام کی، اللہ کی محبت کی لذت کچھ اور ہے اور جتت کی لذت کچھ اور ہے۔ اسی قاعدے سے یہ بھی ثابت ہوا کہ اللہ کی ناراضگی عذابِ دوزخ سے بڑھ کر ہے۔

تو مولانا رومی فرماتے ہیں کہ نارِ شہوت کو ٹھنڈا کرنے کا طریقہ یہ ہے کہ نورِ خدا کو دل میں لاؤ تو یہ آگ بالکل بجھ جائے گی، اور اگر ایک لاکھ گناہ کر لو کہ چلو گناہ کر کے شہوت کی آگ کو ٹھنڈا کر لیں تو یہ انتہائی حماقت اور گدھا پن ہے کیوں کہ آگ میں آگ ڈالنے سے آگ بڑھتی ہے۔ ایک عورت کو دیکھا، پھر دوسری کو دیکھا، پھر تیسری کو دیکھا تو شہوت کی آگ بڑھتی ہی چلی جائے گی، کم نہیں ہو سکتی۔ لہذا اس آگ

کو بھانے کا طریقہ یہ ہے کہ شہوت کے تقاضوں پر عمل نہ کرو، نظر کو بچا کے رکھو، پکا ارادہ کر لو کہ گناہوں کو ترک کرنا ہے، اللہ کو ناراض نہیں کرنا ہے چاہے جان رہے یا جائے۔ اسی سے نورِ خدا دل میں آئے گا اور یہ نار بھج جائے گی اور اللہ تعالیٰ حلاوتِ ایمانی عطا فرمائے گا۔ گناہ نہ کرنے کا نام تقویٰ ہے اور تقویٰ جڑ ہے اللہ تعالیٰ سے تعلق کی۔ جس کو نورِ تقویٰ حاصل ہو گیا اسے نورِ خدا مل گیا اور نورِ خدا سے آگ ٹھنڈی ہو جائے گی۔

تو مولانا رومی فرماتے ہیں کہ اگر تم نارِ شہوت کو بھانا چاہتے ہو تو اے میرے استاد! نورِ ابراہیمی حاصل کرو جس نے نارِ نمرود کو بھجا کر ٹھنڈا کر دیا تھا اور اللہ تعالیٰ نے آگ کو حکم دیا تھا **يُنَادُ كُوْنِي بَرْدًا** اے آگ! تو میری مخلوق ہے تجھے میرا حکم ماننا پڑے گا، لہذا ٹھنڈی ہو جا لیکن خبر دار اتنی ٹھنڈی بھی نہ ہو جانا کہ میرے ابراہیم کو نقصان پہنچ جائے **سَلِّمًا عَلٰی اِبْرٰهِيْمٍ** ان پر تیری برودت سلامتی کے ساتھ ہو۔ لہذا نورِ خدا تقویٰ سے حاصل ہوتا ہے، اور کتنا بڑا انعام ہے کہ جو متقی ہو گیا اللہ کا ولی ہو گیا اور دل میں چین، ٹھنڈک اور سکون پا گیا۔

لیکن خالی مجاہدات سے بھی یہ نور حاصل نہیں ہو سکتا۔ پھر کہاں سے ملے گا؟ جن کے دل میں یہ نور ہے، جنہوں نے اللہ کی راہ میں گناہ سے بچنے کے لیے غم اٹھائے ہیں، مجاہدے کیے ہیں، دل کا خون کیا ہے ان کے دل سے یہ نور حاصل ہو گا۔

نور والوں سے نور ملتا ہے

ان کے پاس رہ کر سیکھنا پڑے گا کہ جیسے وہ اللہ کی راہ میں غم اٹھاتے ہیں، نگاہوں کو نامحرموں سے بچا کر دل کا خون کرتے ہیں، اپنا دل توڑ لیتے ہیں لیکن اللہ کا قانون نہیں توڑتے تو ان اہل اللہ کی صحبت میں رہ کر یہ مشق کرو تب نورِ خدا حاصل ہو گا جس کی دلیل **كُوْنُوْا مَعَ الصّٰدِقِيْنَ** ہے۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعٰلَمِيْنَ

۲۳ رجب المرجب ۱۴۲۱ھ مطابق ۲۲ اکتوبر ۲۰۰۰ء، بروز اتوار، خانقاہ امدادیہ
اشرفیہ گلشن اقبال، کراچی

حدیث اللّٰهُمَّ اَحْيِنِيْ مَسْكِيْنًا كِيْ شَرَح

ارشاد فرمایا کہ حدیث پاک کی دعا ہے:

اللّٰهُمَّ اَحْيِنِيْ مَسْكِيْنًا وَّ اَمْتِنِيْ مَسْكِيْنًا وَّ اَحْشِرْنِيْ فِيْ
زُمرَةِ الْمَسَاكِيْنِ يَوْمَ الْقِيَامَةِ ۳۱

اے اللہ! مجھ کو مسکین زندہ رکھیے اور مسکین کی حالت میں موت دیجیے اور مسکین ہی میں میرا حشر فرمائیے۔ لیکن اگر اس حدیث کے مفہوم سے واقفیت نہ ہو تو کیا کوئی اس دعا پر آمین کہہ سکتا ہے؟ بالخصوص مال دار تو اس دعا کو سن کر کانپ اٹھے گا کہ اگر میں مسکین ہو گیا تو تنگ دستی و مفلسی کی مصیبت کو کیسے برداشت کروں گا؟ اور کیسے مساجد و مدارس کی خدمت کروں گا جو زکوٰۃ و صدقات دے کر کرتا ہوں۔ تو بات یہ ہے کہ اس خدشہ کا سبب حدیث پاک کے معانی کا صحیح علم نہ ہونے سے ہے۔ لوگ چھوٹی چھوٹی کتابوں میں خالی ترجمہ دیکھ کر پریشان ہو جاتے ہیں لیکن بڑی شروح سے صحیح مفہوم کا علم ہوتا ہے۔

لہذا اس حدیث کا ہرگز یہ مطلب نہیں کہ آدمی مفلس اور تنگ دست ہو جائے۔ بھلا رحمتہ للعالمین صلی اللہ علیہ وسلم کیسے اس کو گوارا کر سکتے ہیں کہ ان کی امت مفلس اور تنگ دست اور دوسروں کی دست نگر ہو جائے۔ حضرت ملا علی قاری مرقاۃ شرح مشکوٰۃ جلد ۱۰ صفحہ ۱۱ پر اس حدیث کا مطلب بیان فرماتے ہیں کہ **الْمَسْكِيْنُ مِنَ الْمَسْكِنَةِ وَهُوَ التَّوَاضُّعُ عَلَى وَجْهِ النُّبَالِغَةِ** ۳۲ مسکین مسکنت سے ہے جس کے معنی ہیں غایت تواضع اور کمال فنایت و عبدیت یعنی اپنے آپ کو کچھ نہ سمجھنا بلکہ خود کو سب سے

۳۱ جامع الترمذی ۶۰/۲ باب ماجاء ان الفقراء المهاجرين يدخلون الجنة ايجابايم سعيد

۳۲ مرقاۃ المفاتیح: ۳۳۲/۹، باب فضل الفقراء ما كان من عيش النبي صلى الله عليه وسلم، دار الكتب

حقیر اور کمتر سمجھنا جو تواضع و فنایت کا درجہ کمال ہے جیسا کہ مولانا شاہ محمد احمد صاحب پر تاب گڑھی رحمۃ اللہ علیہ فرماتے ہیں۔

یہ دل کی ہے آواز کہ میں کچھ بھی نہیں ہوں
اس پر ہے مجھے ناز کہ میں کچھ بھی نہیں ہوں
کچھ ہونا مرا ذلت و خواری کا سبب ہے
یہ ہے میرا اعزاز کہ میں کچھ بھی نہیں ہوں

لہذا ملا علی قاری رحمۃ اللہ علیہ **اللَّهُمَّ أَحْيِنِي مَسْكِينًا** کی شرح فرماتے ہیں **أَمِي**
اجْعَلْنِي مُتَوَاضِعًا لَا حَبَّازًا مُتَكَبِّرًا یعنی اے اللہ! مجھ کو کمال درجہ کا متواضع
بنادیتے، جبار اور متکبر نہ بنا دیتے۔

پندرہ بیس سال پہلے میرا سفر انڈیا کا ہوا تھا تو میں نے بمبئی میں جب اس
حدیث کا یہ مفہوم بیان کیا تو وہاں کے ایک بڑے سیٹھ جو میرے پیر بھائی بھی ہیں
میرے پاس آئے اور کہا کہ تین سال سے میں یہ دعا نہیں مانگ رہا تھا، مناجات مقبول
پڑھتے وقت جب یہ دعا آتی تھی تو اس کو چھوڑ دیتا تھا کہ یہ دعا پڑھنے سے اگر مفلس
ہو گیا تو زکوٰۃ و خیرات کیسے دوں گا اور کیسے دین کی خدمت کروں گا۔ آج یہ شرح سن کر
دل کو اطمینان ہو گیا اور آج ہی سے یہ دعا مانگنا شروع کر دوں گا۔

امام کا جنازے کے سینے کے مقابل کھڑے ہونے کا راز

ارشاد فرمایا کہ جنازے کی نماز میں امام کو جنازے کے سینے کے
سامنے کھڑا ہونے کا حکم کیوں ہے؟ علامہ شامی ابن عابدین رحمۃ اللہ علیہ نے اس کی وجہ
لکھی ہے کہ یہ **عَلَى سَبِيلِ التَّفَاؤُلِ** ہے، نیک فالی کے طور پر امام سینے کے سامنے
کھڑے ہو کر گویا اللہ تعالیٰ کو یہ واسطہ دیتا ہے کہ اے اللہ! اس مُردے کے سینے میں جو
دل تھا اس میں کلمہ تھا پس اس کلمہ کے واسطے سے آپ اس کو بخش دیجیے، اس کلمہ کو
آپ اس کی مغفرت کا بہانا بنا دیجیے۔

نماز میں دو سجدوں کی فرضیت کا راز

ارشاد فرمایا کہ نماز میں رکوع ایک ہے اور سجدے دو کیوں ہیں؟ علامہ شامی ابن عابدین رحمۃ اللہ علیہ نے اس کی وجہ لکھی ہے کہ **رَعْمًا لِلشَّيْطَانِ** یہ شیطان کو ذلیل کرنے کے لیے اور اس کو جلانے کے لیے ہے کہ اے شیطان! تو نے ایک سجدہ کرنے سے انکار کیا لے ہم دو سجدے کرتے ہیں۔ دو سجدوں سے شیطان کو ذلیل کرنا مقصود ہے کہ دیکھو ہمارے خاص بندے ایسے ہوتے ہیں، تجھ سے ایک سجدہ نہ ہو سکا یہ ہر نماز میں دو دو سجدے کرتے ہیں، اور جو نماز نہیں پڑھتا وہ شیطان کا دل بھی نہیں جلاتا۔ اس کو یہ گناہ الگ ہو گا کہ شیطان کا دل جلانے کا حکم تھا اور بے نمازی اس سے محروم ہے۔ معلوم ہوا کہ کسی کا دل جلانا بھی ثواب ہے، جیسے حج و عمرہ کے طواف میں رمل یعنی اکڑ کے چلنا سنتِ مؤکدہ ہے، یہ محض کافروں کو جلانے کے لیے ہے۔

اور اس کی وجہ یہ ہے کہ مدینہ منورہ ہجرت فرمانے کے بعد صحابہ بیمار ہو گئے تھے اس لیے رمل کا حکم ہوا کہ اکڑ کے چلو تاکہ کافر یہ نہ سمجھیں کہ ہجرت کی وجہ سے یہ لوگ کمزور ہو گئے ہیں بلکہ طاقتور سمجھ کر ان کا دل اور رعب و ہیبت بھی بیٹھ جائے۔ اور صحابہ نے ہمیں ایک ادب اور سکھا دیا کہ مدینہ جا کر جب بیمار ہو گئے تو یہ نہیں کہا کہ مدینہ کی آب و ہوا ہمیں موافق نہیں آئی بلکہ یہ فرمایا کہ مدینہ طیبہ کی آب و ہوا کے ہم موافق نہیں ہوئے۔ اگر ہم لوگ ہوتے تو پتا نہیں کیا منہ سے نکال دیتے لیکن صحابہ جو اونٹ چرانے والے تھے سید الانبیاء صلی اللہ علیہ وسلم کی صحبت کی برکت سے کس درجہ فہم پیدا ہو گئی تھی ان کا ادب دیکھیے کہ نقص کی نسبت اپنی طرف کی کہ ہم یہاں کی آب و ہوا کے موافق نہیں ہوئے۔ وہاں کی آب و ہوا کی طرف نقص کی نسبت نہیں کی، چوں کہ دیکھتے تھے کہ حضور صلی اللہ علیہ وسلم جب مدینہ منورہ میں داخل ہوتے تو اپنے جسم مبارک سے چادر ہٹا کر اونٹنی کی پیٹھ پر رکھ دیتے اور فرماتے کہ مدینہ کی خاک مجھ کو لگ جائے، یہ بہت مبارک خاک ہے جہاں سے اللہ کا دین نثر ہو رہا ہے۔ جس مٹی کو نبی نے اپنے بدن مبارک پر ملا ہو، جس مٹی کو نبی قیمتی سمجھتا ہو اس مٹی کی کیا قیمت ہوگی؟

۹ شعبان المعظم ۱۴۲۱ھ مطابق ۱۵ نومبر ۲۰۰۰ء، بعد نماز مغرب، شب دوشنبہ

محبتِ الہیہ کی ازلی ابدی اور بے مثل شراب

حضرت مفتی محمد رفیع عثمانی صاحب دامت برکاتہم صدر دارالعلوم کراچی حضرت مرشدی مدظلہم العالی کی عیادت کے لیے تشریف لائے۔ دورانِ گفتگو حضرت والانے ارشاد فرمایا کہ میں نے دوستوں سے ایک بات گزارش کی اور یہ بات غالباً آپ مجھ سے ہی سنیں گے، شاید کسی سے نہ سنا ہوگا، یہ علم اللہ نے مجھے عطا فرمایا ہے اور شاید مجھے اس میں خاص فرمایا ہے **هَذَا إِيمَانًا خَصَّنِي اللَّهُ تَعَالَى شَانَهُ بِلَطْفِهِ وَكَرَمِهِ** آپ بھی ان شاء اللہ! اس کی تصدیق کریں گے۔ اللہ تعالیٰ کی ذات ازلی ابدی ہے **لَيْسَ كَمِثْلِهِ شَيْءٌ** اللہ تعالیٰ کا کوئی مثل، ہمسر اور مساوی نہیں ہے، اللہ کی محبت کی شراب ازلی ابدی ہے اور جنت کی شراب ابدی تو ہے لیکن ازلی نہیں ہے، ازلیت کی تجلیات سے جنت کو بھی اللہ نے محروم رکھا تاکہ برابری اور ہمسری لازم نہ آئے۔ یہ ہے توحید کہ اللہ تعالیٰ نے اپنے قرب کی لذت کو شرابِ ازلی و ابدی دونوں سے نوازا ہے اور جنت کی شراب ابدی تو ہے لیکن شانِ ازلیت سے محروم ہے اور جنت کی ابدیت بھی مخلوق ہے، حق تعالیٰ کی عطا فرمودہ ہے، حق تعالیٰ کی عطا سے جنت کو ابدیت ملی ہے اور حق تعالیٰ کی ذات ابدی قدیم اور واجب الوجود ہے لہذا جنت کی موہوبہ ابدیت اور حق تعالیٰ کی ذاتی ابدیت میں بھی کوئی تماثل اور ہمسری نہیں ہے، جب ان کی شان **وَلَمْ يَكُنْ لَهُ كُفُوًا أَحَدٌ** ہے تو کوئی شے **كُلًّا** یا **جُزْءًا** ان کے مماثل اور ہمسر کیسے ہو سکتی ہے۔

چہ نسبت خاک را با عالم پاک

یہی وجہ ہے کہ جنت میں جب اللہ تعالیٰ کے دیدار کی ازلی ابدی شراب ملے گی تو اہل جنت کو جنت یاد بھی نہیں آئے گی، جتنی دیر تک اللہ کو دیکھیں گے وہ ایسی لذت ہوگی جس کے سامنے جنت اور نعمائے جنت کی ابدی لذتیں پیچ اور کالعدم ہو جائیں گی کیوں کہ جب اعلیٰ درجہ کی منہ کو لگ جاتی ہے تو ادنیٰ درجہ کی منہ کو نہیں لگتی۔

صحن چمن کو اپنی بہاروں پہ ناز تھا
وہ آگئے تو ساری بہاروں پہ چھا گئے
ترے جلوؤں کے آگے ہمتِ شرح و بیباں رکھ دی
زبانِ بے نگہ رکھ دی نگاہِ بے زباں رکھ دی

حالاں کہ جنت کی شان ہے **مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَيَّ قَلْبٌ بَشِيرٌ**^{۳۳} کہ نہ کسی آنکھ نے دیکھا نہ کسی کان نے سنا اور نہ کسی کے قلب پر اس کا خیال گزرا، اور وہاں کیا کیا نعمتیں ہیں! حوریں، دودھ، شہد اور شراب کی نہریں وغیرہ اور **فَلْيَتَنَافَسِ الْمُتَنَافِسُونَ**^{۳۴} کا حکم بھی ہے مگر اپنی ذات کے مقابلے میں جنت کو تھوڑی رکھا ہے، اللہ تعالیٰ خالق جنت ہیں لہذا جنت اللہ کی ذات کے مساوی کیسے ہو سکتی ہے:

لِلَّذِينَ أَحْسَنُوا الْحُسْنَىٰ وَزِيَادَةٌ^{۳۵}

معارف القرآن میں بحوالہ تفسیر قرطبی بہ روایت حضرت انس رضی اللہ تعالیٰ عنہ اس کی تفسیر منقول ہے جو رسول کریم صلی اللہ علیہ وسلم نے خود فرمائی کہ اس جگہ **الْحُسْنَىٰ** سے مراد جنت ہے اور **زِيَادَةٌ** سے مراد حق تعالیٰ سبحانہ کی زیارت ہے جو اہل جنت کو حاصل ہوگی، اور صحیح مسلم کی روایت منقول ہے کہ حضور صلی اللہ علیہ وسلم نے فرمایا کہ جب اہل جنت جنت میں داخل ہو چکیں گے تو حق تعالیٰ ان سے خطاب فرمائیں گے کہ کیا تمہیں کسی اور چیز کی ضرورت ہے؟ اگر ہو تو بتلاؤ ہم اسے پورا کریں گے، اہل جنت جواب دیں گے کہ آپ نے ہمارے چہرے روشن کیے ہمیں جنت میں داخل فرمایا، جہنم سے نجات دی اس سے زیادہ اور کیا چیز طلب کریں، اس وقت درمیان سے حجاب اٹھا دیا جائے گا اور سب اہل جنت حق تعالیٰ کی زیارت کریں گے تو معلوم ہوگا کہ جنت کی ساری

۳۳ صحیح البخاری: ۲۶۰/۱، کتاب بدء الخلق، باب ما جاء في صفة الجنة

۳۴ المطففين: ۲۶

۳۵ یونس: ۲۵

نعمتوں سے بڑھ کر یہ نعمت تھی جس کی طرف ان کا دھیان بھی نہ گیا تھا، جو رب العالمین نے محض اپنے کرم سے بے مانگے عطا فرمائی، لہذا اللہ تعالیٰ کے عاشقین جنت سے مستغنی نہیں ہیں کیوں کہ جنت محل دیدارِ الہی ہے اور اللہ کے عاشقوں کے رہنے کی جگہ ہے لیکن وہ عبادت جنت کے لیے نہیں کرتے، اللہ کے لیے کرتے ہیں۔ وہ اللہ کی محبت کی ازلی ابدی شراب سے ایسے مست ہیں کہ جنت کی ابدی شراب ان کے لیے کمتر درجے میں ہوگئی۔ یہ عاشق ذاتِ حق ہیں۔ جب اللہ کے دیدار میں یہ خاصیت ہے کہ جنت یاد بھی نہیں آئے گی تو اللہ کے نام میں بھی یہ خاصیت مرتب ہوتی ہے کہ ان کے نام میں وہ دونوں جہاں سے بڑھ کر مزہ پاتے ہیں، میرا شعر ہے۔

وہ شاہِ دو جہاں جس دل میں آئے

مزے دونوں جہاں سے بڑھ کے پائے

بسودائے جانان ز جاں مشتغل

بذکرِ حبیب از جہاں مشتغل

بیادِ حق از خلق بگرہ بخیزد

چناں مست ساقی کہ مے رہ بخیزد

محبوبِ حقیقی کے عشق میں یہ اپنی جان سے بے پروا اور اپنے محبوب کی یاد میں سارے جہاں سے مستغنی ہیں۔ اللہ کی یاد میں خلق سے کنارہ کش ہیں اور اس ساقیِ ازل کی ذات پر ایسے فریفتہ ہوئے کہ نعمتوں کی شراب کی طرف التفات باقی نہ رہا۔ لہذا جنت بھی حق تعالیٰ کی ذات کی ہمسری نہیں کر سکتی کیوں کہ کوئی ان کا کفو اور ہمسر نہیں۔ اس کی ایک اور دلیل نصِ قطعی سے پیش کرتا ہوں۔ حضور صلی اللہ علیہ وسلم دعا فرماتے ہیں **اللَّهُمَّ إِنِّي أَسْأَلُكَ رِضًا لَكَ وَالْمَجَنَّةَ**^{۲۲۶} حق تعالیٰ کی رضا کو جنت پر مقدم فرمایا اور واؤ عطف کا داخل فرمایا اور معطوف علیہ معطوف میں مغایرت لازم ہے لہذا معلوم ہوا کہ

اللہ کی محبت کی ڈش (Dish) اور ہے اور جنت کی ڈش اور ہے۔

لہذا ثابت ہو گیا کہ اللہ کی محبت کی شراب ازلی ابدی **لَا مِثْلَ لَہ** ہے اور جنت کی شراب ابدی ہے ازلی نہیں۔ اب رہ گئی دنیا تو دنیا کی شراب نہ ازلی ہے نہ ابدی، بہت گھٹیا قسم کی ہے۔ پوری دنیا کی نعمتیں اگر جمع کی جائیں تو ایک مچھر کے پر کے برابر نہیں۔ حدیث پاک میں ہے:

لَوْ كَانَتِ الدُّنْيَا تَعْدِلُ عِنْدَ اللَّهِ جَنَانًا بَعُوْضَةً مَّا سَقَىٰ كَافِرًا مِنْهَا شَرْبَةً مَّاءٍ ۖ

اگر دنیا اللہ کے نزدیک ایک مچھر کے پر کے برابر ہوتی تو اللہ کسی کافر کو ایک گھونٹ پانی نہ دیتا۔ اس لیے دنیا پر شکر تو کرنا چاہیے کہ نعمت ہے لیکن دل میں اس کی محبت نہ آئے کہ اس کی کوئی حیثیت نہیں۔

جلبِ منفعت پر دفعِ ضرر کی تقدیم کی وجہ

اسی مجلس میں **ارشاد فرمایا کہ** اللہ تعالیٰ نے دفعِ ضرر کو مقدم فرمایا ہے جلبِ منفعت پر، چنانچہ کلمہ میں **لَا إِلَهَ إِلَّا اللَّهُ** پہلے ہے **إِلَّا اللَّهُ** بعد میں ہے یعنی جب تک **لَا إِلَهَ إِلَّا اللَّهُ** دل سے نہیں نکالو گے **إِلَّا اللَّهُ** کی خوشبو نہیں پاؤ گے۔ **إِلَّا اللَّهُ** کی خوشبو جب محسوس ہوگی جب **لَا إِلَهَ إِلَّا اللَّهُ** کی گندگی سے دل پاک ہو جائے گا، جیسے گندے کپڑوں پر عود کا عطر لگاؤ تو خوشبو نہ آئے گی۔ پہلے نہادھو کر صاف کپڑے پہن لو پھر عطر لگاؤ تو معلوم ہوگا کہ عطر کی خوشبو کیا چیز ہے۔ جتنا **لَا إِلَهَ إِلَّا اللَّهُ** نکلے گا اتنا ہی **إِلَّا اللَّهُ** کی خوشبو کا احساس ہوگا۔ **لَا إِلَهَ إِلَّا اللَّهُ** کے بعد **إِلَّا اللَّهُ** ہی تو ہے، **لَا إِلَهَ إِلَّا اللَّهُ** کو نکال دو پھر سارا عالم **إِلَّا اللَّهُ** سے بھرا ہوا ہے، ہر طرف پھر اللہ ہی اللہ نظر آئے گا۔

حضرت حکیم الامت مجدد الملت مولانا تھانوی نے ایک مسئلہ لکھا ہے کہ اگر کسی شخص نے کسی عمل کے وقت نیت نہیں کی کہ میں یہ عمل اللہ کے لیے کر رہا ہوں

لیکن غیر اللہ کی نیت بھی نہیں ہے تو یہ اللہ ہی کی نیت ہے اور یہ عمل اللہ ہی کے لیے ہے کیوں کہ جب غیر اللہ نہیں ہے تو پھر اللہ ہی اللہ ہے۔

اسی طرح **حَرِيصٌ عَلَيْكُمْ بِالْمُؤْمِنِينَ رَءُوفٌ رَحِيمٌ**^{۲۲۸} میں بھی دفع مضرت کو جلبِ منفعت پر مقدم فرمایا۔ **حَرِيصٌ عَلَيْكُمْ** کے معنی ہیں کہ میرا نبی تم پر حریص ہے لیکن کس چیز پر حریص ہے؟ تمہاری ذات اور تمہاری جیب پر حریص نہیں ہے۔ علامہ آلوسی لکھتے ہیں کہ **فَإِنَّ الْحِرْصَ لَا يَتَعَلَّقُ بِذَوَاتِهِمْ** حریص سے صحابہ کی ذوات اور ان کی مال و دولت مراد نہیں ہے بلکہ **حَرِيصٌ عَلَى إِيْمَانِكُمْ وَصَلَاحِ شَأْنِكُمْ**^{۲۲۹} ہمارا نبی تمہارے ایمان پر اور تمہاری اصلاح شان پر، تمہاری اصلاح حال پر حریص ہے، اس میں مومنین کے ساتھ کافرین بھی شامل ہیں، اس کے بعد مومنین کو خاص فرمایا **بِالْمُؤْمِنِينَ رَءُوفٌ رَحِيمٌ** کہ مومنین کے ساتھ ہمارا نبی رؤف و رحیم ہے۔ علامہ آلوسی السید محمود بغدادی نے لکھا ہے کہ **رَأْفَةٌ** کے معنی دفعِ ضرر کے ہیں اور رحمت جلبِ منفعت ہے یعنی رسول اللہ صلی اللہ علیہ وسلم اُمتِ مسلمہ کی مضرتوں کو دفع کرتے رہتے ہیں دعا سے، تدبیر سے اور تربیت سے۔ چوں کہ دفعِ ضرر مقدم ہے اس لیے رؤف کو مقدم کیا اور رحیم کو موخر کیا چوں کہ جلبِ منفعت کا درجہ ثانوی ہے۔

اور دفعِ ضرر کے مقدم ہونے کی تیسری مثال بیت الخلاء سے نکلنے کی دعا ہے:

أَحْمَدُ لِلَّهِ الَّذِي أَذْهَبَ عَنِّي مَا يُؤْذِينِي وَ أَمْسَكَ عَلَيَّ مَا يَنْفَعُنِي^{۲۳۰}

تمام تعریفیں اس اللہ کے لیے ہیں جس نے مضر چیزوں کو نکال دیا جیسے پیشاب پاخانہ اور مفید چیزوں کو رہنے دیا جیسے خون اور اندرونی اعضاءِ جسم وغیرہ یہاں بھی دفعِ مضرت کو جلبِ منفعت پر مقدم فرمایا۔ معلوم ہوا کہ دفعِ ضرر کے بغیر جلبِ منفعت بے سود ہے۔ مولانا رومی فرماتے ہیں۔

۲۲۸ التوبة: ۱۲۸

۲۲۹ روح المعانی: ۵۲/۱: ۵۲، سورة هود (۱۲۸)، دار احیاء التراث بیروت

۲۳۰ کنز العمال: ۳۵۰/۹ (۲۳۳۹۰) کتاب الطہارۃ، مؤسسۃ الرسالۃ

اول اے جاں دفع شر موش کن
بعد ازیں انبارِ گندم کوش کن

اے دوست! پہلے نفس کے چوہے کے شر کو دفع کرنے کا اہتمام کر، اس کے بعد نیکیوں کا ذخیرہ جمع کرو ورنہ نفس کا چوہا نیکیوں کے ذخیرے کو کھا جائے گا۔

فطرتِ سلیمہ کا تقاضا

ارشاد فرمایا کہ ایک نیا اور نادر عنوان اللہ تعالیٰ نے عطا فرمایا کہ ترقی بننا یعنی اللہ کا دوست بننا فطرتِ سلیمہ کا تقاضا ہے۔ تمہاری فطرتِ سلیمہ گناہ سے بالکل موافقت نہیں رکھتی۔ چنانچہ جس نے کبھی گناہ نہ کیا ہو جب پہلی دفعہ گناہ کرتا ہے تو پسینہ آجاتا ہے۔

نہ تم آئے نہ ہم آئے کہیں سے
پسینہ پونچھے اپنی جبین سے

یہ پسینہ آنا دلیل ہے کہ گناہ کو فطرتِ سلیمہ سے کس قدر بُعد ہے۔ اس لیے اللہ تعالیٰ کا یہ فرمانا کہ اے ایمان والو! گناہوں سے بچو یہ تمہاری عین فطرت کا تقاضا ہے۔ اس لیے گناہ نہ کرنا مشکل نہیں ہے، گناہ کرنا مشکل ہے کیوں کہ گناہ نہ کرنے کا جو حکم میں تمہیں دے رہا ہوں یہ تمہاری عین فطرت ہے۔ کوئی سلیم الفطرت یہ پسند نہیں کرتا کہ اس کی ماں بہن اور بیٹیوں کو کوئی دیکھے، یا کوئی اس کے مال پر ڈاکہ ڈالے وغیرہ۔ لہذا غصہ بصر اور جملہ گناہوں سے بچنے کا حکم تمہاری عین فطرت کے مطابق ہے۔ فطرتِ سلیمہ چوری کرنے، جیب کاٹنے اور دوسروں کی بہو بیٹیوں کو دیکھنے کو گوارا نہیں کرتی۔ کوئی سلیم الفطرت انسان گناہوں کو پسند نہیں کرتا حتیٰ کہ دنیائے کفر بھی گناہوں کو بُرا سمجھتی ہے چنانچہ بعض ہندوؤں کو دیکھا کہ اگر کسی کے گناہ کی تشبیہ ہو گئی اور وہ سُوا ہو گیا تو کانوں پر ہاتھ رکھ کر رام رام کہنے لگے اور بعض کافر بھی اپنی خاندانی شرافت کی وجہ سے زنا و بدکاری وغیرہ سے بچتے ہیں اور ان کاموں کو بُرا سمجھتے ہیں، اور جو دنیائے کفر

گناہوں میں غرق ہے اس کا ضمیر بھی اندر سے ملامت کرتا ہے اور اس کی دلیل یہ ہے کہ انگریزوں نے فطرتِ سلیمہ سے بغاوت کر کے اگرچہ بعض گناہوں کو قانوناً جائز کر دیا لیکن اگر کوئی وزیر یا معزز عہدہ دار اس گناہ کا مرتکب ہوتا ہے تو اس کے خلاف کارروائی کر کے اس کو معطل کر دیتے ہیں۔ اس سے معلوم ہوا کہ فطرتاً گناہ کو بُرا کام سمجھتے ہیں اور عزت و شرافت کے منافی سمجھتے ہیں، پس فطرتِ سلیمہ اس بات کی متقاضی ہے کہ بندہ گناہ نہ کرے کہ گناہ کرنا خلافِ فطرتِ کام ہے چنانچہ فطرتِ غیر سلیمہ کی جو عادت پڑی ہوئی ہے اس کو چھوڑ کر فطرتِ سلیمہ پر آ جاؤ۔ اس لیے جو اللہ کا دوست نہیں بننا چاہتا وہ شریف نہیں ہے، ذاتی طور پر کمینہ اور بد خصلت ہے اور گناہ کے مسلسل ارتکاب سے اس نے اپنی فطرت کو غیر سلیمہ کر لیا ہے۔

دعائے حضرت عمر رضی اللہ تعالیٰ عنہ کی تشریح

ارشاد فرمایا کہ حضرت عمر رضی اللہ عنہ دعا فرماتے ہیں:

اللَّهُمَّ ارْزُقْنِي شَهَادَةً فِي سَبِيلِكَ

اے اللہ! اپنی راہ میں مجھے شہادت نصیب فرمائے۔

اس میں تمام شہادتیں شامل ہو گئیں یعنی ظاہری شہادت بھی کہ اللہ کی راہ میں جان دے دی اور باطنی معنوی شہادت بھی کہ اللہ کی مرضی کے خلاف جو آرزوئیں پیدا ہوئیں ان کا خون کر دیا^{۳۱} اور اپنے نبی کے شہر میں مجھے موت دیجیے۔ **وَاجْعَلْ مَوْتِي** فرمایا **وَاجْعَلْ قَبْرِي** نہیں فرمایا کیوں کہ اگر **قَبْرِي** کا لفظ ہوتا تو لوگ اس کو دلیل بنا کر یہ بدعت ایجاد کر دیتے کہ مرتے کہیں اور دفنِ مدینہ میں ہوتے، مرنے سے پہلے یہ وصیت کر جاتے کہ ہم کہیں مریں لیکن ہمیں **مَدِينَةَ الرَّسُولِ** میں دفن کرنا جبکہ شرعی حکم یہ ہے کہ جس جگہ موت آئے وہیں دفن کیا جائے لہذا امیر المؤمنین حضرت

۳۱ صحیح البخاری: ۱/۵۳۱، (۱۹۰) باب کراہیۃ النبی صلی اللہ علیہ وسلم ان تعدی المدینۃ المکتبۃ المظہریۃ

عمر رضی اللہ تعالیٰ عنہ نے لفظ **مَوْتِي** استعمال فرمایا کہ جب مدینہ میں موت ہوگی تو ہم دفن بھی وہیں ہوں گے۔

نفس کا علاج

ارشاد فرمایا کہ نفس کے ساتھ ایسا معاملہ کرو جیسے ہرن اور شیر کا کہ ہرن شیر سے کانپتا رہتا ہے اسی طرح تم نفس کے مقابلے میں شیر بن جاؤ کہ وہ تم سے کانپتا رہے، یہ نہیں کہ نفس شیر بنا ہوا ہے اور تم کانپ رہے ہو۔ شیر جب ہرن کا شکار کرتا ہے اس کا خون چوس لیتا ہے، تم بھی نفس کا خون چوس لو۔ یہ سب سے بڑا دشمن ہے کیوں کہ سرور عالم صلی اللہ علیہ وسلم کا فرمایا ہوا دشمن ہے:

إِنَّ أَعْدَىٰ عَدُوِّكَ فِي جَنْبَيْكَ

سب سے بڑا دشمن تمہارے پہلو میں ہے لہذا اس کا خون چوس لو ورنہ یہ تمہارا خون چوس لے گا۔ نفس کا خون چوسنا یہ ہے کہ جن گناہوں کا وہ تقاضا کرے اس کے خلاف کرو تو سمجھ لو تم نے اس کا خون چوس لیا اگرچہ اس کے تقاضے کے خلاف کرنے میں کتنی ہی تکلیف ہو کیوں کہ یہ تکلیف آپ کو نہیں ہو رہی، آپ کے دشمن کو ہو رہی ہے اور دشمن کی تکلیف پر غمگین ہوتے ہیں یا خوش؟ لہذا خوش ہو جاؤ کہ آج دشمن غم زدہ ہے۔ بات یہ ہے کہ نفس کی تکلیف کو ہم اپنی تکلیف سمجھتے ہیں حالانکہ ہمارے دشمن کو تکلیف ہے۔

۱۲ شوال المکرم ۱۴۲۱ھ مطابق ۷ جنوری ۲۰۰۱ء، بروز اتوار، گیارہ بجے شب

(جب سے حضرت والا کی طبیعت ناساز ہوئی ہے تب سے روزانہ بعد نماز عشاء حضرت والا کے اشعار کی مجلس ہوتی ہے جو حضرت والا کے بعض خدام حضرت والا کے مجموعہ کلام فیضانِ محبت سے پڑھتے ہیں۔ عشاء کے بعد کافی مجمع ہو جاتا ہے، اس مجلس کا کیف و سرور ناقابلِ بیان ہے اور وہی جان سکتا ہے جو اس میں شریک ہو۔ حضرت اقدس دام ظلہم علینا کے کلام سے زبردست فیض ہو رہا ہے اور لوگ بتاتے ہیں کہ ہمارے تعلق مع اللہ میں زبردست اضافہ ہو رہا ہے۔ جامع)

موت اور موت کا بھائی

مجلس اشعار کے اختتام پر استراحت کے لیے اپنے کمرے میں داخل ہوتے ہوئے دروازے پر فرمایا کہ با دلِ ناخواستہ آپ لوگوں سے رخصت ہوتا ہوں کیوں کہ یہ دنیا ہے، یہاں نیند کی بھی ضرورت ہے اور جنت میں وصال دوام ہوگا، کیوں کہ وہاں سورج نہیں ہے جس سے گھنٹے اور دن بنتے ہیں اور تھک کر نیند آنے لگتی ہے حدیث پاک میں نیند کو موت کا بھائی فرمایا گیا ہے **الْتَّوْمُ أَخُو الْمَوْتِ** ^{۳۲} جنت میں نہ تو موت ہوگی نہ موت کا بھائی ہوگا۔

مجلس مؤرخہ ۱۵ جمادی الاولیٰ ۱۴۲۲ھ مطابق ۶ اگست ۲۰۰۱ء، بعد نماز فجر، بروز دوشنبہ، بمقام خانقاہ امدادیہ اشرفیہ گلشن اقبال ۲، کراچی

پچھلے ہفتہ ڈربن (جنوبی افریقہ) سے حضرت مرشدی مدظلہم العالی کے خلیفہ خاص حضرت مولانا یونس پٹیل صاحب حضرت والا کی زیارت کے لیے تشریف لائے اگرچہ تین ہفتہ قبل ان کو دل کا دورہ پڑا تھا اور ڈاکٹروں کی رائے اتنے طویل سفر کی نہ تھی لیکن مولانا نے فرمایا کہ حضرت کی جدائی میرے لیے ناقابل برداشت ہو رہی تھی لہذا جان پر کھیل کر آگئے۔ حضرت والا کا شعر ہے۔

عشق کب ڈرتا ہے رسن و دار سے

عشق بے پروا ہے جانِ زار سے

آہ! شیخ کی محبت اور قدر دانی کوئی ان حضرات سے سیکھے جو حضرت اقدس کی ناسازمی طبع کے دوران سال میں بار بار دیوانہ وار حاضر ہوئے۔

بارہا اس کے در پہ جاتا ہوں

حالت اب اضطراب کی سی ہے

۳۲ البعث والنشور للبيهقي: ۱/۲۵۷ (۳۳۹) باب قول الله عزَّ وجل لا يذوقون فيها الموت، مركز



(اللہ تعالیٰ ان عاشقانِ باوفا کے صدقے میں ہمیں بھی محبت کا کوئی ذرہ عطا فرمادے۔ جامع)
ارشاد فرمایا کہ جنوبی افریقہ سے مولانا یونس ٹیل صاحب اور ان کے ساتھی
 آج واپس جانے والے ہیں ان کی وجہ سے بطور نصیحت و وصیت اس وقت یہ بیان کر رہا ہوں۔

کبر کی تعریف

کبر کیا چیز ہے؟ کبر کی حقیقت کیا ہے؟ رسولِ خدا صلی اللہ تعالیٰ علیہ وسلم نے فرمایا کہ کبر نام ہے دو جُزکا، کبر کے اجزائے ترکیبہ دو ہیں: (۱) **بَطْرُ الْحَقِّ** (۲) **غَمَطُ النَّاسِ** حق بات کو قبول نہ کرنا کبر کا پہلا جُز ہے، دل کہتا ہے کہ قبول کر لو کیوں کہ فلاں شخص جو بات کہہ رہا ہے حق ہے لیکن قبول نہیں کروں گا، کیوں کہ میں بوڑھا ہوں وہ عمر میں مجھ سے چھوٹا ہے، تو حق بات کو نہ قبول کرنا کبر ہے اور (۲) **غَمَطُ النَّاسِ** لوگوں کو حقیر سمجھنا۔ **النَّاسِ** میں الف لام استغراق کا ہے اس میں کافر بھی شامل ہے۔ کافر کو بھی ہم حقیر نہیں سمجھ سکتے، کیوں کہ ممکن ہے کہ آخری وقت میں وہ کلمہ پڑھ لے اور جنت میں چلا جائے اور جو مسلمان اس کو حقیر سمجھتا تھا اس کو سزا کے طور پر جہنم میں ڈال دیا جائے۔ اسی لیے کافر کو بھی حقیر سمجھنا حرام ہے لہذا کبر سے بچنے کے لیے ضروری ہے کہ حق بات فوراً قبول کر لے اور اس میں اپنی کوئی توہین نہ سمجھے، اور دوسرے یہ کہ لوگوں کو حقیر نہ سمجھو نہ کافر کو نہ مسلمان کو۔ مسلمان تو ظاہر ہے کہ ایمان رکھتا ہے، ممکن ہے باوجود بے عملی کے اس کا کوئی عمل اللہ کے یہاں قبول ہو اور اللہ کے یہاں وہ پیارا ہو اور اس کی سب خطائیں معاف ہوں۔ لہذا اللہ کے یہاں مقبولیت کی تم کو کیا خبر ہے۔ اس لیے تکبر کرنے والا گدھا اور احمق ہے۔

میرے شیخ حضرت پھولپوری رحمۃ اللہ علیہ فرمایا کرتے تھے کہ تکبر اسی کو ہوتا ہے جو احمق اور بے وقوف ہوتا ہے کیوں کہ نتیجہ آؤٹ نہیں ہوا، قیامت کا فیصلہ معلوم نہیں ہوا اور یہ خود کو سمجھ رہا ہے کہ میں بڑا بزرگ ہوں۔ اس لیے دو جملے کبر کا علاج ہیں۔ اللہ سے کہو کہ یا اللہ! میں سارے مسلمانوں سے حقیر اور کمتر ہوں فی الحال یعنی اس



وقت بھی میں ہر مسلمان سے کمتر ہوں کیوں کہ ممکن ہے کہ اس کا کوئی عمل آپ کے یہاں قبول ہو جس کی وجہ سے اس کے سب گناہ معاف ہو گئے ہوں اور دوسرا جملہ یہ ہے کہ یا اللہ! میں تمام کافروں سے اور جانوروں سے بھی کمتر ہوں فی المآل یعنی انجام کے اعتبار سے کیوں کہ اگر خاتمہ ایمان پر نہ ہو تو جانور بھی مجھ سے اچھے ہیں، کافر بھی مجھ سے اچھے ہیں۔ ایک دفعہ یہ جملہ صبح و شام اللہ تعالیٰ سے کہہ دے اور اس کا معمول بنالے۔

ریا اور دکھاوے کا علاج

اس کے بعد ریا اور دکھاوے کا مرض بھی بہت بُرا ہے اور اعمال کو ضائع کرنے والا ہے اور اس کے لیے مسنون دعا یہ ہے:

اللَّهُمَّ إِنِّي أَعُوذُ بِكَ أَنْ أَشْرِكَ بِكَ وَأَنَا أَعْلَمُ وَأَسْتَغْفِرُكَ لِمَا لَا أَعْلَمُ^{۲۳۳}

یا اللہ! میں شرک یعنی دکھاوے سے پناہ چاہتا ہوں، اس دکھاوے سے بھی جس کو میں جانتا ہوں اور معافی مانگتا ہوں اور اس دکھاوے سے بھی جس کا مجھے علم نہیں یعنی جو اتنا خفی ہے جو دل کی گہرائی میں چھپا ہوا ہے اور مجھے اس کا احساس بھی نہیں۔ دکھاوہ تو وہ کرے جو مخلوق کو عملاً اللہ سے بڑا سمجھتا ہو کہ مخلوق میں میری بڑائی ہو جائے گی تو مجھے عزت ملے گی۔ لیکن ساری مخلوق میں آپ پسندیدہ ہوں اور اللہ کے نزدیک ناپسند ہوں تو کیا فائدہ۔ جوتے پڑیں گے اور جہنم میں جائیں گے۔ اللہ کے نزدیک پسندیدہ ہونا کامیابی ہے اور اللہ کے نزدیک ناپسندیدہ ہونا ناکامی ہے۔

ریا تو کبیرہ گناہ ہے لیکن چھوٹے گناہ کو بھی معمولی نہ سمجھو۔ نافرمانی چاہے چھوٹی ہو یا بڑی اللہ تعالیٰ کی ناراضگی کا سبب ہے۔ بعض لوگ کہتے ہیں کہ چھوٹا گناہ کرنے میں کوئی حرج نہیں یعنی اللہ تعالیٰ کو تھوڑا سا ناراض کرنا ان کے نزدیک معمولی بات ہے حالانکہ جس طرح ان کا تھوڑا سا راضی ہونا ہر چیز سے بڑا ہے **رِضْوَانٌ مِنَ اللَّهِ أَكْبَرُ^{۲۳۴}**

۲۳۳ کنز العمال ۴/۳: ۴۷۳ (۵۰۳) باب فی الاخلاق والافعال المذمومة مؤسسة الرسالة

۲۳۴ التوبة: ۲

اسی طرح ان کا تھوڑا سا ناراض ہو جانا بھی دونوں جہاں کا سب سے بڑا خسارہ ہے۔ میرے شیخ نے ایک قصہ سنایا تھا کہ گاؤں کی ایک لڑکی گانا گارہی تھی کہ۔

چھوٹی نہ جانو ظلم کردوں گی

ایک بزرگ وہاں سے گزر رہے تھے، ان کے کان میں جو یہ آواز پڑی تو بے ہوش ہو گئے۔ سب لوگ سمجھے کہ ملا بڑا رومانٹک ہے، یہ کیسا بزرگ ہے کہ ایک لڑکی کا گانا سن کر بے ہوش ہو گیا۔ جب ہوش میں آئے تب پوچھا کہ حضرت! آپ کیوں بے ہوش ہوئے؟ تو فرمایا کہ مجھے ایسا لگا کہ چھوٹے گناہ نے مجھ سے کہا کہ مجھ کو چھوٹا نہ سمجھنا میں ظلم کر ڈالتا ہوں۔ مجھے گناہ یاد آگئے کہ اللہ پاک اتنے بڑے ہیں کہ ان کی چھوٹی سی نافرمانی بھی بہت ہے۔ جو جتنا عظیم ہوتا ہے اس کا حق بھی اتنا ہی عظیم ہوتا ہے۔ اللہ تعالیٰ ہر شے سے بڑے ہیں تو ان کی تھوڑی سی ناراضگی بھی ہر شے سے بڑی ہے، سب سے بڑا خسارہ ہے۔

اور دوسری بات یہ ہے کہ ایک عورت نے جھلنی بنوائی، جھلنی ناک میں پہنی جاتی ہے جو جھولتی رہتی ہے اردو میں اس کو بلاق بھی کہتے ہیں اس کا نام دیہاتی زبان میں جھلنی ہے، تو اس نے کہا۔

جھلنی تو گڑھا یوں پیانے مناں سے

پیامن بھاوا کہ نال

یعنی جھلنی تو میں نے اپنی طبیعت سے بنوائی ہے، لیکن معلوم نہیں کہ میرے شوہر کو پسند آئے گی کہ نہیں۔ اس سے سمجھ لو کہ شوہر انسان ہے، ایک انسان کا مزاج نہیں معلوم کہ اس کو پسند آئے گا کہ نہیں تو ڈرنے کا مقام ہے کہ اللہ تعالیٰ کو ہماری عبادت پسند آئے نہ آئے۔ جب میدان قیامت میں فرمادیں کہ جاؤ ہم تم سے راضی ہیں، جاؤ جنت میں تب اطمینان کی سانس لو۔ پہلے سے لوگوں کے کہنے سے اپنے کو کیوں بڑا سمجھتے ہو۔ ایک شخص تھا، اس کا ایک گھوڑا تھا جو اس کو اٹھا کر بیٹھ دیتا تھا، وہ عاجز ہو گیا اور اس نے ایک دلال سے کہا کہ بھائی! اس کو بیچ دو۔ دلال اس کو گھوڑے کی مارکیٹ میں لے گیا اور اس کی تعریف کے پل باندھنا شروع کیے کہ یہ گھوڑا ایسے چلتا ہے جیسے پانی بہتا ہے اور بجلی کی طرح تیز

رفار ہے اور ایسا ہے اور ویسا ہے تو اس سوار نے کہا کہ جب اس میں اتنی خوبیاں ہیں تو میں نہیں بیچتا تو دلال نے کہا کہ بے وقوف! تو نے اس گھوڑے کو دس سال آزمایا ہے کہ یہ ہمیشہ تجھ کو پیچ دیتا ہے اور تو دس سال کے آزمانے کو بھول گیا میری جھوٹی تعریف سے، میں جھوٹی تعریف کر رہا ہوں تاکہ تیرا سودا بک جائے۔ یہی حال ہم لوگوں کا ہے کہ ہزاروں گناہ، ہزار خامیاں ہم اپنی محسوس کرتے ہیں اور خوب جانتے ہیں کہ ہم کیسے ہیں لیکن اگر کسی نے تعریف کر دی کہ آج میں نے خواب میں دیکھا کہ آپ ہو امیں اُڑ رہے تھے تو خوش ہو گئے اور سمجھنے لگے کہ میں واقعی بزرگ ہوں۔ خوش ہونا تو جائز ہے کہ اللہ تعالیٰ مجھے ایسا ہی بنا دے لیکن دوسروں کی تعریف سے دھوکا کھا کر اپنے کو بڑا سمجھنا جائز نہیں۔

قلب و نظر کی پاسبانی اور سنت صحابہ

اب دو نصیحت اور کرتا ہوں کہ (۱) آنکھ بچاؤ (۲) دل بچاؤ۔ آنکھ بچانا بارڈر کی حفاظت، سرحد کی حفاظت ہے اور دل بچانا دار الخلافہ اور کیپٹل کی حفاظت ہے۔ اگر نظر کی حفاظت نہ کی تو اس کی مثال یہ ہے جیسے پاکستان میں واہگہ کی طرف سے دشمن آجائے۔ اور دل میں گندے خیالات پکا لیے، دل میں حرام مزے لے لیے تو گویا دشمن نے براہ راست دار الخلافہ پر حملہ کر دیا۔ لہذا نظر کی حفاظت اور دل کی حفاظت دونوں بہت ضروری ہیں۔ اگر یہ نہیں ہے تو وہ سالک تہجد گزاری کے باوجود ذیروہے زیروہ، صفر ہے، ناکام ہے۔ جس ملک کے بارڈر یا دار الخلافہ پر دشمن کا قبضہ ہو اس ملک کا وجود کہاں۔ تو جس کے قلب و نظر پر نفس و شیطان کا قبضہ ہو وہ سالک اور اللہ کا طالب کہلانے کا مستحق نہیں۔ لہذا ان دو چیزوں کی حفاظت بہت ضروری ہے۔

اس لیے آنکھ بچاؤ اور دل بچاؤ۔ آنکھ سے کسی نامحرم عورت کو مت دیکھو، کسی بے ریش لڑکے کو مت دیکھو۔ عورتوں کو دیکھنا، لڑکوں کو دیکھنا گناہ کبیرہ ہے، کوئی معمولی جرم نہیں، بعضوں میں لڑکوں کو دیکھنے کا شوق زیادہ ہوتا ہے، بعضوں میں عورتوں کو دیکھنے کا شوق زیادہ ہوتا ہے اور بعض لوگ دونوں کو دیکھتے ہیں۔ پس عورتوں کو دیکھنا اور لڑکوں کو دیکھنا دونوں حرام اور گناہ کبیرہ ہیں۔ بعض لوگ کہتے ہیں کہ صاحب! ہم نے تو نہ لیانا دیا



صرف دیکھ لیا۔ مولوی لوگ بلاوجہ ہم کو بُرا بھلا کہتے ہیں۔ ہم نے کیا جرم کیا، نہ لیانہ دیا بس دیکھ لیا۔ لیکن قرآن پاک نے اسی دیکھنے کو حرام قرار دیا ہے۔ آخر قرآن شریف اللہ تعالیٰ کی کتاب ہے، اللہ تعالیٰ فرماتے ہیں **قُلْ لِلّٰہِ مُسَبِّحِیْنَ** اے نبی! آپ ایمان والوں سے کہہ دیجیے۔ اللہ نے یہاں خود کیوں نہیں منع کیا جبکہ نماز کا خود کہا کہ نماز پڑھو، روزہ کا کہا کہ روزہ رکھو، زکوٰۃ کا خود حکم دیا کہ زکوٰۃ ادا کرو۔ ہر چیز کا حکم خود دیا مگر بد نظری، بد نگاہی، عورتوں اور لڑکوں کو نہ دیکھنے کو حضور صلی اللہ تعالیٰ علیہ وسلم سے کہلایا۔ اس میں کیا راز ہے؟ بات یہ ہے کہ جس طرح باپ کو اپنے لڑکوں سے یہ کہتے ہوئے حیا آتی ہے کہ بیٹا! بُری نظر مت ڈالو، باپ اپنے دوست سے کہلاتا ہے کہ میرے بیٹوں سے کہہ دو کہ ایسی نالائقی نہ کیا کریں۔ پس ربا کو بھی حیا آتی ہے، اس لیے اپنے رسول سے کہلایا کہ اے محمد (صلی اللہ تعالیٰ علیہ وسلم)! آپ اپنے اُمتیوں سے کہہ دیجیے کہ نظر کی حفاظت کیا کریں۔ جب ہم قرآن پاک ہی کا حکم نہ مانیں گے تو پھر کس کا حکم مانیں گے۔ یہ تو قرآن کا حکم ہو گیا:

قُلْ لِلّٰہِ مُسَبِّحِیْنَ یَغْضُوْا مِنْ اَبْصَارِہُمْ وَ یَحْفَظُوْا اَفْوَاجَہُمْ ^{طہ}

ایمان والوں سے کہہ دیجیے کہ نامحرم عورت کسی کی ماں، کسی کی بہن، کسی کی بیٹی، کسی کی پھوپھی، کسی کی خالہ ہوگی تو کیا تم پسند کرتے ہو کہ کوئی تمہاری ماں، بہن، بیٹی وغیرہ کو دیکھے؟ تو نظر کی حفاظت کا یہ قانون بھی اللہ نے ہماری عین فطرت کے مطابق بنایا ہے لہذا ان کو مت دیکھو، نظر نیچی کر لو اور جب وہ سامنے سے ہٹ جائے تو دیکھو۔ میرا شعر ہے۔

جب آگئے وہ سامنے نابینا بن گئے

جب ہٹ گئے وہ سامنے سے بینا بن گئے

دیکھنے کی بہت چیزیں ہیں، آسمان دیکھو، زمین دیکھو، پہاڑ دیکھو، درخت دیکھو، دریا دیکھو، ماں باپ کو دیکھو، اپنے بیوی بچوں کو دیکھو۔ بہت چیزیں ہیں دیکھنے کی۔ بس جہاں کہہ دیا وہاں دیکھو، جہاں منع کر دیا وہاں نہ دیکھو۔ اللہ کو اختیار ہے کہ نہیں؟ جس نے آنکھ دی

اور آنکھ میں روشنی دی ہے اس کو حق ہے کہ وہ کہہ دے کہ فلاں چیز کو دیکھو، فلاں چیز کو نہ دیکھو۔ حرام چیز کو دیکھنا اپنے کو تکلیف میں پھنسانا ہے۔ دیکھنے سے دوسرے کی چیز کی طرف رغبت پیدا ہوتی ہے اور دیکھنے سے وہ مل نہیں جائے گی، دل تڑپ کر رہ جائے گا۔ اس لیے بد نظری حماقت کا گناہ ہے کہ نہ ملنا نہ ملانا مفت میں دل کو تڑپانا، کلپانا اور لپکانا، اور اگر بد نظری سے نفس جو گناہ کرنا چاہتا ہے وہ نہ بھی کیا تو دل میں گناہ کا خیال تو آجائے گا، شیطان گناہ کا پورا پیچر پیش کر دے گا۔ لڑکی ہے تو اور لڑکا ہے تو اور۔ دونوں کو دیکھنے سے دل میں گناہ کا خیال تو آجائے گا، شیطان اٹیک کر دے گا لہذا اللہ نے منع کر دیا کہ پرانی چیز کو مت دیکھو۔ لڑکا ہے تو وہ تمہارے لیے حلال نہیں اور لڑکی ہے تو وہ تمہاری بیوی نہیں، پھر تم کیوں دیکھتے ہو! اگر غلط خیال آگیا تو دل کا کبیرہ گناہ ہو گیا اور دار الخلافہ پر حملہ ہو گیا، دیکھنے سے براہ راست دل پر اٹیک ہو گیا اور اللہ سے مکمل دوری ہو گئی۔

تجر بے کی بنا پر کہتا ہوں کہ صرف دو عمل کر لو: ایک آنکھ بچاؤ دوسرے دل کو بچاؤ، آنکھ بچاؤ گے تو دل خود ہی بچ جائے گا۔ پس ذرا دیر کے لیے نگاہ پچی کر لو۔ وہ آپ سے تھوڑی کہے گی کہ مجھ کو دیکھو، وہ گھاس نہیں ڈالے گی۔ ایک منٹ لگے گا، جب سامنے سے گزر گئی تو نظر اٹھا لو، اور دل میں گندے خیالات مت لاؤ۔ اگر ان دو عمل کی وجہ سے ولی اللہ نہ ہو جاؤ تو کہنا کہ اختر کیا کہہ رہا تھا۔ صرف یہی دو عمل مشکل ہیں، باقی سب اعمال آسان ہیں۔ پس جو مشکل عمل کر لے گا اس کو آسان عمل کرنا کیا مشکل ہے۔ جو بھینس اٹھالے گا کیا وہ مرغی نہیں اٹھالے گا؟ یہی دو عمل ہیں جس میں کلیجہ منہ کو آتے ہیں اور سنت صحابہ ادا ہوتی ہے اور درجہ بلند ہوتا ہے، اور درجہ اس لیے بلند ہوتا ہے کہ اس عمل سے سنت صحابہ ادا ہوتی ہے۔ سنت صحابہ کیسے ادا ہوتی ہے؟ اللہ تعالیٰ فرماتے ہیں **وَبَلَغَتِ الْقُلُوبُ الْحَنَاجِرَ** ہم نے صحابہ کو اتنا آزمایا کہ ان کے کلیجہ منہ کو آگئے **وَدُنُورُنَا زَلْزَلًا شَدِيدًا** اور ان کو ہلادیا، ان کے دل پر ہم نے زلزلہ پیدا کر دیا ایسی آزمائش میں ان کو ڈالا۔ تو نظر بچانا اور دل بچانا یہ دو فعل ہیں جن سے کلیجہ منہ

کو آجاتا ہے اور آہ نکل جاتی ہے۔ عاشق مزاجوں سے پوچھو جن کو حُسن پرستی کا مرض ہے کہ بتاؤ نظر کی حفاظت میں تکلیف ہوتی ہے کہ نہیں؟ صحابہ کے کلیجے بھی منہ کو آئے تھے، اور اس زمانے میں قلب و نظر کی پاسبانی میں کلیجے منہ کو آتے ہیں اور اس اُمت کو صحابہ کا عمل نصیب ہو جاتا ہے۔ تو اس دور میں صحابہ کے عمل سے مشابہ اور قریب تر یہی دو عمل ہیں جن سے دل پر زلزلہ آجاتا ہے اور کلیجہ اکھڑ کر منہ کو آجاتا ہے اور چوں کہ صحابہ کا عمل سب سے اونچا ہے تو ان کے عمل کا متبع، ان کی سنت ادا کرنے والا اونچے درجہ کا ولی اللہ نہ ہو گا؟ کیوں کہ گناہ کرنا شرافتِ بندگی کے بھی خلاف ہے اور شرافتِ انسانیت کے بھی خلاف ہے۔

ایک جوان حضور صلی اللہ تعالیٰ علیہ وسلم کی خدمت میں حاضر ہوا اور عرض کیا کہ یا رسول اللہ! (صلی اللہ تعالیٰ علیہ وسلم) مجھے زنا کی اجازت دے دیجیے۔ فرمایا: صبر کرو اور بیٹھ جاؤ اور نہایت پیار سے فرمایا کہ یہ بتاؤ تمہاری ماں ہے؟ اس نے کہا جی ہاں۔ فرمایا: اگر تمہاری ماں سے کوئی زنا کی اجازت چاہے؟ کہا کہ تلوار سے اسے مار دوں گا۔ پھر آپ نے فرمایا: اچھا تمہاری بہن ہے؟ اس نے کہا جی ہاں۔ فرمایا: اگر تمہاری بہن سے کوئی زنا کی اجازت مانگے؟ کہا کہ تلوار سے اس کو بھی ڈھیر کر دوں گا۔ پھر آپ نے کہا تمہاری پھوپھی ہے تمہاری خالہ ہے ہر ایک کا نام لیا اس جوان نے ہر ایک کے لیے یہی کہا کہ میں تلوار سے اس کا کام تمام کر دوں گا۔ پھر حضور صلی اللہ تعالیٰ علیہ وسلم نے کس پیارے انداز میں اس کو سمجھایا کہ جس کے ساتھ تم زنا کی اجازت مانگتے ہو وہ کسی کی بہن، کسی کی بیٹی، کسی کی ماں، کسی کی پھوپھی، کسی کی خالہ ہوگی۔ پھر آپ صلی اللہ تعالیٰ علیہ وسلم نے اپنا دست مبارک اس کے سینے پر رکھ کر یہ دعا پڑھی:

اللَّهُمَّ طَهِّرْ قَلْبَهُ وَحَصِّنْ فَرْجَهُ وَاعْفِرْ ذَنْبَهُ ۳۳

اے اللہ! اس کے قلب کو پاک کر دے اور اس کی شرم گاہ کو محفوظ کر دے اور اس کے گناہ کو معاف کر دے۔ صحابی عرض کرتے ہیں کہ اس کے بعد زندگی بھر مجھے کبھی زنا

کا دوسرے بھی نہیں آیا۔

جی اٹھے مُردے تری آواز سے

پھر ذرا مطرب اسی انداز سے

اسی پر قیاس کر لیں کہ جن کو لڑکوں کے ساتھ بد فعلی کا ذوق ہے وہ سوچیں کہ یہ لڑکا کسی کا بیٹا ہے، کسی کا بھائی ہے اور ایک دن ابا ہونے والا ہے تو کیا کوئی اپنی اولاد سے، اپنے بیٹے سے، اپنے بھائی سے، اپنے ابا سے بد فعلی کرے گا؟ اس کے علاوہ ہر فرد بشر پیغمبر زادہ ہے کیا پیغمبر زادے سے کوئی بد فعلی کی جرأت کر سکتا ہے؟

ایک لڑکا تالاب میں ڈوبنے لگا تو زور سے چلا کر کہا کہ دوڑو لوگو! مجھے بچاؤ، پیغمبر کا بیٹا ڈوب رہا ہے۔ لوگوں نے دوڑ کر بچا لیا، بچانے کے بعد کہا کہ تم کہاں پیغمبر کے بیٹے ہو، ہم تمہیں جانتے ہیں، تم تو ننھو پہلوان کے بیٹے ہو تو اس نے کہا کہ تم نے قرآن شریف میں نہیں پڑھا **يَا بَنِي آدَمَ** اے آدم کی اولاد! اور آدم علیہ السلام نبی تھے کہ نہیں؟ اور میں بھی آدم علیہ السلام کی اولاد ہوں تو میں نبی کا بیٹا ہوا یا نہیں؟ لہذا سوچو کہ تم جس لڑکے کے ساتھ بد فعلی کرنا چاہتے ہو وہ پیغمبر زادہ ہے، پیغمبر کی اولاد ہے کہ نہیں؟ تو پیغمبر کے بیٹے کے ساتھ بد فعلی کرنا حق تعالیٰ کے غضب کو مول لینا ہے۔ اسی طرح کافرہ عورت بھی آدم علیہ السلام کی اولاد ہے اس لیے کسی کافرہ عورت سے بھی زنا جائز نہیں کیوں کہ نبی زادی ہے پیغمبر کی اولاد ہے۔ ان کے کفر کی نالائقی کی سزا اللہ دے گا لیکن ان کی نالائقی کی وجہ سے زنا ان سے جائز نہیں جیسے کسی باپ کی اولاد نالائق ہو تو کیا وہ باپ یہ پسند کرے گا کہ اس کا دوست اس کی نالائق اولاد سے زنا کرے؟ اگر کوئی ایسا کرے گا تو دوستی کے رجسٹر سے اس کا نام خارج کر دے گا۔

پھر حضرت والانے مولانا یونس پٹیل صاحب سے جوش میں فرمایا کہ آج کا یہ سبق اہم سبق ہے اس کو سارے افریقہ میں پھیلا دو کہ اللہ تعالیٰ فرماتے ہیں ہم نے صحابہ کو خوب آزمایا، خوب جھنجھوڑا یہاں تک کہ ان کا کلیجہ منہ کو آگیا **وَبَلَّغْتِ الْقُلُوبَ الْحَنَاجِرَ** جب غم زیادہ ہوتا ہے تو محسوس ہوتا ہے کہ دل اکھڑ کر حلق میں

آگیا۔ **وَزَلْزَلُوا زِلْزَالًا شَدِيدًا** صحابہ پر ایسی مصیبتیں ڈالی گئیں، ان کو اتنا آزمایا کہ ہم نے ان کے دل ہلادیے اور صحابہ نے برداشت کیا، ہم لوگ تو تھوڑی سی مصیبت میں پریشان ہو جاتے ہیں۔ اللہ تعالیٰ قرآن پاک میں ان کی آزمائشوں اور مجاہدوں پر مہر تصدیق ثبت فرما رہے ہیں کہ ان کو جھنجھوڑ کر رکھ دیا گیا، ان کے دلوں کو ہلادیا گیا، سخت زلزلہ ان کے دلوں پر طاری کیا گیا۔ اللہ تعالیٰ ان حضرات کی جانوں پر رحم فرمائے، کس قدر ہمت والے تھے وہ۔ حضور صلی اللہ علیہ وسلم کی صحبت سے کس قدر عالی ہمت تھے کہ اللہ تعالیٰ ان کی تعریف فرما رہے ہیں اور یہ تعریف کیوں فرمائی؟ تاکہ بعد میں آنے والی امت کو سبق مل جائے کہ صحابہ نے اتنی مصیبتیں جھیلیں کہ ان کے کلیجے منہ کو آگئے تب جا کر **رَضِيَ اللهُ عَنْهُمْ وَرَضُوا عَنْهُ** سے مشرف ہوئے کہ اللہ ان سے راضی ہو اور وہ اللہ سے راضی ہوئے۔

میں بس یہی کہتا ہوں کہ جیسے مریخ کا درخت ہوتا ہے کہ اس کو اکھاڑ کر دوسری جگہ لگاتے ہیں تب اس میں پھل آتا ہے اور ایک دانے سے سودا نے پیدا ہوتے ہیں۔ اسی طرح جب دل اکھڑ جاتا ہے اور حلق میں پہنچ جاتا ہے یعنی جب اللہ کی راہ میں کلیجہ منہ کو آجاتا ہے تو ایمان دل کے ذرے ذرے میں سما جاتا ہے اور پھر وہ ایمان پھل پیدا کرتا ہے۔ ایک مریخ سے جب سو دانے مریخ کے پیدا ہوتے ہیں تو اس مؤمن سے کتنے مؤمن اور پیدا ہوں گے؟ کافر بھی صحابہ کو دیکھ کر ایمان لاتا تھا۔ اس زمانے میں خال خال ایسے لوگ ہیں جنہیں دیکھ کر کافر بھی ایمان لاتا ہے۔ میں اللہ تعالیٰ کے شکر کے طور پر کہتا ہوں، مجھ کو کئی کافروں نے ساؤتھ افریقہ میں دیکھ کر اسلام قبول کیا۔ میرے میزبان ادریس ہتھورانی کا عیسائی نوکر مجھے ایک نظر دیکھ کر دوڑا ہوا ادریس کے پاس گیا اور پوچھا کہ یہ کون ہیں؟ اس نے بتایا کہ ہمارے پیر صاحب ہیں تو کہا کہ جس دین پر یہ ہیں مجھے بھی اسی دین پر کرادو۔ انہوں نے پوچھا کہ کیوں؟ کہا کہ ان کا چہرہ بتا رہا ہے کہ یہ سچے دین پر ہیں اور وہ مسلمان ہو گیا۔

بس یہی کہتا ہوں کہ اللہ کے راستے میں حرام آرزوؤں کے خون کرنے کا غم اٹھالو۔ قیامت کے دن اللہ پوچھے گا کہ میرے لیے کیا لائے ہو تو کہہ دینا کہ اپنے

ارمانوں کا، اپنی آرزوؤں کا خون لایا ہوں۔ کون سے ارمان؟ جو ناجائز تھے۔
 میں درد و غم سے بھرا اک سفینہ لایا ہوں
 ترے حضور میں اک آگینہ لایا ہوں
 تری رضا کا ہے بس شوق و جستجو اس میں
 مری ہزار تمنا کا ہے لہو اس میں

شاہ عبدالعزیز محدث دہلوی رحمۃ اللہ علیہ بیمار ہو گئے اور بالکل ناامیدی ہو گئی تو مریدوں نے عرض کیا کہ ایک پنڈت ہے جو مرض کو کھینچ لیتا ہے۔ شاہ صاحب نے فرمایا کہ نہیں کافر کو مت لاؤ، ہم کافر کا احسان نہیں لیں گے اور پھر بے ہوش ہو گئے۔ شاہ عبدالعزیز صاحب جب بے ہوش ہو گئے تو مرید لوگوں نے کہا کہ حضرت زیادہ سے زیادہ ہمیں مار لیں گے، ہم پٹنے کو کیا مرنے کے لیے تیار ہیں لیکن ہمارے شیخ زندہ ہو جائیں۔ شیخ کی محبت میں مغلوب ہو گئے اور ہندو پنڈت کو بلالائے، پنڈت نے عمل کیا اور شاہ صاحب کے مرض کو سلب کر لیا۔ جب اچھے ہو گئے تو پوچھا کہ تم لوگوں نے کس کو بلایا؟ سب نے کہا کہ ہم نے غلطی کی، پنڈت کو بلایا آپ کی جان بچانے کے لیے۔ ہم نے سوچا کہ حضرت جو سزا دیں گے بھگت لیں گے۔ فرمایا: اچھا جس پنڈت کو لائے تھے اس کو پھر لے آؤ۔ پنڈت آیا، شاہ صاحب نے پوچھا کہ تم نے یہ طاقت کیسے حاصل کی؟ اس نے کہا کہ میں نفس کے خلاف کام کرتا ہوں۔ فرمایا کہ اسلام لانے کو دل چاہتا ہے۔ پنڈت نے کہا نہیں۔ تو فرمایا کہ جلدی سے کلمہ پڑھ ورنہ سب طاقت ختم ہو جائے گی۔ اس نے خوف کے مارے جلدی سے کلمہ پڑھا اور مسلمان ہو گیا۔ اس کے جانے کے بعد مریدوں سے فرمایا کہ اس نے مجھ پر احسان کیا دنیا کا اور میرا جسمانی مرض کھینچ لیا اور میں نے اس پر احسان کیا آخرت کا اور اس کے روحانی مرض کفر کو سلب کر لیا۔

تو دیکھیے! نفس کی مخالفت سے کافر کو بھی فائدہ ہو خواہ دنیا ہی کا سہی۔ افسوس کی بات ہے کہ کافر تو فائدہ اٹھائیں اور مسلمان فائدہ نہ اٹھائیں جبکہ حقیقت میں ایمان کی وجہ سے مسلمان ہی کی روحانیت معتبر ہے۔ کافر کے اندر روحانیت کہاں! نفس کی



مخالفت سے اس کی جسمانی قوتوں میں کچھ ملکہ حاصل ہو جاتا ہے، وہ روحانیت نہیں ہے، فن ہے، کیوں کہ کافر کے پاس تو ایمان ہی نہیں ہے۔ اس کے عمل کے لیے قیامت کے دن اللہ ترازو ہی قائم نہیں کریں گے کیوں کہ وہ باغی ہیں اور حکومت کا باغی لاکھ چنبدہ تقسیم کرے، لاکھ دودھ کے ڈبے تقسیم کرے، لاکھ لحاف اور کمبل تقسیم کرے حکومت کے یہاں قبول نہیں ہوتا، اس کے لیے صرف سزائے موت ہے۔ اسی طرح یہ کفار اللہ تعالیٰ کے باغی ہیں اس لیے ان کا کوئی عمل قبول نہیں۔

تو یہ دو نصیحت قلب و نظر کی پاسبانی یعنی نظر کی حفاظت اور دل کی حفاظت بہت بڑا مجاہدہ ہے، اس مجاہدہ شاقہ سے قلب پر زلزلہ آتا ہے اور اس طرح آپ سُنّت صحابہ پاجائیں گے، مقام صحابہ کی مشابہت نصیب ہو جائے گی۔ یہ عمل جتنا مشکل ہے تو درجہ بھی بہت بڑا ہے۔ صحابہ نے تو کافروں سے جہاد کیا تھا، اگر جہاد نصیب ہو جائے تو صحابہ کا عمل نصیب ہو جائے گا۔ آج کل جہاد جن پر فرض عین ہے ان کو یہ مقام بدرجہ اولیٰ نصیب ہو جائے گا۔ لیکن ہر مسلمان کو جہاد میں شرکت کا موقع نہیں، نہ ہر ایک پر فرض عین ہے لہذا قلب و نظر کی حفاظت میں دل کا خون کر کے سُنّت صحابہ ادا کیجیے اور آسانی سے صحابہ کا عمل حاصل کیجیے کہ نہ ہلدی لگے نہ پھٹکری اور رنگ آئے چوکھا۔ ہمت کر لو، دانت پیس کر نفس سے کہہ دو کہ اے نفس! خبردار ہو جا۔ لو مڑی کی طرح تجھ کو ذبح کر دوں گا یعنی تیری حرام خواہشات کا خون کر دوں گا، یہاں بظاہر حلق پر چھری نہیں چلی لیکن چھری چل گئی، بظاہر خون نہیں بہا لیکن اندر اندر بہہ گیا۔ حرام خواہشات کا جو دل میں اندر اندر خون ہوتا ہے اس کا نام حکیم الامت نے تفسیر بیان القرآن میں شہادتِ معنوی باطنی رکھا ہے اور فرمایا کہ ایسے لوگ قیامت کے دن شہداء کے ساتھ اٹھائے جائیں گے۔ غرض کتنا ہی مشکل معلوم ہو کچھ دن مشق کرو، مشق کرنے سے ایسی قوت پیدا ہو جائے گی کہ حسینوں کو دیکھتے ہی دور ہی سے دانت پیس لوگے اور نفس سے کہو گے کہ دیکھتا ہوں تو کیسے دیکھتا ہے۔ میں تیرا غلام نہیں ہوں، تو میرا غلام ہے اور میں اللہ کا غلام ہوں، اللہ نے قرآن میں منع کیا ہے۔ یہ نہیں کہ حسین

کو دیکھا اور قرآن شریف کو بھول گئے، اللہ کو بھول گئے، رسول اللہ صلی اللہ علیہ وسلم کو بھول گئے۔ یہ کوئی ایمان ہے! یہ حلوہ کھانے کا ایمان ہے کہ میٹھا میٹھا ہپ ہپ اور کڑوا کڑوا تھو تھو۔ جہاں آسانی دیکھی اللہ کے غلام بن گئے اور جہاں مشکل نظر آئی دائرہ غلامی سے نکل گئے اور نفس کے غلام بن گئے۔ بس پہلے جان لو، پھر مان لو، پھر ٹھان لو کہ دیکھنا نہیں ہے۔ مرد ہوتم، عورت تو نہیں ہو۔ اور ہاں یہ حکم حفاظتِ نظر کا تو عورتوں کے لیے بھی ہے۔ قرآنِ پاک میں اکثر احکام مردوں کے لیے بیان ہوئے ہیں اور چوں کہ عورتیں مردوں کے تابع ہیں اس لیے عورتیں ان احکام میں شامل ہیں جیسے **اقیموا الصلوٰۃ** میں خطاب مردوں سے ہے کہ نماز قائم کرو لیکن اس حکم میں عورتیں بھی شامل ہیں مگر حفاظتِ نظر کا حکم مردوں کو الگ دیا اور عورتوں کو الگ دیا حکم کی اہمیت ظاہر کرنے کے لیے۔ **قُلْ لِلْمُؤْمِنِينَ يَغُضُّونَ أَبْصَارَهُمْ قُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ**۔ بعض عورتیں خدا سے خوف رکھتی ہوئی نظر کی حفاظت کرتی ہیں اور بعض مرد چوڑی پہن لیتے ہیں عورتوں کی طرح اور عورتیں چوڑی توڑ کر یعنی ہمت کے ساتھ بہادری دکھاتی ہیں۔ بہر حال دونوں کو حکم اسی لیے دیا کہ مرد یہ نہ سمجھیں کہ اللہ میاں ہمیں تو سختی میں مبتلا کر رہے ہیں اور جو ضعیف ہیں ان کے ساتھ رعایت ہے لیکن اللہ نے کوئی رعایت نہیں کی کہ دیکھو ضعیف ہیں، ناقصاتِ العقل ہیں مگر ان کو بھی حکم ہے کہ اپنی آنکھوں کو بچائیں۔ کیا ان کا دل نہیں ہے، ان کا بھی دل چاہتا ہے۔ ایک عورت تھی، شوہر کے بھائی سے پردہ نہیں تھا، ہر وقت دیکھتے رہنے سے اس کو عشق پیدا ہو گیا۔ وہ تھی اللہ والی۔ اپنے شوہر سے کہا کہ میرے دل میں بے اختیار اس کا عشق ہو گیا ہے، چاہتی ہوں کہ دل سے نکل جائے مگر مجبور ہوں۔ وہ دونوں میاں بیوی حضرت مولانا شاہ ابرار الحق صاحب دامت برکاتہم سے بیعت تھے۔ لہذا حضرت والا کو خط لکھا، حضرت نے لکھا کہ حکیم اختر کی ”روح کی بیماریاں اور ان کا علاج“ اس کو سناؤ۔

اسی لیے کہتا ہوں کہ نظر کی حفاظت کرو اور دل کی حفاظت کرو۔ یہی دو کام



مشکل ہیں۔ یہ کام کر لو تو سب کام آسان ہو جائیں گے، پورے دین پر عمل آسان ہو جائے گا۔ لیکن اس کی مشق کرنی پڑتی ہے، پکا ارادہ کر لو کہ یہ گناہ نہیں کروں گا لیکن شیطان و نفس ارادے کو شکست دینے کی کوشش کریں گے لیکن اللہ کے راستے کامر وہ ہے کہ ارادہ کو شکست نہ ہونے دے، ہمت سے کام لے ورنہ گناہ وہ کرے جو جہنم کی آگ کو برداشت کر سکے اور جہنم کی آگ کو کون برداشت کر سکتا ہے! لہذا ہر حال میں ہمیں اس کی ضرورت ہے کہ لاکھ عریانی ہو لیکن ہمت کر لو تو قلب و نظر کی حفاظت کچھ مشکل نہیں، نظر بچانے ہی سے حلاوتِ ایمانی ملتی ہے۔ میں سمجھتا ہوں کہ رہبانیت کو اسلام نے اسی لیے حرام فرمایا ہے کیوں کہ جو رہبانیت اختیار کرے گا یعنی جنگل میں جا کر رہے گا تو قلب کو حلاوتِ ایمانی کیسے ملے گی؟ جب وہاں کوئی نامحرم کوئی حسین شکل ہی نہ ہوگی تو نظر کس سے بچائے گا؟ کیا درختوں کو نہ دیکھنے سے حلوۃِ ایمانی ملے گا؟ کیا درختوں کو شہوت سے دیکھنے کو دل چاہے گا؟ اسی لیے حکم ہے کہ لوگوں میں مل جل کر رہو، اور پھر اللہ کے قانون کو نہ توڑو، عورتیں سامنے آجائیں تو اب نظر بچانے کا موقع ہے، اللہ تعالیٰ نے نظر بچانے کا یہ موقع دیا ہے۔ ہمت مرداں مدد خدا۔ نظر بچاؤ اور حلوۃِ ایمانی کھاؤ۔ اللہ تعالیٰ تمہاری ہمت دیکھنا چاہتے ہیں یہاں تک کہ کلیجہ منہ کو آجائے، دل پر زلزلہ طاری ہو جائے پھر بھی تم اللہ کے دین پر قائم رہو تب سنت صحابہ ادا ہوگی ورنہ۔

این خیال است و محال است و جنوں

جب عمل کچھ نہیں تو ولی اللہ بننے کا خیال محض خیال ہے محال ہے، پاگل پن ہے۔ ارتکابِ گناہ پر جوتے نہیں پڑتے اس کو غنیمت سمجھو، ہر بد نظری پر اگر غیبی جوتے پڑ جائیں تو پھر دیکھوں گا کہ نگاہ بچانے کی ہمت کیسے نہیں ہوتی۔ لیکن یہ عالم امتحان ہے، اگر ایسے جوتے پڑ جایا کرتے تو پرچہ آؤٹ ہو جاتا۔ عالم غیب عالم غیب نہ رہتا۔ پھر تو سب ہی مسلمان ہو جاتے کہ بھائی! مسلمان ہو جاؤ نہیں تو جوتے کھاؤ گے۔ اس لیے اللہ نے پرچہ آؤٹ نہیں کیا، مگر اتنا ضرور کہتا ہوں بڑے دُکھے ہوئے دل سے کہ جو ظالم نظر نہیں بچاتا وہ بیچرا ہے بیچرا، محنت ہے، مردود ہے، شیطان ہے، مسلسل نافرمان ہے اور

خود اپنے پاؤں پر کلہاڑی مارتا ہے، اللہ کی ولایت سے محروم ہوتا ہے۔ ایک مخلوق کی دوستی کے لیے فرمانِ الہی کو توڑتا ہے، اپنا جی خوش کرتا ہے اور خالق کی دوستی سے دست بردار ہوتا ہے۔ سوچو تو سہی کہ کس سے جوڑا اور کس سے توڑا۔ عورت کو دیکھا تو عورت سے جوڑا اور اللہ سے توڑا۔ بس بالکل شارٹ کٹ راستہ، ایک دم مختصر راستہ بتا دیا کہ نگاہ کو بچالو اور دل کو بچالو اللہ کو پا جاؤ گے۔ پھر نہ کہنا کہ مجھ کو نہیں بتایا تھا، اگر تمہاری جان بھی چلی جائے تم مسنڈے ہو، جان بچا کر کیا کرو گے۔ جان دے دو، جب جان دینے کی ٹھان لی تو سب آسان ہو گیا۔ بس آج سے ارادہ کر لو کہ جان دے دیں گے مگر اللہ کو ناراض نہیں کریں گے۔ میرے شیخ فرماتے تھے کہ یہ آنکھوں کو پلک اللہ نے دی ہے، یہ ایسا زبردست آٹومیٹک سوئچ ہے کہ اس کو دبانے کے لیے کہیں دور جانے کی ضرورت نہیں، آنکھ ہی میں سوئچ لگا ہوا ہے، کہیں دو قدم بھی جانے کی ضرورت نہیں بس آنکھ بند کر لو۔ کتنا آسان کر دیا کہ نہ کہیں جانا ہے، نہ بند کرنے کے لیے باہر سے کچھ لانا ہے سب کچھ اسی میں ہے، کھولنا اور بند کرنا آٹومیٹک ہے۔ آنکھ کو اللہ نے خود کفیل بنایا ہے کہ جہاں چاہو دیکھو جہاں چاہو نہ دیکھو۔ اس کے برعکس کان میں یہ بات نہیں، وہاں اگر کوئی غیبت کرنے لگے یا کان میں گانے کی آواز آرہی ہے تو کانوں میں انگلی دینی پڑے گی۔ کانوں کو اللہ نے خود کفیل نہیں کیا کیوں کہ کان کے گناہ سے بچنا مشکل نہیں اور آنکھوں کی طرح یہاں مغلوبیت کا اتنا اندیشہ نہیں، برعکس آنکھوں کے گناہ کا تعلق شہوت سے ہے جس میں مغلوبیت کا خطرہ زیادہ ہے اس لیے آنکھوں کو اللہ تعالیٰ نے پلکوں کے پردے کا آٹومیٹک سوئچ دے دیا تاکہ فوراً بند کر لو۔

عقل کی بات کہتا ہوں کہ چند روز دنیا میں رہنا ہے۔ مان لو گناہ کی یہ عادت نہ چھوڑی تو بد نگاہی کرتے کرتے موت آئے گی یا نہیں؟ مرنا تو ہے، مرو گے لیکن نافرمان مرو گے، نافرمانی میں موت آئے گی، اور جب تک جیو گے حیات تلخ ہوگی، لطفِ زندگی کو ترسو گے۔ اور نظر بچانے سے، دل بچانے سے، گناہ سے بچنے میں جان میں جان آتی ہے، آنکھ بند کر لی اور روح میں تازگی آگئی، قلب میں حلاوتِ ایمانی گھل گئی۔ آنکھ بچاؤ گے تو روح میں طاقت آئے گی۔ اس نیت ہی سے یہ عمل کر لو کہ ہماری روحانی طاقت بڑھ جائے گی۔



ہاں ایک اور بات یاد آئی کہ شیر سب سے زیادہ طاقتور جانور ہے، پورے جنگل کے جانوروں کا مقابلہ اکیلا کرتا ہے۔ جنگلی بھینسا، جنگلی سور، رچھ اور گینڈا جتنے خطرناک جانور ہیں حتیٰ کہ ہاتھی بھی اس سے بھاگتا ہے۔ اس کی دھاڑ اور گرج کی کیا آواز ہوتی ہے! جب وہ دھاڑ مارتا ہے یعنی گرجتا ہے تو ایسا لگتا ہے کہ زمین ہل گئی اور اس سے چار گنا بڑے جانور دم دبا کر بھاگتے ہیں۔ اس میں اتنی طاقت کیوں آئی؟ اس لیے کہ وہ اپنے شکار کا خون پیتا ہے، ہرن کا پہلے خون پی کر چھوڑ کر چلا جاتا ہے پھر بعد میں آکر گوشت کھاتا ہے۔ اس کی پہلی خوراک شکار کا خون ہے۔ آپ بھی نفس کا خون پیئیں۔ نفس کی خواہشات کا خون پینا آپ بھی اپنی غذا بنا لیجیے۔ اگر آپ صرف اپنے ارمانوں کا خون پی لیں، خواہشات کا خون پی لیں اور وہ بھی ناجائز خواہشات کا پھر آپ اپنی طاقت دیکھیں گے، اتنی طاقت محسوس کریں گے کہ دنیا کو خاطر میں نہ لائیں گے، اللہ کی راہ میں آپ کی روانی و تیز رفتاری ایسی ہو جائے گی کہ حسینوں سے نظر بچانا ایسا معلوم ہوگا کہ یہ مکھی چمھر ہیں، ان کو کیا دیکھنا، اور نفس کا خون نہ پینے والا خواہ تہجد پڑھنے والا ہو، اشراق، چاشت و اذان پڑھنے والا ہو جب جہاز میں بیٹھتا ہے اور ایئر ہو سٹس آتی ہے کہ حاجی صاحب! چائے پیئیں گے یا ٹھنڈا؟ تو حاجی صاحب لچائی ہوئی نظروں سے اس کو دیکھ کر کہتے ہیں کہ ارے ہم دونوں ہی پیتے ہیں گرم بھی ٹھنڈا بھی۔ اس وقت اس کا چہرہ لعنتی ہوتا ہے۔ جو آدمی بد نظری کرتا ہے اس کے چہرے پر لعنت برستی ہے کیوں کہ رسول اللہ صلی اللہ علیہ وسلم کی بددعا ہے، مشکوٰۃ شریف کی روایت ہے:

لَعَنَ اللَّهُ النَّاطِرَ وَالْمَنْظُورَ إِلَيْهِ^{۳۸}

جو کسی عورت کو دیکھے یا جو اپنے کو دکھائے تو اللہ اس پر لعنت فرمائے۔ کیا نبی کی بددعا قبول نہیں ہوگی؟ جب کبھی بد نظری ہو تو اپنا منہ آئینہ میں دیکھ لو کہ لعنت برس رہی ہے یا نہیں۔ اور بخاری شریف کی حدیث ہے:

۳۸ کنز العمال/۴/۳۳۸، (۱۹۱۲)، فصل فی احکام الصلوٰۃ الخارجه مؤسسۃ الرسالۃ

زِنَا الْعَيْنِ النَّظْرُ

نظر بازی، عورتوں کو دیکھنا، مردوں کو دیکھنا یہ آنکھوں کا زنا ہے۔ تو آنکھوں کا زنا کرنے والا ولی اللہ کیسے ہو جائے گا۔ مگر اسی دنیا میں ایسے لوگ موجود ہیں جو ایک نظر بھی خراب نہیں کرتے، اس کی وجہ یہ ہے کہ نفس کا تازہ تازہ خون پیتے ہیں، نفس کی بات نہیں مانتے، اپنے ارمانوں کا، اپنی خواہشات کا خون پیتے ہیں۔ نفس کی بات نہ ماننا یہی اس کا خون پینا ہے۔ جو بدترین دشمن ہوتا ہے اس کا خون پینے کو دل کرتا ہے کہ نہیں؟ اور سب سے بڑا دشمن نفس ہے۔ رسول اللہ صلی اللہ علیہ وسلم نے فرمایا کہ

إِنَّ أَعْدَىٰ عَدُوِّكَ فِي جَنْبَيْكَ ۗ

تمہارے دشمنوں میں سب سے بڑا دشمن تمہارے پہلو میں ہے۔ جب رسول خدا صلی اللہ علیہ وسلم پر ایمان لائے ہو اور ان کی محبت دل میں ہے تو سب سے بڑا دشمن اس کو کیوں نہیں مانتے اور اس کا خون کیوں نہیں پیتے؟ شیر جانور ہو کر خون پینے سے کتنا طاقتور ہو گیا۔ تم انسان ہو کر نفس کا خون پیو یعنی اس کی حرام خواہش پر عمل نہ کرو، پھر دیکھو روح میں کیسی طاقت آتی ہے۔ جو شخص ہزاروں بار نفس کا خون پیے گا اس میں طاقت نہ آئے گی؟ وہ خود محسوس کر لے گا کہ میرے اندر کتنی طاقت آگئی اور اس کی علامت یہ ہے کہ لاکھ حسین سامنے ہوں وہ نظر اٹھا کر نہیں دیکھے گا۔ جو اتنا مجاہدہ کرے گا، اتنا غم اٹھائے گا وہ ابدال بن جائے، قطب بن جائے، غوث بن جائے تو کچھ بعید نہیں۔ اللہ تعالیٰ کی محبت کا بہت اونچا مقام اس شخص کو ملے گا جو اپنی نظر کو حسین شکلوں سے اور اپنے دل کو گندے خیالوں سے بچائے گا۔

زندگی ایک دفعہ ملی ہے، بار بار نہیں ملے گی، ابھی موقع ہے کہ قلب و نظر کی پاسبانی اور حفاظت کر لو ورنہ مرتے وقت پچھتاؤ گے کہ کیوں بد نگاہی کی تھی، اب تو سب غائب ہو گئے، آنکھیں ہیں لیکن دیکھنے کی طاقت نہیں ہے۔ بتاؤ موت کے وقت دیکھنے کی طاقت رہتی ہے؟ آنکھ کی روشنی چھن جاتی ہے۔ تو جب ایک دن ایسا ہونا ہے کہ آنکھ

ہوتے ہوئے کچھ نظر نہیں آئے گا تو پھر کیوں دیکھتے ہو۔ ابھی موقع ہے کہ قلب و نظر کی حفاظت کر کے اللہ کو راضی کر لو پھر جب زندگی کا یہ چراغ بجھے گا تو ایک ابدی چراغ روشن ہو جائے گا۔ مولانا رومی فرماتے ہیں۔

باد تند است و چراغِ ابرے
زو بگیر نام چراغِ دیگرے

موت کی تیز آندھی چل رہی ہے اور زندگی کا چراغ بہت ضعیف ہے لہذا نیک اعمال کر کے اپنی روح میں ایک دائمی چراغ اللہ کی محبت کا روشن کر لو جو اس وقت کام آئے گا جب زندگی کا یہ عارضی چراغ بجھ جائے گا۔ اب دعا کر لو کہ اے اللہ! ہم لوگوں کو ہمتِ شیراں عطا فرما، یا اللہ! روہا یعنی لومڑی سب سے بدترین بزدل جانور ہے اس کی خصلتِ روہا ہی، پست ہمتی، بد عملی سے ہمیں پاک فرما دیجیے، اپنے جملہ احکام میں ہمیں ہمتِ شیرانہ عطا فرما دیجیے، شیروں کی سی ہمت عطا فرمائیے یعنی مردانِ راہِ خدا کی ہمت و حوصلہ عطا فرمائیے کہ ہم ایک لمحہ کے لیے آپ کو ناراض نہ کریں۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

شب ۱۷ / رمضان المبارک ۱۴۲۳ھ مطابق ۲۲ نومبر ۲۰۰۲ء، مجلس بعد تراویح ساڈھے نوبے، بروز جمعہ، دربر آمدہ مسجد اشرف گلشن اقبال، کراچی

اسلام کی صداقت کی ایک دلیل

ارشاد فرمایا کہ میرے دوستو! اسلام کی صداقت اور اسلام کی عظمت کی ایک دلیل آج بیان کرتا ہوں کہ اسلام سچا مذہب ہے۔ کافر اگر بیمار ہو جائے تو اس کو تو بڈھا ہاؤس میں داخل کر دیتے ہیں جہاں ان کا کوئی پُرسنان حال نہیں ہوتا، کوئی عزیز واقارب نہیں ہوتے، بے چارے گھٹ گھٹ کے مر جاتے ہیں۔ بعضوں کو مار فیا کا انجکشن لگا دیتے ہیں، ڈاکٹروں کو کچھ پیسہ دیا کہ بڑے میاں کو چلتا کرو، خود سے نہیں

جاتے تو انہیں چلتا کرو۔ اب اسلام کی سنیہ کہ اسلام مریضوں کو کیا کہتا ہے؟ اگر کوئی مریض ہو جائے تو کافر تو اس کو بالکل کنڈم ناقابل ریفرینڈم سمجھتا ہے یعنی کچھ نہیں سمجھتا، حقیر سمجھتا ہے۔ اللہ تعالیٰ فرماتے ہیں حدیثِ قدسی ہے کہ قیامت کے دن میرا سوال ہو گا کہ میں بیمار ہوا تو تم مجھ کو دیکھنے کیوں نہیں آئے؟ بندہ کہے گا کہ اے اللہ! آپ تو بیماری سے پاک ہیں تو اللہ تعالیٰ فرمائیں گے کہ جب میرے خاص بندے بیمار ہوئے تھے تو تم دیکھنے کیوں نہیں آئے، وہیں میں بھی تم کو مل جاتا۔ اسلام نے یہ عزت مریضوں کو بخشی۔ مریض کو ساری دنیا کے لوگ حقیر سمجھتے ہیں مگر اسلام نے یہ عزت اور شرف بخشا کہ بیمار آدمی کو کوئی حقیر نہ سمجھنے پائے، جو حقیر سمجھے گا وہ احمق ہے کیوں کہ اس کے پاس اللہ ملے گا، اللہ نے فرمایا کہ اگر تم اس مریض کو دیکھنے آتے تو وہیں تو میں بھی تھا، میں اپنے خاص بندوں کے پاس ہوتا ہوں اور اپنی نعمتِ خاصہ سے ان کو نوازتا ہوں۔

اب سوال یہ ہوتا ہے کہ اگر کوئی شخص یہ کہے کہ بھئی! وہاں اللہ کا قرب ملتا ہے چلو وہیں بیٹھ جائیں، رات دن وہیں بیٹھے رہیں، قرب کو چھوڑنا کہاں جائز ہے؟ خوب دیر تک بیٹھو تو اسلام نے، حضور صلی اللہ علیہ وسلم نے منع فرمادیا کہ دیر تک نہ بیٹھو، تھوڑے سے قرب پر راضی رہو، وہ قرب لے کر چلے آؤ، وہ قرب ہمیشہ رہے گا، فنا نہیں ہو گا، اللہ کا قرب فنا نہیں ہوتا۔ اس لیے تھوڑی دیر بیٹھ کر چلے آؤ کیوں کہ اس کو اگر پیشاب پاخانہ لگ گیا تو مریض کیا کرے گا؟ تمہاری رعایت سے بے چارہ بیٹھا رہے گا اس لیے اللہ کے رسول صلی اللہ تعالیٰ علیہ وسلم کا حکم ہے، عیادت کی سنت ہے کہ ہلکی پھلکی عیادت کرو، زیادہ دیر مریض کے پاس مت بیٹھو۔ پس اسلام نے مریض کو یہ عزت دی کہ اس کے قرب کو اللہ تعالیٰ نے اپنا قرب بیان کیا کہ میں تمہیں اس مریض کے پاس ملوں گا۔ اب اس کے بعد کوئی مریض کو حقیر سمجھ سکتا ہے؟ جو مریض کو حقیر سمجھے گا تو گویا اللہ کو حقیر سمجھنا لازم آئے گا اس لیے مریض کو محترم سمجھ کر جائے گا اور دعا کرائے گا کیوں کہ دوسری حدیث میں ہے:



دُعَاءُ الْمَرِيضِ كَدَعَاءِ الْمَلَائِكَةِ ۴۰

مریض کی دعا مثل فرشتوں کی دعا کے ہے۔ مریض کی دعا ایسی ہے گویا فرشتے دعا کر رہے ہیں۔ اللہ تعالیٰ نے مریض کا رتبہ مثل فرشتوں کے رکھ دیا، مریض کی عظمت بڑھادی کہ جاؤ اس سے دعا کرو، اس کی دعا مثل فرشتوں کی دعا کے ہے۔ تو میں نے سمجھا کہ آج تائب صاحب کے دعائیہ اشعار سن کر بعض لوگ ترس کھا کر کہیں رات بھر نہ روئیں کہ ارے اختر بیمار پڑ گیا! ارے یہ بیماری سب اللہ کی طرف سے ہے، دعا تو ضرور کرنا چاہیے، دعا پر کوئی اعتراض نہیں مگر مریض کو اللہ کے حکم پر راضی رہنا چاہیے کہ اللہ تعالیٰ! جو آپ کا حکم ہے میں اس پر راضی ہوں مگر جلدی سے آزمائش کی گھڑی گزار دیجیے، آزمائش کو لمبی نہ کیجیے کیوں کہ ہم ناتواں اور کمزور ہیں، زیادہ لمبی آزمائش کو برداشت نہیں کر سکتے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

شب ۱۳ ربیع الاول ۱۴۲۴ھ مطابق ۱۳ جون ۲۰۰۳ء، بروز جمعہ

عشاء کے بعد کی مجلس میں جناب تائب صاحب نے عارف باللہ حضرت مرشدنا و مولانا شاہ محمد اختر صاحب دام ظلہم العالی کے یہ درد انگیز اشعار جو مدینہ منورہ میں ۱۲ رمضان المبارک ۱۴۱۶ھ کو موزوں ہوئے تھے اپنی پُر سوز آواز میں پڑھے، ساتھ ساتھ حضرت اقدس نے جو تشریح فرمائی تو پوری مجلس کیف و درد میں ڈوب گئی اور قلوب اللہ کی محبت سے لبریز ہو گئے، نفع عظیم ہوا۔ قارئین کرام کے استفادے کے لیے اشعار مع تشریح کے پیش ہیں۔

مجلس اہل دل

بنتی ہے آرزو کے لہو سے شرابِ دل

لیکن بقدرِ ظرفِ الگ ہے نصابِ دل

ارشاد فرمایا کہ اللہ کی محبت کی شراب حرام آرزوؤں کا خون کرنے سے بنتی ہے اور اس کا نشہ کبھی نہیں اُترتا۔ دنیوی شراب کا نشہ تو ذرا سی کھٹائی سے اُتر جاتا ہے لیکن اللہ کی محبت کی شراب کا نشہ تلواروں سے بھی نہیں اُترتا لیکن یہ شراب بقدرِ ظرف ملتی ہے۔ ہر ایک کو ایک سی نہیں ملتی، اس کا نصاب ہر دل کے لیے الگ الگ ہے، جو جتنا اپنے دل کو جلاتا ہے، جتنا زیادہ اپنی حرام تمناؤں کا خون کرتا ہے اسی کے بقدر اس کو اللہ کی محبت کا نشہ عطا ہوتا ہے۔

جتنی جس کی قربانی
اتنی خدا کی مہربانی

میرا ہی شعر ہے

تجلی ہر اک دل کی اخترِ الگ ہے
مہربانیاں جیسی قربانیاں ہیں
وہ خالقِ شبابِ جوانانِ کائنات
دیتا ہے اہل دل کو دوامِ شبابِ دل

ارشاد فرمایا کہ شبابِ دل کا دوامِ جوانی ہے، مگر یہ جوانی دائمی طور پر کب حاصل ہوگی؟ جب بندہ اپنے اللہ پر فدا ہو گا۔ اللہ کی محبت میں مر کے تو دیکھو، اللہ زندہ حقیقی ہے، اپنے عاشقوں کو بھی نئی زندگی دیتا ہے۔ اللہ کے عاشق بڑھے ہو جاتے ہیں، ان کی گردن ہل رہی ہوتی ہے، بال سفید ہو جاتے ہیں مگر اللہ پر فدا ہونے کی وجہ سے دل ان کا جوان رہتا ہے، جب بھی اللہ کی محبت کا مضمون بیان کرتے ہیں جوان ہو جاتے ہیں۔ اس کے برعکس جو عشقِ مجازی میں مبتلا ہو کر مرنے والوں پر مرتے ہیں ان کو ہر طرف موت ہی موت نظر آتی ہے، وہ ہر سانس میں مرتے ہیں کیوں کہ ان کا معشوق بھی ہر سانس میں مرنے والا ہوتا ہے، ہر سانس میں اس کا حُسن زوال پذیر ہے۔ دنیا کا ہر معشوق ایک نہ ایک دن مر جائے گا، صرف اللہ تعالیٰ زندہ رہیں گے اور ان پر مرنے والے ہر دور میں زندہ رہیں گے یعنی اللہ پر مرنے والا ہمیشہ پُر بہار زندگی گزارتا ہے۔ جب اللہ والے



اللہ کی محبت کا مضمون بیان کرتے ہیں تو ان پر ہزاروں زندگیاں قربان ہو جاتی ہیں، جو انان کائنات کو اپنی جوانی اس اللہ والے کے شبابِ دل کے سامنے ہیچ نظر آتی ہے۔

پاتے ہیں دل میں شوق سے وہ رب کائنات
پیتے ہیں خونِ قلب و جگر جب جنابِ دل

ارشاد فرمایا کہ یہاں جنابِ عالی جناب کے معنی میں استعمال ہوا ہے، یعنی جو لوگ اپنے دل کی حرام خواہشوں کو اللہ کی ناراضگی کے خوف سے توڑتے رہتے ہیں اور ان پر عمل نہیں کرتے تو اللہ کی فرماں برداری کی وجہ سے ایسے اللہ والوں کا دل عالی جناب کہلاتا ہے، اور جو لوگ دل کی بڑی خواہشوں کو پورا کرتے ہیں وہ جناب تو ہیں مگر جنابت سے ہیں، ان کا جناب جنابت سے ہے۔ جنابت کے معنی ناپاک ہونے کے ہیں۔ لفظ ایک ہی ہے مگر اللہ والے عالی جناب ہیں اور اللہ کی نافرمانی کرنے والے جنابت سے جناب ہیں، غسل جنابت ان پر واجب ہو جاتا ہے۔

برنس روڈ پر ایک چوراہے پر ایک نوجوان کھڑا تھا، ایک لڑکی بھی کھڑی تھی، بس کو آنے میں دیر ہو گئی، دیکھنے والوں نے بتایا کہ لڑکی کو دیکھتے رہنے کی وجہ سے لڑکے کا پا جامہ خراب ہو گیا، منی نکل گئی۔ یہ ہے جنابت، یہ لوگ جنابت سے ہیں۔ جتنے لوگ اللہ کے نافرمان ہیں واللہ کہتا ہوں کہ ان کو ایک منٹ کا بھی چین نہیں ہے مگر ان کو اس کا احساس نہیں ہے۔ جس طرح آپریشن کرنے سے پہلے انجکشن لگا کر بے ہوش کر دیا جاتا ہے اسی طرح شیطان بھی اپنے عاشقوں کا آپریشن کرتا ہے، حرام لذت کے نشے سے بے ہوش کر دیتا ہے۔ شیطان کے پاس حرام لذت کے نشے کا انجکشن ہے اور اللہ والوں کے پاس حلال لذت ہے، اللہ والے بھی بے ہوش کرتے ہیں مگر اس کے بعد ایسا ہوش آتا ہے کہ ہمیشہ کے لیے باہوش ہو جاتے ہیں اور ان کے کیف و مستی میں ذرا سی کمی نہیں آتی۔ شیطان حرام نشہ پلاتا ہے جس کا اثر تھوڑی دیر رہتا ہے پھر اس کے بعد زندگی بھر ہائے کرتے رہتے ہیں۔ جتنے بھی مردہ لاشوں پر عاشق ہیں سب کی زندگی مستقل پریشانی میں ہے، چاہو تو ان کے سر پر قرآن رکھ کر پوچھ لو۔

جو لوگ خانقاہ میں آنے کی برکت سے گناہ چھوڑ چکے ہیں وہ کہتے ہیں کہ صاحب! زندگی تو ہمیں اب ملی ہے، اب معلوم ہوا ہے کہ زندہ رہنا کیا چیز ہے۔ گناہ گاروں کی زندگی، گوموت کی نالیوں میں گھسنے کا شوق رکھنے والوں کی زندگی بھلا کیسے پربہار اور پاکیزہ ہو سکتی ہے! پاکیزہ زندگی تو پاک لوگوں کو ملتی ہے۔ اے ناپاکی کے راستوں میں گھسنے والو! تم کو کہاں سے پاک زندگی مل سکتی ہے؟ تم فعل تو ناپاک کر رہے ہو تو زندگی بھی ناپاک ہی ملے گی، ناپاک فعل سے تمہاری زندگی بھی ناپاک ہو جائے گی۔

کس درجہ ہے گناہ میں اُف تلخی حیات

عشق مجاز سے جو ہوئے ہیں خرابِ دل

ارشاد فرمایا کہ تلخ حیات یعنی کڑوی زندگی۔ جو لوگ اللہ کو ناراض کر رہے ہوتے ہیں ان کی حیات کڑوی کیوں ہوتی ہے؟ کیوں کہ یہ خالق حیات کو ناراض کرتے ہیں۔ ان کی انتہائی درجہ کی بے وقوفی اور گدھا پن ہے کہ جو اللہ حیات دے رہا ہے اس کو ناراض کر رہے ہیں تو کیا ایسوں کی حیات تلخ نہیں ہوگی؟ خالق حیات کو ناراض کرنے والا کیسے چین پاسکتا ہے؟ ساری زندگی عذاب میں مبتلا رہے گا۔ اسی لیے کہتا ہوں کہ حسینوں سے بچنے کا غم جھیل لو، خالق حیات تمہیں خوشیوں سے مالا مال کر دے گا کیوں کہ خوشی کا پیدا کرنے والا بھی وہی ہے اور غم کا پیدا کرنے والا بھی وہی ہے، وہ غیر فانی خوشیوں سے تمہارے قلب کو لبریز کر دے گا۔

سُن لو کمالِ عاشقانِ اختر کی زباں سے

کرتے ہیں پیشِ بزمِ وفا میں کبابِ دل

ارشاد فرمایا کہ اللہ والے اپنے سینے میں جلا بھنا دل رکھتے ہیں، اپنے دل کو عشقِ الہی کی آگ میں جلا بھنا کر اپنے دل کا کباب پیش کرتے ہیں۔ اسی لیے ان کی باتوں میں وہ اثر ہوتا ہے کہ جو ان کی بات سن لے وہ بھی تڑپ اٹھتا ہے۔ اللہ کا ولی جو اللہ کے راستے میں مجاہد کرتا ہے، جلا بھنا دل رکھتا ہے، جلے بھنے دل کا کباب احباب کو پیش کرتا ہے ایسا ولی جب بولتا ہے تو اس کی ایک منٹ کی بات دوسروں کی ایک گھنٹے کی



تقریر سے زیادہ اثر رکھتی ہے۔ بس ہمت کرو دوستو! یہ زندگی دوبارہ نہیں ملے گی، زندگی ایک دفعہ ملی ہے اس کو اللہ کے راستے میں استعمال کر لو، اسی زندگی میں اپنے دل کو جلا بھنا کباب بنا لو تاکہ قیامت کے دن اللہ تعالیٰ کے حضور اپنے دل کا جلا بھنا کباب پیش کر سکو اور اللہ سے غیر فانی انعام لے سکو۔

اب سوال پیدا ہوتا ہے کہ دل بنانے کی ایسی فیکٹری کہاں ملے گی؟ تو سن لیجیے کہ دل بنانے کی وہ فیکٹریاں خانقاہیں ہیں اور یہاں دل بنانے کی کوئی فیس بھی نہیں لی جاتی، یہاں دنیا کی کسی بھی قسم کی طلب کا اشارہ کنایہ بھی نہیں ہوتا۔ اللہ کے فضل سے کھانے پینے کو بہت کچھ ہے، کوئی نہ دے تو بھی کوئی پروا نہیں، بھوکوں مرنے سے اللہ نے بچایا ہے۔ اللہ کا جو بندہ اس کے دین کا کام کرتا ہے تو اللہ اس کے رزق کا بندوبست غیب سے فرمادیتے ہیں۔

بس دل بنانے والے میں یعنی دل کی اصلاح کرنے والے میں اخلاص ہو، اس نے محض اللہ کے لیے دل بنانے کا ذمہ لیا ہو۔ اور دل کا بنانا کیا ہے؟ دل بنانے کا مطلب اپنی خواہشاتِ حرام کا خون کرنا ہے اور نیک اور صالح اعمال کرنا ہے اور ان اچھے کاموں کے کرنے پر اللہ تعالیٰ انعام سے بھی نوازتے ہیں، اور اگر حرام خوشیوں سے فائدہ اٹھالیا اور اللہ کو ناراض کر دیا تو خوب کان کھول کر سن لو کہ سر پر جوتے پڑیں گے اور گالیاں سننے کو ملیں گی۔ اللہ تعالیٰ ہم سب کو دونوں جہاں میں اپنی ناخوشیوں سے بچائے، دونوں جہاں میں ہم سے راضی ہو جائے اور ہمیں حیاتِ تقویٰ اور حیاتِ صالحہ عطا فرمائے، آمین۔

۲۶ / رمضان المبارک ۱۴۲۳ھ مطابق ۲۲ نومبر ۲۰۰۳ء، بروز ہفتہ، درخانقاہ مرشدی دامت برکاتہم، گلشن اقبال نمبر ۲، کراچی

وجد و حال کی حقیقت

مرتبہ: مولانا عبدالمتمین صاحب دامت برکاتہم

حضرت والا عارف باللہ مولانا شاہ حکیم محمد اختر صاحب دامت برکاتہم کے مجاز ایک عالم نے عرض کیا کہ میرے دادا بہت بڑے صاحب حال بزرگ تھے۔ ان کے مریدین بھی ذکر کرتے تھے، کانٹے دار درختوں پر چڑھ جاتے تھے، تالاب میں کود

جاتے تھے۔ وہ بزرگ خود بھی ذکر کرتے کرتے کانٹے دار جھاڑی میں گھس جاتے تھے۔

اس پر حضرت قطب عالم مرشدی دامت برکاتہم نے ارشاد فرمایا کہ روایات کو بیان کرنے میں سخت محتاط رہو۔ جب تک اتنا یقین نہ ہو جائے کہ اس روایت کی صحت پر قسم اٹھا سکو، اس وقت تک روایات بیان نہ کیا کرو۔ بیان کرنا کیا ضروری ہے؟ خصوصاً ایسی روایات جس سے کہ صراطِ مستقیم کو نقصان پہنچے ہرگز بیان نہیں کرنا چاہیے۔ صراطِ مستقیم اتباعِ سنت، اتباعِ شریعت ہے۔ سنت سے یہ سب باتیں کہاں ثابت ہیں کہ درختوں پر چڑھ جانا، پانی میں کود جانا، بانس پر چڑھ جانا، ذکر کرتے ہوئے بانس لے کر لوگوں کو دوڑانا اور پٹینا؟ کا فر ایسی باتیں سنیں گے تو کیا کہیں گے کہ اسلام کی ایسی ہی تعلیم ہے؟ ایسی روایات کے بیان سے تو اسلام کی توہین ہوگی۔

بس حضرت تھانوی رحمۃ اللہ علیہ نے دین کو زندہ کر دیا۔ فرمایا کہ طریقت نام ہے اتباعِ شریعت کا۔ شریعت کے دو جُز ہیں: (۱) شریعتِ ظاہری (۲) شریعتِ باطنی۔ اور اس بندے نے ایک تعریف یہ کی کہ شریعت نام ہے اللہ تعالیٰ کے احکام کا اور طریقت کے معنی ہیں کہ اللہ تعالیٰ کے احکام کو محبت سے ادا کرنا اور یہ محبت بھی مطلوب ہے جس کی خبر اللہ تعالیٰ نے اس آیت میں دی:

وَالَّذِينَ آمَنُوا أَشَدُّ حُبًّا لِلَّهِ ۝۳۱

کہ جو لوگ مجھ پر ایمان لائے ہیں وہ میری محبت میں اشد ہیں۔ اور حضور صلی اللہ علیہ وسلم نے یہ دعا مانگ کر اُمت کو تعلیم دے دی کہ اللہ تعالیٰ سے یہ اشد محبت مانگو:

اللَّهُمَّ اجْعَلْ حُبَّكَ أَحَبَّ إِلَيَّ مِنْ نَفْسِي وَ أَهْلِي وَ مِنْ الْمَاءِ الْبَارِدِ ۝۳۲

اے اللہ! اپنی محبت مجھے میری جان سے زیادہ، میرے اہل و عیال سے زیادہ اور شدید پیاس میں ٹھنڈے پانی سے زیادہ محبوب کر دیجیے۔ جس پر ایسی محبت غالب ہو جائے گی

۳۱ البقرة: ۱۶۵

۳۲ جامع الترمذی: ۱۸۷/۲، باب من ابواب جامع الدعوات ایچ ایم سعید

وہ احکام اسلام کو کس محبت سے ادا کرے گا بس اسی کا نام طریقت ہے، اسی کا نام تصوف ہے، اسی کا نام سلوک ہے جس کو حدیث پاک میں احسان سے تعبیر فرمایا گیا ہے۔

احسان کیا ہے؟

أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ ۝۳۳

یعنی اللہ تعالیٰ کی اس طرح عبادت کرو گویا تم اللہ کو دیکھ رہے ہو۔ اس کی شرح میں علامہ ابن حجر عسقلانی رحمۃ اللہ علیہ نے فتح الباری، جلد ۱، صفحہ ۱۲۰ پر تحریر فرمایا ہے **أَنْ يَغْلِبَ عَلَيْهِ مَشَاهِدَةُ الْحَقِّ بِقَلْبِهِ حَتَّى كَأَنَّهُ يَرَاهُ بِعَيْنِهِ** یعنی عظمت الہیہ ایسی غالب ہو جائے کہ گویا بندہ اللہ کو دیکھ رہا ہے۔ **أَنْ تَعْبُدَ اللَّهَ** میں غلامی کی جو شان مذکور ہے جب یہ نصیب ہو جاتی ہے تو بندے کا اسلام بھی حسین ہو جاتا ہے، ایمان بھی حسین ہو جاتا ہے۔ پھر اس کی یہ حالت صرف نماز، روزہ، حج اور زکوٰۃ تک محدود نہیں رہتی اس کی زندگی کی ہر سانس اور ہر حرکت و سکون میں اس کو یہ استحضار رہتا ہے کہ اللہ تعالیٰ مجھ کو دیکھ رہے ہیں۔ پس اسلام و ایمان کی روح احسان ہے۔ اور یہی تصوف و سلوک ہے اور یہی مطلوب ہے نہ کہ مغلوب الحال ہو جانا۔ صاحب حال معذور ہوتا ہے۔ بعض بزرگ معذور ہوتے ہیں لیکن معذور ہونے کا یہ معنی نہیں کہ وہ ماجور بھی ہوتے ہیں۔ اجر تو اتباع سنت پر ملتا ہے۔ معذور قابل چشم پوشی ہے۔ یعنی صرف اتنی بات ہے کہ ان پر گرفت نہ ہوگی۔

آگے فرمایا کہ اپنے دادا کو کیوں پیش کرتے ہو، حضور صلی اللہ علیہ وسلم کا دین پیش کرو۔ آپ کو اپنے دادا زیادہ عزیز ہیں یا حضور صلی اللہ علیہ وسلم زیادہ عزیز ہیں؟ عرض کیا کہ حضور صلی اللہ علیہ وسلم زیادہ عزیز ہیں۔ فرمایا: پھر حضور صلی اللہ علیہ وسلم کی باتیں بیان کرو، حضور صلی اللہ علیہ وسلم کی باتیں پھیلاؤ۔ کیوں اپنے معذور دادا کی باتوں

کو پیش کرتے ہو، ایسی باتوں کو پھیلانے سے بدعات پھیلنے کا اندیشہ ہے۔ کہیں لوگ اسے یہ نہ سمجھنے لگیں کہ یہی دین ہے یا یہی سلوک و تصوف ہے۔ جو اصل دین ہے یعنی اتباع سنت و شریعت اس کو تابع سمجھنے لگیں اور حال کو اصل دین سمجھنے لگیں۔ کسی صحیح بات کو پیش کرنے سے بھی اگر دین کو نقصان پہنچے تو اس کو بیان کرنا جائز نہیں ہے۔ مکاشفات اور حالات سے زیادہ شریعت کو بیان کرو۔ اگر ایسے حالات کے بیان سے اعتقاد خراب ہو گیا کہ غیر دین کو دین سمجھ لیا تو لوگ مبتلائے بدعات ہو کر گمراہ ہو جائیں گے۔

درختوں پر چڑھ جانا یا پانی میں کود جانا یہ کوئی کمالات ہیں؟ کمال تو اتباع سنت و شریعت ہے **أَلَا سَعْقَامَةٌ فَوْقَ أَلْفِ كَرَامَةٍ** استقامت ایک ہزار کرامت سے افضل ہے۔ ان چیزوں میں کیا رکھا ہے! کیا کمال ہے اس میں؟ کبھی غلبہ حالات کا سبب ضعف طبیعت ہوتا ہے۔ ایسے حالات کو سن کر بعض لوگوں نے حالات ہی کو کمال اور بزرگی سمجھ لیا ہے اور شریعت کو اس کے تابع اور کم درجہ سمجھ لیا ہے۔ جب ہی تو آپ کے علاقہ میں یہی باتیں زیادہ پھیلی ہوئی ہیں۔ لوگ اس کا تذکرہ کرتے رہتے ہیں اور اس کو بزرگی سمجھتے ہیں۔ ایسے علاقے میں ایسی باتیں جب بیان ہوں تو خود بالکل خاموش رہو، اس میں حصہ نہ لو، ممکن ہو تو بالکل بند کر دو اور اس پر پابندی لگا دو۔

حضور صلی اللہ علیہ وسلم کے زمانے میں، خیر القرون میں یعنی صحابہ، تابعین، تبع تابعین کے زمانے میں جو دین تھا وہی دین کامل ہے۔ ورنہ اعتراض پیدا ہو گا کہ حق تعالیٰ تو فرماتے ہیں:

الْيَوْمَ أَكْمَلْتُ لَكُمْ دِينَكُمْ ﷺ

یعنی ہم نے دین کو کامل کر دیا۔ اور دین کی تکمیل بعد میں آکر مثلاً خواجہ اجیری یا تبلیغی جماعت سے یا اور کسی ذریعے سے ہو! ایسا عقیدہ رکھنا کھلی ہوئی گمراہی ہے۔ ان حضرات سے دین پھیلا ہے۔ دین کا پھیلنا اور ہے کامل ہونا اور ہے۔ اصل دین تو قرآن و سنت ہے:

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَرَكْتُ فِيكُمْ أَمْرَيْنِ لَنْ تَضِلُّوَا مَا
تَمَسَّكْتُم بِهِمَا كِتَابَ اللَّهِ وَسُنَّةَ رَسُولِهِ ^{۳۷۵}

حضور صلی اللہ علیہ وسلم فرماتے ہیں کہ میں تمہارے درمیان دو چیزیں چھوڑ رہا ہوں جب تک تم ان کو پکڑے رہو گے ہر گز گمراہ نہیں ہو گے: کتاب اللہ اور سنت رسول اللہ۔ ہر چیز کو قرآن و سنت کی روشنی میں سمجھو۔ قرآن و سنت میں کہیں ہے کہ ذکر کرتے کرتے درخت پر چڑھ جاؤ یا پانی میں کود جاؤ؟ اسی طرح تواری میں جو ڈھول طبلہ بجاتے ہیں یہ قرآن و سنت سے ثابت ہے؟ اگر یہ دین ہے تو کیا نعوذ باللہ! حضور صلی اللہ علیہ وسلم دین میں بخیل تھے؟ حضور صلی اللہ تعالیٰ علیہ وسلم نے یہ سب کیوں نہیں کیا؟

اس لیے دین کو تمام الابلہ سے، بدعات سے پاک رکھنا ضروری ہے تاکہ کوئی چیز دین کو نقصان نہ پہنچا سکے۔ کسی کا حال اگر محمود بھی ہو اور اس کو بیان کرنے سے دین کو نقصان پہنچتا ہو تو اس کو بیان کرنا **بِغَيْرِ نَجْدٍ** ناجائز ہے **غَوْفِ نَفْسِهِ** جائز تھا۔ صاحب حال معذور ہے۔ ہر معذور کو مکشوف کرنا کہاں جائز ہے؟ مثلاً کسی کو بوا سیر ہو تو وہ معذور ہے۔ لیکن کیا اس کو کوئی بیان کرتا ہے کہ میرے پاخانہ کے مقام میں بوا سیر ہے، ہر وقت خون ٹپکتا رہتا ہے۔ بوا سیر سے تو لوگوں کو طبعی نفرت ہے۔ لیکن حال کی طرف لوگوں کو طبعی رغبت ہے اس لیے حال ہی کو اصل دین سمجھ لیتے ہیں، اور اصل دین یعنی سنت و شریعت سے صرف نظر کر لیتے ہیں۔ بعض صوفیوں سے اجتہادی خطا ہو گئی جس کی وجہ سے انہوں نے حالات کے انخفاء میں مبالغہ نہیں کیا اسی اجتہادی خطا سے رفتہ رفتہ بدعات پیدا ہو گئیں۔

شریعت اور طریقت کے درمیان فرق کرنے والا زندیق ہے، ملحد ہے، گمراہ ہے۔ شریعت احکام کا نام ہے اور طریقت ان احکام و عبادات میں محبت کی چاشنی ملانے کا نام ہے۔ صرف عبادت کرنا شریعت ہے اور اس میں محبت کی آمیزش کرنا طریقت ہے جیسے سجدہ میں سر رکھ دینا شریعت ہے اور دل رکھنا طریقت ہے۔ سجدہ کرنا شریعت ہے

اور سر کے ساتھ دل کو بھی سجدہ کرانا طریقت ہے۔

مغلوب الحال واجب الاتباع نہیں ہوتا۔ اس معذور بزرگ کا حال سنانے سے کتنے لوگ گمراہ ہو گئے ہوں گے (اگر حال کو اصل اور دین کو تابع سمجھ لیا)۔ شریعت کامل ہوتی ہے طریقت سے مثلاً سجدہ میں سر تو رکھ دیا، لیکن دل کہیں اور ہے تو ابھی کمال شریعت حاصل نہیں ہوا۔ اگر دل بھی رکھ دیا تو اب شریعت کامل ہے۔ معلوم ہوا کہ احکام شریعت کو محبت کے ساتھ ادا کرنے کا نام طریقت ہے جو روح ہے شریعت کی، اس لیے شریعت و طریقت میں کوئی فرق نہیں ہے۔

اس سے بھی اونچی ایک چیز ہے یعنی سجدہ میں سر بھی رکھ دو اور روح بھی رکھ دو۔ اگر روح نکل جائے تو کوئی سجدہ کر سکتا ہے؟ معلوم ہوا کہ روح بھی سجدہ کرتی ہے۔ اس پر عمل کر کے دیکھو، بہت مزہ آئے گا۔ سجدہ کرو تو سمجھو کہ ہماری روح بھی سجدہ کر رہی ہے، رکوع کرو تو سمجھو کہ ہماری روح بھی راکع ہے، قیام میں ہماری روح بھی قیام کر رہی ہے۔ ایسے ہی ہماری روح بھی قعدہ میں ہے۔ سجدہ میں جب ہماری زبان **سُبْحَانَ رَبِّيَ الْأَعْلَى** کہتی ہے، جب زبان رکوع میں **سُبْحَانَ رَبِّيَ الْعَظِيمِ** کہتی ہے تو ہماری روح بھی **سُبْحَانَ رَبِّيَ الْعَظِيمِ** کہتی ہے، جب ہماری زبان التیات پڑھتی ہے تو ہماری روح بھی حضور حق میں التیات پیش کرتی ہے۔ فرمایا کہ دراصل روح ہی تو کہتی ہے، زبان و اعضا تو اس کے تابع ہوتے ہیں۔ جب روحانیت غالب ہو جائے گی تب ان باتوں کو سمجھنا آسان ہو جائے گا۔ ایک تو یہ ہے کہ صرف کمر کو جھکا لیا اور ایک یہ ہے کہ سمجھے کہ میری روح بھی جھکی ہوئی ہے۔ عرض کیا کہ حضرت! مثنوی کا جو شعر ہے۔

مکن عیبِ درویش غلطاں و مست

کہ مست اندازاں می زنند پا و دست

بعض اہل حال اس سے استدلال کرتے ہیں۔ مسکراتے ہوئے فرمایا کہ ہاتھ پاؤں مارنا ہی دلیل ہے کہ ابھی کامیاب نہیں ہوئے۔ اگر کامیاب ہوتے تو ہاتھ پاؤں نہ مارتے۔ ابھی

غلطاً و پچپاں ہیں۔ جب منزل تک پہنچ جائیں گے تب سکون ہو جائے گا۔ (یعنی ابھی غیر سکونی حالت میں ہیں۔)

احقر نے عرض کیا حضرت! ہر وقت تڑپتا رہتا ہوں کہ ایمان کامل حاصل ہو، اعلیٰ درجہ کا سجدہ، اعلیٰ درجہ کی بندگی و زندگی حاصل ہو، اکمل درجہ کا درد حاصل ہو۔ یہ بھیک عنایت فرما دیجیے۔ اس پر مسکرا کر ہاتھ بڑھاتے ہوئے فرمایا لے۔ احقر نے حضرت والا کے ہاتھ سے اپنا ہاتھ ملا دیا۔ فرمایا کہ دے دیا سب۔ تھوڑی دیر بعد فرمایا سوائے اللہ کے کوئی کسی کو ہدایت نہیں دے سکتا۔ اگر کوئی دے سکتا تو نبی دے سکتے تھے لیکن وہاں تو صاف فرما دیا کہ

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ ۗ

جب نبی پر **إِنَّكَ لَا تَهْدِي** داخل ہے تو اور کون ہو سکتا ہے کہ جس کے ہاتھ میں ہدایت ہو۔ احقر نے عرض کیا کہ ایک شیخ نے مرید سے کہا، لے بھیک! اس پر اس کو نسبت عطا ہو گئی۔ حضرت والا نے یہ سن کر ارشاد فرمایا کہ ہدایت اللہ ہی کے ہاتھ میں ہے البتہ کسی پر اس کا ظہور ہو سکتا ہے لیکن ظہور بھی مشیتِ الہیہ کے تابع ہے۔ احقر نے عرض کیا کہ خواجہ باقی باللہ کا واقعہ ہے۔ فرمایا: یہ تو شاذ و نادر ہے **وَالشَّاذُّ كَالْمَعْدُومِ** لیکن وہاں بھی مشیتِ الہیہ ہی کا ظہور ہوا ہے۔ ہدایت اللہ ہی کے ہاتھ میں ہے، کسی مخلوق کے ہاتھ میں نہیں، ہاں کوئی وسیلہ بن سکتا ہے، لیکن جب نبی ہدایت نہیں دے سکتا تو کوئی اور بھی نہیں دے سکتا، سب بن سکتا ہے۔ پھر کیفیتِ گریہ کے ساتھ فرمایا

كَارِ زُلفِ تَتِ مَشْكَ افشَانِي اَمَا عاشِقَانِ

مصلحتِ را ہمتے بر آہوئے چیں بستہ اند

آہوئے چیں یعنی چین کے ہرن جس کے نافہ میں مشک ہوتا ہے، پیدا تو اللہ ہی کرتے ہیں، ہرن کو وسیلہ بنایا۔ احقر نے عرض کیا کہ ایک مرتبہ آپ نے یہ واقعہ سنایا تھا کہ

حضرت پھولپوری رحمۃ اللہ علیہ تقریر فرما رہے تھے اور ان کی آنکھیں لال لال تھیں اور مسلسل آپ کی طرف دیکھ رہے تھے جب کہ آپ حضرت پھولپوری رحمۃ اللہ علیہ کے ارشادات نوٹ فرما رہے تھے تو آپ نے ہم لوگوں سے فرمایا تھا کہ میں سمجھ گیا کہ بڑے میاں آج کچھ دے رہے ہیں۔ یہ بات سن کر حضرت والا دیر تک مسکراتے رہے (جس کا منشا یہ معلوم ہوا کہ جواب اوپر دیا جا چکا ہے کہ سب مشیت الہیہ کا ظہور ہے۔) پھر فرمایا کہ جب میں حضرت پھولپوری کے ہاں تھا تو میں نے خواب دیکھا کہ میرے پیٹ میں بچہ پیدا ہو گیا اور میں بحری جہاز سے حج کے لیے جا رہا ہوں اور ڈر رہا ہوں کہ کہیں راستے ہی میں بچہ نہ ہو جائے۔ بعد میں حضرت پھولپوری رحمۃ اللہ علیہ کو یہ خواب سنایا تو حضرت والا نے فرمایا نسبت متعدیہ کی بشارت ہے۔ فرمایا: خواب میں یہ بھی دیکھا تھا کہ میرے سامنے دائیں طرف حضرت پھولپوری اور بائیں طرف حضرت شاہ ابرار الحق صاحب ہیں۔ حضرت پھولپوری شاہ ابرار الحق صاحب سے میرے بارے میں فرما رہے ہیں کہ آپ ان کو خلافت دے دینا۔

یکم شوال المکرم ۱۴۲۴ھ مطابق ۲۶ نومبر ۲۰۰۳ء، بروز بدھ

تصوف کی حقیقت

ارشاد فرمایا کہ تصوف نام ہے اپنے دل کو توڑ دینا اور اللہ کے قانون کو نہ توڑنا۔ جو ظالم اپنا دل نہ توڑے اور اللہ کا قانون توڑ دے وہ صوفی نہیں مردود ہے، خبیث ہے۔ جو بڑے سے بڑا القاب اس کو دیا جائے کم ہے۔ تصوف کے معنی یہ ہیں کہ ماضی اور مستقبل کی فکر نہ کرنا، اپنے حال کو درست رکھنا کہ کسی گناہ میں ایک سانس نہ گزرے، ماضی کی توبہ سے تلافی اور مستقبل کو دعا سے تابناک کرنا۔

اللہ تعالیٰ کے نام مبارک کی عجیب الہامی تشریح

یہ تشریح حضرت مرشدی مدظلہ العالی نے ۹ جمادی الاولیٰ ۱۴۲۵ھ مطابق ۲۷ جون ۲۰۰۴ء اتوار کے دن خانقاہ امدادیہ اشرفیہ، گلشن اقبال کراچی میں صبح کی مجلس میں فرمائی۔ جامع

ارشاد فرمایا کہ اللہ کا نام غور سے دیکھو اور دل میں جذب کر لو۔ میرے شیخ حضرت مولانا شاہ عبدالغنی پھولپوری رحمۃ اللہ علیہ نے اللہ بہت خوبصورت لکھا ہوا دیکھ کر فرمایا کہ اس کو محبت سے دیکھا کرو اور فرمایا کہ ایک کافر اپنے بت کو محبت سے دیکھا کرتا تھا۔ جب مر گیا تو اس کے دل کا پوسٹ مارٹم ہوا تو دل کے اندر اس بت کی تصویر تھی۔ جب بت کو محبت سے دیکھنے سے اس کی تصویر کافر کے دل میں اتر سکتی ہے تو جب ہم اپنے اللہ کا نام محبت سے دیکھتے رہیں گے تو یہ نام مبارک دل پر کیوں نقش نہ ہو جائے گا۔ لہذا اللہ کا نام سونے کے پانی یا چاندی کے پانی سے خوب عمدہ لکھا ہوا اپنے کمروں میں لگا لو اور محبت سے دیکھا کرو۔ کیا عجب ہے کہ اللہ کی رحمت سے ان کا نام دل میں اتر جائے اور قبر میں جب منکر نکیر آئیں تو کہیں کہ بھی! اس کے دل میں تو اللہ لکھا ہوا ہے۔ اس سے کیا سوال جواب کریں۔ اب اللہ کے نام کی تشریح کرتا ہوں جو اللہ نے میرے دل کو عطا فرمائی اور شاید یہ آپ مجھ ہی سے سنیں گے۔

دیکھو! اللہ کے نام کا پہلا الف اللہ تعالیٰ کی جلالتِ شان کا جھنڈا ہے جیسے بادشاہوں کے محل اور پریذیڈنٹ ہاؤس کا جھنڈا ہوتا ہے۔ اللہ سب بادشاہوں کا بادشاہ ہے۔ اس کی عظمت کا جھنڈا بھی عظیم الشان ہے۔ اس کے بعد بڑا تاج ہے۔ دنیا کے بادشاہ تو کہیں سے تاج منگا کر پہنتے ہیں مگر اللہ کا نام خود تاج ہے جو دلیل ہے کہ اللہ تعالیٰ خود اپنی ذات میں شاہ ہے، اس کی شاہی دوسروں کی محتاج نہیں۔

شاہ آں باشد کہ از خود شہہ شود

نئے ز لشکر نئے ز دولت شہہ شود

حقیقی شاہ وہ ہے جو اپنی ذات سے شاہ ہو۔ جو فوج اور دولت کی وجہ سے شاہ ہو وہ شاہ کہلانے کا مستحق نہیں۔ لہذا دنیاوی بادشاہ شاہ کہلانے کے مستحق نہیں۔ حقیقی شاہ صرف اللہ تعالیٰ ہے۔ پھر اللہ کے نام کے بڑے تاج پر جو تشدید ہے وہ بھی تاج ہے جو ظاہر کرتا ہے کہ تمام بادشاہوں کا بادشاہ اللہ ہے۔ دنیا میں بادشاہوں کو اللہ ہی تو بادشاہت دیتا ہے، پھر جب چاہتا ہے تخت سے اتار دیتا ہے تو معلوم ہوا کہ اللہ کے سامنے سب

بادشاہ چھوٹے ہیں، بے حقیقت ہیں۔ پھر تشدید پر ایک الف بھی ہے۔ اور الف کو چاہے جتنا کھینچو، آسمان تک لے جاؤ بلکہ ساتوں آسمان اور عرش و کرسی سے بھی اوپر لے جاؤ تو بھی الف ہی رہے گا۔ مطلب یہ ہوا کہ اللہ کی بڑائی کی کوئی حد، کوئی انتہا نہیں ہے۔ اللہ تعالیٰ غیر متناہی بڑا ہے۔ لیکن اس بڑائی کے باوجود اللہ نے اپنے بندوں کی آہ کو اپنے اندر رکھا ہوا ہے، آہ کہو اور اللہ کہو تو آہ میں اور اللہ میں کوئی فاصلہ نہیں ہے۔ اللہ کھینچ کر کہو تو ہماری آہ بھی اس میں شامل ہے یعنی اپنے بندوں کی آہ کو اپنے کلیجے سے لگا رکھا ہے۔ اس کے برعکس جتنے جھوٹے خدا ہیں جیسے فرعون، نمرود، شداد، ہامان کسی کے نام میں ہماری آہ شامل نہیں بس جو ہماری آہ کا خریدار نہیں وہ ہمارا خدا کیسے ہو سکتا ہے۔ ہمارا اللہ تو ہماری آہ کو اپنے اندر لیے ہوئے ہے۔ اسی لیے مظلوم کی آہ سے ڈرنے کا حکم ہے کیوں کہ آہ کو اللہ تک پہنچنے میں کوئی مانع اور رکاوٹ نہیں۔ میرا شعر ہے

بر در رحمت چو دربانے نبود
آہ را در وصل حرمانے نبود

اللہ تعالیٰ کی رحمت کے دروازے پر جب کوئی دربان نہیں تو آہ کو اللہ تک پہنچنے میں کوئی محرومی نہیں ہو سکتی۔

بر در آل شاہ چوں دربان نبود
آہ را پس اذن عام آمد نبود

اُس شاہِ حقیقی کے دروازے پر جب کوئی دربان نہیں تو ہر شخص کی آہ کو دربارِ حق کی رسائی کے لیے اذنِ عام ہے اور دنیا میں جتنے جھوٹے خدائی دعویٰ کرنے والے ہوئے ہیں جیسے فرعون، ہامان، شداد، نمرود کسی نے اپنا نام اللہ نہیں رکھا۔ فرعون نے **أَنَا رَبُّكُمْ الْأَعْلَى** تو کہا کہ میں تمہارا اعلیٰ رب ہوں مگر وہ بھی اپنا نام اللہ نہیں رکھ سکا۔ اللہ نے اپنے نام کی تکوینی حفاظت فرمائی کہ کسی باطل خدا کے ذہن میں ہی نہیں آنے دیا کہ وہ اپنا نام اللہ رکھے کیوں کہ وہ **لَا مِثْلَ لَهُ** ہے، اس کی واحد ذات ہے جو ازلی بھی ہے اور ابدی بھی ہے یعنی اللہ ہمیشہ سے ہے اور ہمیشہ رہے گا۔ اللہ کے علاوہ کوئی نہیں جو ازلی بھی ہو اور ابدی



بھی ہو۔ جنت بھی ازلی نہیں ہے ابدی ہے یعنی ہمیشہ سے نہیں تھی پیدا کی گئی اور ہمیشہ رہے گی۔ اس لیے اللہ تعالیٰ بے مثل ہے **وَلَمْ يَكُنْ لَهُ كُفُوًا أَحَدٌ** ہے، اس کا کوئی ہمسر نہیں۔ اللہ اس وقت بھی موجود تھا جب کوئی نہیں تھا، نہ عرش، نہ کرسی، نہ زمین، نہ کوئی اور مخلوق۔ وہ ازل سے ہے اور ابد تک رہے گا۔ اللہ کو کوئی سمجھ نہیں سکتا اور کیوں نہیں سمجھ سکتا؟ اس لیے کہ ہماری عقل محدود ہے اور اللہ غیر محدود ہے تو غیر محدود، عقل محدود میں کیسے آسکتا ہے کیوں کہ محدود میں جو چیز آئے گی وہ محدود ہوگی لہذا جو سمجھ میں آجائے وہ خدا نہیں ہو سکتا، اسی کو اکبر الہ آبادی نے کہا ہے۔

عقل جس کو گھیر لے لا انتہا کیوں کر ہوا
جو سمجھ میں آ گیا پھر وہ خدا کیوں کر ہوا
وہ دل میں تو آتا ہے سمجھ میں نہیں آتا
ہم جان گئے بس تیری پہچان یہی ہے

شب ۹ رمضان المبارک ۱۴۲۵ھ مطابق ۲۳ اکتوبر ۲۰۰۴ء بروز ہفتہ

تمنائے گناہ... ایک مخفی جرم

ارشاد فرمایا کہ گناہ کی تمنا کرنا بھی گناہ ہے کہ کاش جائز ہوتا تو ہم بھی گناہ کرتے۔ یہ تمنا کرنا بھی سرکشی، بے وقوفی اور انتہائی حماقت ہے۔ میرا شعر ہے۔

تیری مرضی پہ ہر آرزو ہو فدا
اور دل میں بھی اس کی نہ حسرت رہے

انسان کا کمال یہ ہے کہ گناہ سے بچے، اس لیے بس گناہ سے بچو، اللہ کو ناراض نہ کرو۔ جو اللہ کو ناراض کرتا ہے اور اس پر نادم بھی نہیں ہوتا معافی بھی نہیں مانگتا وہ بہت ہی بے ہودہ آدمی ہے، گدھا ہے، بہت ہی بد معاش، ناپاک اور روسیہا ہے کہ بغیر اللہ کے جیتا ہے۔ آہ! بغیر اللہ کے کیسے جیتا ہے۔ جو بغیر اللہ کے جیتا ہے وہ جیتا نہیں کھوتا ہے،

یعنی اپنی قیمتی زندگی کو ضایع کرتا ہے۔ جس کی ایک سانس بھی اللہ کی نافرمانی میں گزرے وہ ولی اللہ نہیں بن سکتا ہے۔ اور کھوتا پنجانے میں گدھے کو بھی کہتے ہیں۔

شکر گزار بندہ کون ہے؟

ارشاد فرمایا کہ دیکھو! انسان کھانے پینے پر حریص ہوتا ہے۔ ہر انسان مراد ہے، کوئی خاص انسان مراد نہیں، کھانا سامنے ہو تو جو ڈش سب سے عمدہ ہوتی ہے انسان اسی طرف ہاتھ بڑھاتا ہے۔ کباب، بریانی، قورمہ، ٹھنڈا پانی، آئس کریم، چائے ہر نعمت پر لمبا ہاتھ مارتا ہے کہ دسترخوان پر کوئی ڈش چھوٹے نہ پائے۔ نعمتوں پر تو اتنا حریص لیکن نعمت دینے والے کا کیا حق ہے؟ جس اللہ کی دی ہوئی نعمتیں کھاتے ہو جس اللہ کی نعمتوں پر حریص ہو اسی کی نافرمانی کرتے ہو؟ نافرمانی کے وقت میں یہ احساس بھی نہیں رہتا کہ میں کس کا بندہ ہوں؟ جب شہوت کا بھوت سوار ہوتا ہے تو اپنے اللہ کی مالکیت اور اپنی بندگی و غلامی سب بھول جاتے ہو، اللہ کو یاد بھی نہیں رکھتے۔ گناہ میں ایسے غرق ہوتے ہو کہ اللہ یاد بھی نہیں آتا۔ کتنی بڑی ناشکری، نالائق اور گدھا پن ہے کہ گناہوں میں ایسے غرق ہوئے کہ اللہ کو یاد بھی نہیں کیا کہ ہم کس کے بندے ہیں؟ اگر اللہ طاقت کھینچ لے، فالج لگے تو کوئی گناہ کر سکتے ہو؟ تو جس اللہ نے ہی طاقت دی، صحت دی اس کو گناہوں میں کیوں خرچ کرتے ہو؟ جب بیمار ہو جاتے ہو اور گردے خراب ہو جاتے ہیں تو سب سے دعا کرتے ہو کہ بھائی دعا کرو میں ٹھیک ہو جاؤں اور جب اللہ عافیت دیتا ہے تو گناہ کرتے ہو۔ اس لیے شکر گزار بندہ وہ ہے جو تقویٰ سے رہتا ہے جو اللہ کو ناراض نہیں کرتا۔ اللہ تعالیٰ نے قرآن پاک میں فرمایا ہے کہ حقیقی شکر تقویٰ ہے اور تقویٰ کی حقیقت ہے نافرمانی نہ کرنا۔ اگر اللہ کی نعمتوں پر شکر کرنا چاہتے ہو تو اللہ کی نافرمانی نہ کرو۔ اللہ تعالیٰ کو ناراض نہ کرنا یہ اصلی تقویٰ ہے۔

اللہ تعالیٰ قرآن پاک میں ارشاد فرماتے ہیں:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ ﴿۲۳﴾

صحابہ سے خطاب ہو رہا ہے کہ ہم نے بدر میں تمہاری مدد کی جبکہ تم کمزور تھے پس تم اللہ سے ڈرتے رہو۔ **لَعَلَّكُمْ تَشْكُرُونَ** تو تم شکر گزار بندے سمجھے جاؤ گے۔ جو گناہ نہیں کرتا وہ اصلی شکر کرنے والا ہے، اور جو یہ کہے کہ یا اللہ! تیرا شکر ہے، یا اللہ تیرا شکر ہے لیکن گناہ پر جری ہے، نافرمانی کرتا ہے، جس گناہ کو دل چاہا کر لیا تو یہ شکر گزار نہیں ہے، گناہ چھوڑنے والا شکر گزار ہے۔ میں کہتا ہوں کہ غیرت کرو، کچھ شرم و حیا کرو، نعمتیں اللہ کی کھاتے ہو، اس کے دسترخوان پر حریص رہتے ہو، پلاؤ بریانی کباب شامی کھلانے والے اللہ کی نافرمانی پر تم ڈھیٹ اور جری ہوتے ہو۔ اگر اللہ عذاب بھیج دے تو ساری پہلوانی نکل جائے۔ اگر گر دے میں درد ہو اور گر دے میں پتھری پڑ جائے اور پیشاب نہ اترے تو ہائے چلاتے ہو، اُس وقت خدا یاد آتا ہے۔ آہ! ہم کیسے نالائق ہیں کہ خدا اُس وقت ہم کو یاد آتا ہے جب مصیبت میں گرفتار ہوتے ہیں، اور جب اللہ عافیت سے رکھے تو ہم کو خدا یاد بھی نہیں آتا۔ اس لیے عافیت میں خدا کو یاد کرو، جب آرام سے رہو تب خدا کو یاد کرو، تکلیف میں یاد کرنا اور عافیت میں بھول جانا اور گناہوں پر جری ہو جانا سخت نالائقی اور محروم القسمت ہونے کی بات ہے۔ یہ اتنا بد بخت ہے کہ اس کو آرام کی قدر نہیں ہے، جہاں ذرا سا آرام اور عافیت ملی بس گناہوں کو تلاش کرنے میں لگ گیا۔ معلوم ہوا کہ اس کی اصلی غذا اللہ کی نافرمانی ہے کہ جب ذرا آرام میں ہوا تو نافرمانی کے وسائل اور ذرائع ڈھونڈتا ہے۔ اللہ تعالیٰ پناہ میں رکھے اور ایک لمحہ کی ناراضگی سے بچائے اور اصلی شکر گزار بندہ بنائے۔

۹ ر رمضان المبارک ۱۴۲۵ھ مطابق ۲۴ اکتوبر ۲۰۰۴ء، بروز اتوار،

قبیل مغرب، در حجرہ مبارک حضرت والا، خانقاہ گلشن اقبال

کلمہ میں لَا اِلَهَ اِلَّا اللهُ کی تقدیم کی وجہ

ارشاد فرمایا کہ لَا اِلَهَ اِلَّا اللهُ کو اِلَّا اللهُ پر مقدم کیا ہے۔ کلمہ کی بنیاد لَا اِلَهَ پر رکھ کر اللہ تعالیٰ نے بتا دیا کہ لَا اِلَهَ کو دل سے نکالو تب اِلَّا اللهُ ملے گا۔ ساری محنت اسی پر ہے کہ لَا اِلَهَ سے حسین شکلوں، حسین صورتوں سے جو نجات پا جائے گا تو اس کے بعد بس اللہ ہی اللہ ہے۔ لَا اِلَهَ کو نکال دو تو سارا عالم اِلَّا اللهُ سے بھرا ہوا ہے۔ یہ حسین شکلیں، حسین لڑکے اور حسین لڑکیاں جو مرنے سڑنے والی ہیں ہمارے ایمان کو تباہ کیے ہوئے ہیں۔ میرا شعر ہے۔

میر کا معشوق جب بڑھا ہوا
بھاگ نکلے میر بڑھے حُسن سے

دیکھو! کلمہ میں لَا اِلَهَ پہلے ہے، جس دن لَا اِلَهَ نصیب ہو گیا، جس دن غیر اللہ سے نجات مل گئی، صورت پرستی سے نجات مل گئی اسی دن اللہ مل جائے گا۔ دیکھو یہ غیر اللہ فانی ہے، زندگی ہی میں فانی ہے، ایک تو مرنے کے بعد فانی ہوتا ہے لیکن غیر اللہ تو ایسے ہیں جو زندگی ہی میں فانی ہیں، جو آج حسین لڑکا ہے یہ جب پچاس ساٹھ سال کا بڑھا ہو جائے گا پھر تم اس سے کہو گے کہ ہم تمہارے اوپر بچپن میں عاشق تھے؟ اگر یہ کہو گے تو وہ جوتے لگائے گا، تو جو عشق جو تا کھلائے اس کی وجہ سے آدمی اللہ کو کیوں بھولے۔ جوتے کھانے کا کام کرنا کہاں کی عقل مندی ہے؟ یہ میں ہنسی مذاق نہیں کر رہا ہوں لَا اِلَهَ کی تکمیل کر رہا ہوں۔ یہ لَا اِلَهَ کی تکمیل ہے، میری آہ دل ہے، میرا خونِ جگر ہے جو برسا رہا ہوں۔ یہ اشعار میرے شاگرد مجلس میں پڑھتے ہیں یہ اشعار نہیں ہیں، آہ دل ہے۔ میری آہ کی قدر کرنے والو! میری آہ کو رازیناں نہ کرنا، یہ کلمہ کی تکمیل ہے، جس دن لَا اِلَهَ نصیب ہو گیا غیر اللہ سے چھوٹ گئے، عورتوں اور لڑکوں کے عشق سے نجات مل گئی اسی روز اللہ مل جائے گا۔ لَا اِلَهَ میں اللہ داخل ہے۔ بس لَا اِلَهَ کے بعد پھر اللہ ہی اللہ ہے۔ جس دن غیر اللہ سے یعنی لڑکوں کے عشق سے اور

لڑکیوں کے عشق سے نجات پا گئے اسی دن اللہ کو پا جاؤ گے۔ یہ ٹیاں ہیں جن کو امتحان کے لیے اللہ نے رنگین کر دیا ہے، نقش و نگار بنا دیے ہیں، نقش و نگار سے دھوکا مت کھاؤ۔ یہ سب مٹی ہیں۔ مٹی کے لڑکے، مٹی کی لڑکیاں سب مٹی ہونے والی ہیں۔ اپنی مٹی کو مٹی پر مٹی مت کرو۔ میرا شعر ہے۔

کسی خاکی پہ مت کر خاک اپنی زندگانی کو
جوانی کر فدا اس پر کہ جس نے دی جوانی کو

عقل سے کام لو، جس کو آج پا کولا مر نڈا پلا رہے ہیں جن پر آج جان و دل سے فدا ہو رہے ہیں جب ان کا حُسن زائل ہو جائے گا تو ان لڑکیوں اور لڑکوں سے بھاگیں گے۔ مثلاً جس لڑکے پر عاشق تھا وہ پچاس سال کا ہو گیا تو اب اس سے ملتے ہوئے بھی شرمائیں گے (اگر دیکھیں گے کہ) اس بس پر جا رہا ہے تو اس کو چھوڑ کر دوسری بس پر جائیں گے کہ کہیں آمناسا منانہ ہو جائے۔ تو ایسا عشق کیوں کرتے ہو کہ جس میں ذلیل ہونا پڑے۔ بالکل بے وقوف گدھا اور بے عقل ہے وہ شخص جو حسینوں کے حال کو دیکھتا ہے ان کے انجام کو نہیں دیکھتا اور جب بعد میں انجام کو دیکھتا ہے تو منہ چُھپانے کی جگہ نہیں پاتا۔ ایسے ہی لڑکی جو آج جوان ہے لیکن جب چالیس سال کی ہو جائے گی تب اس سے عشق لڑاؤ گے؟ بس سمجھ لو دو قسم کے عشق سے نجات لے لو تو اللہ کو پا جاؤ گے۔ لڑکیوں کے عشق اور لڑکوں کے عشق سے ادھر نجات حاصل ہوئی ادھر اللہ ملا۔ اور تاجروں کا معشوق مال ہوتا ہے ان کو حسینوں سے عشق نہیں ہوتا۔ کوئی حسین سے حسین لڑکی آجائے مین کہتا ہے کہ مال کا نقد پیسہ دو اور دفع ہو جاؤ، دوسرے گاہک کی سیٹ خالی کرو۔ اس کو حُسن سے عشق نہیں ہوتا، مینوں کا معشوق پیسہ ہے، کہتا ہے کہ پیسہ آئے اور حُسن دفع ہو جائے۔ اس کی دوکان پر چاہے کتنے ہی حسین کھڑے ہوں پیسہ لینے کے بعد سب کو دفع کر دے گا، کہے گا دوسرے گاہک کے لیے جگہ دو۔ مین بہت ہوشیار ہے وہ جانتا ہے کہ پیسہ ہو گا تو ایک نہیں چار شادی کر لوں گا۔

ڈاکٹر عبدالحی صاحب رحمۃ اللہ علیہ حضرت حکیم الامت تھانوی رحمۃ اللہ علیہ کے مرید تھے انہوں نے مجھ سے اپنے پڑھنے کے زمانے کا قصہ بیان کیا کہ جب میں بی اے میں پڑھ رہا تھا تو ایک دفعہ ہم چھٹی پر گھر جا رہے تھے۔ ریل میں دو چار لڑکے کالج کے اور مل گئے اور آپس میں کہنے لگے کہ بتاؤ کس کا معشوق با وفا ہے؟ تو سب نے کہا کہ ہمارا معشوق تو انتہائی بے وفا ہے، ہم نے جتنا روپیہ دے کر پٹایا تھا دوسرے سے اس سے زیادہ روپے لے کر مجھ سے نکل گیا اور اس کے ساتھ ہو گیا، مجھ کو دل کے دورے پڑنے لگے اور میں حکیم سے خمیرے لے کر کھانے لگا۔ دوسرے نے کہا: میری معشوق کو دوسرا پسند آ گیا غرض سب نے اپنی اپنی معشوقوں کی بے وفائیاں بیان کیں اور پھر ڈاکٹر صاحب کی باری آئی تو ڈاکٹر صاحب نے جو علی گڑھ یونیورسٹی کے طالب علم تھے کہا کہ میرا معشوق بڑا با وفا ہے اور وہ پیسہ ہے۔ میں حلال پیسہ محنت سے کمادوں گا اور جب حلال کا پیسہ پاس ہو گا تو جس لڑکی کو انتخاب کروں گا اس سے میری شادی ہو جائے گی، پیسہ دیکھ کر سب اپنی لڑکی دے دیں گے اور آپ لوگ آہ و نالہ کریں گے تو تمہاری آہوں اور آنسوؤں کے عوض کون اپنی لڑکی دے گا۔ پوچھے گا کہ تمہارے پاس میری بیٹی کے لیے روٹی کپڑا اور مکان ہے؟ آپ کہیں گے کہ میرے پاس تو آپ ہیں اور آنسو ہیں اور نالے ہیں تو وہ کہے گا کہ جائیے آپ کی آپس اور آپ کے آنسو میری بیٹی کا پیٹ نہیں بھر سکتے، اس کے پہننے کو کپڑا اور رہنے کو مکان نہیں مل سکتا۔ جائیے آپ روتے رہیے، دن کو آنسو گرایئے رات کو تارے گنیے۔

غرض تین قسم کے معشوق ہیں۔ لڑکیاں، لڑکے اور مال۔ تینوں معشوقوں سے توبہ کر لو۔ مفتی اعظم پاکستان حضرت مفتی محمد شفیع صاحب رحمۃ اللہ علیہ نے فرمایا کہ مال ہاتھ میں رکھنا جائز، جیب میں رکھنا جائز ہے مگر دل میں رکھنا جائز نہیں۔ دل میں اللہ کو رکھو اسی لیے **لَا إِلَهَ إِلَّا اللَّهُ** سکھایا گیا ہے۔

نکالو یاد حسینوں کی دل سے اے مجذوب

خدا کا گھر پئے عشق بتاں نہیں ہوتا

ارے ظالم! تو کیا کر رہا ہے، اپنی مٹی کو مٹی پر تباہ کر رہا ہے۔ جب جنازہ اٹھے گا تب

آنکھیں کھل جائیں گی لیکن تب آنکھیں کھولنے سے کیا فائدہ؟ جب قبر میں پٹائی شروع ہو جائے گی، عذاب شروع ہو جائے گا اس لیے جلدی توبہ کر لو لڑکوں کے عشق سے، لڑکیوں کے عشق سے اور مال کے عشق سے۔ مگر مال کا عشق کم ہوتا ہے، کہیں کہیں نظر آتا ہے، زیادہ عشق لڑکوں اور لڑکیوں سے ہوتا ہے لیکن یہ عشق بھی چند روز کا ہوتا ہے۔ لڑکوں کے جب داڑھی مونچھ نکل آئی تو اس سے بھاگ نکلے، اسی طرح لڑکی بھی جب بڑھی ہو گئی اور چھاتیاں ایک ایک فٹ لٹک گئیں، گال پچک گئے دانت گر گئے تو اب کیا کرو گے؟ پھر عشق لڑاؤ گئے؟ فانی محبت میں گرفتار ہونا گدھا پن ہے۔ گدھا نمبر ون ہے جو فانی محبت میں اپنی زندگی گنوتا ہے۔ اسی لیے دل سے غیر اللہ کو نکالنے کے لیے بزرگان دین اپنے مریدین کو **لَا إِلَهَ إِلَّا اللَّهُ** کا ذکر بتاتے ہیں کہ جب **لَا إِلَهَ إِلَّا اللَّهُ** کہو تو تصور کرو کہ جتنے باطل خدا ہیں سب میرے دل سے نکل گئے، لڑکیوں کا عشق، لڑکوں کا عشق، مال کا عشق سب دل سے نکل گیا پھر **لَا إِلَهَ إِلَّا اللَّهُ** کہو تو تصور کرو کہ اللہ کا نور دل میں داخل ہو گیا۔ جب لڑکوں کا، لڑکیوں کا، مال کا نشہ نکل گیا تو اب اللہ ہی اللہ ہے، جب غیر اللہ نکل گیا تو سارا عالم اللہ کے انوار سے بھرا ہوا ہے، سارے عالم میں اللہ ہی اللہ ہے۔ اسی کو مولانا جلال الدین رومی نے فرمایا ہے۔

گر ز صورت بگری اے دوستان

گلستان است گلستان است گلستان

اے دوستو! اگر صورت کی پرستش اور پوجا سے نجات پا جاؤ یعنی صورت پرستی سے باز آ جاؤ تو پھر سارے عالم میں اللہ کے قرب کی بہار ہی بہار ہے۔

لیکن ہم لوگوں کی مثال ایسی ہے جیسے ایک کیڑا انگور کھانے پیڑ پر چڑھا لیکن وہ ایک ہرے پتے کو انگور سمجھ بیٹھا میں یہ مولانا جلال الدین کی مثنوی کی شرح کر رہا ہوں کہ وہ کیڑا ایک ہرے پتے کو انگور سمجھا اور ساری زندگی اسی پتے کو چوستا رہا اور اسی پتے پر اُس کا قبرستان بن گیا اور انگور سے محروم مر گیا۔ اگر یہ نادان پتے سے صرف نظر کر کے ذرا اوپر چلا جاتا تو انگور کو پا جاتا، اور ایک دوسرا کیڑا تھا لیکن اُس کا کوئی پیر تھا، یہ

بھی ہرے پتا کو انگور سمجھ کر چوسنے لگا تو پیر نے اُس کو گردن سے پکڑ کر اٹھالیا اور انگور پر لے جا کر رکھ دیا اور جب اُس نے انگور کا رس چوسا تو پیر سے کہا۔

جزاک اللہ کہ چشم باز کردی

مرا با جانِ جاں ہمزاز کردی

اللہ آپ کو جزائے خیر دے کہ آپ نے میری آنکھیں کھول دیں، میں تو ایک ہرے پتے پر زندگی ضائع کر رہا تھا، آپ کا احسان ہے کہ آپ نے انگور تک پہنچا دیا۔ ایسے ہی جس کا پیر اللہ والا متبع سنت و شریعت ہوتا ہے وہ لڑکیوں، لڑکوں اور مال کے ہرے پتوں سے اپنے مریدین کو بچا کر واصل باللہ کر دیتا ہے، اللہ تک پہنچاتا ہے، اور لذتِ قرب خدا پاکر وہ مست ہو جاتے ہیں اور اسی لیے مریدین اپنے پیر پر فدا ہوتے ہیں۔

لیکن لڑکیوں، لڑکوں اور مال کا نشہ آسانی سے نہیں نکلتا۔ اللہ والا شیخ ہی اُن سے چھڑاتا ہے۔ وہی بتاتا ہے کہ دیکھو گننے مومتنے کی جگہیں کوئی عشق کے قابل ہیں۔ بس اپنی بیوی حلال ہے، بیوی کو حلال کرو مگر اتنا حلال مت کرو کہ رات بھر حلال ہی کرتے رہو۔ دونوں کمزور ہو جاؤ گے، اللہ کی عبادت کے قابل نہیں رہو گے۔ حضرت تھانوی رحمۃ اللہ علیہ کا قول ہے کہ بیوی کو زیادہ استعمال نہ کرو ورنہ ذکر میں مزہ نہیں آئے گا، مادہ منویہ کو بچا کر رکھو ہفتہ میں یا مہینہ میں ایک دفعہ بیوی سے صحبت کرو، وہ بھی جب شہوت ہو تو پوری کر لو، اور دوسری عورتوں کی طرف خیال بھی نہ کرو کیوں کہ یہ کسی کی ماں، کسی کی بہن، کسی کی بیٹی ہیں اور اگر لڑکا ہے تو کسی کا بیٹا ہے، کسی کا بھائی ہے وغیرہ۔ اپنی ماں بہن اپنی بیٹی کے لیے کیا چاہتے ہو کہ کوئی ان سے آنکھ لڑائے ان کے ساتھ عشق کرے زنا کرے؟ تو جو اپنی ماں اور بیٹی اور لڑکے کے لیے پسند کرتے ہو دوسروں کی بہو بیٹی کے لیے کیوں پسند نہیں ہے۔ مومن کی شان یہ ہے کہ جو اپنے لیے پسند کرتا ہے وہی اپنے بھائی کے لیے پسند کرتا ہے۔ جیسے اپنی ماں بیٹی کی عزت کرتے ہو ویسے ہی دوسرے کی ماں بیٹی کی عزت کرو۔ دوسروں کی بہو بیٹی کو بُری نظر سے دیکھنا انتہائی بے غیرتی، بے حیائی اور کمینہ پن ہے۔ بس ان ناپاک محبتوں کو **لا اللہ** سے دل سے نکالو اور **لا اللہ** سے اللہ کی محبت دل میں لاؤ۔

اور لڑکوں سے عشق تو دائماً حرام ہے۔ مرد مرد کے لیے کسی زمانے میں حلال نہیں ہو سکتا ہے۔ نامحرم عورت تو کسی وقت حلال ہو سکتی ہے مثلاً اُس کا شوہر مر گیا آپ نے عدت کے بعد پیغام دے دیا، اُس کے ماں باپ راضی ہو گئے اور نکاح کر دیا تو وہ حلال ہو گئی لیکن کسی کا بیٹا کسی مرد کے لیے کسی زمانے میں حلال نہیں ہو سکتا چاہے شادی شدہ ہو یا غیر شادی شدہ۔ مرد مرد کے لیے کبھی کسی زمانے میں حلال نہیں ہو سکتا۔ وہ بہت ہی حرام، بد معاش اور کمینہ ہے جو لڑکوں کے عشق میں مبتلا ہوتا ہے۔ جو چیز دائماً حرام ہے اس کی طرف لالچ کرنا گناہ ہے کہ نہیں؟ کمینہ پن ہے کہ نہیں؟ اللہ نے مردوں کو مردوں کے لیے بچپن سے بڑھاپے تک حرام کیا ہے، اور جو لوگ دیندار ہیں خصوصاً مدارس میں پڑھانے والے اس کا خیال رکھیں، صوفیا اور خانقاہوں والے اس کا خیال رکھیں۔ اگر لڑکے کے ساتھ عشق میں مبتلا ہوئے تو خانقاہ کی اور سارے اللہ والوں کی بد نامی ہوتی ہے اور ایک مقدمہ اُس پر یہ بھی چلے گا کہ تم نے اللہ کے دوستوں کو بد نام کیا ہے بس ان تین چیزوں سے بچو، لڑکوں کے عشق سے، لڑکیوں کے عشق سے اور مال کے عشق سے۔ یہ نہ ہو نماز ہو رہی ہے اور تاجر صاحب مال بیچ رہے ہیں۔ جب اذان ہو گئی مسجد میں جا کر جماعت سے نماز پڑھو۔ گاہوں سے کہہ دو کہ میں پہلے جماعت سے نماز پڑھوں گا اگر آپ کو فرصت ہے تو مجھ سے خریدیں ورنہ جہاں سے چاہیں خرید لیں۔ میری تقدیر کا پیسہ کوئی نہیں چھین سکتا۔ دوستو! حضور صلی اللہ علیہ وسلم ارشاد فرماتے ہیں:

أَلَا إِنَّ سِلْعَةَ اللَّهِ غَالِيَةٌ ۗ

اللہ کا سودا بہت مہنگا ہے مگر جب ہاتھ آجائے تو سستا ہے۔

متاعِ جانِ جاناں جان دینے پر بھی سستی ہے

اللہ کا سودا مہنگا تو ہے مگر حاصل کرنا آسان ہے، مگر کچھ مجاہدہ چاہتا ہے۔ غیر اللہ سے بچنے میں حسینوں سے جان چھڑانے میں جان لڑا دو۔ جو جان لڑا دے گا وہ جان چھڑا لے گا، جو مجاہدہ کرے گا:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ۗ

اُس کے لیے میں اپنے تک رسائی کے دروازے کھول دیتا ہوں۔

مہر نبوت دلیل صداقتِ نبوت ہے

حضور صلی اللہ علیہ وسلم فرامین نبوت پر جو مہر لگایا کرتے تھے اُس کی تصویر ایک صاحب لے کر آئے جس پر محمد رسول اللہ اس طرح لکھا ہوا ہے کہ اللہ سب سے اوپر، اُس کے نیچے رسول اور اُس کے نیچے محمد (صلی اللہ علیہ وسلم) مہر نبوت کو دیکھ کر حضرت والا نے فرمایا کہ مہر نبوت صداقتِ نبوت کی دلیل ہے۔ دیکھیے حضور صلی اللہ علیہ وسلم نے پہلے اللہ پھر رسول پھر محمد لکھوایا۔ یہ دلیل ہے کہ آپ سچے نبی ہیں۔ حضور صلی اللہ علیہ وسلم نے اپنا نام سب سے نیچے رکھا اس کے بعد رسول اور اس کے بعد سب سے اوپر اللہ۔ یہ ترتیب بتا رہی ہے کہ آپ سچے نبی ہیں، اگر کوئی جھوٹا نبی ہوتا تو پہلے اوپر اپنا نام لکھتا، پھر رسول پھر اللہ۔ اُس کو اس ادب کی تمیز ہی نہ ہوتی۔ مگر سبحان اللہ! ہمارے رسول صلی اللہ علیہ وسلم کی کیا شان ہے۔ مہر نبوت دلیل نبوت ہے۔ آپ صلی اللہ علیہ وسلم کے سچے نبی ہونے کی یہی دلیل ہے کہ آپ نے اللہ تعالیٰ کا نام سب سے اوپر رکھا اور اپنا نام سب سے نیچے رکھا۔ یہ فنائیت اور ایسی عقل و فہم دلیل نبوت ہے۔ جعلی نبی کو یہ تمیز، یہ ادب اور اتنی عقل و فہم ہو ہی نہیں سکتی، اور نبوت کی ایک دلیل التحیات کی یہ عبارت بھی ہے: **أَشْهَدُ أَنْ مُحَمَّدًا عَبْدُهُ وَرَسُولُهُ** عبد پہلے فرمایا پھر رسول فرمایا۔ عبدیت کو رسالت پر مقدم کیا۔ پہلے آپ بندہ ہیں پھر رسول ہیں۔ عبد کامل ہونا یہ رسول ہونے سے بھی افضل ہے اور عبد کامل رسول ہی ہو سکتا ہے۔ مگر عبد کامل ہونا پہلے دکھایا کہ میں اللہ کا کامل بندہ ہوں، اس کے بعد رسول ہوں، عبدیت کاملہ کے بعد رسالت کاملہ ہے۔ مہر نبوت میں محمد (صلی اللہ علیہ وسلم) کو سب سے نیچے رکھنا عبدیت کاملہ کی دلیل ہے اور آپ کے سچے نبی ہونے کی دلیل ہے۔

۱۵/ شوال المکرم ۱۴۲۵ھ مطابق ۱۷ نومبر ۲۰۰۴ء، بروز بدھ، مجلس بعد عشاء،
در خانقاہ امدادیہ اشرفیہ، گلشن اقبال کراچی

اللہ تعالیٰ اور حضور صلی اللہ علیہ وسلم میں کیا تعلق ہے؟

ارشاد فرمایا کہ آج ایک بات دل میں آئی ہے جو اس سے پہلے کبھی نہیں آئی تھی جب کہ میری عمر ۶۷ سال کی ہو گئی ہے مگر اس طرف کبھی ذہن نہیں گیا کہ اللہ تعالیٰ میں اور حضور صلی اللہ تعالیٰ علیہ وسلم میں کیا تعلق ہے؟ مگر آج مغرب اور عشاء کے درمیان حضور صلی اللہ علیہ وسلم کے ساتھ اللہ تعالیٰ کی خاص محبت اور تعلق کے متعلق ایک علم عظیم عطا ہوا۔

کلمہ پر غور کرو، دیکھو: **لَا إِلَهَ إِلَّا اللَّهُ** جہاں ختم ہوتا ہے وہیں **مُحَمَّدٌ رَسُولُ اللَّهِ** شروع ہوتا ہے، جہاں اللہ ہے بس وہیں محمد ہے (صلی اللہ علیہ وسلم) اللہ اور محمد صلی اللہ علیہ وسلم میں بالکل قرب ہے۔ حضور صلی اللہ علیہ وسلم اتنے پیارے ہیں کہ اللہ تعالیٰ نے اپنے نام کے ساتھ آپ صلی اللہ علیہ وسلم کا نام ملا رکھا ہے، اللہ کے نام اور محمد صلی اللہ علیہ وسلم کے نام میں کوئی فاصلہ نہیں ہے، کوئی فرق نہیں ہے۔ اللہ جل شانہ اور محمد صلی اللہ علیہ وسلم کے نام کے درمیان کوئی لفظ بھی نہیں آیا یعنی اللہ اور محمد میں قرب ایسا ہے جو بغیر حجاب، بغیر کسی دیوار، بغیر کسی فصل کے ہے۔ اللہ تعالیٰ نے اپنے نام سے آپ صلی اللہ علیہ وسلم کا نام ملا رکھا ہے (یہ فرما کر حضرت والا پر گریہ طاری ہو گیا۔)

اللہ تعالیٰ کے نام اور حضور صلی اللہ علیہ وسلم کے نام میں جدائی کا شائبہ بھی نہیں ہے۔ **لَا إِلَهَ إِلَّا اللَّهُ** جہاں ہے وہیں **مُحَمَّدٌ رَسُولُ اللَّهِ** ہے۔ یعنی ہمارا کلمہ اللہ تعالیٰ اور محمد صلی اللہ علیہ وسلم کے وصل اور قرب خاص پر دلالت کرتا ہے۔ اللہ تعالیٰ نے حضور صلی اللہ علیہ وسلم سے جدائی کو پسند نہیں کیا، اپنے نام کے ساتھ **مُحَمَّدٌ رَسُولُ اللَّهِ** (صلی اللہ علیہ وسلم) کو بالکل ملا رکھا ہے۔ اللہ تعالیٰ کا احسان ہے، اس کا شکر ہے کہ اللہ تعالیٰ نے ایسی بات میرے دل میں ڈالی۔

سامنے خانقاہ کی دیوار پر اللہ جل جلالہ اور محمد صلی اللہ علیہ وسلم دو فریموں میں ساتھ ساتھ لکھا ہوا ہے۔ حضرت والا نے فرمایا کہ آج مجھے اشکال ہوا کہ محمد صلی اللہ علیہ وسلم کا نام تو اللہ تعالیٰ کے نام کے نیچے ہونا چاہیے، اللہ کے نام کے ساتھ کیوں لگا دیا ہے؟ اسی وقت دل میں جواب آیا کہ اللہ تعالیٰ نے تو کلمہ میں حضور صلی اللہ علیہ وسلم کو اپنے ساتھ رکھا ہوا ہے تو اگر میں نے اللہ کے نام پاک کے ساتھ حضور صلی اللہ علیہ وسلم کا نام مبارک لکھو ادا یا تو کیا اشکال ہے۔

۱۶ شوال المکرم ۱۴۲۵ھ مطابق ۱۸ نومبر ۲۰۰۴ء، بروز جمعرات، ۱۱ بجے دن کی مجلس

اللہ کون ہے؟

ارشاد فرمایا کہ اگر آپ لوگوں سے کوئی پوچھے کہ اللہ کیا ہے، اللہ کی تعریف کرو تو آپ کیا جواب دیں گے؟ اس کا جواب یہ ہے کہ حضور صلی اللہ علیہ وسلم نے جس ذات کو اللہ کہا ہے وہی ہمارا اللہ ہے، ہم لوگ کیا جانیں کہ اللہ کون ہے؟ ہم تو یہ جانتے ہیں کہ ہمارے حضور صلی اللہ علیہ وسلم نے جس کو اللہ کہا ہے وہی ہمارا اللہ ہے۔ ایک بزرگ کا شعر ہے۔

سوا اس کے ہر بات بے راہ ہے

محمد کا اللہ اللہ ہے

اس کے علاوہ کوئی راستہ ٹھیک نہیں ہے۔ بس محمد کا اللہ اللہ ہے۔ یہ سب سے بہترین جواب ہے۔

شب ۱۹ شوال المکرم ۱۴۲۵ھ مطابق یکم دسمبر ۲۰۰۴ء، بروز بدھ،

قبیل عشاء، در حجرہ حضرت والا

مدینہ منورہ کا آسمان مبارک اور نگاہ رسالت صلی اللہ علیہ وسلم

حضرت والا کے کمرے میں روضہ مبارک کی تصویر لگی ہوئی ہے جو بجلی سے روشن ہو جاتی ہے اس کو دیکھ کر حضرت والا نے ارشاد فرمایا کہ یہ آسمان مدینہ پاک کا ہے۔

اس آسمان پر حضور صلی اللہ علیہ وسلم کی نظر پڑی ہے لہذا آج اس آسمان سے نظر ملا کر حضور صلی اللہ علیہ وسلم کی نگاہ مبارک سے اپنی نظر ملا لو۔ یہ ملاقات کا عجیب طریقہ ہے، اور صحابہ کی نظر بھی اس آسمان پر پڑی ہے اس لیے صحابہ کرام کی نظر سے بھی اپنی نظر ملا لو۔ حضور صلی اللہ علیہ وسلم کی نظر مبارک مدینہ کے ان پہاڑوں پر اور آسمان پر پڑی ہے لہذا ان مقامات کو دیکھنا حضور صلی اللہ علیہ وسلم کی نگاہ مبارک سے اپنی نگاہ کو ملانا ہے کیوں کہ یہ مدینہ شریف کا فوٹو ہے، یہ وہیں کے پہاڑ ہیں، وہیں کا آسمان ہے اور وہیں کے سورج ڈوبنے کی سرخیاں ہیں جو تصویر میں دکھائی دے رہی ہیں۔ اس مقام کو اس نیت سے دیکھو کہ ہماری نگاہ وہاں پڑ رہی ہے جہاں ۱۴ سو برس پہلے حضور صلی اللہ علیہ وسلم کی نگاہ مبارک پڑی تھی اور ایک لاکھ سے زیادہ صحابہ کی نگاہ پڑی تھی تو اس وقت ہماری نگاہ واصل ہے نگاہ رسالت صلی اللہ علیہ وسلم سے اور نگاہ صحابہ کرام رضوان اللہ علیہم اجمعین سے۔ یہ فرما کر دریافت فرمایا کہ بتاؤ یہ مزہ آج تک کسی سے سنا تھا الا ماشاء اللہ۔

جب میں مدینہ شریف جاتا ہوں اور چاند کو دیکھتا ہوں تو سوچتا ہوں کہ حضور صلی اللہ علیہ وسلم کی نگاہ مبارک نے اس چاند کو یقیناً دیکھا ہے کیوں کہ چاند دیکھنے کی دعائیت ہے اور تمام صحابہ کرام کی نگاہیں بھی اس چاند پر یقیناً پڑی ہیں۔ لہذا مدینہ منورہ کے چاند کو دیکھ کر یہ مراقبہ کرتا ہوں کہ حضور صلی اللہ علیہ وسلم کی نگاہ مبارک جہاں پڑی ہے وہیں آج میری نگاہ بھی پڑ رہی ہے تو اس طرح میری نگاہ میں اور حضور صلی اللہ علیہ وسلم کی نگاہ میں ملاقات ہو رہی ہے۔ کہیں یہ باتیں سنیں؟ انتہائی احسان ہے مجھ پر اللہ تعالیٰ کا۔ **هَذَا مَا حَصَّنِيَ اللَّهُ تَعَالَى بِلَطْفِهِ** یہ علوم وہ ہیں کہ جن میں اللہ تعالیٰ نے مجھ کو خاص کیا ہے۔ یہ جملہ حضرت تھانوی نے بھی کلید مثنوی کی شرح میں لکھا ہے۔ یہ فرما کر حضرت والا پر گریہ طاری ہو گیا۔

اللہ کی محبت لغت اور زبان سے بے نیاز ہے

حضرت والا کے پڑنوا سے ڈاکٹر ندیم صاحب کے بیٹے عبد الرحمن سلمہ جن کی عمر تقریباً ۱۵ سال ہوگی حضرت والا کی مجلس میں آکر بیٹھ جاتے ہیں۔ حضرت والا نے

فرمایا کہ اس کو یہاں مزہ آتا ہے۔ معلوم ہوا کہ اللہ کی محبت لغت، ڈکشنری اور زبان کی محتاج نہیں ہے۔ اللہ کی محبت آنکھوں سے مل جاتی ہے۔

آنکھوں سے تم نے پی نہیں آنکھوں کی تم نے پی نہیں

دیکھیے! حضور صلی اللہ علیہ وسلم کی خدمت میں مختلف زبانوں کے لوگ تھے۔ سب کو فیض نبوت پہنچا اگرچہ بہت سے لوگ عربی نہیں جانتے تھے۔ بس دل میں درد ہونا چاہیے اور تقویٰ کا نور ہونا چاہیے، محبت کی کوئی زبان نہیں ہوتی۔ محبت خود اپنی زبان ہے اور دل سے دل میں منتقل ہوتی ہے۔

۲۷ ذی الحجہ ۱۴۲۵ھ مطابق ۷ فروری ۲۰۰۵ء، دو شنبہ، ۱۱ بجے صبح

عقلی محبت مطلوب ہے طبعی نہیں

ارشاد فرمایا کہ صحابہ کے حالات مختلف تھے اور ان کے مراتب بھی مختلف تھے۔ حضرت صدیق اکبر کا مقام کچھ اور تھا، حضرت عمر فاروق کا کچھ اور مقام تھا، حضرت بلال کا کچھ اور تھا لیکن **رَضِيَ اللَّهُ عَنْهُمْ وَرَضُوا عَنْهُ** میں تمام صحابہ شامل ہیں۔ اللہ تعالیٰ کی رضا کا پروانہ اعلیٰ سے لے کر ادنیٰ تک ہر صحابی کے لیے ہے۔ اسی طرح شیخ کے مریدوں کے حالات مختلف ہوتے ہیں، کسی میں محبت زیادہ ہے کسی میں کم معلوم ہوتی ہے لیکن محروم کوئی نہیں رہتا بس شرط یہ ہے کہ کوشش میں لگا رہے کیوں کہ اپنی اختیاری کوشش کرنا بندے پر فرض ہے، جو اختیاری نہیں ہے وہ فرض بھی نہیں ہے۔ اپنے اختیار کو اختیار کر لو کامیابی تمہارے قدم چومے گی۔ جو اختیار میں نہیں ہے اس کی فکر ہی نہ کرو۔ ایک پیر کے سینکڑوں مرید ہوتے ہیں، کسی میں گریہ وزاری ہے، کسی میں محبت بہت زیادہ ہے، کسی میں کم ہے مگر عقلی طور پر محبت سب کو ہوتی ہے مگر کسی کو طبعی محبت بھی ہو جائے تو یہ اللہ کا انعام ہے مگر انعام غیر اختیاری ہے لہذا غیر اختیاری کام کے پیچھے مت پڑو، اختیاری کام کرو، غیر اختیاری کے پیچھے پڑو گے تو ناامیدی پیدا ہوگی۔ اختیاری کوشش کرو جو تمہارے اختیار میں ہے، بندہ اختیاری کوششوں کا مکلف بنایا گیا

ہے، غیر اختیاری کو ششوں کا مکلف نہیں ہے۔ اللہ تعالیٰ ارحم الراحمین ہیں وہ کیسے غیر اختیاری چیزوں کا مکلف بنا دیں گے۔ اللہ ذوالفضل العظیم ہے۔ کسی کو اپنے فضل سے طبعی محبت بھی دے دیتا ہے مگر طبعی محبت پر نجات نہیں ہے، طبعی محبت تو حضور صلی اللہ علیہ وسلم کے چچا کو بھی تھی یہاں تک کہ فرماتے ہیں۔

وَاللّٰهُ لَنْ يَّصْلُوَ اِلَيْكَ بِمَحَبَّتِهِمْ

حَتّٰى اَوْسَدَ فِي التُّرَابِ دَفِيْنًا

واللہ! تجھ تک اے میرے بھتیجے! کافروں کی کوئی جماعت نقصان پہنچانے کے لیے نہیں پہنچ سکتی یہاں تک کہ تمہارا چچا ابوطالب قبر میں دفن ہو جائے۔ طبعی محبت تو اتنی تھی لیکن عقلی محبت نہیں تھی اس لیے ایمان نہیں لائے۔ معلوم ہوا نجات عقلی محبت پر ہوگی طبعی محبت پر نہیں ہوگی جیسے طبعی محبت ابوطالب کو کچھ مفید نہیں ہوئی، عقلی محبت نہ ہونے سے ایمان نہیں لائے اور کچھ نہیں ملا، محروم رہے، اور حضور صلی اللہ علیہ وسلم کو حضرت وحشی سے عقلی محبت تھی اس لیے باوجود طبعی محبت نہ ہونے کے بھی وہ مفید ہو گئی اور آپ صحابیت سے مشرف ہوئے اور طبعی محبت نہ ہونا شرف صحابیت کے لیے کچھ مضرنہ ہوا، اس لیے طبعی محبت کا انتظار نہ کرو، عقلی محبت کرو۔ اب ایک آدمی غیر ملک سے اپنے شیخ کے پاس آتا ہے، کرایہ خرچ کر کے تکلیفیں اٹھا کر، اس کو اگر محبت نہ ہوتی تو کیوں آتا؟ اور سبھی طبعی محبت بھی ہوتی ہے مگر احساس نہیں ہوتا۔ احساس ہونا اور ہے اور محبت کا ہونا اور ہے لیکن اللہ تعالیٰ نے نجات کا راستہ عقلی محبت پر رکھا ہے ورنہ بعض لوگوں کو شیطان مایوس کرتا ہے کہ اور لوگ تو خوب روتے ہیں، محبت کا اظہار کرتے ہیں، تمہارے اندر محبت نہیں ہے۔ شیطان کا کام مایوس کرنا ہے، اللہ کا کام اُمیدوار بنانا ہے، اللہ تعالیٰ اپنی رحمت کا اُمیدوار کرتے ہیں، شیطان نا اُمید کرتا ہے اور اللہ تعالیٰ نا اُمیدی کو کفر قرار دیتے ہیں کہ میری رحمت سے اگر نا اُمید ہو جاؤ گے تو جہنم میں ڈال دوں گا، جہنم کا ڈنڈا دکھا کر اپنی رحمت کا اُمیدوار بنا رہے ہیں، ایسی اُمید دلانے والا کریم سوائے اللہ کے کون ہو سکتا ہے۔ جہنم سے ڈرا کر ہمیں اپنی رحمت کا اُمیدوار بننے پر مجبور کر دیا وہ کتنے کریم مولیٰ ہیں:

لَا تَقْنَطُوا مِنْ رَحْمَةِ اللَّهِ ۗ

ناامیدی پر اپنی لانا نازل کر دی کہ خبردار! میری رحمت سے ناامید نہ ہونا **إِنَّ اللَّهَ يَغْفِرُ الذُّنُوبَ جَمِيعًا** الف لام استعراق کا داخل کیا کہ گناہ بڑے ہوں یا چھوٹے اللہ سب معاف کر دے گا لیکن استغفار تو کرو۔ فرماتے ہیں کہ **اسْتَغْفِرُوا رَبَّكُمْ** اپنے رب سے معافی مانگو **إِنَّهُ كَانَ غَفَّارًا** وہ غافر نہیں غفار ہے یعنی بہت بخشنے والا ہے **اسْتَغْفِرُوا اللَّهَ** نہیں فرمایا **اسْتَغْفِرُوا رَبَّكُمْ** فرمایا جو تمہارا پالنے والا ہے اس سے معافی مانگو۔ پالنے والے کو پالی ہوئی چیز سے محبت ہوتی ہے اور پالی ہوئی چیز بھی پالنے والے سے محبت کرتی ہے۔

دونوں طرف ہے آگ برابر لگی ہوئی

اس کے علاوہ عقلی محبت ہمیشہ قائم رہتی ہے اور طبعی محبت کا اعتبار نہیں۔ کبھی ہے کبھی نہیں ہے، طبیعت تو بدلتی رہتی ہے جیسے جوانی میں بیوی سے خوب محبت ہوتی ہے مگر جب بڑھی ہو گئی، دانت ٹوٹ گئے، کمر جھک گئی، گال پچک گئے تو طبعی محبت ختم ہو جاتی ہے، اس لیے طبعی محبت کا کچھ اعتبار نہیں، عقلی محبت اصل ہے، عقل سے محبت کرو کہ وہ ہمارا پالنے والا ہے، اس سے مایوسی دور ہوتی ہے۔ بعض لوگوں کو شیطان مایوس کرتا ہے کہ فلاں تو نعرہ لگا رہا ہے اور ہماری نہ آہ نکلتی ہے نہ نعرہ نکلتا ہے، تم تو پارہ پارہ ہو گئے اس لیے عقلی محبت بہت ضروری ہے۔

کوئے نومیدی مرو امید ہاست

سوئے تاریکی مرو خورشید ہاست

ناامیدی کے راستہ میں مت جاؤ کہ اللہ کی راہ میں امیدیں ہی امیدیں ہیں اور تاریکی کی طرف مت جاؤ کہ یہاں امیدوں کے ہزاروں آفتاب روشن ہیں۔

۱۷ محرم الحرام ۱۴۲۶ھ مطابق ۲۷ فروری ۲۰۰۵ء، بروز اتوار

ذکر اللہ کے باوجود اطمینان حاصل نہ ہونے کی وجہ

ارشاد فرمایا کہ بعض لوگ ذکر کرنے کے باوجود اطمینان سے محروم ہیں جب کہ وعدہ ہے:

أَلَا يَذْكُرُ اللَّهُ تَطْمِئِنُّ الْقُلُوبُ ۝

یعنی صرف اللہ کی یاد ہی میں دل اطمینان پاتے ہیں۔ تو ذکر کے باوجود اطمینان سے محرومی کی کیا وجہ ہے؟ وجہ یہ ہے کہ ذکر کی دو قسمیں ہیں: (۱) ذکر مثبت اور (۲) ذکر منفی۔ ذکر مثبت تو نماز، روزہ، ذکر اللہ، تلاوت و نوافل، صدقہ و خیرات وغیرہ ہے اور ذکر منفی گناہوں سے بچنا اور گناہوں سے بچنے کا غم اٹھانا ہے۔ ذکر کرنے کے باوجود جو لوگ اطمینان سے محروم ہیں یہ وہ لوگ ہیں جو ذکر مثبت تو کرتے ہیں لیکن ذکر منفی نہیں کرتے یعنی گناہوں سے نہیں بچتے لہذا جب ذکر مثبت کے ساتھ ذکر منفی بھی ہو گا یعنی جب اذکار و نوافل و تلاوت وغیرہ کے ساتھ گناہوں سے بھی بچنے لگیں گے تب اطمینان کامل نصیب ہو گا۔

توجہ کا مسئلہ

ایک صاحب نے عرض کیا کہ حضرت! مجھ پر توجہ فرمائیے، میں آپ کی توجہ کا محتاج ہوں۔ حضرت والا نے ارشاد فرمایا کہ توجہ کرنا سنت سے ثابت نہیں ہے دعا کرنا سنت ہے۔ حضور صلی اللہ علیہ وسلم نے کعبہ کے سامنے دعا فرمائی کہ یا اللہ! دو عمر میں سے ایک کو ہدایت نصیب فرما، عمر بن الخطاب یا عمر بن ہشام یعنی ابو جہل۔ عمر بن الخطاب رضی اللہ عنہ کے حق میں دعا قبول ہوئی۔ اگر توجہ سنت ہوتی تو آپ دونوں پر توجہ ڈال دیتے۔ میں نے اپنے شیخ اول حضرت پھولپوری رحمۃ اللہ علیہ کو خط میں درخواست کی کہ

حضرت! مجھ پر توجہ کیجیے۔ حضرت نے تحریر فرمایا کہ توجہ مجھ جیسا ضعیف کیا کرے گا، دعا کرتا ہوں جو موافق سنت کے ہے۔

شیخ کے ادب کی تعلیم

حضرت والا کے ایک مجاز نے عرض کیا کہ جب میں خانقاہ میں آتا ہوں تو بہت سے احباب اور جاننے والے اور مریدین گھیر لیتے ہیں اور مصافحہ شروع کر دیتے ہیں اور بعض ہاتھ چومنے لگتے ہیں اور ایک مجمع سالگ جاتا ہے جو خانقاہ میں مجھے خلاف ادب معلوم ہوتا ہے، بہت منع کرتا ہوں لیکن لوگ نہیں مانتے۔ مجھے اس معاملے میں بہت تشویش ہے۔

ارشاد فرمایا کہ شیخ کا ادب یہ ہے کہ خانقاہ میں جانے کے بعد اپنا وجود ہی نظر نہ آئے کہ ہم کیا ہیں۔ سب مریدین اور معتقدین کو سمجھا دو کہ شیخ کے سامنے میں شیخ نہیں ہوں، شیخ کے سامنے میں شیخ کا غلام ہوں۔ لہذا یہاں کوئی میرا ہاتھ چومے گا یا نصیحت سننے کے لیے مجمع لگائے گا یا جوتے اٹھائے گا تو میں سختی سے پیش آؤں گا چاہے کوئی مرید ہو یا غیر مرید ہو سب کو ڈانٹ دو کہ مجھے برباد مت کرو اور بد نصیب مت بناؤ کیوں کہ اگر میں بے ادب ہوں گا تو بے نصیب ہو جاؤں گا کیوں کہ باادب بالنصیب اور بے ادب بے نصیب ہوتا ہے۔ اسی طرح شیخ کے ساتھ سفر میں جاؤ تو خادم بن کر جاؤ، مخدوم بن کر مت جاؤ کہ مریدوں کے مجمع کو لے گئے، کوئی ہاتھ دبارہا ہے، کوئی پاؤں دبارہا ہے، جب مخدوم ہونگے تو شیخ کی خدمت کیسے کرو گے اور نفس کیسے مٹے گا۔ نفس کی چالیں بہت باریک ہوتی ہیں، مخلوق میں عزت دکھا کر نفس اندر اندر خوش ہوتا ہے۔ نفس بہت مشکل سے مٹتا ہے، شیخ کے سامنے ذلیل ہو جاؤ، اس کے پاؤں میں خود کو خوب رگڑو الو۔ بزرگوں نے لکھا ہے کہ جب جاہ صدیقین کے سر سے بھی سب سے آخر میں نکلتی ہے۔

شیخ کے انتقال کے بعد بھی اس کا اور اس کی اولاد کا، اس کے بیٹوں کا، اس کے پوتوں کا ادب لازم ہے خصوصاً اس کی اولاد، بیٹے پوتے اگر عالم اور حافظ بھی ہوں تو سونے پر سہاگہ ہے کہ ان کو شیخ کی نسبت بھی ہے اور علم دین کی نسبت بھی ہے۔ میرے شیخ حضرت



شاہ عبدالغنی صاحب پھولپوری رحمۃ اللہ علیہ کی عادت تھی کہ جہاں بیٹھتے تھے تو پہلے ایک کپڑا بچھاتے تھے لیکن اپنے شیخ حکیم الامت مجدد الملت حضرت تھانوی کی قبر پر حاضر ہوئے تو میں نے دیکھا کہ ادب کی وجہ سے بغیر کچھ بچھائے زمین پر بیٹھ گئے اور رو رہے تھے۔ اللہ تعالیٰ مجھ کو بھی اور آپ کو بھی اور سب کو باادب بنا دے اور بے ادبی سے بچائے، آمین۔ آخر میں فرمایا کہ شیخ کے ادب کا یہ مضمون کبھی کبھی مجلس میں سنو ادیا کرو۔

(احقر مرتب عرض کرتا ہے کہ چند سال پہلے حضرت والا نے ایک صاحب کو اجازت بیعت عطا فرمائی۔ انہوں نے اپنی مجلس کا وہی وقت رکھا جو رات کو حضرت والا کی مجلس کا وقت ہوتا ہے اور مجلس میں نہیں آئے۔ حضرت والا نے ان کے بارے میں دریافت فرمایا کہ کہاں ہیں؟ معلوم ہوا کہ ان کے گھر پر ذکر کی مجلس ہو رہی ہے۔ حضرت والا نے ناراضگی کا اظہار فرمایا اور فرمایا کہ جو میری مجلس کو چھوڑ کر اپنی مجلس کو گرم کرے گا اس کی گرمیاں بھی سردیاں ہوں گی۔)

احتیاط اور تقویٰ کی عظیم الشان تعلیم

ارشاد فرمایا کہ جب تک داڑھی مونچھ خوب اچھی طرح نہ آجائے اور چہرے میں کشش بالکل ختم نہ ہو جائے اس وقت تک لڑکوں کو براہ راست ہاتھ میں ہاتھ لے کر مرید نہ کرو بلکہ رومال وغیرہ پکڑا کر بیعت کیا کرو اور نہ کسی امر د کو تنہائی میں بیعت کرو۔ اپنے مدرسے میں اس کی خاص ہدایت کرو کہ امر دوں کو براہ راست ہاتھ میں ہاتھ لے کر بیعت کرنا جائز نہیں ہے۔ جو بے داڑھی والے لڑکوں کو براہ راست ہاتھ میں ہاتھ لے کر بیعت کرے اور ان کو لے کر بیٹھے، ان سے احتیاط نہ کرے اس کو مدرسے سے نکال دو۔ جو پیر ہو یا استاد امر دوں سے یا **کَانَ لَمْ يَد** سے یعنی جن کے داڑھی تھوڑی تھوڑی آئی ہو پیر دوائے یا تنہائی میں ملے یا ان کو پاس بٹھائے وہ قابل اخراج نہیں واجب الاخراج ہے کیوں کہ جب تقویٰ نہیں ہے تو سب بے کار ہے، تقویٰ تو فرض عین ہے، عالم، حافظ اور مفتی بننا فرض کفایہ ہے، جو فرض عین میں کوتاہی کرے اس کی

قابلیت کسی کام کی نہیں۔ جو خود متقی نہیں وہ دوسروں کو بھی خراب کرے گا۔ ایسا پیر پیر نہیں، ایسا استاد استاد نہیں۔ غیر متقی سے فیض نہیں ہوتا، متقی سے فیض ہوتا ہے۔

نافرمانی کے کام میں شرکت جائز نہیں

ارشاد فرمایا کہ جہاں کوئی گناہ، کوئی منکر اور بدعات ہو رہی ہوں وہاں جانا جائز نہیں ہے خواہ بزرگوں کے مقامات ہوں **لَا يَجُوزُ الْخُضُورُ عِنْدَ مَجْلِسٍ فِيهِ** **الْمَحْظُورُ**۔ ملا علی قاری رحمۃ اللہ علیہ فرماتے ہیں کہ جس مجلس میں نافرمانی ہو رہی ہو وہاں شرکت جائز نہیں۔ گنگوہ میں عرس کے زمانے میں شیخ الہند حضرت مولانا محمود الحسن صاحب رحمۃ اللہ علیہ دیوبند سے اپنے شیخ حضرت گنگوہی رحمۃ اللہ علیہ کی خدمت میں حاضر ہوئے۔ حضرت نے ڈانٹ کر فرمایا کہ اس زمانے میں کیوں آگئے جبکہ عرس ہو رہا ہے۔ شیخ الہند نے عرض کیا کہ حضرت! میں تو آپ کے پاس آیا ہوں۔ فرمایا کہ تم نے عرس والوں کی تعداد بڑھادی اس لیے ان ہی میں شامل ہو گئے۔ حدیث پاک میں ہے:

مَنْ كَثُرَ سَوَادُ قَوْمٍ فَهُوَ مِنْهُمْ ۱۵۲

جس نے جس قوم کی تعداد بڑھادی وہ ان ہی میں سے ہے۔ فرمایا کہ فوراً واپس جاؤ۔ حالانکہ کتنے محبوب تھے کہ ایک دفعہ حضرت گنگوہی کے ساتھ بیٹھے ہوئے تھے کہ ایک نواب صاحب آگئے جو حضرت کے مہمان تھے اور جب ان کے لیے دسترخوان لگایا جانے لگا تو حضرت شیخ الہند چپکے سے اٹھ کر جانے لگے۔ حضرت گنگوہی ناہینا ہو گئے تھے لیکن ان کو محسوس ہو گیا تو فرمایا کہ محمود الحسن! کہاں جا رہے ہو۔ عرض کیا کہ حضرت! میں طالب علم ہوں، میری موجودگی شاید نواب صاحب کو ناگوار ہو۔ فرمایا کہ ارے اگر نواب صاحب کو ناگوار ہو گا تو ان کا کھانا ان کے کمرے میں بھیج دیں گے لیکن میرا تمہارا تو مرنے جینے کا ساتھ ہے، تم کہاں جاتے ہو یہیں بیٹھو۔



اتنے محبوب شاگرد کو فرمایا کہ فوراً واپس جاؤ، اس وقت آنا جائز نہیں تھا۔ راستے میں حضرت شیخ الہند مولانا محمود الحسن صاحب رحمۃ اللہ علیہ کا ایک شاگرد ملا اس نے عرض کیا کہ حضرت! آپ خالی پیٹ آئے ہیں اور میں میل خالی پیٹ جائیں گے ذرا ٹھہریے، میرے گھر پر کچھ کھاپی لیجیے تو حضرت شیخ الہند مولانا محمود الحسن صاحب نے فرمایا کہ میرے شیخ نے فرمایا ہے کہ فوراً جاؤ، اگر کچھ کھاپی لوں گا تو فوراً کے خلاف ہو جائے گا۔ دیکھو یہ تھی شیخ کی اتباع کہ فوراً واپس ہو گئے۔ پہلے بزرگوں میں اتباع ہی کی برکت سے فیض ہوا ہے۔

اسلام کی حقانیت کی ایک دلیل

خانقاہ میں امریکا، کینیڈا، برطانیہ، فرانس، ری یونین، بنگلہ دیش، برما، ہندوستان وغیرہ کئی ملکوں کے لوگ جمع تھے جو اپنی اصلاح کے لیے حضرت والا کی خدمت میں آئے ہوئے تھے۔ اسی طرح پاکستان کے کئی صوبوں کے لوگ بھی تھے۔ ان کو دیکھ کر حضرت والا نے ارشاد فرمایا کہ اسلام کی حقانیت کی ایک بڑی دلیل ہے کہ کالے، گورے، سانولے ہر رنگ کے آدمی جمع ہو گئے اور یہاں رنگ اور زبان کی کوئی تفریق نہیں کیوں کہ جنت میں کوئی ملک اور کوئی صوبہ نہیں ہے، نہ وہاں فرانس ہے نہ امریکانہ ہندوستان نہ بنگلہ دیش نہ پنجاب نہ سندھ نہ بلوچستان لہذا جن کو جنت میں جانا ہے ان کے دل میں عصبیت نہیں ہوتی۔ یہی علامت ہوتی ہے کہ یہ جنتی لوگ ہیں اور جنت میں سب کی زبان عربی ہوگی اور جو عربی نہیں پڑھا ہو گا اللہ تعالیٰ اس کو سکھا دیں گے، ہر جنتی عربی بولے گا۔ وہاں قومیت، صوبائیت، لسانیت نہیں ہوگی کہ پنجابی پنجابی بول رہا ہے، سندھی سندھی بول رہا ہے، گجرات کا گجراتی بول رہا ہے۔ وہاں سب عربی بولیں گے۔

قرآن و حدیث میں بیٹیوں کی فضیلت

ارشاد فرمایا کہ بیٹیاں بہت بڑی نعمت ہیں کیوں کہ ان کی پرورش پر جنت کا وعدہ ہے۔ حضور صلی اللہ علیہ وسلم ارشاد فرماتے ہیں:

لَا يَكُونُ لِأَحَدِكُمْ ثَلَاثُ بَنَاتٍ أَوْ ثَلَاثُ أَخَوَاتٍ

فَيُحْسِنُ إِلَيْهِنَّ إِلَّا دَخَلَ الْجَنَّةَ ۝۵۳

کسی کی تین بیٹیاں یا تین بہنیں ہوں پس وہ ان کے ساتھ بھلائی کرے یعنی پرورش کرے دین سکھائے تو وہ جنت میں داخل ہوگا۔ اور دوسری روایت میں ارشاد ہے:

مَنْ كَانَتْ لَهُ ثَلَاثُ بَنَاتٍ أَوْ ثَلَاثُ أَخَوَاتٍ أَوْ ابْنَتَانِ أَوْ أُخْتَانِ فَأَحْسَنَ

صُحْبَتَهُنَّ وَاتَّقَى اللَّهَ فِيهِنَّ فَلَهُ الْجَنَّةُ

جس کے تین بیٹیاں یا تین بہنیں ہوں یا دو بیٹیاں یا دو بہنیں ہوں ان کی اچھی طرح پرورش کرے اور ان کے ادائے حقوق کے بارے میں اللہ سے ڈرتا رہے اُس کے لیے جنت واجب ہوگی۔ اور بعض روایات میں آپ نے تین بیٹیوں اور دو بیٹیوں کی پرورش پر جنت کی بشارت دی تو کسی نے عرض کیا کہ اگر کسی کے ایک ہی لڑکی ہے تو آپ نے اس کو بھی جنت کی بشارت دی۔ اگر یہ نعمت نہ ہوتی تو ان پر جنت کا وعدہ نہ ہوتا۔ معلوم ہوا کہ یہ سب نزولِ رحمت ہیں لہذا جس کے گھر بیٹیاں پیدا ہوں وہ خوش ہو جائے، ہرگز دل چھوٹانہ کرے اور ان کو نعمت سمجھے۔ جن کی وجہ سے جنت مل جائے وہ نعمت نہ ہوں گی؟ پس بیٹی پیدا ہونے کی خبر سن کر جس کے چہرے پر غم آجائے یہ شعاعِ کافرانہ ہے یعنی کافروں جیسا کام ہے کیوں کہ کافر بیٹیوں کی خبر سن کر غمگین ہو جاتے تھے اور زمانہ جاہلیت میں بیٹیوں کو لعنت سمجھتے تھے کہ داماد ڈھونڈنا پڑے گا اور اپنی سبکی سمجھتے تھے۔ اسی لیے زندہ دفن کر دیتے تھے۔ ایسے شقی القلب اور جانور تھے۔ اسی کو اللہ تعالیٰ نے قرآن پاک میں فرمایا:

وَإِذَا الْمَوْءَدَةُ سُئِلَتْ بِأَيِّ ذَنْبٍ قُتِلَتْ ۝۵۴

جب زندہ دفن کی جانے والی سے پوچھا جائے گا کہ تجھے کس جرم میں قتل کیا گیا۔ ان بیٹیوں ہی سے تو انسان پیدا ہوتے ہیں، ان کو حقیر سمجھنا علامتِ کافرانہ اختیار کرنا ہے۔

۵۳ جامع الترمذی: ۲/۱۳، ابواب البر والصلة، ایچ ایم سعید

۵۴ التکویر: ۹-۸

اللہ تعالیٰ ارشاد فرماتے ہیں:

يَهَبُ لِمَن يَشَاءُ إِنَاثًا وَيَهَبُ لِمَن يَشَاءُ الذَّكُورَ ۝٥٥

اللہ جس کو چاہتا ہے بیٹیاں عطا فرماتا ہے اور جس کو چاہتا ہے بیٹے عطا فرماتا ہے۔ (بیان القرآن)
اللہ تعالیٰ نے اس آیت میں بیٹیوں کو مقدم فرمایا جس سے ان کی فضیلت ظاہر ہوتی ہے اور حضور صلی اللہ علیہ وسلم نے ارشاد فرمایا کہ وہ عورت مبارک ہے جس کے پیٹ سے پہلی مرتبہ بیٹی پیدا ہو۔ حدیث کے الفاظ یہ ہیں:

إِنَّ مِّنْ يُمِّنِ الْمَرْأَةِ تَبْكِيهَا بِأَلَانَتِي قَبْلَ الذَّكْرِ ۝٥٦

اور روح المعانی میں حضرت قتادہ سے مروی ہے:

مِنْ يُمِّنِ الْمَرْأَةِ تَبْكِيهَا بِأَنْثِي ۝٥٦

لہذا بیٹیوں کے پیدا ہونے کی خبر سن کر مسکراؤ اور خوش ہو جاؤ اور سمجھو کہ گھر میں برکت نازل ہو گئی۔ اسلام نے بیٹیوں کو کیا عزت دی ہے اس لیے بیٹیوں کو نعمتِ عظمیٰ سمجھو۔ ان ہی سے تو اولیاء اللہ پیدا ہوتے ہیں اور سب سے بڑھ کر یہ کہ ہمارے حضور صلی اللہ علیہ وسلم جو دونوں عالم میں اللہ تعالیٰ کے سب سے زیادہ پیارے ہیں اور وجہِ تخلیقِ کائنات ہیں ان کا نسب آپ کی بیٹی سے چلا۔ اگر بیٹیاں مبارک نہ ہوتیں تو اللہ تعالیٰ اپنے سب سے پیارے نبی کا نسب بیٹی سے نہ چلاتا۔ معلوم ہوا کہ بیٹیاں بہت مبارک ہیں، اس لیے ان کو حقیر نہ سمجھو۔ بیٹے تو بیٹیاں لاتے ہیں اور بیٹیاں بیٹے یعنی داماد لاتی ہیں۔ بعض وقت داماد ایسا لائق مل گیا جو بیٹیوں سے بھی زیادہ خدمت گزار نکلا۔ البتہ اللہ تعالیٰ سے بیٹے کے لیے دعا مانگنے میں کوئی حرج نہیں۔ اس نیت سے بیٹا مانگو کہ اسے عالم اور حافظ بناؤں گا تاکہ وہ اللہ والا بن جائے، دین کا کام کرے اور ہمارے دینی اداروں کو چلائے اور ہمارے لیے صدقہ جاریہ ہو۔

۲۵۵ الشوری: ۲۹

۲۵۶ التفسیر القرطبی: ۸/۲۸

۲۵۷ روح المعانی: ۲۵/۵۳، الشوری (۵۰) دار احیاء التراث بیروت

مراکز لذت کے گندے مقامات سے اتصال کی حکمت

ارشاد فرمایا کہ لوگ کہتے ہیں مولوی لوگ نہ جانے کیوں ہمارے پیچھے ڈنڈا لیے پھرتے ہیں حالاں کہ ہم نے کیا کیا، نہ لیانہ دیا صرف دیکھ لیا۔ اللہ تعالیٰ نے بد نظری کو حرام کیا اس لیے کہ بد نظری کرنے سے بات صرف نظر تک نہیں رہتی، گناہ خصوصاً باہمی گناہ کی خاصیت ہے کہ یہ ایک حد پر قناعت نہیں کرتا حالاں کہ شروع میں نفس یہی کہتا ہے کہ صرف دیکھ کر مزہ لے لو کچھ اور نہ کرنا۔ لیکن جب دیکھ لیا تو اور آگے بڑھتا ہے اور کہتا ہے کہ گال کا چمالے لو۔ جب چمالے لیا تو گال تک نہیں رہتا۔ چماتو ابتدائی مراحل اور ابتدائی منازل ہیں لیکن گالوں کا چما آخر میں کہاں پہنچاتا ہے؟ پیشاب اور پاخانے کے مقام پر! عورت ہے تو اس کے پیشاب کے مقام پر اور مرد ہے تو پاخانے کے مقام پر پہنچاتا ہے اور ذلیل و خوار کر دیتا ہے۔

اب سوال یہ ہے کہ مراکز لذت اللہ تعالیٰ نے پیشاب پاخانہ کے گندے مقامات پر کیوں رکھے ہیں جبکہ اللہ تعالیٰ اور جگہ بھی ان کو پیدا کر سکتے تھے؟ تا کہ بندے حلال میں بھی زیادہ مشغول نہ ہوں، صرف ضرورت پر اکتفا کریں اور مجھ کو بھول نہ جائیں اور گندگی کو دیکھ کر ان مقامات پر پاگل نہ ہو جائیں۔ میری یاد کو اولیت اور تمام لذتوں پر فوقیت دیں۔ یہ اللہ تعالیٰ نے خود انتظام کیا ہے جیسے ابا جس بیٹے سے بہت پیار کرتا ہے اس کی شادی بہت زیادہ حسین بیوی سے نہیں کرتا کیوں کہ جانتا ہے کہ اگر پری کی طرح ہوگی تو بیوی سے ہی چپکا رہے گا، مجھ کو بھول جائے گا۔ پس اللہ سے بڑھ کر اپنے بندوں کی نفسیات کو کون جانتا ہے؟ اس لیے مراکز لذت کو گندے مقامات کے قریب رکھ دیا تاکہ ان چیزوں سے زیادہ دل نہ لگائیں اور ہم کو نہ بھول جائیں۔ جس حلال نعمت میں زیادہ مشغول ہو کر اپنے بھول جانے کا خطرہ ہو اپنے خاص بندوں کو اس حلال نعمت سے بھی بچاتے ہیں۔ اسی لیے میں نے اکثر دیکھا کہ اولیاء اللہ کو بیویاں اچھی نہیں ملیں۔ میں نے مولانا شاہ محمد احمد صاحب رحمۃ اللہ علیہ کو جوانی میں دیکھا ہے۔ اتنے حسین تھے جیسے کوئی فرشتہ ہو، صراحی نما گردن، ہلکا بدن، ململ کا کرتا پہنے ہوئے بہت ہی حسین معلوم ہوتے



تھے لیکن بیوی کے بارے میں معلوم ہوا کہ ایک آنہ بھی حُسن نہ تھا۔ اسی طرح حضرت امام محمد بھی مثل چاند کے تھے کہ حضرت امام ابو حنیفہ رحمۃ اللہ علیہ اتنی احتیاط کرتے تھے کہ درس کے دوران پیٹھ کے پیچھے بٹھاتے تھے، سامنے نہیں بیٹھتے دیتے تھے۔ ان کو بیوی بالکل مکروہ شکل کی ملی مگر جنت میں یہی بیویاں حوروں سے زیادہ حسین کر دی جائیں گی کیوں کہ جنت میں یہ خطرہ نہیں ہو گا کہ بیوی میں مشغول ہو کر اللہ کو بھول جائیں۔ جنت میں اللہ کو بھولنا محال اور ناممکن ہے۔ لیکن دنیا میں چون کہ یہ احتمال ہے اس لیے اللہ تعالیٰ نے اپنی یاد میں مشغول رکھنے کے لیے یہ انتظام فرمایا کہ نفس کے مراکز لذت کو پیشاب پاخانے کے مقامات سے متصل کر دیا اور اکثر اولیاء اللہ کو حسین بیویاں نہیں دیں۔

اہل وجاہت کو تبلیغ کا حکمت آمیز انداز

ایک بہت بڑے ڈاکٹر جو امریکا و یورپ میں بلائے جاتے ہیں اور بہت دیندار ہیں لیکن داڑھی پر کالا خضاب لگاتے ہیں۔ حضرت والا کی خدمت میں حاضر ہوئے تو ان سے ارشاد فرمایا کہ اگر کبھی آپ کو خضاب لگانے کی ضرورت پیش آئے تو براؤن خضاب لگائیے کالا خضاب نہ لگائیے گا کیوں کہ حدیث شریف میں آیا ہے کہ جو کالا خضاب لگائے گا قیامت کے دن اس کا چہرہ کالا کر دیا جائے گا۔ ڈاکٹر صاحب بہت خوش ہوئے اور عرض کیا کہ کبھی کالا خضاب نہیں لگاؤں گا۔

سبحان اللہ! یہ حضرت والا کا کمالِ حکمت ہے کہ ان سے یہ نہیں فرمایا کہ آپ نے کالا خضاب لگایا ہوا ہے کیوں کہ اس سے وہ سسکی محسوس کرتے۔ اس طریقے سے ان کو مسئلہ بھی بتا دیا اور ان کی اصلاح بھی ہو گئی۔

آیت وَیُحِبُّ الْمُتَطَهِّرِينَ باب تَفَعُّل سے نازل ہونے کا راز

فرمایا کہ اللہ تعالیٰ قرآن پاک میں ارشاد فرماتے ہیں:

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ^{۵۸}

اس میں ایک علمی سوال ہوتا ہے کہ **يُحِبُّ** کو دو دفعہ کیوں نازل کیا جبکہ عربی قاعدہ سے عطف ممکن تھا یعنی **يُحِبُّ التَّوَابِينَ وَالْمُتَطَهِّرِينَ** نازل کر سکتے تھے لیکن اللہ تعالیٰ نے **فَضْلًا وَرَحْمَةً يُحِبُّ** دو بار نازل کیا کہ اس میں ڈبل انعام ہے یعنی جس طرح سے میں توبہ کرنے والوں کو محبوب رکھتا ہوں اسی طرح **مُتَطَهِّرِينَ** یعنی جو بہ تکلف گناہ سے بچتے ہیں، گناہ سے بچنے میں تکالیف اٹھاتے ہیں، گناہ چھوڑنے کا دل پر غم برداشت کرتے ہیں، اپنی حرام خواہش کا خون کرنے کی مشقت جھیلنے ہیں ان کو بھی میں اپنا محبوب بنالیتا ہوں اس لیے **يُحِبُّ** مستقل نازل کیا، عطف نہیں کیا تاکہ بندوں کو میرا محبوب بننے کی لالچ میں تکلیف اٹھانا اور میری محبت کے نام پر جان کی بازی لگانا آسان ہو جائے۔

جان دے دی میں نے ان کے نام پر

عشق نے سوچا نہ کچھ انجام پر

یہ میرا ہی شعر ہے۔ اللہ کا محبوب بننا معمولی بات ہے؟ نعمتِ عظمیٰ ہے۔ اسی لیے **مُتَطَهِّرِينَ** بابِ تَفْعَل سے نازل کیا۔ اگرچہ یہ جملہ خبریہ ہے کہ جو گناہوں کو چھوڑنے میں تکلیف اٹھاتے ہیں اللہ تعالیٰ ان کو محبوب بنالیتا ہے لیکن اس میں جملہ انشائیہ ہے کہ اگر تم اللہ کا محبوب بننا چاہتے ہو تو گناہوں کو چھوڑنے کی تکلیف برداشت کرو۔ اس جملہ خبریہ میں یہ انشائیہ ہے ورنہ بابِ تَفْعَل کے بجائے کوئی دوسرا صیغہ بھی نازل کر سکتے تھے۔ **يُحِبُّ الطَّاهِرِينَ** فرمادیتے کہ میں پاک رہنے والوں کو محبوب رکھتا ہوں لیکن نہیں **تَطَهَّر** بابِ تَفْعَل سے نازل کیا، اور بابِ تَفْعَل میں تکلف کی خاصیت ہے۔ اللہ اکبر! کیا عظیم الشان کلام ہے جو اللہ کا کلام ہونے کی دلیل ہے کیوں کہ وہ اپنے بندوں کی طبیعت کو جانتے ہیں:

أَلَا يَعْلَمُ مَنْ خَلَقَ ۗ

بھلا وہ نہ جانے جس نے پیدا کیا۔ وہ جانتے تھے کہ گناہوں سے بچنے میں بندوں کو تکلیف ہوگی اس لیے **تَطَهَّر** بابِ تَفْعَل سے نازل کیا کہ پرانے پاپ چھوڑنے کو دل نہیں

چاہتا لیکن **مُتَطَهِّرِينَ** وہ بندے ہیں جو اللہ کو راضی کرنے کے لیے گناہ کو چھوڑ کر دل کا خون کر لیتے ہیں اگرچہ گناہوں کی ان کو چاٹ پڑی ہوئی ہے، بد معاشیوں کی عادت پڑی ہوئی ہے لیکن پرانی سے پرانی عادت کو چھوڑنے کے لیے مشقتیں اٹھاتے ہیں تکلیف برداشت کرتے ہیں۔ جس کو عادت گناہوں کی پڑ جاتی ہے اس سے پوچھو کہ گناہ چھوڑنے میں کتنی تکلیف ہوتی ہے؟ دل کے ٹکڑے ہو جاتے ہیں لیکن وہ کہتے ہیں کہ دل کیا چیز ہے، بندہ ہے کیوں کہ بندے کا ہر جز بندہ ہے، جب ہم اللہ کے غلام ہیں تو ہمارا ہر جز اللہ کا غلام ہے پھر دل اللہ کی غلامی سے کیسے نکل سکتا ہے لہذا دل کو بہ تکلف زبردستی اللہ کی فرماں برداری پر مجبور کرتے ہیں۔ لہذا بابِ تَفْعَلِ نازل کر کے اللہ تعالیٰ بہ تکلف گناہوں سے بچنے کی تکلیف اٹھانے والوں کی تعریف فرما رہے ہیں۔

(احقر مرتب عرض کرتا ہے کہ حضرت والا کے خلیفہ مولانا یونس ٹیل صاحب جو افریقہ سے آئے تھے اس تقریر کے وقت موجود تھے، انہوں نے عرض کیا کہ **مُتَطَهِّرِينَ** بابِ تَفْعَلِ سے نازل ہونے کا یہ دازنہ انہوں نے کسی عالم سے سنا نہ کسی کتاب میں پڑھا۔) دوسرا نکتہ اس میں یہ ہے کہ وضو کے بعد کی جو مسنون دعا ہے:

اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ^{۴۶۰}

کہ اے اللہ! مجھے توبہ کرنے والوں میں بنا دیجیے اور گناہوں کی نجاست سے پاک رہنے کی تکلیف اٹھانے والوں اور گناہوں سے بچنے اور گناہوں کو چھوڑنے کی تکلیف برداشت کرنے والوں میں مجھے بنا دیجیے۔ یہی طہارتِ حقیقیہ ہے۔ ملا علی قاری رحمۃ اللہ علیہ فرماتے ہیں کہ طہارت کی حقیقت ہے **طَهَارَةٌ الْأَسْرَارِ مِنْ دَنْسِ الْأَخْيَارِ**^{۴۶۱} یعنی غیر اللہ کے میل کچیل سے دل کا پاک ہو جانا۔ جب کسی حسین یا حسینہ، نمکین یا نمکینہ، دلیکن یا دلیکنہ، رنگین یا رنگینہ، معشوق یا معشوقہ کی محبت سے دل پاک ہو جائے تو سمجھ لو طہارتِ باطنی حاصل ہو گئی۔ ملا علی قاری رحمۃ اللہ علیہ نے لکھا ہے کہ وضو کے بعد جو یہ دعا تعلیم فرمائی گئی اس میں یہ حکمت ہے کہ بندہ اللہ تعالیٰ سے درخواست کر رہا

^{۴۶۰} جامع الترمذی: ۱۸/۱، باب ما يقال بعد الوضوء ایچ ایم سعید

^{۴۶۱} روح المعانی: ۲۶/۱۱، التوبة (۱۰)، دار احیاء التراث بیروت، ذکرہ فی باب الاشارات

ہے کہ اے اللہ! وضو کر کے میں نے جسم تو دھو لیا، ظاہری طہارت تو حاصل کر لی یہی میرے اختیار میں تھا لیکن دل تک میرا ہاتھ نہیں پہنچ سکتا آپ اپنی قدرتِ قاہرہ سے میرے دل کو پاک کر دیجیے یعنی گناہوں کے ذوق، گناہوں کے شوق، گناہوں کے طوق یعنی طوقِ لعنت سے مجھے پاک کر دیجیے۔

اور ایک نکتہ یہ ہے کہ رحمۃ للعالمین صلی اللہ علیہ وسلم کی رحمت نے جب دیکھا کہ اللہ تعالیٰ **تَوَّابِينَ** کو اور **مُتَطَهِّرِينَ** کو محبوب رکھتے ہیں تو اُمت کو یہ دعا سکھا دی کہ اے اللہ! مجھے توبہ کرنے والوں میں اور بہ تکلف گناہوں کو چھوڑنے کی تکلیف اٹھانے والوں میں اور غیر اللہ کی محبت سے دل کو پاک کرنے کی مشقت جھیلنے والوں میں بنا دیجیے تاکہ اس دعا کی برکت سے اُمت کو مذکورہ طہارتِ باطنی کی توفیق ہو جائے اور اُمت محبوب ہو جائے۔

۸ صفر المظفر ۱۴۲۶ھ مطابق ۱۸ مارچ ۲۰۰۵ء، بروز جمعہ، بعد نمازِ عشاء،

در خانقاہ امدادیہ اشرفیہ گلشن اقبال، کراچی

اسمائے حسنیٰ کا باہمی ربط

فرمایا کہ قرآن پاک میں جہاں دو اسمائے حسنیٰ ایک ساتھ نازل ہوئے ہیں وہ اللہ تعالیٰ نے بے ربط نازل نہیں فرمائے بلکہ اُن میں ایک خاص ربط ہے۔

غَفُورٌ اور وَدُودٌ کا ربط

سورہ بروج میں اللہ تعالیٰ ارشاد فرماتے ہیں:

وَهُوَ الْغَفُورُ الْوَدُودُ

وہ بہت معاف کرنے والا، بہت محبت کرنے والا ہے۔

پھولپور میں تالاب پر میں اپنے شیخِ اوّل حضرت مولانا شاہ عبدالغنی پھولپوری رحمۃ اللہ علیہ کے کپڑے دھو رہا تھا کہ حضرت دوڑے ہوئے آئے اور اوپر سے آواز لگائی کہ حکیم اختر! جلدی آؤ تلاوت کرتے ہوئے ابھی ابھی ایک علم وارد ہوا ہے، اللہ تعالیٰ نے علمِ عظیم عطا فرمایا ہے۔ میں دوڑ کر حضرت کے پاس آیا۔ حضرت نے فرمایا کہ دیکھو اللہ تعالیٰ ارشاد فرماتے ہیں **وَهُوَ الْغَفُورُ الْوَدُودُ** اللہ تعالیٰ نے **غَفُورُ** کے بعد **وَدُودُ** کیوں نازل فرمایا؟ گویا فرما رہے ہیں کہ جانتے ہو میں تم کو کیوں جلدی بخش دیتا ہوں؟ مارے میا کے۔ میا کہتے ہیں محبت کو یعنی مارے محبت کے بخش دیتا ہوں، میں غفور کیوں ہوں؟ چون کہ وود ہوں، چون کہ تم سے محبت کرتا ہوں اس لیے تمہیں معاف کر دیتا ہوں۔ جس سے محبت ہوتی ہے محبت کرنے والا اس کو جلد معاف کر دیتا ہے، چناں چہ ماں باپ اپنی اولاد کو جلد معاف کر دیتے ہیں۔ اگر بیٹا ایک بار کہہ دے کہ ابا! غلطی ہو گئی، معاف کر دیجیے تو ابائی آنکھوں میں آنسو آجاتے ہیں۔

تَوَابٌ اور رَحِيمٌ کا ربط

فرمایا کہ ایک اور آیت میں اللہ تعالیٰ ارشاد فرماتے ہیں:

إِنَّهُ هُوَ التَّوَابُ الرَّحِيمُ

إِنَّهُ کے بعد **هُوَ** کیوں فرمایا جبکہ ضمیر موجود ہے پھر دوبارہ ضمیر کیوں لائے؟ دو دفعہ میں تاکید کر دی تاکہ خوب ذہن نشین ہو جائے کہ تحقیق کہ اللہ، وہی اللہ جو **تَوَابٌ** بھی ہے **رَحِيمٌ** بھی ہے، یعنی اللہ تعالیٰ بہت توبہ قبول کرنے والا ہے، وہ تائب نہیں **تَوَابٌ** ہے۔ مبالغہ کا صیغہ ہے یعنی بہت قبول کرتا ہے توبہ کو۔ اس کے بعد **رَحِيمٌ** کیوں نازل فرمایا؟ یہ فرقہ معتزلہ کا رد ہے۔ اللہ تعالیٰ کے علم میں تھا کہ ایک گمراہ فرقہ معتزلہ پیدا ہو گا جو کہے گا کہ معافی مانگنے کے بعد اللہ تعالیٰ قانوناً پابند ہیں کہ بندوں کو معاف کر دیں۔ لہذا اللہ تعالیٰ نے نزولِ قرآن کے وقت ہی **تَوَابٌ** کے بعد **رَحِيمٌ** نازل فرما کر

اس فرقہ باطلہ کا رد فرمادیا کہ اے ظالمو! میں قانون کا پابند نہیں ہوں، میں قانون اور ضابطے کی وجہ سے تمہاری توبہ قبول نہیں کرتا بوجہ رحمت کے قبول کرتا ہوں، تمہاری توبہ کو قبول کرنے کی وجہ میری رحمت ہے ضابطہ نہیں ہے، ضابطے کا پابند تو محتاج ہوتا ہے، میں کسی کا محتاج نہیں ہوں لہذا میں **تَوَّابٌ** ہوں بوجہ **رَحِيمٌ** ہونے کے۔ مارے رحمت کے یعنی غلبہ رحمت کی وجہ سے تمہاری توبہ کو قبول کر لیتا ہوں۔ بوقت نزول قرآن فرقہ معززہ موجود نہیں تھا، لیکن اس وقت اس کا رد نازل فرما دینا خود دلیل ہے کہ قرآن پاک اللہ کا کلام ہے۔

عَزِيزٌ اور غَفُورٌ کا ربط

ارشاد فرمایا کہ سورہ ملک میں اللہ تعالیٰ نے ارشاد فرمایا:

وَهُوَ الْعَزِيزُ الرَّحِيمُ

عزیز کے معنی ہیں **الْقَادِرُ عَلَىٰ كُلِّ شَيْءٍ وَّ لَا يُعْجِزُهُ شَيْءٌ فِي اسْتِعْمَالِ قُدْرَتِهِ** عزیز وہ ہے جو ہر شے پر قدرت رکھتا ہے اور اُس کو کوئی چیز اپنی طاقت کو استعمال کرنے سے عاجز نہیں کر سکتی۔ ساری دنیا اور ساری دنیا کی طاقتیں اور غیر اللہ کی طاقتوں میں مل کر بھی اللہ تعالیٰ کو اپنی قدرت کے استعمال سے نہیں روک سکتیں۔ دیکھیے دنیا کا کتنا ہی بڑے سے بڑا پہلوان آجائے اور وہ کسی کو گھونسا مارنا چاہے لیکن دس پہلوان اگر اُس کا ہاتھ پکڑ لیں تو مجبور ہو جائے گا مگر اللہ تعالیٰ فرماتے ہیں کہ میں عزیز ہوں یعنی ایسا طاقتور ہوں کہ ہر چیز پر قادر ہوں اور میری طاقت کے استعمال میں کوئی چیز مجھے روک نہیں سکتی۔ تو اس آیت میں اللہ تعالیٰ نے **عَزِيزٌ** کے بعد **غَفُورٌ** کیوں نازل فرمایا؟ زبردست طاقت والا اگر معاف کرتا ہے تو اُس کی معافی کی قدر ہوتی ہے اور اگر کوئی کمزور اور ضعیف کہہ دے کہ جاؤ میں نے تمہیں معاف کیا تو اُس کی معافی کی قدر نہیں ہوتی۔ اللہ تعالیٰ نے اپنی شانِ غفوریت کی قدر و عزت کے لیے پہلے **عَزِيزٌ** نازل کیا کہ جانتے

ہو میں زبردست طاقت والا ہوں، چاہوں تو تمہیں کُتا سور بنا دوں، چاہوں تو تمہیں زمین میں دھنسا دوں لہذا میری معافی کی قدر کر لو اس لیے **عَزِيزٌ** کے بعد **غَفُوْرٌ** نازل فرمایا۔

عَزِيزٌ اور عَلِيْمٌ کا ربط

فرمایا کہ سورہ یٰسین میں اللہ تعالیٰ ارشاد فرماتے ہیں:

وَالشَّمْسُ تَجْرِي لِمُسْتَقَرٍّ لَّهَا ذَلِكَ تَقْدِيْرُ الْعَزِيْزِ الْعَلِيْمِ وَالْقَمَرَ قَدَّرْنٰهُ
مَنَازِلَ حَتّٰى عَادَ كَالْعُرْجُوْنِ الْقَدِيْمِ ^{۲۵}

اور آفتاب اپنے ٹھکانے کی طرف چلتا رہتا ہے یہ اندازہ باندھا ہوا ہے اُس اللہ کا جو زبردست طاقت والا اور علم والا ہے اور چاند کے لیے منزلیں مقرر کیں یہاں تک کہ ایسا ہو جاتا ہے جیسے کھجور کی پُرانی ٹہنی۔ یعنی اللہ تعالیٰ فرماتے ہیں کہ میں نے آفتاب اور ماہتاب کے چلنے کے لیے الگ الگ روٹ مقرر کر دیے ہیں۔ سورج اُسی روٹ پر چلتا ہے جس کو اللہ تعالیٰ نے اس کے لیے مستقر کر دیا چنانچہ نکلتا کہیں ہے ڈوبتا کہیں ہے، یہاں طلوع ہو رہا ہے امریکا میں غروب ہو رہا ہے، اور یہ وہی کر سکتا ہے جو زبردست طاقت والا ہو کہ اپنے انتظامات کو نافذ کر سکے اور زبردست علم والا بھی ہو جو ان انتظامات کی حکمت اور مصلحت جانتا ہو اس لیے اللہ تعالیٰ نے یہاں اپنی دو صفت **عَزِيزٌ** اور **عَلِيْمٌ** نازل فرمائیں کہ اللہ وہ ہے جس نے اپنی زبردست طاقت سے سورج اور چاند کو اپنے اپنے مستقر پر ڈال دیا ہے اور وہ اُس کی حکمت و مصلحت بھی جانتا ہے کہ مثلاً چاند اور سورج اور دیگر سیارات کتنے فاصلوں پر رہیں کہ آپس میں نہ ٹکرائیں۔ یا مثلاً بقول سائنس دانوں کے سورج ساڑھے نو کروڑ میل پر ہے، اگر اس سے اور قریب آجائے تو کھیتوں کا غلہ بھی جل جائے اور انسان بھی جل جائیں۔ یہ اللہ تعالیٰ کا زبردست علم ہے جس سے سورج کو اتنے فاصلے پر رکھا کہ فوائد حاصل ہو جائیں اور نقصانات نہ پہنچیں یعنی غلہ پک جائے اور جلے نہیں اور انسانوں کو بقدرِ ضرورت روشنی اور گرمی حاصل ہو۔

آگے اللہ تعالیٰ ارشاد فرماتے ہیں:

لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ
وَكُلٌّ فِي فَلَكٍ يَسْبَحُونَ ﴿۳۶﴾

ان آیات میں بھی اللہ تعالیٰ کی زبردست قدرت اور زبردست علم کا بیان ہے کہ نہ آفتاب کی مجال ہے کہ چاند کو جا پکڑے یعنی قبل از وقت خود طلوع ہو کر چاند کو اور اس کے وقت یعنی رات کو محو کر دے جیسا کہ چاند بھی سورج کو اُس کے ظہورِ نور کے وقت نہیں پکڑ سکتا کہ رات آجائے اور چاند کا نور ظاہر ہو جائے اور اسی طرح نہ رات دن کے زمانہ مقررہ کے ختم ہونے سے پہلے آسکتی ہے جیسے دن بھی رات کے زمانہ مقررہ کے ختم ہونے سے پہلے نہیں آسکتا، اور چاند اور سورج دونوں ایک ایک دائرے میں حساب سے اس طرح چل رہے ہیں جیسے گویا تیر رہے ہیں اور حساب سے باہر نہیں ہو سکتے کہ رات دن کے حساب میں خلل واقع ہو سکے۔ ان تمام انتظامات کی مصلحت اور حکمت جاننے کے لیے زبردست علم اور ان کے نفاذ کے لیے زبردست قدرت کی ضرورت تھی اس لیے اللہ تعالیٰ نے اپنے دو اسمائے حسنیٰ **عَزِيزٌ** اور **عَلِيمٌ** نازل فرمائے کہ میں اپنے زبردست علم سے تمام انتظامِ فلکیات و ارضیات کی حکمت و مصلحت جانتا ہوں اور اپنی قدرتِ عظیمہ سے ان کو نافذ کرتا ہوں۔

۱۰ صفر المظفر ۱۴۲۶ھ مطابق ۲۰ مارچ ۲۰۰۵ء، بروز اتوار،

خانقاہ امدادیہ اشرفیہ سندھ بلوچ سوسائٹی، کراچی

ایک وفاقی وزیر کو نصیحت

حضرت والا سے تعلق رکھنے والے ایک صاحب اپنے دوست ایک وفاقی وزیر کو حضرت والا کی زیارت کے لیے لائے۔ لانے والے صاحب کے بھی پہلے داڑھی نہیں تھی حضرت والا کی برکت سے اب ان کے ماشاء اللہ پوری داڑھی ہے۔ ان کو مخاطب کر کے حضرت والا نے فرمایا کہ میں نے آپ کے لیے بہت دعا کی تھی کہ اللہ تعالیٰ آپ کی داڑھی شریعت کے مطابق ایک مشت کر دے تاکہ جب اللہ تعالیٰ کے پاس جائیں تو

اللہ تعالیٰ خوش ہو جائیں۔ میرا جی چاہتا ہے کہ آپ کے دوست کی شکل بھی آپ جیسی ہو جائے، ایک مشت داڑھی ہو جائے اور مونچھیں بھی ایسی ہی باریک ہو جائیں کیوں کہ حضور صلی اللہ علیہ وسلم کا ارشاد ہے کہ داڑھی کو بڑھاؤ اور مونچھوں کو کٹاؤ۔ آج کل اُمت اس کے خلاف کر رہی ہے اور حضور صلی اللہ علیہ وسلم کو دکھ پہنچا رہی ہے۔ بتاؤ حضور صلی اللہ علیہ وسلم کو دکھ پہنچانے والا کیسے فلاح پائے گا؟ اس لیے اللہ تعالیٰ وہ دن جلد لائے کہ ان کی داڑھی بڑھی ہوئی ہو اور مونچھیں کٹی ہوئی ہوں۔ بس وہ دن مجھے اللہ تعالیٰ جلدی دکھائے آمین، اور وزارت کے زمانے میں ہی اگر یہ داڑھی رکھ لیں اور ساری مخلوق سے اعلان کر دیں کہ میں اللہ کے سوا کسی سے نہیں ڈرتا تو یہ اللہ کے شیر ہو جائیں گے۔ شیر جنگل میں اکیلا ہوتا ہے، وہ لومڑیوں اور بندروں کی اکثریت سے ووٹنگ نہیں کرتا کہ لومڑیوں تمہاری کیا رائے ہے، وہ نہیں ڈرتا کہ لومڑی کیا کہہ رہی ہے، بندر کیا کہہ رہا ہے۔ وہ اپنے عمل میں آزاد ہوتا ہے۔ مخلوق اللہ کے سامنے اس سے بھی زیادہ کمزور ہے۔ اس لیے بس اللہ تعالیٰ کو خوش کریں اور مخلوق کو نہ دیکھیں کہ مخلوق کیا کہے گی۔ اللہ کو دیکھیں کہ وہ کیا کہے گا۔ سوچ لو کہ حضور صلی اللہ علیہ وسلم کے چہرہ مبارک پر داڑھی تھی یا نہیں تھی؟ بس عاشق کے لیے یہی دلیل کافی ہے کہ محبوب رب العالمین صلی اللہ علیہ وسلم کے داڑھی تھی لہذا داڑھی رکھ لو تا کہ قیامت کے دن اللہ تعالیٰ کے سامنے ہم یہ کہہ سکیں کہ۔

ترے محبوب کی یارب شہت لے کے آیا ہوں

حقیقت اس کو تو کر دے میں صورت لے کے آیا ہوں

دیکھو! دنیا میں چند روز رہنا ہے۔ آپ کے ابا بھی چلے گئے، اُن کے ابا بھی چلے گئے، اور ایک دن سب کو جانا ہی ہے۔ بس اللہ تعالیٰ ہم سب کو یہ جذبہ عطا فرمادیں کہ ہم اللہ کو راضی اور خوش کر لیں اور ایک لمحہ کو بھی ناراض نہ کریں اور مخلوق کو کمزور اور بے حقیقت سمجھیں، کسی سے مرعوب نہ ہوں چاہے کوئی بھی ہو۔ اللہ تعالیٰ ہم سب کو عافیت سے رکھے، دنیا میں بھی عافیت اور عزت و آبرو سے رکھے اور آخرت میں بھی عافیت اور عزت و آبرو سے رکھے، آمین۔ حضرت والا کی نصیحت سے وفاقی وزیر آبدیدہ ہو گئے اور

حضرت والا سے رخصت ہونے کے بعد اپنے دوست سے کہا کہ میں بہت سے بزرگانِ دین کے پاس گیا ہوں لیکن سوائے حضرت والا کے کسی نے مجھ سے داڑھی کے متعلق نہیں کہا۔

فضل و رحمت کی علامت

۱۸ ربیع الثانی ۱۴۲۶ھ مطابق ۲۷ مئی ۲۰۰۵ء، بعد نمازِ جمعہ

حضرت والا کے حجرے میں ایک صاحب نے سوال کیا کہ حدیث میں ہے

لَا يَشْفِي جَلِيسُهُمْ^{۱۶۷} اور اللہ تعالیٰ ارشاد فرماتے ہیں:

وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَايَ مِنْكُمْ

مِنْ أَحَدٍ أَبَدًا وَلَكِنَّ اللَّهَ يُزَكِّي مَن يَشَاءُ^{۱۶۸}

یعنی حدیثِ پاک میں ہے کہ اللہ والوں کے پاس بیٹھنے سے شقاوت یعنی بد بختی دور کر دی جاتی ہے اور قرآن پاک میں اللہ تعالیٰ کا ارشاد ہے کہ صحابہ کرام رضی اللہ عنہم اجمعین بھی آپ صلی اللہ تعالیٰ علیہ وسلم کی صحبت کے باوجود اس وقت تک ہدایت یافتہ نہیں ہو سکتے جب تک اللہ تعالیٰ کا فضل و رحمت نہ ہو جس کا حاصل یہ ہے کہ بغیر فضل و رحمت کے اللہ والوں کی صحبت بھی مفید نہیں۔ حضرت والا نے براہِ راستہ ارشاد فرمایا کہ اہل اللہ کا جلس (ہم نشین) ہونا اللہ تعالیٰ کے فضل و رحمت و مشیت کی علامت ہے، اگر رحمت و فضل نہ ہوتا تو وہ ان کا جلس بھی نہ ہوتا بلکہ ان سے نفرت اور دشمنی رکھتا۔ اللہ والوں کے پاس جانے کی توفیق اسی کو ہوتی ہے جس کو علمِ الہی میں اللہ والا بننا ہوتا ہے، اور ان کے پاس آنا جانا اسی فضل و رحمتِ الہیہ کی علامت ہے جو سببِ حقیقی ہے تزکیہ کا۔ (مرتب)

صاحبزادی صاحبہ کو ایک نصیحت

نوٹ: مندرجہ ذیل ملفوظات ۱۵ صفر المظفر ۱۴۲۷ھ مطابق ۱۶ مارچ ۲۰۰۶ء کے ہیں جنہیں حافظ ضیاء الرحمن صاحب نے مرتب کیا۔

۱۶۷ صحیح البخاری: ۹۳۸/۲، (۶۳۳)، باب فضل ذکر اللہ تعالیٰ، المكتبة المطهرية

عارف باللہ حضرت اقدس مولانا شاہ حکیم محمد اختر صاحب دامت برکاتہم کی صاحبزادی کی بہت ہی دلی تمنا اور خواہش تھی کہ ایک مرتبہ حضرت والد صاحب دامت برکاتہم کے ہمراہ عمرہ نصیب ہو جائے۔ چنانچہ حضرت والا نے عمرہ کا ارادہ فرمایا لیکن بعد میں بوجہ ضعف ارادہ ملتوی فرمادیا۔ حضرت والا کی صاحبزادی کو بہت افسوس اور غم ہوا کہ اس بار بھی حضرت والا کے ساتھ عمرہ نہیں کر سکوں گی۔ لیکن حضرت والا کے داماد منظر میاں کا ارادہ تھا ابھی عمرہ کرنے کا۔ حضرت والا نے اپنی صاحبزادی کو فون پر نہایت ہی درد سے اور اشکبار آنکھوں سے یوں نصیحت فرمائی:

اپنے شوہر کی مرضی پہ راضی رہو۔ جس بات سے وہ خوش ہوں اسی کو اختیار کرو۔ تمہاری دنیا و آخرت کی کامیابی اسی میں ہے۔ انہوں نے عرض کیا کہ میں نے کبھی بھی آپ کے ساتھ عمرہ نہیں کیا اس لیے افسوس ہے۔ حضرت والا نے فرمایا کہ ٹھیک ہے تم بس اپنے شوہر کی مرضی پہ راضی رہو۔ ان کی خوشی میں اللہ تعالیٰ کی خوشی ہے اور اللہ تعالیٰ کی خوشی سب خوشیوں سے افضل ہے۔ رسول اللہ صلی اللہ تعالیٰ علیہ وسلم نے فرمایا کہ اگر کسی کو سجدہ کرنا جائز ہوتا تو بیوی کو حکم ہوتا کہ وہ اپنے شوہر کو سجدہ کرے مگر اللہ تعالیٰ کے علاوہ کسی کو سجدہ کرنا جائز نہیں۔ لیکن اس سے شوہر کی اہمیت اور اس کا درجہ ظاہر ہوتا ہے۔ رسول اللہ صلی اللہ تعالیٰ علیہ وسلم نے اور کسی کے بارے میں اس عنوان سے ارشاد نہیں فرمایا۔ اس لیے اللہ تعالیٰ کی مرضی بہت قیمتی ہے۔ اللہ تعالیٰ کو خوش رکھو، اللہ تعالیٰ کو خوش رکھو، اللہ تعالیٰ کو خوش رکھو (بہت ہی جوش اور دردِ محبت سے فرمایا) میں کہتا ہوں کہ اللہ تعالیٰ کی خوشی کے سامنے اپنی تمام آرزوؤں اور تمناؤں کو فدا کر دو۔ تمہارا رب تمہارے شوہر کی خوشی سے خوش ہے۔ انہوں نے عرض کیا کہ ابا اگر میں آپ کے ساتھ جاتی تو آپ خوش ہوتے۔ حضرت والا نے فرمایا کہ اپنے ابا کی خوشی کو مت دیکھو! اپنے ربا کی خوشی کو دیکھو! اور ربا خوش ہے تمہارے شوہر کی خوشی میں، اس لیے اپنے شوہر کی خوشی کو مقدم رکھو۔ ماں باپ، بہن بھائی سے بھی زیادہ شوہر کا حق ہے، تم باپ کی خوشی کو مت دیکھو، مجھے بہت خوشی ہوگی کہ تم اپنے شوہر کے ساتھ عمرہ کرنے جاؤ۔ انہوں نے عرض کیا کہ آپ کی نصیحتوں سے مجھے بہت نفع ہوا،

بہت تسلی ہوئی، جو تھوڑا سا غم تھا وہ بھی ختم ہو گیا۔ اب میں بہت خوشی سے جاؤں گی۔ پھر حضرت والا نے فرمایا کہ اپنے شوہر پہ بھی ظاہر کر دو کہ تم کو بہت خوشی ہو رہی ہے ان کے ساتھ عمرہ کرنے کی، ذرا بھی غم کا اظہار نہ کرنا۔ اور یہ باتیں اپنی سب بہوؤں کو بھی سمجھا دو اور جہاں جاؤ ان باتوں کو پھیلاؤ۔

شیطان کی ایک چال

ارشاد فرمایا کہ بعض اوقات شیطان چھوٹی نیکی میں لگا دیتا ہے بڑی نیکی چھڑا کر جیسے گھر میں بیوی بیمار ہے لیکن یہ صاحب بیوی کی تیار داری کرنے کے بجائے مسجد میں مراقبہ میں بیٹھے ہیں، عرش اعظم پہ پہنچے ہوئے ہیں۔ ارے ظالم! اگر اللہ تعالیٰ نے آپ کو عرش اعظم پر رکھنا ہوتا تو پھر فرش پہ کیوں بھیجتے؟

الہام رُشد اور شر نفس سے حفاظت کی دعا

ارشاد فرمایا کہ بعض لوگ اللہ تعالیٰ کی مرضی کے مطابق زندگی گزارنا چاہتے ہیں، لیکن اتنی عقل اور سمجھ نہیں ہوتی کہ کن کن باتوں سے اللہ تعالیٰ خوش ہوتے ہیں۔ تو ایسے لوگوں کو یہ دعا کثرت سے پڑھنی چاہیے:

اللَّهُمَّ الْهَمْنِي رُشْدِي وَأَعِذْنِي مِنْ شَرِّ نَفْسِي ^{۱۶۹}

اس دعا کی برکت سے ان شاء اللہ تعالیٰ! دل میں اللہ تعالیٰ کی طرف سے ہدایت کی باتیں آتی جائیں گی، اللہ تعالیٰ کی مرضی کی باتیں دل میں آتی جائیں گی۔ حکیم الامت رحمۃ اللہ علیہ فرماتے ہیں کہ دل میں آواز آتی رہتی ہے کہ اشرف علی! یہ کام کر لو اور یہ کام مت کرو۔

۱۶ شعبان المعظم ۱۲۲۷ھ مطابق ۱۰ ستمبر ۲۰۰۶ء، اتوار، بعد عصر

یہ ملفوظ مولانا آصف صاحب نے نقل کیا جو برطانیہ سے چلے کے لیے حضرت والا کی خدمت میں آئے ہوئے تھے۔

اللہ تعالیٰ کی نشانی

ارشاد فرمایا کہ سب مسلمان بھائی بھائی ہیں:

إِنَّمَا الْمُؤْمِنُونَ إِخْوَةٌ

کوئی افریقہ سے آیا ہے، کوئی لندن سے، کوئی بلوچستان سے، کوئی پنجاب سے، کوئی سندھ سے، کوئی کہیں سے آیا ہے کوئی کہیں سے لیکن میں سب کو اپنا بھائی سمجھتا ہوں۔
اللہ تعالیٰ نے ارشاد فرمایا ہے:

وَمِنْ آيَاتِهِ خَلْقُ السَّمَوَاتِ وَالْأَرْضِ وَالاختلافُ السِّنْتِ كُمْ وَالْوَالِدَاتُ

کہ زبان و رنگ کا اختلاف یہ میری نشانیاں ہیں۔ اگر کوئی اللہ کی نشانی کو حقیر سمجھے تو اس کی بہت بڑی نالائقی ہے، وہ بڑا بے ہودہ آدمی ہے۔ بڑے بڑے پڑھے لکھے لوگ زبان و رنگ کے اختلاف سے ایک دوسرے کو حقیر سمجھتے ہیں۔ لوگ گناہ کی حقیقت کو سمجھتے نہیں، اگر کوئی اللہ کی نشانی کو نہیں مانتا، انکار کرتا ہے تو یہ کفر ہے۔ کوئی پنجابی بولتا ہے، کوئی سندھی زبان بولتا ہے تو اردو زبان والے ہنستے ہیں۔ اردو اچھی زبان تو ہے لیکن اس کو تمام زبانوں سے اچھا اور افضل سمجھنا جائز نہیں اور کسی زبان کو حقیر سمجھنا جائز نہیں۔ انگریزی زبان کو بھی حقیر نہ جاننا چاہیے، اگر کوئی انگریز مسلمان ہو جائے تو کیا بولے گا؟ انگریزی ہی تو بولے گا۔ پس جتنی زبانیں ہیں سب کو اچھا سمجھو۔ اگر تم لندن میں پیدا ہوتے تو انگریزی بولتے، پنجاب میں پیدا ہوتے تو پنجابی بولتے، سندھ میں پیدا ہوتے تو سندھی بولتے لہذا جو زبان تمہاری ہوتی کیا اس کو حقیر سمجھتے؟ لہذا کسی زبان کو حقیر نہ سمجھو۔
جب ہم بنگلہ دیش گئے تو کبھی کسی بنگلہ دیشی کو حقیر نہیں سمجھا، اسی وجہ سے سب بنگلہ دیشی عاشق ہو گئے کیوں کہ مجھ میں عصبيت نہیں ہے، عصبيت کا نہ ہونا یہ بات بہت کم پاؤ گے۔ میرے کتنے دوست پنجاب کے ہیں لیکن ان کی پنجابی سے مجھے مزہ آتا ہے۔

اپنے قلب کا جائزہ لیتے رہو کہ عصبیت کا کوئی ذرہ دل میں تو نہیں ہے۔ اگر عصبیت کا ایک ذرہ بھی دل میں ہو تو سوائے خاتمہ کا اندیشہ ہے۔ ایک غزوہ میں ایک شخص بہت بہادری سے لڑ رہا تھا۔ ایک صحابی نے اس کی تعریف کی تو حضور صلی اللہ علیہ وسلم نے فرمایا کہ یہ جہنمی ہے۔ وہ صحابی اس کے پیچھے لگ گئے۔ آخر میں دیکھا کہ وہ زخمی ہو گیا اور زخموں کی تاب نہ لا کر اپنی تلوار سے اس نے خود کشی کر لی۔ صحابی نے آکر یہ واقعہ حضور صلی اللہ علیہ وسلم سے عرض کیا اور پوچھا کہ یا رسول اللہ! یہ کیا جبر ہے؟ حضور صلی اللہ علیہ وسلم نے ارشاد فرمایا کہ یہ شخص اسلام کے لیے نہیں عصبیت کے لیے لڑ رہا تھا کہ میرے قبیلے کا نام ہو گا۔ پس خوب سمجھ لو کہ عصبیت جہنم میں لے جانے والی ہے، زبان اور رنگ کو حقیر سمجھنا جہنم میں جانے کا سامان کرنا ہے۔

اس مضمون کو پھیلاؤ، اس کا بہت فائدہ ہو گا۔ آج کل اس کی ہر جگہ اشاعت کی ضرورت ہے۔ ہر مسلمان اس مضمون کو آگے پھیلائے۔ کسی زبان کو حقیر نہ سمجھو، زبان اور رنگ کی وجہ سے کسی کو حقیر سمجھنا دلیل ہے کہ یہ شخص اللہ تعالیٰ کی نشانی کا انکار کر رہا ہے۔

جتنے آدمی یہاں موجود ہیں سب اس مضمون کو پھیلائیں **وَ اِخْتِلَافُ اَلْسِنَتِكُمْ**

وَالْوَاوِنِكُمْ... اللہ آدمی اپنے باپ کی نشانی کی عزت کرتا ہے، اس کو دیکھ کر باپ کو یاد کر کے روتا ہے کہ یہ میرے ابا کی نشانی ہے۔ وہ بندہ کتنا نالائق ہے جو اللہ تعالیٰ کی نشانی کو جھگڑے کا ذریعہ بناتا ہے۔ ساری دنیا کے مسلمان آپس میں بھائی بھائی ہیں چاہے لندن کے ہوں، چاہے یوگنڈا کے ہوں۔ کالے گورے اللہ تعالیٰ بناتے ہیں، خود نہیں بنتے، اللہ تعالیٰ پیدا کرنے والے ہیں۔ رنگ و زبان کا اختلاف اللہ تعالیٰ کی نشانی ہے۔ جو قرآن پاک کی کسی آیت پر ایمان نہ لائے وہ قرآن پاک کا انکار کرنے والا ہے۔

میں نے ملاوی میں کہا تھا کہ برطانیہ کے کُتے بلی اور دوسرے ملکوں کے کُتے بلی سب کی ایک ہی زبان ہے۔ برطانیہ کا کُتا بھی بھوں بھوں کرتا ہے اور افریقہ کا کُتا بھی بھوں بھوں کرتا ہے، برطانیہ کی بلی بھی میاؤں بولتی ہے اور افریقہ کی بلی بھی میاؤں بولتی ہے۔ اللہ تعالیٰ نے جانوروں کی زبانوں میں اختلاف نہیں رکھا کیوں کہ جانوروں کی

زبان کو اللہ تعالیٰ نے اپنی نشانی قرار نہیں دیا اور انسان کو مختلف زبانیں اور مختلف رنگ دیے کیوں کہ اللہ تعالیٰ نے انسانوں کے رنگ اور زبانوں کے اختلاف کو اپنی نشانی قرار دیا۔ لہذا اللہ تعالیٰ کی نشانیوں سے محبت کرو۔ محبوب کی نشانی سے محبت کی جاتی ہے۔ اس کو نفرت، نزاع اور جھگڑے کا ذریعہ نہیں بنایا جاتا۔

۲۳ محرم الحرام ۱۴۲۸ھ مطابق ۱۲ فروری ۲۰۰۶ء، بروز دوشنبہ، بعد نمازِ ظہر، حضرت والا کے حجرہ مبارک میں حاضرین سے یہ الہامی مضمون ارشاد فرمایا

تقویٰ کے معنی

ارشاد فرمایا کہ ہر زمانے میں اس وقت کے اولیاء کے طریقے کو دیکھنا چاہیے، شاہراہِ اولیاء پر چلنا چاہیے، پہلے زمانے میں لوگ قوی تھے، صحتیں اچھی تھیں اس لیے ان کا دل نرم کرنے کے لیے اللہ کے خوف سے رُلا یا جاتا تھا، لیکن اب زمانہ بدل گیا ہے، اب لوگ کمزور ہو گئے ہیں، جس کو دیکھو ذہنی الجھن، اعصابی تناؤ، اختلاجِ قلب اور ڈپریشن کا شکار ہے۔ اس لیے اب رونے کے بجائے ہنسنے سے خدا مل جائے گا، بس ایک شرط ہے کہ ایک بھی گناہ نہ کرے، بالکل متقی رہے تاکہ اللہ کی دوستی بالکل صحیح سالم رہے۔ اللہ پاک نے قرآنِ پاک میں فرمایا:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ^{۴۲}

اور دوسری آیت میں ہے:

إِنَّ أَوْلِيَاءَ اللَّهِ إِلَّا الْمُتَّقُونَ ^{۴۳}

میرا کوئی ولی نہیں ہے مگر جو متقی ہیں۔ بتائیے! اس آیت میں کہیں رونے کی شرط ہے؟ اللہ تعالیٰ ارشاد فرما رہے ہیں کہ میرے ولی صرف متقی بندے ہیں تو تقویٰ کے معنی رونا نہیں ہے کہ جو بہت روتا ہو وہ میرا ولی ہے۔ متقی کے معنی یہ ہے کہ جو گناہ سے بچتا ہو،

۴۲ یونس: ۲۲

۴۳ الانفال: ۳۳

کسی بھی عالم سے متقی کے معنی پوچھ لو، سب یہی بتائیں گے کہ متقی اُسے کہتے ہیں جو گناہوں سے بچتا ہو۔ گناہوں کو پھل کے رکھ دو، بس اللہ کے ہو جاؤ گے۔

تقویٰ کے معنی پرہیز کرنا ہے، یعنی جو گناہوں سے پرہیز کرتا ہو، اس میں رونے کا کہیں ذکر نہیں ہے۔ بعض اوقات آدمی روتا تو بہت ہے مگر گناہ بھی کرتا ہے، وہ متقی نہیں ہے، وہ نافرمان ہے۔ متقی رونے سے نہیں بنتے۔ اگر کوئی گھڑے بھر بھر کر روتا ہو اور رونے کے بعد کسی عورت سے زنا کرتا ہو یا لو اطت کرتا ہو یا کوئی بھی گناہ کرتا ہو تو وہ اللہ کا ولی نہیں ہے، وہ بد معاش ہے، اللہ کا نافرمان ہے۔ بہت سے لوگ رونے کے بعد گناہ کر لیتے ہیں، کیوں کہ رونے سے دل مطمئن ہو جاتا ہے، دل میں اطمینان آ جاتا ہے اس لیے وہ سوچتے ہیں کہ گناہ کرنے کے بعد پھر رو لیں گے، رونے کے بھر سے پر وہ گناہ کرتے رہتے ہیں۔ یہ نفس کا بہت بڑا دھوکا ہے کہ گناہ کرتے رہو اور پھر رو کر معاف کر لو۔ ایسے رونے سے نفس کبھی پاک نہیں ہو گا۔ مولانا رومی رحمۃ اللہ علیہ فرماتے ہیں۔

گر بگرید ورن بنالد زار زار
او نخواہد شد مسلمان ہوش دار

اگر نفس زار و قطار روئے تو اس کے دھوکے میں نہ آنا، محض رونے سے یہ فرماں بردار نہیں ہو گا۔ بس کوئی گناہ نہ کرو متقی بن جاؤ گے، اللہ کے ولی ہو جاؤ گے **إِن أَوْلِيَاءَ اللَّهِ** **إِلَّا الَّذِينَ تَتَّقُونَ** میرا کوئی ولی نہیں سوائے متقی کے، اور تقویٰ کے معنی رونے کے نہیں ہیں، تقویٰ کے معنی ہیں گناہوں سے بچنا، اور جس کو گناہ سے بچنا مشکل لگتا ہو وہ اللہ والوں کے پاس رہے جہاں کچھ متقی بندے رہتے ہوں جو گناہوں سے بچتے ہوں ان میں جا کر رہے، تنہائی میں ایک منٹ بھی نہ رہے، اکیلے رہے گا تو گناہ کر لے گا۔ نیک لوگوں میں ہنسے بولے، بد معاشوں میں بالکل نہ رہے۔

اگر کسی کو رونے کی بیماری ہے، ہر وقت روتا رہتا ہے تو اس شخص کے لیے رونا حرام ہے، کیوں کہ ہر وقت رونے سے صحت خراب ہو جاتی ہے اور صحت کی حفاظت فرض ہے، صحت خراب ہو جائے گی تو کچھ بھی نہیں کرے گا، فرض نماز روزوں کے



قابل بھی نہیں رہے گا، اللہ کا نام بھی نہیں لے گا۔ بس صحت کے لیے ہنسنا اور نیک دوستوں میں رہنا ضروری ہے بلکہ فرض ہے۔ جس کو رونے کی بیماری ہو، جب دیکھو رو رہا ہے تو اس کو ہنسیا جائے، ہنسنا بھی اس کے لیے عبادت ہے اور فرض عبادت ہے، اس کو بالکل نہیں رونے دیا جائے، وہ نیک لوگوں میں ہنسے اور یہ نیت کر لے کہ ہنسنے سے میرا دماغ اعتدال پہ رہے گا، اس کی صحت ہنسنے پر موقوف ہے تو صحت موقوف کو حاصل کرے، رونا اس کے لیے خطا ہے، اللہ تعالیٰ کی ناراضگی کا سبب ہے، کیوں کہ وہ بیمار ہے مگر پھر بھی رو رہا ہے، رونے سے اس کی بیماری بڑھ جانے کا خطرہ ہے۔

آج کل انسان پہلے ہی سے رو رہا ہے، ہر انسان مصیبت زدہ ہے، وہ پہلے زمانے کی بات تھی جب انسان خوش رہتے تھے، اب تو ہر انسان مصیبت میں مبتلا ہے، اسی لیے کہتا ہوں کہ جو ہر وقت روتا ہو وہ خدا تک نہیں پہنچ سکتا اور اگر کوئی بالکل نہ روئے مگر گناہوں سے بچتا ہو وہ اللہ والا ہے، متقی ہے۔ دلیل قرآن پاک کی آیت ہے **إِنْ أَوْيَيْتُمْ إِلَىٰ آيَاتٍ إِلَّا الْمَتَّقُونَ** میرا کوئی ولی نہیں مگر متقی، اور متقی کے معنی رونے والے کے نہیں ہیں، جو گناہوں سے بچتا ہو وہ متقی ہے، یعنی اس پر اتنا خوف رہتا ہے کہ گناہ نہیں کرتا، ہر گناہ سے بچتا ہے چاہے بالکل نہیں روتا، آنسو نہیں نکلتے تو بھی اس کی ولایت میں کوئی فرق نہیں ہے۔

حضور صلی اللہ علیہ وسلم فرماتے ہیں کہ جس کو رونا نہ آئے وہ رونے والوں کی شکل بنا لے **فَإِنْ لَّمْ تَبْكُوا فَتَبَاكُوا** ^{۲۷۴} آپ صلی اللہ علیہ وسلم رونا فرض نہیں بتا رہے ہیں، بلکہ اگر کسی کو رونا نہ آئے تو اس کا متبادل بتا رہے ہیں کہ رونے والوں کی شکل بنا لو، ان شاء اللہ! اس سے بھی کام بن جائے گا، تو جس کو رونا نہ آئے وہ بہ تکلف رو لے، آنکھ میں آنسو نہ آئے تو رونے والوں کی سی شکل بنا لے۔

رونا مطلق منع نہیں ہے، مقید ہے، جو لوگ مضبوط دل و دماغ کے ہیں۔ اللہ کی یاد میں ان کا رونا مفید ہے، لیکن جو بیمار ہے، رونے سے اس کی بیماری بڑھ رہی ہے اور

بیماری بڑھنے سے دل و دماغ کمزور ہو رہے ہیں، دماغی توازن بگڑ رہا ہے، تو وہ اگر روئے گا تو اور کھوئے گا، اس کے لیے ہنسنا فرض ہے، اسی لیے پیر سے تعلق کرنا ضروری ہے، لیکن پیر جعلی نہ ہو، لالچی نہ ہو، سچا پیر ہو، جو وہ بتائے وہ کرو، پھر اللہ والے ہو جاؤ گے۔

اور زیادہ ہنسنا بھی گناہ ہے، اتنا ہنسو جس سے صحت ٹھیک رہے، صحت کے لیے ہنسنا فرض ہے، اتنا ہنسو کہ رونے کی عادت ختم ہو جائے، مگر جب تک بالکل ٹھیک نہ ہو جائے اس وقت تک ہنستا رہے، رونے کا نام بھی نہ لے اور ہنسنے میں جھوٹ نہ ہو، ہنسنا بھی سچا ہو، ہنسی مذاق میں بھی جھوٹ بولنا درست نہیں، اگر ہنسی میں جھوٹ ملا ہو گا تو وہ عبادت کیسے ہوگی! ہنسنا ایسا ہو جس سے اللہ بھی راضی ہو، ایسے ہنسی مذاق سے بچو جس سے اللہ ناراض ہو، ہنسنے ہنسانے میں بھی یہ شرط ہے کہ اس سے اللہ تعالیٰ راضی ہو، جھوٹی ہنسی نہ ہو، کوئی غلط بات نہ ہو، سنبھل کر بات کرے جیسے ہمارے بزرگانِ دین ہنساتے ہیں، لیکن اتنا نہیں ہنساتے کہ رات دن بس ہنستا ہی رہے، تھوڑا سا ہنسا دیا اور پھر دین کی باتیں کرتے ہیں، دین کی باتیں سنتے ہیں۔ بہت سے لوگ کہتے ہیں کہ یہ کیسے بزرگ ہیں، ہنستے رہتے ہیں، میں کہتا ہوں جو بزرگ نہ ہنستے تو سمجھ لو کہ وہ بزرگ ہی نہیں ہے، اس کی صحت خراب ہو جائے گی، اس زمانے میں ہنسنا ضروری ہے، ہنسو لیکن اللہ سے غافل نہ ہو۔ خواجہ صاحب فرماتے ہیں۔

ہنسی بھی ہے گولوں پہ ہر دم اور آنکھ بھی میری تر نہیں ہے

مگر جو دل رو رہا ہے پیہم کسی کو اس کی خبر نہیں ہے

اور میرا شعر ہے۔

لب ہیں خنداں جگر میں ترا درد و غم

تیرے عاشق کو لوگوں نے سمجھا ہے کم

۲۵ ربیع الاول ۱۴۲۸ھ مطابق ۱۴ اپریل ۲۰۰۷ء، بروز ہفتہ

حضرت والا کا کمالِ ادب

ایک صاحب جو دعویٰ میں رہتے ہیں اور اکثر پاکستان آتے رہتے ہیں ان سے



حضرت والا نے دریافت فرمایا کہ مکہ شریف اور مدینہ شریف جاتے ہو؟ انہوں نے عرض کیا کہ حضرت والا کی جوتیوں کے صدقے میں مہینہ میں کئی بار حاضری کی توفیق ہوتی ہے۔ حضرت والا نے ارشاد فرمایا کہ جوتیوں کا لفظ اللہ کے گھر کے لیے استعمال نہ کرو، اللہ کے گھر کی ناقدری اور بے ادبی ہے۔ پیر ہو یا پیر کا باپ ہو، وہاں اس کی جوتیاں بھی نہیں جاسکتیں، وہ خود وہاں ننگے پیر جاتا ہے، اللہ کے گھر کسی کی جوتیوں کے صدقے میں نہیں جاتے، اللہ کے گھر صرف اللہ کے کرم سے بندہ جاتا ہے۔ یہ ملفوظ سن کر ایک ڈاکٹر صاحب نے کہا کہ فالج کے باوجود الحمد للہ! حضرت والا کی ذہنی صحت حیرت انگیز ہے۔

برطانیہ کا پانچواں سفر

حضرت مولانا ایوب سورتی صاحب دامت برکاتہم کی دعوت پر مولانا موصوف کے محبت و اخلاص کی وجہ سے حضرت مرشدی عارف باللہ مولانا شاہ حکیم محمد اختر صاحب ادم اللہ ظہم نے برطانیہ کا سفر قبول فرمایا، باوجود اس کے کہ تین سال قبل حضرت والا پر فالج کا جو حملہ ہوا تھا اس کے اثرات ہنوز باقی ہیں اور بدون سہارا حضرت والا ابھی چل نہیں سکتے لیکن حضرت والا کی بلند ہمتی ہے کہ اس حال میں بھی سفر فرمایا۔

دردِ نسبت اور محبت و عشقِ حق کی آگ جو اللہ تعالیٰ نے حضرت اقدس کے سینہ مبارک میں ودیعت فرمائی ہے اپنے نشر کے لیے حضرت والا کو بے قرار رکھتی ہے۔ حضرت والا کا شعر ہے جو اس حقیقت کا ترجمان ہے۔

اختر کو کیا ہوا ہے کہ عالم میں ہر طرف
پھرتا ہے اپنا چاک گریباں کیے ہوئے

اور فرماتے ہیں۔

میں تھک جاتا ہوں اپنی داستانِ درد سے اختر
مگر میں کیا کروں چپ بھی نہیں مجھ سے رہا جاتا

چناں چہ ۲۶ جولائی ۲۰۰۳ء بروز ہفتہ صبح آٹھ بجے حضرت والا ایئرپورٹ کے لیے

روانہ ہوئے۔ حضرت والا کے ہمراہ حافظ ضیاء الرحمن صاحب، احقر راقم الحروف، ممتاز صاحب، نعیم صاحب، اور لیسٹر سے حضرت والا کی ہمراہی کے لیے تشریف لانے والے ایک ساتھی تھے۔ نوبجے کے قریب سعودی ایئر لائن کا جہاز کراچی سے روانہ ہوا اور تقریباً چار گھنٹے کی پرواز کے بعد مقامی وقت کے مطابق ساڑھے دس بجے صبح جدہ اتر، جہاں سے تین گھنٹے بعد لندن روانگی کا وقت تھا۔

جدہ ایئرپورٹ پر حافظ عدنان صاحب اور ان کے والد صاحب دوپہر کا کھانا لے کر آئے ہوئے تھے۔ کھانا تناول فرما کر اور ظہر کی نماز پڑھ کر حضرت والا نے فرسٹ کلاس لاؤنج میں تھوڑی دیر آرام فرمایا اور ڈیڑھ بجے کے قریب جدہ سے لندن کے لیے جہاز نے پرواز کی۔ چھ گھنٹے کی پرواز کے بعد برطانیہ کے مقامی وقت کے مطابق پانچ بج کر چالیس منٹ پر جہاز ہیتھر و ایئرپورٹ پر اتر جہاں حضرت مولانا ایوب سورنی صاحب اپنے رفقاء کی ایک بڑی جماعت کے ساتھ موجود تھے۔ ایئرپورٹ پر الحمد للہ! دیر نہیں لگی اور وہاں سے حضرت والا مولانا ایوب صاحب کے مشورہ پر لندن میں جناب سلیمان صاحب کے گھر تشریف لائے جہاں عصر کی نماز جماعت سے ادا کی اور ایک پیالی چائے پی کر لیسٹر کے لیے روانہ ہوئے۔ حضرت والا کے ساتھ کار میں حضرت مولانا ایوب صاحب، حافظ ضیاء الرحمن صاحب اور احقر راقم الحروف تھا۔ راستے میں مغرب کی نماز حضرت والا نے بوجہ معذوری کار میں ادا کی اور ہم لوگوں نے مسجد میں۔ عشاء کے قریب مجلس دعوت الحق لیسٹر میں آمد ہوئی۔ بیس گھنٹے مسلسل سفر سے حضرت والا بہت تھک گئے اس لیے لوگوں سے مصافحہ کے بعد نماز عشاء پڑھ کر سونے کے لیے لیٹ گئے۔

۲۷ جولائی ۲۰۰۳ء، بروز اتوار صبح دس بجے کے قریب کچھ حضرات ملاقات

کے لیے تشریف لائے۔ ایک صاحب نے عرض کیا کہ ان کا بیٹا قرآن شریف حفظ کر رہا تھا کہ اچانک چھوڑ دیا۔ بہت سمجھانے کے بعد اب الحمد للہ! حفظ دوبارہ شروع کیا ہے۔ حضرت والا نے ارشاد فرمایا کہ اپنے اور اپنی اولاد کے تقویٰ کی فکر زیادہ کرو، حافظ یا عالم ہونا فرض کفایہ ہے لیکن تقویٰ فرض عین ہے۔ متقی ہونا ایسا فرض ہے کہ جیسے نماز فرض ہے، روزہ فرض ہے، ایسے ہی تقویٰ سے رہنا فرض عین ہے۔ اور جن کے پاس جانے سے تقویٰ ملتا



ہے ان کے پاس جانا بھی فرضِ عین ہے کیوں کہ فرضِ عین کا مقدمہ بھی فرضِ عین ہوتا ہے۔ جیسے انڈامرغی کے پروں کے نیچے اکیس دن رہتا ہے تو اس بے جان انڈے میں جان آجاتی ہے، مردہ کو حیات مل جاتی ہے ایسے ہی اہل اللہ کی صحبت سے اللہ تعالیٰ مردہ دلوں کو ایمانی حیات عطا فرماتے ہیں اس لیے اہل اللہ کی قدر اس کو ہوتی ہے جو ایمانی حیات چاہتا ہے۔

محمد بھام صاحب جن کو حضرت والا ازراہ مزاح گلغام کہتے ہیں انہوں نے عرض کیا کہ جب میں ۱۴ سال کا تھا اس وقت میں نے حضرت والا سے ملاقات کے لیے اللہ تعالیٰ سے دعا کی تھی، جس کی قبولیت کا ظہور تیس سال کے بعد ہوا۔ واقعہ یوں ہوا کہ ایک صاحب جو کتابوں کا کاروبار کرتے تھے، انہوں نے ایک بڑے عالم سے کہا کہ ایک کتاب آئی ہے جس کا نام ہے معرفتِ الہیہ، عجیب و غریب کتاب ہے۔ مولانا نے ہنس کر فرمایا کہ میں اس کتاب کو چار مرتبہ پڑھ چکا ہوں لیکن ابھی جی نہیں بھرا، ہر دفعہ دوبارہ پڑھنے کو جی چاہتا ہے۔ میں نے بھی وہ کتاب خرید لی اور پڑھ کر دعا کی کہ یا اللہ! اس کتاب کے مصنف سے مجھے ملاقات نصیب ہو جائے تو الحمد للہ! تیس سال کے بعد انگلینڈ میں یہ شرف نصیب ہوا حالانکہ بچپن میں ہندوستان کے صوبہ گجرات میں یہ دعا کی تھی۔ حضرت والا نے فرمایا کہ دعا کا قبول اور ہے، ظہور اور ہے۔ درخواست منظور ہو گئی لیکن ظہور بعض دفعہ بعد میں ہوتا ہے۔

ایک صاحب نے وسوسوں کے متعلق دریافت کیا تو فرمایا کہ وسوسہ اس امت پر معاف ہے لیکن اس کے تقاضوں پر عمل نہ کرو۔ خیال آگیا تو ادھر توجہ نہ کرو۔ وسوسہ آنا برا نہیں لانا برا ہے۔ آنا اور لانا میں حضرت حکیم الامت تھانوی رحمۃ اللہ علیہ نے مسئلہ حل کر دیا۔ بس اس کی طرف اپنے اختیار سے توجہ نہ کرو یعنی اس میں مشغول نہ ہو۔ اگر وسوسہ آیا اور اس میں ایک سیکنڈ بھی قصداً مشغول ہو گئے تو مجرم ہو گئے، اس سے مرض اور بڑھ جائے گا۔ اب اللہ سے توبہ کر لیں کہ یا اللہ! وسوسہ آنے سے جو میں اس میں مشغول ہوا اپنی رحمت سے میری اس مشغولی فی الوسوسہ کو معاف کر دیجیے۔ وسوسہ کا علاج عدم التفات ہے یعنی نہ اس میں مشغول ہوں نہ اس کو بھگانے کی کوشش کریں بلکہ کسی مباح کام میں لگ جائیں۔

ایک صاحب نے کہا کہ مجھے غصہ بہت آتا ہے، کبھی جائز اور کبھی ناجائز۔ ارشاد فرمایا کہ جب کوئی بے موقع اور خلاف اصول بات کرے تو غصہ آنا ہی چاہیے لیکن ایسی جگہ جہاں غصہ کرنا جائز نہ ہو غصہ کو ضبط کرنا مستحسن ہے اور ایسی جگہ غصہ کرنا گناہ ہے، بے جا غصہ کو ضبط کرے، اور جہاں سمجھے کہ غصہ کرنا مناسب ہے اور اللہ تعالیٰ خوش ہوں گے وہاں غصہ کر لے لیکن حد کے اندر، جہاں حد سے گزرنا پسندیدہ ہو جائے گا۔ غصہ آنا برا نہیں ہے بے جا غصہ کرنا برا ہے، اسی لیے فرمایا کہ

وَالْكَاطِمِينَ الْغَيْظَ ^{۱۷۵}

ہمارے خاص بندے غصہ کو پی جاتے ہیں۔ علامہ آلوسی نے تفسیر روح المعانی میں فرمایا ہے کہ **وَالْعَادِمِينَ الْغَيْظَ** نہیں فرمایا کیوں کہ غصہ کو معدوم کرنا مراد نہیں ہے۔ **كَاطِمِينَ** فرمایا کہ غصہ کا گھونٹ پی جاؤ، ضبط کر لو۔ **كُظْمٌ** کہتے ہیں **شَدُّ رَأْسٍ الْقُرْبَةِ عِنْدَ امْتِلَائِهَا ^{۱۷۶}** یعنی منگ کی گردن میں رسی باندھ دینا جب وہ بھر جائے اور پانی باہر نکلنے لگے۔ اسی طرح غصہ آجائے تو اس وقت غصہ کی گردن میں رسی باندھ دو یعنی ضبط کر لو۔ اگر غصہ کو معدوم کرنے کا حکم ہوتا تو **وَالْعَادِمِينَ** نازل ہوتا لیکن **وَالْكَاطِمِينَ** نازل فرمایا جس سے معلوم ہوا کہ غصہ کو معدوم کرنا مطلوب نہیں، غصہ کو ضبط کرنا مطلوب ہے کیوں کہ اگر غصہ ہی نہ آئے تو آدمی جہاد کیسے کرے گا، کافروں کو کیسے لکارے گا، لہذا غصہ کا آنا برا نہیں ہے۔ جہاں ضرورت ہو وہاں نافذ کرو اور جہاں ضرورت نہ ہو وہاں صبر کرو۔

عشق مجازی کا کشتہ

ارشاد فرمایا کہ عشق مجازی کا مادہ بُرا نہیں بلکہ مفید چیز ہے بشرطیکہ اس کے تقاضوں پر عمل نہ کرو، اس کو کشتہ کر دو جیسے سٹکھیا اگر کچا کھالو تو مر جاؤ گے لیکن اسی کو کشتہ کر دو گے تو وہی طاقت کی دوا بن جاتا ہے۔ کشتہ معنی مارا ہوا، اسی طرح عشق

۱۷۵ آل عمران: ۱۳۳

۱۷۶ روح المعانی: ۵۸/۳ (۱۳۳/۳) دار احیاء التراث، بیروت

مجازی کا کشتہ کر دو، مار دو تو یہی حیات افزا بن جاتا ہے، حیاتِ ایمانی کا سبب بن جاتا ہے، اللہ تک پہنچا دیتا ہے۔ عشقِ مجازی کا مادہ اندر رہے لیکن اس پر عمل نہ ہو تو اسی کا نام ہے عشقِ مجازی کا کشتہ کر دینا۔ عشقِ مجازی کے کشتہ کرنے کے طریقے سن لو، آنکھ کسی حسین کو دیکھنا چاہے تو اس کو نہ دیکھنے دو، کان سے معشوق کی بات نہ سنو، ناک سے اس حسین کو سونگھو مت کیوں کہ یہ عشق اژدھا ہے، یہ سونگھ کر بھی معشوق کو ہڑپ کر لیتا ہے، اور ہاتھ سے اس کو خط نہ لکھو کہ آپ کی یاد میں رو رہا ہوں، جل رہا ہوں، بھن رہا ہوں۔ لہذا دنیا کے ان معشوقوں سے نہ بات کرنا جائز ہے، نہ ان کی بات سننا جائز ہے، نہ ان کو دیکھنا جائز ہے۔ پس نہ ان کو دیکھو، نہ ان سے بات کرو، نہ ان کی بات سنو، نہ ان کو خط لکھو، نہ ان کے پاس جاؤ، بلکہ اس گلی سے بھی نہ گزرو جدھر وہ رہتی ہے یا رہتا ہے۔ یہ معشوقوں کی دو قسمیں ہیں اور دونوں سے بچنا ضروری ہے۔ شہرِ معشوق بھی چھوڑ دینا افضل ہے، اُس شہر میں رہنا چاہیے جہاں اللہ سے ہم دُور نہ ہوں، ہمارا اللہ جہاں ہمارے ساتھ ہو، کیوں کہ ان حسینوں کا حُسن فنا ہونے والا ہے، اور اللہ کا نام ہمیشہ باقی رہنے والا ہے۔

علی گڑھ میں ایک لڑکا بہت حسین تھا، بڑے بڑے پروفیسر اس پر عاشق ہو گئے تھے اور اس کو خوب لڈو کھانے کو ملتے تھے۔ اس کے بعد جب اس کے داڑھی مونچھ آگئی، بغل میں بال، سینے پر بال، پیٹھ پر بال، جس کی میں یوں تعبیر کرتا ہوں کہ سینے پر صحرائے سینائی ہے اور پیٹھ پر فلسطینی چھاپہ مار ہیں یعنی گردن پر، بغل میں، پیٹھ پر بے شمار بال آگئے تو رسالہ لکھنے والے نے لکھا کہ اُس وقت بڑے بڑے پروفیسر جو اس کے عاشق تھے اس کو دیکھ کر کترانے لگے کیوں کہ اس کو دیکھ کر اس سے گھن آنے لگی تھی۔ مصنف نے اس موقع پر بہت عمدہ شعر لکھا ہے کہ

گیا حُسنِ خوبانِ دلِ خواہ کا

ہمیشہ رہے نامِ اللہ کا

کیا مرنے والوں پر مرتے ہو! کل یہی لڑکیاں بڈھی ہو جائیں گی اور لڑکا بڈھا ہو جائے گا اور دونوں کی گردن رعشہ سے ہلنے لگے گی تو اس وقت ان سے عشق کرو گے؟ گدھے کی طرح بھاگو گے جو شیر کو دیکھ کر بھاگتا ہے۔ لہذا حُسنِ مجازی میں مبتلا ہونا احمقوں اور

بے وقوفوں کا کام ہے، اور عقل مند کا کام ہے عشق مجازی کو کشتہ کر دینا یعنی اس کے تقاضوں پر عمل نہ کرنا، تو یہی عشق مجازی کشتہ ہو کر کیسا بن جاتا ہے اور حیاتِ ایمانی کا سبب بن جاتا ہے اور آدمی اللہ والا ہو جاتا ہے۔ لہذا آج عشق مجازی کو کشتہ کرنے کا طریقہ بتا دیا کہ اس کے تقاضوں پر عمل نہ کرو تو یہ عشق مجازی کشتہ بن کر بہت مفید ہو جاتا ہے۔

وہ لوگ اللہ کا شکر ادا کریں جو عشق مجازی سے بچ گئے۔ عشق مجازی میں جو دن گزرے، جو راتیں گزریں سب غارت ہو گئیں، وہ دن بے کار ہو گئے، وہ راتیں بے کار ہو گئیں۔ ابھی اس کا پتا نہیں چلے گا، پتا اس وقت چلے گا جب اُس کی شکل بگڑ جائے گی۔ یہ تو اس کا انجام ہے، اس وقت تو سوائے پچھتانے کے، ہاتھ ملنے اور گدھے کی طرح حُسنِ رفتہ سے بھاگنے کے اور کچھ نہیں ملتا لیکن عین عالم شباب میں بھی عشق مجازی عذابِ الہی ہے۔ دوزخیوں کی سی زندگی ہوتی ہے:

لَا يَمُوتُ فِيهَا وَلَا يَحْيَىٰ

نہ موت آتی ہے نہ حیات ملتی ہے۔ زندگی اور موت کے درمیان میں تڑپتا رہتا ہے۔

نہ اگلا جائے ہے مجھ سے

نہ نکلا جائے ہے مجھ سے

جیسے سانپ چھو ندر کو کھاتا ہے تو نہ نکل سکتا ہے نہ اگل سکتا ہے۔ اسی لیے میں کہتا ہوں کہ جو عشق مجازی میں مبتلا ہوتا ہے وہ احمق نمبر ون (One) ہے۔ اور جو عشق مجازی سے نجات پا گیا خود اس کی روح گواہی دے گی کہ دوزخ سے نکل کر جنت میں آ گیا۔

اللہ سے دعا ہے کہ اللہ خوب دین کا کام کرنے کی توفیق عطا فرمائے اور جس کام میں اللہ نے مجھے پی ایچ ڈی بنایا ہے یعنی عشق مجازی کی تباہ کاریوں سے نجات کے طریقے، وہی کام کرنے کی توفیق دے کہ جو مجازی آگ میں جل رہے ہیں ان کو اس آگ سے چھڑا کر اللہ سے ملا دوں، اللہ ملا دے اپنی رحمت سے، میں کیا ملاؤں گا، مجھے ذریعہ بنا دے۔

اگر اللہ کی مدد نہ ہو تو مقرر بھی مجاز کا گلو کھانے لگے۔ اللہ کی مدد ہوتی ہے جس

سے خود بھی بچتا ہے اور بچاتا بھی ہے، جو خود نہیں بچتا وہ کیا بچائے گا، اس کی تقریر میں جان نہیں رہے گی، تقریر سے پتا چل جاتا ہے کہ مقرر بھی بچتا ہے اور اس کو عشق کا تقاضا ہے یعنی ہر معشوق کو دبوچنے کا مادہ اس کے اندر بھی موجود ہے مگر غم اٹھاتا ہے، اللہ کے لیے برداشت کرتا ہے، مگر وہ عشق سے بے بہرہ اور خالی نہیں ہے، عشق مجازی کا مادہ اس کے اندر بھی ہے، اس کا دل بھی چاہتا ہے کہ دنیا میں کوئی حسین نہ چھوڑوں، سب حسینوں کو (use) کر لوں لیکن اللہ کے خوف سے بچا ہوا ہے، اسی لیے اس کی بات میں اثر ہوتا ہے جس سے دوسروں کو بھی بچنے کی توفیق ہوتی ہے، اور جو خود پر ہیز نہ کرے تو اس کی بات میں اثر نہیں ہوتا، بد پر ہیز آدمی پر ہیز کے لیے کہے تو اس کی نصیحت بے اثر ہوتی ہے۔

حضور صلی اللہ علیہ وسلم فرماتے ہیں کہ:

اللَّهُمَّ اجْعَلْ وَسْوَاسَ قَلْبِي خَشْيَتِكَ وَذِكْرَكَ ^{۲۷۸}

اے اللہ! میرے قلب کے وسوسوں کو آپ اپنا ڈر اور اپنا ذکر بنا دیجیے یعنی ہمارے وسوسے آپ کی خشیت اور آپ کے ذکر میں تبدیل ہو جائیں، یعنی وسوسوں کے بجائے دل میں آپ کی خشیت اور آپ کی یاد ہو، یہی میرا اوڑھنا بچھونا ہو جائے، بس اس کی جڑ دنیا ہی سے شروع ہو جاتی ہے، اور جس شخص کے اندر شہوانی تقاضے اور خیالات ہیں اور وہ ان پر عمل بھی کر لیتا ہے تو سمجھ لو دنیا ہی میں اس کی دوزخ شروع ہو گئی، دوزخ کا اصلی عذاب تو بعد میں آئے گا لیکن اس کی دوزخ کی ابتدا ہو گئی۔

آج صبح آٹھ بجے جنوبی افریقہ سے حضرت مولانا عبد الحمید صاحب لیٹر پنچے۔ انہوں نے عرض کیا کہ سفر سے حضرت بہت تھک گئے ہوں گے۔ فرمایا کہ ہاں! مگر اللہ کی محبت ایسی چیز ہے کہ میرے شیخ شاہ عبدالغنی صاحب رحمۃ اللہ علیہ فرماتے تھے کہ امام شافعی رحمۃ اللہ علیہ نے فرمایا کہ جب سے مجھے معلوم ہوا کہ جنت میں دوستوں سے ملاقات ہوگی تو مجھے جنت کا شوق بڑھ گیا۔ اللہ تعالیٰ فرماتے ہیں **فَادْخُلِي فِي عِبَادِي** جاؤ میرے خاص بندوں سے ملو، یہ میرے ہیں، یہ دنیا میں میرے بن کے رہے، نفس و شیطان کے نہیں ہوئے تو میں کیوں نہ کہوں کہ یہ میرے ہیں، نفس و شیطان نے ان

سے بہت تقاضا کیا تھا لیکن ان سے جان چھڑا کے میرے دربار میں آگئے، میرے بن گئے تو میں نے یائے سبقتی لگا دی **فَادْخُلِي فِي عِبَادِي** جب یہ میرے رہے تو میں کیوں نہ کہوں کہ یہ میرے خاص ہیں۔ لہذا پہلے میرے خاص بندوں میں جاؤ **وَادْخُلِي جَنَّتِي** اور ان کے طفیل میں جنت میں داخل ہو جاؤ۔ اصل اللہ والوں کی ملاقات ہے، اصل جنت یہی ہے کہ اللہ والوں کی ملاقات ہو مگر ان کے طفیل میں جنت بھی لے لو۔

شام آٹھ بجے بعد نمازِ عصر حضرت والا مجلسِ دعوتِ الحق لیسٹر کے بڑے ہال میں تشریف لائے۔ حضرت مولانا ایوب سورتی صاحب نے اظہارِ تشکر فرمایا کہ ہماری خوش قسمتی ہے کہ حضرت والا معذوری کے باوجود اتنی تکلیف اٹھا کر اور سفر کی طویل مشقت برداشت فرما کر انگلینڈ تشریف لائے، ہم اس پر جتنا بھی اللہ کا شکر ادا کریں کم ہے۔ اب ہمارا فرض ہے کہ ہم زیادہ سے زیادہ حضرت کی صحبتِ باہرکت سے مستفید ہوں اور اعلان فرمایا کہ جب تک حضرت والا کا یہاں قیام ہے روزانہ بعد نمازِ عصر تا مغرب اور صبح ۱۱ سے ۱۲ بجے تک ان شاء اللہ حضرت والا کی مجلس ہوا کرے گی، لیکن حضرت والا کی صحت کی رعایت بھی ہمارے لیے ضروری ہے، اس لیے استفادے کے لیے بیان ضروری نہیں، حضرت کی زیارت ہی کافی ہے۔ اگر حضرت والا کی طبیعت موزوں ہوئی تو کچھ ارشاد فرمادیں گے ورنہ حضرت والا کے ممتاز خلیفہ مولانا عبد الحمید صاحب جو جنوبی افریقہ سے تشریف لائے ہیں اور حضرت والا کے علوم کے ترجمان ہیں، وہ بیان فرمادیا کریں گے۔

بد نظری اور عشقِ مجازی کی مذمت پر عجیب تقریر

(اس کے بعد حضرت والا نے خطبہ پڑھا اور بیان شروع فرمایا)

نَحْمَدُكَ وَنُصَلِّي عَلَى رَسُولِكَ الْكَرِيمِ

ایک روحانی بیماری کے بارے میں اللہ تعالیٰ نے اپنے بندوں کو آگاہ فرمایا ہے:

قُلْ لِلْمُؤْمِنِينَ يَغْضُوبُ مِنْ أَبْصَارِهِمْ

اے نبی! آپ ایمان والوں سے کہہ دیجیے کہ اپنی نگاہوں کی حفاظت کریں **وَيَحْفَظُوا فُرُوجَهُمْ** اور یہ نگاہوں کی حفاظت ان کی شرم گاہوں کی حفاظت کی ضمانت ہے۔ ان دونوں آیتوں میں یہ ربط ہے کہ جو اپنی نگاہوں کو بچائے گا اس کی شرم گاہ بھی بچی رہے گی اور اگر نگاہ خراب کرے گا یعنی عورتوں یا لڑکوں کو دیکھے گا تو اس کی شرم گاہ کی خیر نہیں ہے۔ اللہ تعالیٰ نے دونوں آیتوں کو ملا کر بیان کیا جس کے اندر یہ علم عظیم مخفی ہے کہ نگاہوں کی حفاظت پر شرم گاہ کی حفاظت موقوف ہے۔

قرآن پاک کے بعد سب سے زیادہ صحیح کتاب بخاری شریف ہے۔ اس میں حضور صلی اللہ علیہ وسلم کا ارشاد ہے کہ

زَنَا الْعَيْنِ النَّظَرُ^{۱۸}

آنکھوں کا زنا نظر بازی ہے۔ **النَّظَرُ** مبتدا جو مقدم تھا اس کو اللہ کے رسول صلی اللہ علیہ وسلم نے مؤخر کیا اور خبر **زَنَا الْعَيْنِ** کو مقدم کیا تاکہ اہمیت پیدا ہو اور امت کے اندر احساس پیدا ہو کہ نظر بازی آنکھوں کا زنا ہے اور زنا کا نام سنتے ہی آدمی گھبر جائے کہ ارے یہ آنکھوں کا زنا ہے! اس لیے اگر آنکھیں خراب کیں اور کسی نامحرم عورت کو دیکھ لیا تو وہ اسی وقت آنکھوں کے زنا میں مبتلا ہو گیا، گناہ کبیرہ کا مرتکب ہو گیا۔ اگر یہ معمولی گناہ ہوتا تو حضور صلی اللہ علیہ وسلم اس کو آنکھوں کا زنا نہ فرماتے۔ نظر بازی کے بعد پھر سارے اعضا گناہ میں مبتلا ہو جاتے ہیں، آنکھیں اس حسین کی تلاش میں رہتی ہیں، قدم اس کی گلی میں جانا چاہتے ہیں، تمام حواس اس غیر اللہ کی جستجو میں لگ جاتے ہیں اور دل اس کے ساتھ بد فعلی کا قصد کرتا ہے۔ لوگ کہتے ہیں کہ نہ لیا نہ دیا صرف دیکھ لیا لیکن عالم لوگ مفت میں ہمارے پیچھے ڈنڈے لے کر دوڑ رہے ہیں۔ میں کہتا ہوں کہ اگر لیا دیا کچھ نہیں تو پھر کیوں دیکھتے ہو؟ فضول حرکت کیوں کرتے ہو؟ معلوم ہوا کہ ضرور کچھ لیا کچھ دیا ہے، ضرور کوئی بات ہے، ضرور حرام لذت دل میں در آمد کرتے ہو، گو تمہیں احساس نہ ہو، تمہیں اپنی چوری کا احساس نہ ہو لیکن اللہ کو سب علم ہے۔

چوریاں آنکھوں کی اور سینوں کے راز

جانتا ہے سب کو تو اے بے نیاز

چاہے اپنی چوری کا ہمیں خود احساس نہ ہو لیکن اللہ کو سب خبر ہے کہ تم آنکھوں سے چوریاں کر رہے ہو، تمہارا نفس چور ہے چور۔ اللہ تعالیٰ فرما رہے ہیں کہ

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ^{۷۸۳}

تمہاری آنکھوں کی چوریوں کو اور سینے میں چُھپے ہوئے رازوں کو اور دل میں حرام خیالات کا پلاؤ پکانے کو اللہ خوب جانتا ہے۔ بعض اوقات چور کو چوری کا احساس بھی نہیں ہوتا۔ ہمارے شیخ حضرت مولانا شاہ عبد الغنی صاحب پھولپوری کے یہاں ایک شخص ملازم تھا۔ بازار گیا تو ایک دوکان سے گڑ کالڈواٹھا کر جیب میں ڈال لیا۔ اس سے کہا گیا کہ تم نے چوری کیوں کی؟ اس نے جواب دیا کہ صاحب! ہماری نیت خراب نہیں تھی، اچھی نیت سے چوری کی ہے۔ تو اچھی نیت ہو یا بُری نیت ہو بُرا کام تو برا کام ہے۔ اور مشکوٰۃ کی حدیث ہے:

لَعَنَ اللَّهُ النَّاطِرَ وَالْمَنْظُورَ إِلَيْهِ^{۷۸۳}

نظر باز پر اللہ کی لعنت ہو اور جو اپنے آپ کو بد نظری کے لیے پیش کرے اس پر بھی لعنت ہو۔ اور لعنت کے معنی ہیں رحمت سے دوری۔ اللہ کی رحمت سے دور ہو جانا ہی کیا کم عذاب ہے، کیا اللہ کی رحمت کے بغیر گزارہ ہو سکتا ہے؟ ناظر اور منظور دونوں کو ملعون کا لقب دیا گیا کہ یہ دونوں اللہ کی رحمت سے محروم ہیں۔

میرے محترم دوستو اور عزیزو! آج کل یہ بیماری عام ہے۔ اپنی نظر کی حفاظت اتنی سختی سے کرو کہ ایک نظر بھی خراب نہ ہو، نہ عورتوں پر نظر ڈالو، نہ لڑکوں پر۔ بعض لوگ کہتے ہیں کہ داڑھی آجانے کے بعد لڑکوں کو دیکھنے میں حرج نہیں ہے، لیکن اس زمانے میں یہ کوئی قید نہیں۔ مدرسے کے ایک طالب علم نے مجھے خط لکھا کہ میں

۷۸۳ المؤمن: ۱۹:

۷۸۳ کنز العمال: ۳۳۸/۴، (۱۹۳۳)، فصل فی احکام الصلوٰۃ الخارجة مؤسسة الرسالة

ایک مٹھی داڑھی والے لڑکے پر عاشق ہوں اور اس کی ناراضگی کے غم سے دو بار خودکشی کی کوشش کی لیکن۔

اب تو گھبرا کے یہ کہتے ہیں کہ مر جائیں گے
مر کے بھی چین نہ پایا تو کدھر جائیں گے

بتائیے! عادت اس قدر خراب ہو گئی کہ ایک مٹھی داڑھی کے باوجود اس پر عاشق ہو گیا۔ ہر زمانے میں مرض کی نوعیت الگ ہوتی ہے، اس زمانے میں بے پردہ عورتیں پھر رہی ہیں اس لیے بہت احتیاط کی ضرورت ہے۔ اگر احتیاط نہ کی تو ایمان کا بہت نقصان ہو گا۔ یہ مطلب نہیں ہے کہ اس زمانے میں بے پردہ عورتیں بہت ہو گئیں تو بد نظری معاف ہو جائے گی، اس کی معافی نہیں ہے۔ جس نے آنکھوں میں روشنی دی ہے وہی تو منع فرما رہا ہے کہ بد نظری نہ کرو، اپنی آنکھوں کی روشنی کو قابو میں رکھو۔ مان لو ایک عورت ہے جو حُسن میں اوّل نمبر آئی ہے، وہ کہے کہ میں حُسن میں اوّل نمبر پاس ہوں لیکن میں نظر باز کو پستول سے مار دیتی ہوں اور ہاتھ میں پستول لیے ہوئے ہے تو کسی کی ہمت ہے جو اس کو دیکھے۔ آنکھوں کو بچا کر بھاگو گے کہ نہیں؟ تو جان بچانے کے لیے تو ہمت آگئی مگر ایمان بچانے کے لیے خدا کے خوف سے کیوں توفیق نہیں ہوتی؟ اللہ کو حساب دینا ہے کہ نہیں؟ آنکھ کی روشنی خدا نے دی ہے لہذا جہاں اللہ کا حکم ہو گا ہم وہاں استعمال کریں گے، جہاں منع ہے وہاں دیکھنے سے رُک جائیں گے۔

آج کل بد نظری کا مرض عام ہو گیا ہے لہذا علماء و محدثین کو خصوصاً بہت احتیاط کرنی چاہیے، صوفیا کو بہت خیال رکھنا چاہیے کہ ہم اس بیماری میں مبتلا نہ ہوں۔ دیکھیے! اگر آندھی چل رہی ہو، چھوٹی چھوٹی کنکریاں اور ریت کے ذرات اڑ رہے ہوں اور ڈاکٹر بھی کہہ دے کہ ریت کے ذرات میں ایسا زہریلا مادہ ہے کہ اگر آنکھ میں کوئی ذرہ چلا گیا تو آنکھ صحیح نہیں ہوگی، تو ڈر کے مارے لوگ آنکھوں کو بند کر کے اور آنکھوں پر ہاتھ رکھ کر چلیں گے تو اللہ کا حکم توڑنا کیا آندھی سے کم نقصان دہ ہے؟ دوستو! اللہ کے حکم پر جان دے دو مگر حرام مزہ نہ اڑاؤ۔ جان کس کے لیے ہے؟ مدینہ شریف میں



جو ستر شہید دامن احد میں سوئے ہوئے ہیں وہ ہمارے لیے عبرت ہیں کہ انہوں نے اللہ کی راہ میں جان دے دی اور ہم اللہ کے لیے اپنی نگاہ بھی نہ بچا سکیں۔

ہمت کر لو کہ چاہے جان چلی جائے مگر ہم حسینوں کو نہیں دیکھیں گے۔ جان جانے کے لیے ہے، چلی جائے تو چلی جائے مگر ہم لڑکیوں اور لڑکوں کو ہرگز نہیں دیکھیں گے۔ دانت پیس کر ارادہ کر لو کہ خدا کی قسم! آج سے کسی پر حرام نظر نہیں ڈالیں گے۔ میں کہتا ہوں کہ مانا آج کل بے پردگی اور عریانی کی وجہ سے نظر بچانا مشکل ہے لیکن یہ بھی تو دیکھو کہ پرچہ اگر مشکل ہے تو انعام بھی عظیم ہے۔ وہ عظیم انعام کیا ہے؟ ایمان کا حلوہ، حلاوت ایمانی اللہ تعالیٰ عطا فرماتے ہیں۔ جو نظروں کی حفاظت کرے گا اس کے لیے ایمان کی مٹھاس کا وعدہ حضور صلی اللہ علیہ وسلم فرما رہے ہیں کہ جو حسینوں سے نظر بچا کر اپنی نگاہ کو تکلیف دے گا اللہ اس کے دل کو میٹھا کر دے گا۔ آنکھ کو بچا کر تکلیف اٹھائی، اس تکلیف کے بدلے میں ہم اس کے دل کو میٹھا کرنے کا وعدہ کر رہے ہیں۔ کنز العمال کی حدیث ہے:

إِنَّ النَّظَرَ سَهْمٌ مِّنْ سِهَامِ ابْلِيسَ مَسْمُومٌ مِّنْ تَرَكَهَا مَخَافَتِي

يَجِدُ حَلَاوَتَهُ فِي قَلْبِهِ ^{۱۳۲}

نظر ابلیس کے تیروں میں سے ایک تیر ہے زہر میں بچھا ہوا، جس نے میرے خوف سے اس کو ترک کیا وہ اپنے قلب میں ایمان کی مٹھاس کو پالے گا۔

یَجِدُ کا مطلب ہے کہ وہ ایمان کی مٹھاس دل میں پالے گا، وہ واجد ہو گا اور ایمان کا حلوہ دل میں موجود ہو گا، یہ محض واہمہ اور تصور نہیں ہے کہ خیال کر لو کہ ہمارے دل میں مٹھاس آرہی ہے۔ نہیں! اللہ کے رسول صلی اللہ علیہ وسلم فرما رہے ہیں کہ ایمان کے تم واجد ہو گے اور واجد کا مفعول موجود ہوتا ہے یعنی ایمان کی حلاوت تمہارے دل میں موجود ہوگی، یہ نہیں فرمایا کہ ایمان کی حلاوت کو تم محسوس کر لو گے

۱۳۲ کنز العمال ۳۲۸/۵، (۱۳۰۶۸)، الفروع فی مقدمات الزنا والخلوۃ بالاجنبیۃ، مؤسسۃ الرسالۃ۔

بلکہ فرمایا کہ تم پا لو گے۔ یہ تصورات اور وہمیات کی دنیا نہیں ہے، وحی الہی ہے۔ عمل کر کے دیکھو۔ خود اپنے دل میں جب مٹھاس کو پاؤ گے تو پھر کسی دلیل کی ضرورت نہ ہوگی۔

اس زمانے میں بہت ضروری ہے کہ حفاظتِ نظر کے مضمون کو پھیلا یا جائے۔ جس زمانے میں جو خطرناک بیماری زیادہ پھیلی ہو اس کے بارے میں زیادہ بیان کرنا چاہیے یا نہیں؟ لوگ کہتے ہیں کہ یہ کیا بات ہے کہ یہ صرف نظروں کی بیماری کو ہی کہتے ہیں، دوسرے اور گناہ بھی تو ہیں، جیب کاٹنا بھی تو گناہ ہے۔ مگر میں کہتا ہوں کہ میرا تجربہ ہے کہ جو اس عمل کو کرے گا یعنی آنکھ کو بچائے گا تمام گناہوں کو چھوڑ دینے کی اس میں ہمت پیدا ہو جائے گی۔ میرے دوستو! آج کل صرف یہی کام کر لو، آنکھ بچاؤ، دل بچاؤ اور جسم بچاؤ۔ بعض لوگ کہتے ہیں کہ ہم آنکھ بچالیں گے اور دل بھی بچالیں گے لیکن اگر کوئی حسین بغل میں بیٹھی ہے تو پھر کیا ہوگا؟ وہی ہوگا جیسا کہ ریل میں ایک حسینہ ایک شاعر کے پاس آکر بیٹھ گئی، شاعر اللہ والا تھا اسے بہت تکلیف ہوئی، پوچھا کہ آپ کہاں جا رہی ہیں؟ اُس نے کہا کہ میں مری جا رہی ہوں۔ (مری پاکستان میں ایک پہاڑی کا نام ہے)۔ پھر اس نے شاعر سے پوچھا کہ اور جناب آپ کہاں جا رہے ہیں؟ شاعر نے جواب دیا کہ میں مر جا رہا ہوں۔ یہ سنتے ہی وہ لڑکی وہاں سے بھاگ گئی۔

بد نظری کا مرض آج کل تمام امراضِ روحانیہ کا باپ ہے۔ بس اس کو چھوڑ دو، اس کی برکت سے ان شاء اللہ! ہر گناہ چھوڑنا آسان ہو جائے گا۔ جس نے آنکھ کی حفاظت کر لی اور دل کو گندے خیالات سے بچا لیا اور جسم کو بھی حسینوں سے دور رکھا اس نے بہت مشکل پرچہ حل کر لیا۔ جو لوگ کہتے ہیں کہ جسم کو حسین کے قریب ہونے سے کیا ہوگا؟ میں دیکھوں گا ہی نہیں۔ ہم کہتے ہیں کہ دیکھو گے نہیں، بلا دیکھے ہی ڈسچارج (Discharge) ہو جاؤ گے۔ آنکھ تو بند ہے لیکن یہ احساس تو ہے کہ میری بغل میں ایک حسین لڑکی بیٹھی ہوئی ہے۔ قریب مت بیٹھو، چاہے بس کا اسٹینڈ پکڑ کر کھڑا ہونا پڑے۔ اللہ کے راستے میں تکلیف اٹھا لو لیکن حرام مزہ مت درآمد کرو۔

اسی طرح مثلاً ایک راستہ ہے جس میں کوئی لڑکی یا امرد نہیں ہے اور دوسرا راستہ ہے جس میں لڑکیاں بیٹھی ہوئی ہیں مگر یہ راستہ قریب کا ہے اور وہ راستہ دور کا ہے۔

اللہ کے لیے دوری کا راستہ لے لو مگر یہ قریب کا راستہ نہ لو جس میں لڑکیاں یا امر دہیں، یا ایک فٹ پاتھ پر لڑکیاں آرہیں ہیں اور دوسرے فٹ پاتھ پر سلامتی ہے تو یہ راستہ چھوڑ کر دوسرے سلامتی کے راستے پر یہ آیت پڑھتے ہوئے چلے جاؤ:

إِنِّي ذَاهِبٌ إِلَىٰ رَبِّي سَيِّهْدِينِ ۝۸۵

میں اپنے رب کی طرف جا رہا ہوں جو عن قریب مجھ کو ہدایت دے گا۔ تو یہ راستہ بدل دینا بھی عبادت ہو جائے گا۔ سانپ دیکھنے میں بہت حسین ہوتا ہے لیکن اتنا زہریلا ہوتا ہے کہ اگر پھنکار دے تو کھوپڑی پھٹ جائے لہذا ان حسینوں کو دیکھنے سے یا ان کے بارے میں دل میں گندے خیالات لانے سے یا جسم کو ان کے قریب کرنے سے تمہارے ایمان کے ٹکڑے ٹکڑے ہو جائیں گے، ایمانی موت واقع ہو جائے گی، لیکن آج کل احساس ہی نہیں رہا، آنکھوں سے دیکھ رہے ہیں، ہاتھ میں تسبیح ہے اور آنکھیں جرم کر رہی ہیں۔

لہذا اللہ کے لیے اُمت کو بتلاؤ کہ اس گناہ کو چھوڑ دے۔ جو اس گناہ کو چھوڑ دے گا ان شاء اللہ! سب گناہ چھوٹ جائیں گے۔ جو اپنی آنکھوں کی حفاظت کرے گا حسینوں سے، اور دل کی حفاظت کرے گا ان کے خیالات سے، اور جسم کو بھی ان سے دور رکھے گا تو یہ ایسا عمل ہے کہ اس کی برکت سے سب گناہوں کو چھوڑنے کی توفیق ہو جائے گی۔ جو بھی نہیں اُٹھائے گا وہ بکری نہ اُٹھالے گا؟ امتحان میں جو مشکل پرچہ حل کر لے گا وہ آسان پرچہ حل نہ کرے گا؟ یہ اس لیے کہہ رہا ہوں کہ آج کل او امین تہجد و اشراق کا تو اہتمام ہے مگر اس گناہ سے بچنے کا اہتمام نہیں ہے۔ اس لیے یہ نصیحت کرتا ہوں کہ اس گناہ سے بچو کہ گناہ نیکیوں کے نور کو ختم کر دیتا ہے۔

اس لیے کہتا ہوں کہ اس زمانے میں جب گھر سے نکلو تو نکلنے سے پہلے ہی نیت کر لو کہ مجھے آنکھ بچانا ہے، حسینوں کو نہیں دیکھنا ہے۔ جس نے آنکھ پیدا کی ہے اسی کا یہ حکم ہے۔ عدم قصد نظر کافی نہیں قصد عدم نظر کرو یعنی دیکھنے کا ارادہ نہ ہونا کافی نہیں بلکہ ارادہ کرو کہ نہیں دیکھنا ہے تب بچ سکتے ہو۔ نیت کرو، نیت سے عمل پیدا ہوتا ہے۔

ورنہ اگر دیکھنے کا ارادہ تو نہیں ہے لیکن یہ ارادہ نہیں کیا کہ نہیں دیکھنا ہے تو ایسے شخص کو نفس خوب بد نظری کرادے گا۔

اس زمانے میں یہ ارادہ کرو کہ نہیں دیکھنا، چاہے جان چلی جائے، یہ ہے قصدِ عدمِ نظر۔ جب نہ دیکھنے کا قصد کریں گے تب اس گناہ سے بچ سکتے ہیں۔ حسینوں سے نظر بچانے کا یہی طریقہ ہے۔ اور لڑکیوں کو پی اے (P.A) نہ رکھو ورنہ یہ ایمان کو پی جائیں گی۔ جو لوگ لڑکیوں کو پی اے رکھتے ہیں وہ بے پیسے پیتے رہتے ہیں۔ لہذا ان کو پی اے نہ رکھو چاہے بکری یعنی Sale کم ہو جائے، چاہے کچھ ہو جائے۔ مومن وہ ہے جو جان کی بازی لگا دے۔

گناہ میں لاکھ فائدہ ہو مگر فائدے کو مت دیکھو، اللہ کو ناراض کر کے کسی کو فائدہ نہیں ہو سکتا۔ اپنے رب کی ناراضگی مت خریدو ورنہ ان کی لاٹھی میں آواز نہیں ہے۔ رات کو خیریت سے لیٹے اور صبح گردن میں کینسر ہو گیا۔ لہذا اللہ تعالیٰ کے خوف سے نگاہ بچاؤ، دل بچاؤ اور جسم بچاؤ، ان شاء اللہ! ہم آپ ولی اللہ بن کر مریں گے۔ کوشش کرو کہ ایک نظر نہ خراب ہو پھر دیکھو کیا مڑہ آتا ہے۔ دنیا ہی جنت معلوم ہو گی۔ دل تو ٹوٹے گا مگر دل ٹوٹنے سے نہ گھبراؤ، دل ٹوٹے گا تو انعام بھی زیادہ ملے گا۔ دیکھو کوہ طور اللہ کی تجلی سے ٹکڑے ٹکڑے ہو گیا تھا لہذا اللہ کی تجلی پہاڑ کے اندر داخل ہو گئی۔ اسی طرح اگر ہم اپنا دل توڑ دیں تو اللہ کی تجلی دل کے اندر داخل ہو جائے گی۔

اللہ تعالیٰ نے گناہ نہ کرنے کی منفی عبادت کا حکم اسی لیے دیا کہ میرے بندوں کے دل ٹوٹیں اور میری تجلی اوپر ہی اوپر نہ رہے، ان کے دل میں سما جائے۔ مثبت عبادت یعنی ذکر و تلاوت و نوافل سے نور پیدا ہوتا ہے لیکن یہ نور اوپر ہی اوپر رہتا ہے، منفی عبادت یعنی گناہوں سے بچنے سے دل ٹوٹتا ہے اور یہ نور دل کے اندر داخل ہو جاتا ہے۔ اللہ تعالیٰ نے منفی عبادت کا حکم اسی لیے دیا تاکہ میری محبت میں تمہارا دل ٹکڑے ٹکڑے ہو جائے اور عبادت کا نور اندر داخل ہو جائے اور تمہارے دل کا ذرہ ذرہ روشن ہو جائے۔

میرے دوستو! جس نے آنکھ دی ہے اس پر اپنی آنکھوں کی روشنی کو قربان

کرو، جہاں وہ خوش ہوں وہاں دیکھو، جہاں ناخوش ہوں ہرگز نہ دیکھو۔ اللہ تعالیٰ مجھ کو بھی اور میرے دوستوں کو بھی توفیق عمل نصیب فرمائے، آمین۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّآلِهِ وَاَصْحَابِهِ اَجْمَعِيْنَ
بِرَحْمَتِكَ يَا اَرْحَمَ الرَّاحِمِيْنَ

بعد نمازِ مغرب

حضرت والا کا درسِ حدیث

بعد نمازِ مغرب حجرہ میں مولانا سلیم دھورات صاحب جو لیٹر کے ایک مشہور عالم ہیں، حضرت والا سے ملاقات کے لیے حاضر خدمت ہوئے اور عرض کیا کہ حضرت والا انہیں حدیث کی اجازت مرحمت فرمائیں اور ایک حدیث کے درس کی درخواست کی۔ حضرت والا نے ان کو درسِ حدیث کی اجازت عطا فرمائی اور بخاری شریف کی پہلی اور آخری حدیث کا مختصر درس دیا جس کی جامعیت اور ندرت سے مولانا اور دوسرے علماء جو وہاں موجود تھے بہت محظوظ ہوئے۔

ارشاد فرمایا کہ بخاری شریف کی پہلی حدیث ہے:

اِنَّمَا الْاَعْمَالُ بِالنِّيَّاتِ^{۵۸۶}

میرے شیخ حضرت مولانا شاہ عبدالغنی صاحب پھولپوری رحمۃ اللہ علیہ فرماتے تھے کہ نیت نوات سے ہے جس کے معنی ہیں گٹھلی۔ کہتے ہیں اَكَلْتُ التَّمْرَةَ وَلَفِظْتُ النِّيَّاتَةَ^{۵۸۷} میں نے کھجور کو کھالیا اور گٹھلی پھینک دی۔ فرماتے تھے کہ جیسی گٹھلی ہوگی ویسا ہی درخت ہوگا۔ اگر گٹھلی اچھی ہے تو درخت بھی اچھا ہوگا اور اگر گٹھلی خراب ہوگی تو درخت بھی خراب ہوگا۔ پس جیسی نیت ہوگی ویسے ہی اس کا ثمرہ ہوگا، اچھی نیت ہوگی تو ثمرہ بھی

۵۸۶ صحیح البخاری: ۹۸۹/۲ (۶۷۳۰) باب النیة فی الایمان، المکتبة المظہریة

۵۸۷ ذکرہ صاحب حواشی الکافیة

اچھا ہو گا۔ اب کوئی نیم لگا کر امید رکھے کہ اس میں آم آجائیں تو یہ بے وقوفی ہے۔

حضرت فرماتے تھے کہ حضرت امام بخاری رحمۃ اللہ علیہ کی پہلی حدیث کے راوی حضرت عمر رضی اللہ تعالیٰ عنہ ہیں اور آخری حدیث کے راوی حضرت ابو ہریرہ رضی اللہ عنہ ہیں۔ اس میں رازیہ ہے کہ صحابہ میں سب سے پہلے جس کو امیر المؤمنین کا لقب دیا گیا وہ حضرت عمر رضی اللہ تعالیٰ عنہ ہیں اور حضرت امام بخاری رحمۃ اللہ علیہ امیر المؤمنین فی الحدیث ہیں لیکن ہر طالب علم خلیفہ نہیں ہو سکتا لہذا آخری حدیث کے راوی حضرت ابو ہریرہ رضی اللہ تعالیٰ عنہ کو لیا تا کہ طلباء پڑھنے پڑھانے کا ذوق رکھیں اور ان کے مزاج میں درویشی غالب رہے۔

اور بخاری شریف کی آخری حدیث ہے:

كَلِمَتَانِ حَبِيبَتَانِ إِلَى الرَّحْمَنِ

دو کلمے اللہ تعالیٰ کو بہت محبوب ہیں۔ اب یہ سوال ہوتا ہے کہ جب اللہ کو محبوب ہیں تو بہت بھاری اور مشکل ہوں گے تو اس کا حل سرور عالم صلی اللہ علیہ وسلم نے یہ فرمایا **خَفِيفَتَانِ عَلَى اللِّسَانِ** زبان پر بہت ہلکے ہیں، مگر پھر یہ سوال ہوا کہ جب زبان پر ہلکے ہیں تو قیامت کے دن کہیں ترازو پر بھی ہلکے نہ ہوں اس لیے فرمایا کہ **ثَقِيلَتَانِ فِي الْمِيزَانِ** ترازو میں بہت بھاری ہوں گے۔ **سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِيمِ**^{۲۸۸}۔ علامہ ابن حجر عسقلانی رحمۃ اللہ علیہ نے **سُبْحَانَ اللّٰهِ وَبِحَمْدِهِ** کی شرح کی ہے **أَيُّ أَسْبَبِ اللّٰهِ عَنِ النِّقَائِصِ كُلِّهَا** میں اللہ کی پاکی بیان کرتا ہوں کہ تمام نقائص سے اللہ پاک ہے۔ لیکن نقائص سے پاک ہونا یہ جامع تعریف نہیں ہے مانع ہے، جیسے بادشاہ کو کوئی کہے کہ بادشاہ جو لاہا نہیں ہے تو یہ جامع تعریف نہیں ہوئی، جامع تعریف جب ہوگی کہ بادشاہ کے محامد اور خوبیاں بھی بیان کی جائیں کہ بادشاہ عادل ہے، رحم دل ہے، شجاع ہے وغیرہ۔ اس لیے نقائص سے اللہ تعالیٰ کی پاکی بیان فرمانے کے

بعد آگے فرمایا **وَبِحَمْدِهِ أَمَى مُشْتَمِلًا بِأَلَمَحَامِدِ كُلِّهَا** جتنی حمد ہو سکتی ہے، جتنی بھی تعریفیں ہو سکتی ہیں وہ سب اللہ کے لائق ہیں۔ اور میرے شیخ نے فرمایا تھا کہ تعریف کی چار قسمیں ہیں:

(۱) اللہ خود اپنی تعریف بیان کرے۔

(۲) یا اللہ تعالیٰ کسی بندے کی تعریف کرے۔

(۳) یا بندہ بندے کی تعریف کرے۔

(۴) یا بندہ اللہ کی تعریف کرے۔

اور یہ چاروں تعریفیں اللہ ہی کے لیے خاص ہیں۔

اس کے بعد حضرت والا نے مولانا سلیم دھورات سے فرمایا کہ اب آپ کا سلسلہ سند حدیث کا میری وجہ سے بہت اونچا ہو گیا کیوں کہ مجھ میں اور قطب عالم مولانا گنگوہی میں صرف دو واسطے ہیں، حضرت مولانا رشید احمد گنگوہی رحمۃ اللہ علیہ سے مولانا ماجد علی صاحب رحمۃ اللہ علیہ نے پڑھا اور مولانا ماجد علی صاحب رحمۃ اللہ علیہ سے حضرت پھولپوری رحمۃ اللہ علیہ نے پڑھا اور میں نے حضرت پھولپوری رحمۃ اللہ علیہ سے پڑھا۔ حضرت پھولپوری رحمۃ اللہ علیہ اور حضرت گنگوہی رحمۃ اللہ علیہ کے درمیان میں صرف ایک واسطہ تھا یعنی حضرت مولانا ماجد علی صاحب جو نوری رحمۃ اللہ علیہ۔

عمرہ کے لیے روانگی

۱۶ جمادی الثانی ۱۴۲۴ھ مطابق ۱۵ اگست ۲۰۰۳ء، بروز جمعہ

آج برطانیہ سے روانگی کا دن تھا، حضرت والا کی جدائی سے تمام احباب غمگین تھے۔ پاکستان واپسی پر حضرت والا کا حرمین شریفین کی زیارت کا نظم تھا۔ چنانچہ ۱۵ اگست کو صبح سوا سات بجے حضرت والا لیسٹر سے لندن بیتھرو ایئرپورٹ روانہ ہوئے۔ کار میں حضرت مولانا ایوب سورتی صاحب، حافظ ضیاء الرحمن صاحب اور راقم الحروف تھے۔ نوبجے کے قریب ایئرپورٹ پہنچے۔ پرواز کا وقت ساڑھے بارہ بجے تھا۔

لیسٹر، باٹلی، گلوستر اور دیگر مقامات سے حضرت والا کو رخصت کرنے کے لیے بہت سے لوگ آئے ہوئے تھے۔ ان سے مصافحہ کے بعد حضرت والا نے فرسٹ کلاس لاؤنج میں آرام فرمایا۔ ایئرپورٹ پر مولانا احمد علی صاحب بن حضرت مولانا آدم صاحب کافون آیا کہ آج رات فجر کے قریب انہوں نے خواب دیکھا کہ حضرت حکیم الامت مولانا اشرف علی صاحب تھانوی رحمۃ اللہ علیہ لیسٹر سے لندن روانہ ہو رہے ہیں۔

بارہ بج کر پچپن منٹ پر جہاز نے جدہ کے لیے پرواز کی اور چھ گھنٹے کی مسافت کے بعد سعودی عرب کے مقامی وقت کے مطابق سات بجے جدہ ایئرپورٹ پر اترے وہاں سے فارغ ہونے کے بعد حافظ سمیع اللہ صاحب کی کار میں حضرت والا مکرمہ کے لیے روانہ ہوئے۔ حضرت والا کے ساتھ حافظ ضیاء الرحمن صاحب، ممتاز صاحب اور راقم الحروف تھے۔ گیارہ بجے شب مکہ مکرمہ آمد ہوئی۔ حضرت والا نے عشاء کی نماز کے بعد کھانا تناول فرمایا اور تھوڑی دیر آرام فرمایا۔ اتنی طویل مسافت اور تھکن کے باوجود فرمایا کہ عمرہ بھی ادا کرنا ہے۔ کراچی سے تقریباً پچاس افراد حضرت والا کے ساتھ عمرہ کرنے کے لیے ایک دن پہلے پہنچ چکے تھے۔ بنگلہ دیش سے بھی بہت سے علماء اور دیگر حضرات آئے ہوئے تھے اور بہت سے مقامی حضرات نے بھی عمرہ کا احرام باندھا ہوا تھا۔ جملہ رفقائے حضرت والا کے ساتھ عمرہ ادا کیا اور رات دو بجے عمرہ سے فارغ ہوئے۔

۲۴ جمادی الثانی ۱۴۲۴ھ مطابق ۲۳ اگست ۲۰۰۳ء، بروز ہفتہ بعد ظہر، مکہ مکرمہ

سب سے بڑا دشمن اور اس کا علاج

حرم شریف میں ظہر کی نماز پڑھ کر بہت سے لوگ دوبارہ مجلس میں آگئے۔ ارشاد فرمایا کہ ہر شخص کو اپنے نفس کو بد معاش نمبر ون یقین کرنا چاہیے۔ اس کی دلیل یہ ہے کہ اپنے نفس کو آدمی جتنا خود جانتا ہے دوسرا نہیں جان سکتا، ہر شخص کو اپنی بد معاشیوں کا علم ہے۔ اس لیے اپنے بالغ ہونے کے بعد سے اب تک اپنے اعمال کو سوچے تو خود یقین آجائے گا کہ میرا نفس بد معاش نمبر ون ہے۔ اگرچہ لوگ اس کو تقدس مآبی کا لقب دے رہے ہوں اور حضرت والا دامت برکاتہم بھی کہہ رہے ہوں مگر

وہ اپنے کو دامت شرار تم سمجھے، اپنے نفس کو بد معاش اور مہاؤشٹ یقین کرے۔

ایک صاحب نے عرض کیا کہ اس کا علاج کیا ہے؟ ارشاد فرمایا کہ اس کا علاج اللہ والوں کی صحبت ہے۔ جتنا ہو سکے اللہ والوں کی صحبت میں رہے۔ اس سے بہتر کوئی علاج نہیں۔ اس کی دلیل **كُونُوا مَعَ الصَّادِقِينَ** ہے۔ اللہ تعالیٰ فرما رہے ہیں کہ اگر تم اپنے بد معاش نفس کو نیک اور متقی بنانا چاہتے ہو تو اللہ والوں کی صحبت میں رہ پڑو۔ اب سوال ہوتا ہے کہ اللہ والوں کی صحبت میں کتنا رہے؟ تو علامہ آلوسی اس آیت کی تفسیر میں فرماتے ہیں کہ **حَايِطُوهُمْ يَتَكُونُوا مِثْلَهُمْ** اللہ والوں کے ساتھ اتنا رہو کہ تم بھی ان ہی جیسے ہو جاؤ۔ جب تک ان کا تقویٰ، ان کے پاکیزہ اخلاق تمہارے اندر منتقل نہ ہو جائیں تب تک ان کے ساتھ رہو۔

عصبیت کفر کی نشانی ہے

اس کے بعد حضرت والا نے مولانا عبد المتین صاحب سے فرمایا کہ بنگلہ زبان میں اس کا ترجمہ کرو۔ بنگلہ دیش سے پندرہ حضرات حضرت والا کے ساتھ عمرہ ادا کرنے کی سعادت حاصل کرنے کے لیے آئے ہوئے تھے۔ ترجمہ کے بعد فرمایا کہ دیکھو! بنگلہ زبان سے سب کو مزہ آیا، یہ کس وجہ سے ہوا؟ اس لیے کہ ایمان دل میں اتر گیا۔ اگر عصبیت اور نفسانیت ہوتی تو مزہ نہ آتا، اسی لیے ہمارے دوست آپس میں بہت محبت رکھتے ہیں۔ ہم سب ایک اُمت ہیں۔ رسول اللہ صلی اللہ تعالیٰ علیہ وسلم ہر زبان کے نبی ہیں۔ بنگلہ دیشی، ہندوستانی، پاکستانی، برطانوی، افریقی، امریکی، حضور صلی اللہ تعالیٰ علیہ وسلم سب کے نبی ہیں، مختلف زبانیں رکھنے والوں کا نبی ایک ہی ہے۔ اس لیے ہم سب ایک ہیں۔ جب ہمارا اللہ ایک ہے اور ہمارا رسول ایک ہے تو ہم سب ایک ہیں۔ اسی لیے اللہ تعالیٰ نے ہم سب کو ایک قوم فرمایا ہے:

مَنْ يَزِدْكَ مِنْكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ ۗ

تم میں سے جو مرتد ہو جائیں گے ان کے مقابلے میں اللہ تعالیٰ ایک قوم پیدا کرے گا، جن سے اللہ محبت کرے گا اور جو اللہ سے محبت کریں گے۔ اللہ نے قوم نازل فرمایا، اقوام نازل نہیں فرمایا جس سے معلوم ہوا کہ اللہ کے عاشقین سب ایک قوم ہیں چاہے وہ عربی ہوں یا عجمی ہوں، گورے ہوں یا کالے ہوں، چاہے وہ عربی بولتے ہوں یا انگریزی بولتے ہوں، بنگلہ بولتے ہوں یا اردو بولتے ہوں چاہے کوئی زبان بولتے ہوں لیکن اللہ سے محبت رکھنے والے سب ایک قوم ہیں، ایک اُمت ہیں۔

اس لیے اختلافِ زبان اور اختلافِ رنگ سے خود کو ایک دوسرے سے برتر یا کمتر سمجھنا کفر ہے۔ فرض کر لو کہ اللہ کے رسول صلی اللہ علیہ وسلم اس وقت ہمارے درمیان آجائیں تو آپ صلی اللہ علیہ وسلم تو عربی میں بولیں گے لیکن ہر زبان میں ایک ترجمان بنائیں گے۔ آپ صلی اللہ علیہ وسلم کا ترجمہ ہر زبان میں ہو گا۔ معلوم ہوا کہ ہر زبان ہماری ہے۔ اسی طرح ایک عالم دین کو دوسروں تک دین پہنچانے کے لیے ہر زبان کا ترجمان چاہیے۔ اس لیے زبانوں سے نفرت مت کرو، زبانوں سے نفرت میں بوئے کفر آتی ہے۔ ہر زبان کو اللہ نے اپنی نشانی فرمایا ہے:

وَ اٰخْتِلَافُ اَلْسِنَتِكُمْ وَ اَلْوَانِكُمْ ۝۹۰

زبانوں کا اختلاف اور تمہارے رنگوں کا اختلاف اس میں ہماری نشانیاں ہیں۔ اللہ کی نشانی کو حقیر سمجھنا، اُس سے نفرت کرنا کفر ہے۔ زبان سے نفرت کرنا اور رنگ سے نفرت کرنا کہ یہ کالا ہے وہ گورا ہے یہ سب کفر کی باتیں ہیں۔ کوئی رنگ ہو اور کوئی زبان ہو، انگریزی ہو، فارسی ہو، عربی ہو، بنگالی ہو، اردو ہو، پشتو ہو سب اللہ تعالیٰ کی نشانیاں ہیں۔ اس لیے اللہ کی نشانی کو حقیر سمجھنا، ذلیل سمجھنا، کمتر سمجھنا کفر ہے۔ پس عصبیت اور صوبائیت کہ یہ فلاں ہے، وہ فلاں ہے اس لیے فلاں، فلاں سے بہتر ہے یہ کفر کی نشانی ہے اور جنت سے محرومی کی علامت ہے۔ جو لوگ جنت میں جانے والے ہیں وہ عصبیت سے پاک ہوتے ہیں کیوں کہ جنت میں رنگوں کا اور زبانوں کا اختلاف نہیں ہے، جنت میں کوئی صوبہ نہیں ہے، جنت میں سب کی زبان عربی ہوگی، سب عربی بولیں گے۔ اب

کوئی کہے کہ ہم تو عربی نہیں جانتے ہیں کیوں کہ ہم عربی پڑھے ہوئے نہیں ہیں تو جواب یہ ہے کہ وہاں اللہ سکھا دے گا، جنت کی نعمتوں کا استعمال کرنے کا طریقہ اللہ الہام فرما دے گا۔ جنت کی نعمتیں ایسی ہیں:

مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبٍ بَشَرٍ^{۱۹۱}

کہ نہ کسی آنکھ نے دیکھیں، نہ کسی کان نے سنیں، نہ کسی قلب پر اس کا خیال گزرا لیکن جب اللہ تعالیٰ کا دیدار ہو گا تو جنت یاد بھی نہ رہے گی کہ جنت کدھر ہے اور جنت کی حوریں کہاں ہیں، اللہ تعالیٰ کی زیارت میں ایسا مزہ آئے گا۔

وہ سامنے ہیں نظام حواس برہم ہے

نہ آرزو میں سکت ہے نہ عشق میں دم ہے

اللہ تعالیٰ ہم سب کو بلند امین کی برکت سے اور کعبہ شریف کی برکت سے جنتی ہونا مقدر فرمادیں، جنت میں دخولِ اولیں نصیب فرمادیں۔ دوزخ میں سزا پا کر جانے سے اللہ بچائے، جنت نصیب فرمائے اور جنتی اعمال کی توفیق دے اور اللہ جہنم سے بچائے اور اعمالِ جہنم سے بھی بچائے اور اللہ ہماری نالائقیوں کو، کوتاہیوں کو، خطاؤں کو معاف فرمادے۔ اللہ اپنی رحمت سے ہمیشہ خوشی دکھائے اور غم سے بچائے۔ بلا استحقاق اپنے فضل اور رحمتِ محضہ سے ولایت کا اعلیٰ سے اعلیٰ مقام عطا فرمادے۔ ہم لوگوں کو بھی، ہمارے بچوں کو بھی، ہمارے گھر والوں کو بھی اور جو ہمارے دوست احباب یہاں نہیں ہیں ان کو بھی نصیب فرما دیجیے اور سارے مسلمانوں کے حق میں میری دعا قبول فرما لیجیے اور تمام کافروں کو بھی آپ ایمان عطا فرما کر ولی کامل بنا دیجیے، اپنی رحمت سارے عالم پر برسا دیجیے۔ مچھلیوں کو پانی میں، جانوروں کو جنگلوں میں اور پرندوں کو فضاؤں میں عافیت عطا فرمائیے، سارے عالم پر رحمت کی بارش برسا دیجیے۔

وَصَلَّى اللّٰهُ تَعَالٰى عَلٰى خَيْرِ خَلْقِهِ مُحَمَّدٍ وَّآلِهِ وَصَعِبِهِ اَجْمَعِينَ

بِرَحْمَتِكَ يَا اَرْحَمَ الرَّاحِمِينَ

خانہ کعبہ کے وسطِ دنیا میں ہونے کا راز

ارشاد فرمایا کہ دارالسلطنت ملک کے وسط یعنی سینٹر میں ہوتا ہے اور وہیں مرکزی حکومت یعنی سینٹرل گورنمنٹ ہوتی ہے۔ اللہ تعالیٰ نے کعبہ شریف کو عالم کے وسط میں بنایا، یہ کعبہ ویسے ہی اٹکل پچو نہیں بن گیا بلکہ اللہ تعالیٰ نے جبرئیل علیہ السلام کو حکم دیا کہ جاؤ وسطِ عالم میں میرا کعبہ بناؤ۔ عالم کو بنانے والا یہ تجویز کر رہا ہے کہ یہ میرا مرکز ہے۔ اللہ تعالیٰ نے اس جگہ کی نشاندہی کی ہے۔ اپنا گھر خود اللہ تعالیٰ نے بنوایا ہے اور بتا دیا کہ یہ کعبۃ اللہ ہے اور قیامت تک یہ کعبہ رہے گا۔ اگر کسی زمانے میں اس کی عمارت گر بھی جائے تو زمین کا یہ حصہ کعبہ ہی رہے گا، قیامت تک مسلمان اسی کی طرف رخ کر کے نماز پڑھیں گے۔

خانہ کعبہ کے مختصر ہونے کی حکمت

اب رہی یہ بات کہ دنیا کے لوگ تو اپنا گھر بڑا بنواتے ہیں اور اللہ تعالیٰ سب سے بڑے ہیں پھر اپنا گھر چھوٹا کیوں بنوایا؟ جواب یہ ہے کہ اپنے مہمانوں کی رعایت سے۔ اگر بڑا بنواتے مثلاً مان لو یہاں سے جدہ تک کعبہ بنا دیتے تو ایک ہی پھیرے میں حاجی بے ہوش ہو جاتے اور ڈاکٹر انہیں خون چڑھایا کرتے۔ کیا تماشا ہوتا! اللہ تعالیٰ نے چھوٹا سا گھر بنوایا تاکہ میرے حاجیوں کا پھیرا آسان ہو جائے۔

حرم کے پہاڑوں پر سبزہ نہ ہونے کی وجوہات

اور اللہ تعالیٰ نے یہاں کے پہاڑوں پر درخت اور سبزہ نہیں لگایا چٹیل پہاڑ ہیں جب کہ کشمیر کے پہاڑوں پر درخت ہی درخت ہیں اس کی کئی وجوہات ہیں:

(۱) اللہ تعالیٰ نے چاہا کہ حاجی میری یاد میں رہیں اور کیمرا لے کر مناظر کی نظارہ بازی نہ کریں۔ پہاڑوں لگانے کی جگہ نہیں ہیں، میرے گھر میں پڑے رہو، چاہے سوتے ہی رہو

لیکن مجھ سے دور نہ ہو اس لیے اللہ تعالیٰ نے یہاں کے پہاڑوں کو بالکل ویران رکھا۔
 (۲) دوسری بات یہ ہے کہ اگر پہاڑ پر درخت ہوتے تو نمی زیادہ ہوتی اور جہاں نمی زیادہ ہو
 تی ہے وہاں جراثیم زیادہ ہوتے ہیں لہذا منیٰ میں جب حاجی قربانی کر کے اوچھڑیوں
 کو پہاڑوں پر پھینک آتے تو درخت اور گھاس کی وجہ سے جراثیم پیدا ہو جاتے اور
 حاجیوں کو کالرا ہو جاتا، اب پہاڑوں پر کوئی سبزہ نہیں، سخت گرمی پہاڑوں کو گرم
 کر کے اوچھڑیوں کو جلا کر خاک کر دیتی ہے اس لیے جراثیم پیدا نہیں ہوتے اور
 حاجی بیمار یوں سے محفوظ رہتے ہیں۔

یہاں کے پہاڑوں کو اللہ نے حسین مناظر سے پاک رکھا۔ اس سے حُسنِ مجازی کی حرمت
 ثابت ہوتی ہے۔ اللہ تعالیٰ نے چاہا کہ میرے گھر کا جلوہ اور گھر والے کا جلوہ دیکھو۔ اپنی
 قسمت ہے کسی کو گھر کا جلوہ نظر آتا ہے، اور بعض ایسے بھی ہیں جن کو گھر کے جلوہ کے
 ساتھ گھر والے کا جلوہ بھی نظر آتا ہے یعنی ان کے قلب کو تجلیاتِ خاصہ کا ادراک ہوتا
 ہے۔ غیروں پر کیوں نظر کرتے ہو، عاشقِ نباتات ہو کر کیا پاؤ گے، عاشقِ حیوانات ہو
 کر کیا پاؤ گے، ان حسینوں کے پاس کیا رکھا ہے، میرے عاشقِ نبوتاً کہ تمہیں دنیا بھی مل
 جائے اور آخرت بھی مل جائے۔ نباتات کا حُسن ہو، حیوانات کا حُسن ہو سب فانی ہے
 صرف اللہ ہی کام آئے گا۔

گیا حُسنِ خوبانِ دل خواہ کا

ہمیشہ رہے نام اللہ کا

کون بے وقوف اور کون عقل مند ہے؟

جن حسینوں کو بڑی لپٹائی ہوئی نظروں سے دیکھ کر پاگل ہو جاتے ہیں کہ آہا!
 کیا حُسن ہے وہی حسینہ جب نانی اماں اور دادی اماں بن جاتی ہے تو پھر کیوں بھاگتے ہو اس
 سے؟ اسی طرح جب لڑکانا نانا با بن جائے گا پھر اس کو دیکھو گے؟ ان عورتوں اور لڑکوں

کا حُسن باقی رہنے والا نہیں ہے۔ یہ سب حسین بوڑھے ہونے والے ہیں اور بوڑھے ہو کر قبر میں جانے والے ہیں۔ اس لیے صورتوں پر مرنے والے جتنے لوگ ہیں سب انٹرنیشنل بے وقوف ہیں۔ کیوں کہ ختم ہونے والے حُسن پر مر رہے ہیں۔ دنیا فانی ہے۔ ساری دنیا جو غیر اللہ پر مر رہی ہے پاگل ہے۔

عقل مند صرف اللہ والے ہیں، اسی لیے ان کا نام اللہ تعالیٰ نے **أَوْلُوا** رکھا ہے یعنی عقل والے۔ اللہ تعالیٰ نے ان کا نام عقل مند کیوں رکھا؟ کیوں کہ عقل کی بین الاقوامی تعریف ہے انجام بینی۔ یعنی جو انجام پر نظر رکھے۔ جن کا حُسن بگڑنے والا ہے عقل والے ان سے دل نہیں لگاتے اور اللہ والے وہ ہیں جو صرف اللہ سے دل لگاتے ہیں، حسینوں پر نہیں مرتے کیوں کہ ان کی نظر انجام پر ہوتی ہے کہ ایک دن ان کی شکل بگڑ جائے گی اس لیے ایسی فانی چیزوں سے کیا دل لگانا، یہی ان کے عقل مند ہونے کا ثبوت ہے، ورنہ یہ بھی کوئی عقل مندی ہے کہ جو انی میں چند دن اس کے عشق میں پاگل رہے اور بڑھاپے میں اس سے بھاگ نکلے۔

میر کا معشوق جب بڑھا ہوا
بھاگ نکلے میر بڑھے حُسن سے

انبیاء علیہم السلام کے بشر ہونے کا راز

ارشاد فرمایا کہ انبیاء علیہم السلام کو بشریت کے سانچے میں کیوں ڈھالا، ملکوتیت کے سانچے میں پیغمبروں کو کیوں نہیں بنایا؟ اس لیے کہ حضور اکرم صلی اللہ تعالیٰ علیہ وسلم سمیت تمام پیغمبروں کو انسانوں کے لیے پیغمبر بنا کر بھیجا گیا تو جس کے پیغمبر تھے اس کا سانچہ ہونا ضروری ہے تاکہ بشر بشر کو دیکھ کر مائل ہو۔ مولانا رومی رحمۃ اللہ تعالیٰ علیہ نے اس نکتے کو سمجھایا کہ ایک بادشاہ کا چھوٹا بچہ ناودان یعنی نالے کے اندر چلا گیا اب اگر بانس ڈالتے ہیں تو زخمی ہو جاتا ہے۔ بادشاہ نے اپنے ایک حکیم یعنی دانشور سے پوچھا کہ صاحب! میرا بچہ ناودان میں گھس گیا ہے اور نکل نہیں رہا ہے، ڈر ہے کہ اس میں مر جائے گا، اس کی جان بچائیے۔ اس حکیم یعنی دانشور نے مشورہ دیا کہ

حضور! اس نالے کے سامنے چھوٹے چھوٹے بچوں کو کھیل کود میں لگا دیجیے جب وہ بچے دیکھے گا کہ میرے ہم جنس کھیل کود رہے ہیں تو ان کا تماشا دیکھنے کے لیے آجائے گا۔

لہذا محلے کے چند بچے اس کے سامنے کھیلنے لگے۔ اب بچے بچوں کی طرف کھینچ گیا، اس نے سوچا کہ ہماری برادری تماشا کر رہی ہے تو ہم بھی چل کر تماشا کریں اور اپنے ہم جنسوں کے کھیل میں شامل ہو جائیں تو یہی معاملہ اللہ تعالیٰ نے فرمایا کہ انسانوں کے لیے نبی کو انسانوں کا سانچہ دیا، انسانوں کی شکل دی مگر انبیاء کی روح نبوت کے نور سے مشرف تھی۔ نبی بھی بشر ہے مگر ایسا بشر ہے جس پر وحی آتی ہے، وہ اللہ کا نور اپنے اندر لیے ہوئے ہے، اس کے باطن میں نبوت کا موتی ہے، نور کا موتی وہ اپنے اندر لیے ہوئے ہے، عام انسانوں کے جسم اس سے خالی ہیں تو اللہ نے اس لیے انسانیت کے سانچے میں نبوت کو ڈھالا تاکہ انسان انسان کو دیکھ کر کامل ہو جائیں اور فیض نبوت سے ایمان لے آئیں۔

بلدِ امین اللہ تعالیٰ کی آیتِ کبریٰ ہے

ارشاد فرمایا کہ یہاں ہر طرف اللہ تعالیٰ کے نشانات ہیں، پورا شہر اللہ تعالیٰ کی آیتِ کبریٰ ہے، کعبۃ اللہ آیتِ کبریٰ ہے، کعبہ پر ریاض صاحب خیر آبادی کا ایک شعر یاد آیا۔

کعبہ سنتے ہیں کہ گھر ہے بڑے داتا کا ریاض
زندگی ہے تو فقیروں کا بھی پھیرا ہوگا

جب میرا پہلا حج ہوا تھا تو کعبہ کے اندر ایک شعر موزوں ہوا

کہاں یہ میری قسمت یہ طواف تیرے گھر کا

میں جاگتا ہوں یا رب یا خواب دیکھتا ہوں

حضرت مولانا شاہ ابرار الحق صاحب دامت برکاتہم **فِدَاؤُاَ اَبْنِ دَاوُدَ** کے نواسے فہیم الحق سلمہ نے بتایا کہ جب میں کعبہ میں طواف کے دوران اس شعر کو پڑھتا ہوں تو دوسرے سال حج کا موقع اللہ تعالیٰ مجھے عطا فرماتے ہیں۔ یہ ایسا مبارک شعر ہے۔ انہوں نے بتایا کہ حضرت

مولانا شاہ ابرار الحق صاحب دامت برکاتہم پورے طواف میں بار بار یہ شعر پڑھتے رہے۔

کہاں یہ میری قسمت یہ طواف تیرے گھر کا
میں جاگتا ہوں یا رب یا خواب دیکھتا ہوں

طواف میں کعبہ کو نہ دیکھنے کی وجہ

ارشاد فرمایا کہ مسئلہ یہ ہے کہ طواف کرتے وقت نگاہ نیچی رکھو، کعبہ کو مت دیکھو، طواف میں کعبہ کو دیکھنا جائز نہیں ہے، اس کی کیا وجہ ہے؟ اس کا جواب میرے دل میں آیا ہے جو میں نے کسی جگہ لکھا ہوا نہیں دیکھا۔ وہ یہ ہے کہ جب بادشاہ کا دیدار ہو رہا ہو تو اس وقت بادشاہ سے نظر ملانا خلافِ ادب ہے، بادشاہ کی عظمت کا تقاضا ہے کہ نگاہ نیچی رکھو تو گویا اللہ نے بتا دیا کہ میرے گھر کا طواف کرنا میرا ہی طواف کرنا ہے۔ وہ میرے سامنے حاضری کا وقت ہے، جب طواف کرو تو گھر والے کا مزہ لے لو کیوں کہ جب میرے گھر کا طواف کر رہے ہو تو گویا میرا ہی طواف کر رہے ہو، جب میں سامنے ہوں تو پھر میری طرف کیوں دیکھتے ہو، بادشاہ کی آنکھ سے آنکھ ملانے کی کیسے ہمت کرتے ہو۔ بادشاہ کی عظمت کا حق یہ ہے کہ نگاہ نیچی رکھو۔ میں تو بادشاہ ہوں مجھ سے آنکھ ملانا کیسے جائز ہو گا؟ کعبہ شریف میں میرے دو شعر اور ہوئے تھے۔

نہ گلوں سے مجھ کو مطلب نہ گلوں کے رنگ و بو سے

کسی اور سمت کو ہے مری زندگی کا دھارا

جو گرے ادھر زمیں پر میرے اشک کے ستارے

تو چمک اٹھا فلک پر میری بندگی کا تارا

یعنی دنیا کے پھولوں سے مجھے کیا مطلب؟ یہاں ایرانی، مصری اور دنیا بھر کی عورتیں آتی ہیں، ان کا تماشا دیکھنے کے لیے حج نہیں فرض ہوا۔ ان کو دیکھنا حج کو ضائع کرنا ہے۔ حج ضائع کرنے کے اسباب سے دور رہو۔ قرآنِ پاک میں اللہ تعالیٰ نے فرمایا کہ مجھ پر

ایمان لانے والے بندو! نامحرم عورتوں اور لڑکوں کو دیکھنا تم پر حرام ہے کہ تم اجنبی عورتوں پر نظر ڈالو یا لڑکوں کو دیکھو، ان کو مت دیکھو، تم بندے ہو، بندگی بجلاؤ، کعبہ میں بھی تم بھی بندے ہو اور باہر کے ملکوں میں بھی بندے ہو، اور یہاں تو اور بھی زیادہ اہتمام کرو کہ کسی عورت کو نظر اٹھا کر مت دیکھو ورنہ سارا نور نکل جائے گا اور شیطان بن جاؤ گے۔ بعض لوگ کہتے ہیں کہ عورتوں کو نہ دیکھنا یہ حکم کہاں ہے؟ ارے قرآن شریف کا حکم ہے:

قُلْ لِلّٰہِ مُسَبِّحٌ یَّعْضُوْا مِنْ اَبْصَارِہِمْ

اے نبی (صلی اللہ تعالیٰ علیہ وسلم)! ایمان والوں سے آپ فرمادیں کہ آنکھوں کو بچاؤ یعنی نامحرم عورتوں اور لڑکوں سے نظر ہٹالو، یہاں تک کہ مسئلہ یہ ہے کہ اگر کسی آدمی کی آنکھیں بد نگاہی کے مرض میں مبتلا ہوں تو وہ مطاف کے پاس نہ بیٹھے تاکہ عورتوں کا حُسن صاف نہ نظر آئے، دور بیٹھو، دور سے عورتوں کا حُسن دھندلا سا نظر آئے گا اور بد نظری سے بچ جاؤ گے۔ اگرچہ عام لوگوں کے لیے افضل تو یہی ہے کہ کعبہ شریف کے قریب بیٹھیں لیکن جو بد نظری کا مریض ہے اس کو تجلیات الہیہ کے لیے معصیت کی، حرام کام کی کیسے اجازت ہوگی؟ ایسا شخص بجائے تجلیات الہیہ کے معصیت میں مبتلا ہو جائے گا۔ اس لیے مطاف سے دور بیٹھو تاکہ اگر غلطی سے نظر پڑ بھی جائے تو حُسن دھندلا سا نظر آئے، صاف نظر نہ آئے اور گناہ کا مُرتکب ہونے سے بچ جائے۔

گناہ اللہ سے دوری کا سبب ہے

ارشاد فرمایا کہ گناہ بڑی خراب چیز ہے۔ اللہ سے دور کر دیتی ہے۔

محبوب سے جو چیز دور کر دے وہ کتنی بُری چیز ہے! گناہ کرنا محبت کے بھی خلاف ہے۔



شیخ کی مجلس کا ادب

ایک صاحب مجلس میں دیر سے آئے تو ان سے دریافت فرمایا کہ کہاں تھے آپ؟ جب شیخ افادہ کر رہا ہو تو شیخ کے پاس بیٹھنا تمام نفلی عبادت سے، خواہ وہ نفلی عمرہ و طواف ہی کیوں نہ ہو افضل ہے۔ جب صحبت شیخ میسر ہو تو صرف فرض، واجب اور سنت مؤکدہ ادا کرو۔ باقی وقت شیخ کے پاس بیٹھو۔ کعبہ شریف میں اگر تزکیہ کی طاقت ہوتی تو کعبہ خود تین سو ساٹھ بتوں کو نکال دیتا مگر کعبہ سے بت نبی صلی اللہ تعالیٰ علیہ وسلم نے نکالے۔ شیخ کو نائب رسول سمجھو۔ دل کو غیر اللہ کی گندگی سے پاکیزگی شیخ کے ذریعے ملے گی۔ جو لوگ دیر سے آئے، گزارشات شیخ سے محروم ہو گئے۔ کیا عبادت کرتے ہو؟ ارے عبادت کی روح شیخ سے ملے گی۔ اپنی عبادت میں لگے رہے اور شیخ کی صحبت میں نہیں آئے۔ افسوس ہے آپ لوگوں کی سمجھ پر۔ شیخ موجود ہو تو فرض، واجب، سنت مؤکدہ کو ادا کر کے جا کے دیکھو کہ معلوم نہیں شیخ کیا بات کر رہا ہے۔ شیخ سے اللہ ملے گا، اسی لیے اللہ تعالیٰ نے **كُونُوا مَعَ الْخَاضِرِينَ فِي الْكَعْبَةِ** نہیں فرمایا **كُونُوا مَعَ الصَّادِقِينَ** فرمایا کہ جو سچے ہیں، متقی ہیں، صادقین ہیں یعنی جو تقویٰ میں صادق ہو کہ ایک لمحہ بھی اللہ کی نافرمانی میں نہ جیتا ہو وہی اصل شیخ ہے۔

دیکھو! جب معزز مہمان آنے والے ہوں تو دسترخوان پر عمدہ ڈش کھانوں کی لگائی جاتی ہے۔ اس وقت کیا کیا باتیں بیان ہو گئیں، دیر کرنے والے لوگ محروم رہ گئے۔ اس وقت کتنی قیمتی باتیں اللہ نے مجھ سے بیان کروائیں۔ یہاں شیخ بیان کر رہا ہے اور یہ آرام کر رہے ہیں۔ جب دیکھتے ہیں کہ شیخ آرام کر رہا ہے تو چلے جاتے ہیں آرام کرنے اور جب دیکھتے ہیں کہ باتیں بیان ہو رہی ہیں تو سُن لیتے ہیں۔ وہ لوگ نالائق ہیں جو صحبت کی قدر نہیں کرتے اور اپنی نفلوں میں لگے ہوئے ہیں۔ بعض لوگ کہتے ہیں کہ ہمیں معلوم نہیں تھا کہ اس وقت آپ بیان کر رہے ہیں۔ ارے معلوم نہیں تھا تو کیا

تاک جھانک بھی نہیں کر سکتے تھے۔ تاکنے جھانکنے کا یہ موقع ہے۔ جہاں تاک جھانک کا موقع نہیں وہاں تاکتے جھانکتے ہو اور جہاں تاکنے جھانکنے کا موقع ہے وہاں نہیں جھانکا کہ شیخ شاید کوئی بات کر رہا ہو۔ ارے تم اگر عاشق مجاز ہی ہوتے تو بھی سمجھ جاتے کہ چلو جھانک لو شاید کوئی بات دین کی نہ ہو رہی ہو۔ مجازی عشق کے مادے کو عشق حقیقی میں تبدیل کر دیتے۔ بتائیے یہ کتنی بڑی مجرمانہ غلطی ہے! تاکتے جھانکتے تو آپ کو پتا چل جاتا کہ میرا میری دین کی باتیں سننا ہے۔ ان صاحب نے معافی مانگی تو فرمایا: معاف تو کر دیا مگر تمہارا جو نقصان ہو اس پر مجھے افسوس ہے، اس افسوس کی کوئی تلافی نہیں، اللہ تعالیٰ اپنی رحمت سے جو باتیں بیان ہوئیں سب کا اثر ہمارے اور آپ سب کے دلوں میں ڈال دے اور پائیداری عطا فرمائے اور دنیائے ناپائیدار سے دور رکھے اور اپنی محبت میں پائیدار کر دے۔ دنیا کا و مگر دل نہ لگاؤ۔ دنیا ہاتھ میں جائز، جیب میں جائز مگر دل میں اللہ کو رکھو۔ یہ مفتی اعظم پاکستان حضرت مفتی شفیع صاحب رحمۃ اللہ علیہ نے میرے سامنے فرمایا کہ دنیا ہاتھ میں لینا جائز، جیب میں رکھنا جائز، بکس میں ڈالنا جائز مگر دل میں رکھنا جائز نہیں۔

ہجرت کا راز

”مسکن یار است و شہر شاہ من“ یہ میرے محبوب حقیقی کا مسکن ہے اور اس کا شہر ہے۔ عاشقوں کا وہی وطن ہے جہاں اس کا محبوب رہتا ہے، میرے ہزاروں وطن قربان ہوں اس بلدِ امین پر، مدینہ شریف پر۔ ایک عاشق سے کسی نے پوچھا کہ آپ نے بہت سفر کیا ہے، آپ کو کون سا شہر سب سے زیادہ اچھا معلوم ہوا۔ اس نے کہا کہ

گفت آل شہر کہ در وے دلبر است

وہ شہر اچھا معلوم ہوا جہاں میرا دلبر رہتا ہے۔ ہجرت فرض کر کے اللہ تعالیٰ نے یہ مسئلہ تکوینی طور پر بتا دیا کہ وطن کوئی چیز نہیں ہے، جہاں ہم ملیں وہی تمہارا وطن ہے۔ اسی سے سمجھو کہ جہاں سے شیخ ملے اور شیخ سے اللہ ملے وہ سب سے بڑا وطن ہے۔ جو



لوگ نقلی حج و عمرہ کرتے ہیں اگر ان کو اللہ والوں کی ملاقات، اللہ والوں کی غلامی کا شرف مل جائے تو افسوس کریں گے کہ اُن اب تک ہم کہاں تھے۔ کعبۃ اللہ نشانی ہے اللہ تعالیٰ کی، یہ بھی نعمت ہے اللہ کی، بس سب نشانیوں پر عاشق رہو، اپنے شیخ کو بھی آیات کبریٰ میں سے سمجھنا چاہیے کہ میرا شیخ حامل کعبہ ہے اور حامل صاحب کعبہ ہے، اللہ والوں کا غلام ہے، بس دیکھ لو اللہ والوں کی غلامی کا شرف مجھ کو حاصل ہوا ہے اتنا کہ روئے زمین پر شاید ہی کسی کو حاصل ہو۔

سترہ سال مولانا شاہ عبدالغنی صاحب رحمۃ اللہ علیہ کے ساتھ رہا اور تین سال مولانا شاہ محمد احمد صاحب رحمۃ اللہ علیہ کے ساتھ رہا اور اب چالیس سال سے حضرت مولانا شاہ ابرار الحق صاحب دامت برکاتہم کے ساتھ ہوں تو اللہ والوں کی غلامی، اللہ والوں کی خدمت اللہ تعالیٰ رائیگاں نہیں فرماتا۔ ہماری عبادت میں تو ”فی“ لگ سکتی ہے کہ تم نے عبادت اللہ کے لیے نہیں کی، دل غائب تھا چنانچہ تمہاری عبادت قبول نہیں مگر اللہ تعالیٰ اپنے عاشقوں کی خدمت کو رائیگاں نہیں کرتا۔

جن اور جادو وغیرہ تمام بلاؤں سے حفاظت کا وظیفہ

ایک صاحب نے عرض کیا کہ میرے بیٹے پر جنّات کے اثرات ہیں، بہت سے عاملوں کو دکھایا، سب نے یہی بتایا کہ جن کے اثرات ہیں۔ ارشاد فرمایا کہ ہر فرض نماز کے بعد **يَا قَهَّارُ** سات دفعہ پڑھ لیا کرو اور دعا کرو کہ یا اللہ! میرے بیٹے پر اثرات جنّات کے ہوں یا جادو کے سب کو ختم کر دیجیے۔ **قَهَّارُ** اللہ کا نام ہے اور **قَهَّارُ** کی تعریف ہے **أَلَّذِي يَكُونُ كُلُّ شَيْءٍ تَحْتِ قَدْرِهِ وَقَضَاءِهِ وَقُدْرَتِهِ** یعنی **قَهَّارُ** وہ ذات ہے کہ ہر شے اس کی طاقت کے تحت، اس کی قضا کے تحت، اس کی قدرت کے تحت ہے یعنی سب اس کی ماتحتی میں ہیں۔ اگر اللہ تعالیٰ حفاظت کرے تو جادو اور جنّات کچھ نہیں کر سکتے۔ ایسا کوئی نہیں ہے کہ اللہ کی حفاظت کے ہوتے ہوئے کسی پر جادو اور جنّات بھیج دے۔ اللہ تعالیٰ نے اپنی مخلوق کو مخلوق کے حوالے نہیں کیا ہے۔ یہ ہمارے گناہوں کی سزا ہے۔

جو کب غلامی کا ہے زیبِ مسلم
کہ ہر چیز موزوں ہے اپنے محل میں
یہ اعمالِ بد کی ہے پاداش ورنہ
کہیں شیر بھی جوتے جاتے ہیں ہل میں

آج بہت مجرب عمل بتا دیا ہے جن سے، جادو سے حفاظت کے لیے، جو کسی پر جن یا جادو کرے گا اس عمل کی برکت سے اسی پر الٹ دیا جائے گا۔ اول آخر سات سات بار درود شریف، بیچ میں سات بار **يَا قَهَّارُ** پڑھو، سارے عالمین سے بے نیاز ہو جاؤ گے۔ اللہ تعالیٰ **يَا قَهَّارُ** کی برکت سے ہم سب کو اور ہماری اولاد کو ہر قسم کے اثرات سے محفوظ فرمائے۔

عشقِ حقیقی اور عشقِ مجازی کا فرق

ارشاد فرمایا کہ دیکھو اس بلدِ امین میں، اللہ کے نام میں، اللہ والوں کی صحبت میں حلال اور پاکیزہ مزہ مل رہا ہے اور دل میں کیسا نور ہے۔ اس کے برعکس عورتوں اور لڑکوں سے جو مزہ ملتا ہے وہ حرام اور ناپاک مزہ ہے، جو ناپاک کر دیتا ہے اور آدمی عبادت کے قابل نہیں رہتا۔ عاشقانِ مجاز سب گو موت کے عاشق ہیں، اللہ کا عاشق محفوظ ہے۔ بس اللہ اپنا عاشق بنائے۔ اگر مخلوق کو معلوم ہو جائے کہ فلاں آدمی اللہ والا ہے تو اس کے جوتے اٹھالینے کی تمنا کرتے ہیں اور اگر یہ پتا چل جائے کہ کسی لونڈیا یا لڑکے پر عاشق ہے تو اس کو سب لوگ جوتے مارتے ہیں۔ کتنا فرق ہے مجاز میں اور حقیقت میں! عاشقِ خدا کے جوتے اٹھائے جاتے ہیں اور عاشقِ مجاز کے جوتے لگائے جاتے ہیں۔

لطیف مزاح

ظہر کے بعد حضرت والا کے کمرے میں لوگ جمع ہو گئے اور کمرے کے باہر بھی زمین پر بیٹھ گئے۔ **ارشاد فرمایا کہ** دیکھیے! یہ کمرہ چھوٹا پڑ گیا، اللہ کے

عاشقوں کی تعداد بڑھ گئی، دیکھیے! مداری جب ڈگڈگی بجاتا ہے تو اس کے پاس بندر آجاتے ہیں اور جب میں ڈگڈگی بجاتا ہوں تو میرے پاس قلندر آجاتے ہیں۔

دنیا کب نعمت ہے؟

ارشاد فرمایا کہ دنیا بڑی نعمت ہے بشرطیکہ دیندار کے ہاتھ میں ہو۔ اگر دنیا نہ ہو تو اللہ والوں کو ہدیہ کیسے دیں گے؟ دین کے کاموں میں حصہ کیسے لیں گے؟ ایک شخص اپنی شان دار کار سے کسی اللہ والے کو ایئر پورٹ سے یا اسٹیشن سے لے آیا تو یہ دنیا کیا بن گئی؟ سب دین بن گئی۔ دنیا بڑی جب ہے جب اللہ کی نافرمانی میں خرچ ہو، اور اگر اللہ کی رضا میں خرچ ہو، اللہ والوں پر خرچ ہو تو اس کی دنیا بہت ہی کامیاب اور مبارک دنیا ہے:

وَمَا الْحَيَاةُ الدُّنْيَا إِلَّا مَتَاعُ الْعُزُورِ^{۲۹۳}

علامہ آلوسی رحمۃ اللہ علیہ اس آیت کی تفسیر فرماتے ہیں کہ دنیا متاعِ غرور یعنی دھوکے کی پونجی کب ہے؟ **إِنَّ الْهَتَّكَ عَنِ الْآخِرَةِ** اگر دنیا آخرت سے غافل کر دے **وَأَنَّ جَعَلْتَ الدُّنْيَا وَسِيلَةً لِلْآخِرَةِ وَذَرِيعَةً لِّهَا فَهِيَ نِعْمَ الْمَتَاءِ^{۲۹۴}** اور اگر تم دنیا کو آخرت کا وسیلہ اور ذریعہ بنا لو تو یہ دنیا بہترین پونجی ہے۔ اسی کو مولانا رومی فرماتے ہیں۔

چیت دنیا از خدا غافل بدن

نے قماش و نقرہ و فرزند و زن

خدا سے غافل کرنے کا نام دنیا ہے۔ سونا چاندی، مال و دولت، بیوی بچے وغیرہ اگر کسی کو اللہ سے غافل نہیں کرتے تو یہ چیزیں دنیا نہیں ہیں عین دین ہیں۔ دوستوں سے گزارش ہے کہ میری صحت، عافیت، سکونِ قلب، کامل تقویٰ اور دین کی خدمت کی توفیق اور

^{۲۹۳} الحدید: ۲۰

^{۲۹۴} روح المعانی: ۱۸۵/۲۰ الحدید (۲۰)، دار احیاء التراث بیروت

اس کی قبولیت کی دعا کیجیے اور اللہ تعالیٰ ایک سو بیس سال کی عمر دے مگر آخری سانس تک دین کی خدمت کرتا رہوں، دین کی خدمت کرتے ہوئے آخری سانس نکلے اور اللہ بھی راضی ہو جائے اور اپنے دین کی خدمت کو قبول کر لے اور اللہ آسانی سے روح نکالے، روح نکلنے کی ذرا بھی تکلیف نہ ہو۔ اللہ تعالیٰ عافیت دارین نصیب فرمائے، آمین۔

یقین کی کرامت

ارشاد فرمایا کہ اگر اللہ پر یقین آجائے تو کوئی کام مشکل نہیں ہے، سب مشکل آسان ہو جائے۔ دیکھو! اگر کسی کو معلوم ہو جائے کہ اس کی شادی بادشاہ کی لڑکی سے ہو جائے گی تو سب مشکل کام اس کو آسان ہو گا کہ نہیں؟ حوروں سے شادی کوئی معمولی بات ہے؟ بادشاہ کی لڑکی تو مر بھی سکتی ہے اور حوریں مریں گی نہیں ہمیشہ زندہ رہیں گی۔ تو حوروں سے نکاح کرنے کے لیے اسی دنیا سے کوشش کرو۔ اور حوریں کیا چیز ہیں؟ ارے! خالق حور کے لیے عمل کرو۔ خالق حور کے سامنے حور کیا چیز ہے، خالق کے سامنے مخلوق کی کیا حیثیت ہے۔ اس لیے اللہ کی عبادت کرو تو عبادت کا مزہ ہے۔ جنت کے بھی ہم حریص ہیں لیکن اللہ تعالیٰ جنت سے بھی زیادہ پیارے ہیں چنانچہ جب جنت میں اپنا دیدار کرائیں گے تو جنت کسی کو یاد بھی نہ آئے گی۔

تین بُرے القاب

ارشاد فرمایا کہ تین مضمون میرے خاص ہیں:

(۱) اللہ تعالیٰ فرماتے ہیں: **قُلْ لِلْمُؤْمِنِينَ يَغُضُّوا مِنْ أَبْصَارِهِمْ** تو جو بد نظری کرتا ہے اس کو پہلا بُرا لقب ملتا ہے ”اللہ ورسول کا نافرمان“ کیوں کہ حکم **يَغُضُّوا** کی نافرمانی کر رہا ہے۔

(۲) بخاری شریف کی حدیث ہے: **زِنَا الْعَيْنِ النَّظَرُ** آنکھوں کا زنا ہے نظر بازی۔ جو شخص نظر لڑاتا ہے اس کو دوسرا بُرا لقب ملتا ہے ”آنکھوں کا زنا کار۔“

(۳) اور تیسرا بُرا لقب ہے ”لمعون“۔ مشکوٰۃ کی حدیث ہے: **لَعَنَ اللَّهُ النَّاطِرَ وَالْمَنْظُورَ إِلَيْهِ** لعنت فرمائے اللہ ناظر اور منظور پر، دیکھنے والے پر بھی اور دکھانے والے پر بھی۔ بتاؤ! اگر کسی شریف آدمی سے کہو کہ او آنکھوں کا زنا کار! اللہ ورسول کا نافرمان! ارے او لمعون! کہاں دیکھتا ہے؟ تو بتاؤ میر صاحب کتنا مزہ آئے گا اس کو؟ بہت ہی بُرا لگے گا! کیوں بُرا لگ رہا ہے؟ کیوں کہ بُرا کام کر رہا ہے۔ جب بُرا کام کرے گا تو بُرے جملے ہی سننے میں آئیں گے۔ اور نظر کے بچانے میں اللہ کیا انعام دے گا؟ حدیث شریف میں آیا ہے کہ جو اپنی نظر بچائے گا اللہ کے خوف سے، یہ نہیں کہ بھی پیر صاحب دیکھ رہے ہیں، یا سپاہی دیکھ رہا ہے یا کوئی اور دیکھ رہا ہے تو نظر بچائی۔ نہیں! صرف اللہ کے خوف سے نظر بچاتا ہے کہ اللہ دیکھ رہا ہے:

أَلَمْ يَعْلَمَ بَانَ اللَّهِ يَرَىٰ ۞۹۵

کیا بندہ نہیں جانتا کہ اللہ تعالیٰ اس کو دیکھ رہا ہے۔ جب کوئی حسین سامنے آئے اور کوئی پاگل کی طرح دیکھنے لگے تو ایسا معلوم ہوتا ہے کہ اس کو اللہ سے کوئی تعلق ہی نہیں ہے، قرآن شریف کی آیت، بخاری شریف کی حدیث سب بھول گیا ہے، ایسا شخص سُور اور کُتے سے بدتر ہے۔ کتنی عجیب بات ہے کہ اللہ تعالیٰ نے فرمایا کہ:

وَهُوَ مَعَكُمْ أَيْنَ مَا كُنْتُمْ ۞۹۶

اللہ تمہارے ساتھ ہے جہاں کہیں بھی تم ہو۔ اگر یہ یقین درجہ حال میں حاصل ہو جائے تو کوئی گناہ نہیں کر سکتا، لہذا حرم مکہ شریف اور حرم مدینہ میں خاص خیال رکھو، یہاں کسی عورت، کسی لڑکے کو نہ دیکھو اور سمجھو کہ یہ اللہ اور رسول اللہ صلی اللہ علیہ وسلم کے مہمان ہیں۔ ان شاء اللہ! تقویٰ فی العرب کی برکت سے اللہ تعالیٰ تقویٰ فی الجحیم بھی دے دے گا۔

مہمان کی توہین میزبان کی توہین ہے

ارشاد فرمایا کہ کسی کے مہمان کو بُری نظر سے دیکھنا میزبان کی توہین ہے۔ دلیل قرآن شریف میں ہے۔ قوم لوط کو عذاب دینے کے لیے حضرت لوط علیہ السلام کے پاس حضرت جبرئیل علیہ السلام، حضرت میکائیل علیہ السلام اور حضرت اسرافیل علیہ السلام تین فرشتے آئے۔ حضرت عزرائیل علیہ السلام کو اللہ تعالیٰ نے اس لیے نہیں بھیجا کہ قوم لوط کو زندگی ہی میں عذاب دینا تھا اور جب عذاب نازل ہوا تب روح قبض کرنے والا فرشتہ بھیجا۔ تو جبرئیل علیہ السلام، اسرافیل علیہ السلام اور میکائیل علیہ السلام یہ تین فرشتے خوبصورت لڑکوں کی شکل میں آئے۔ جیسا مرض ہوتا ہے ویسا ہی امتحان ہوتا ہے۔ قوم لوط کو لونڈوں کا خبیث عشق تھا تو اللہ تعالیٰ نے لڑکوں کی شکل میں فرشتوں کو بھیجا تاکہ ان کو دیکھ کر پاگل ہو جائیں۔ معلوم ہوا کہ حبیبنوں کی طرف دیکھنا معذب قوم کا کام ہے، ان کو دیکھنا عذاب کو دعوت دینا ہے چنانچہ لڑکوں کو دیکھ کر شہوت سے پاگل ہو گئے اور حضرت لوط علیہ السلام کے گھر میں کود گئے تو حضرت لوط علیہ السلام گھبرائے کیوں کہ اس وقت تک آپ کو علم نہیں تھا کہ یہ فرشتے ہیں اور اپنی قوم سے فرمایا **اِنَّ هٰؤُلَاءِ صٰبِقِیْ** **فَلَا تَفْضَحُوْنَ** تحقیق یہ میرے مہمان ہیں پس مجھ کو رسوا مت کرو۔ پس یہاں مکہ مکرمہ اور مدینہ منورہ میں جو مرد، عورتیں اور لڑکے آئے ہوئے ہیں یہ سب اللہ و رسول کے مہمان ہیں، ان کو بُری نظر سے دیکھنا، بد نظری کرنا اللہ و رسول کے ساتھ گستاخی کرنا ہے۔ لہذا اگر یہاں کوئی عورت نظر آئے تو نظر نیچی کر کے کہو کہ یا اللہ! یہ آپ کی مہمان ہے اس وجہ سے یہ میری ماں سے زیادہ محترم ہے۔ اگر اس کے ساتھ کوئی بُرا خیال لاؤں تو گویا اپنی ماں کے ساتھ بُرا سوچ رہا ہوں۔ اسی طرح اگر کوئی لڑکا نظر آئے تو فوراً نظریں ہٹا کر سوچو یا اللہ! یہ میرے باپ سے زیادہ محترم ہے کیوں کہ آپ کا مہمان ہے۔ بس لڑکی اور لڑکے سب سے یہاں نظر بچاؤ۔ عجم میں بھی یہی حکم ہے لیکن یہاں معاملہ زیادہ سنگین ہے کہ یہ بلد امین ہے اور مدینہ طیبہ بلد رسول صلی اللہ علیہ وسلم ہے اس لیے اللہ و رسول کی عظمت کی وجہ سے ان کے مہمانوں کی عزت کرو۔ اللہ تعالیٰ



اس عمل کو قبول کر لے تو تقویٰ فی العرب کی برکت سے اللہ تعالیٰ تقویٰ فی العجم بھی عطا فرمادیں گے یعنی اللہ تعالیٰ یہاں تقویٰ سے رہنے کی برکت سے اپنے اپنے ملکوں میں تقویٰ سے رہنے کی توفیق دے دیں گے اور پھر خیال آئے گا کہ یہ تو اللہ کے بندے اور بندیاں ہیں، ان کو کیسے بُری نظر سے دیکھوں۔ پھر اپنے ملکوں میں بھی یہ حدیث سامنے رہے گی:

الْمَخْلُوقُ عِيَالٌ لِلَّهِ فَأَحَبُّ الْمَخْلُوقِ إِلَى اللَّهِ مَنْ أَحْسَنَ إِلَى عِيَالِهِ^{۱۹}

ساری مخلوق اللہ کی عیال ہے، اللہ کے نزدیک مخلوق میں سب سے پیارا بندہ وہ ہے جو اللہ کی عیال سے بھلائی سے پیش آئے۔ بد نظری کرنا کیا بھلائی سے پیش آنا ہے؟ لہذا یہاں سختی سے نظر بچاؤ جو نظر کے مریض ہیں وہ مطاف سے بھی دور بیٹھیں ورنہ طواف کرتی ہوئی عورتوں سے بد نظری کر کے حرم کے اندر ملعون ہو جائیں گے، اور اللہ کے مہمانوں کے ساتھ بد تمیزی گویا میزبان کے ساتھ بد تمیزی ہے جیسے حضرت لوط علیہ السلام نے فرمایا تھا کہ مجھے رسوا نہ کرو لیکن جب وہ خبیث نہ مانے تو کیا ہوا؟ جن کو وہ لڑکے سمجھ رہے تھے وہ فرشتے تھے۔ حضرت جبرئیل علیہ السلام نے ایک پرمارا تو سب اندھے ہو گئے، اس کے بعد عذاب نازل ہوا، اور ان کی ساری مستی نکل گئی، اس لیے حسینوں کو دیکھ کر جب مستی آنے لگے تو ڈر جاؤ کہ یہ عذاب کی مستی ہے اور وہاں سے بھاگ جاؤ۔ نگاہوں کو بچاؤ، دل کو بچاؤ، جسم کو بچاؤ، اور بد نظری سے کچھ ملتا بھی نہیں ہے، یہ بے وقوفی کا گناہ ہے کہ ملنا نہ ملانا دل کو مفت میں تڑپانا۔ ایک صاحب نے حضرت حکیم الامت سے عرض کیا کہ اگر حسینوں کو نہیں دیکھتا ہوں تو دل کو تکلیف ہوتی ہے۔ حضرت نے فرمایا کہ دیکھنے سے زیادہ تکلیف ہوتی ہے یا نہ دیکھنے سے؟ اس نے کہا کہ دیکھنے سے زیادہ تکلیف ہوتی ہے، تین دن تک اس حسین کا خیال ستاتا ہے اور نہ دیکھنے سے دو چار منٹ تکلیف ہوتی ہے تو فرمایا کہ دو چار منٹ کا غم برداشت کر لو، بڑے غم سے چھوٹا غم آسان ہے۔

جب کوئی کرتا ہے بد نگاہی

مار دوں جاں سے جی چاہتا ہے

ولی اللہ بنانے والے چار اعمال تعلیم فرمودہ

شیخ العرب والعمم عارف باللہ حضرت اقدس مولانا شاہ حکیم محمد اختر صاحب دامت برکاتہم چار اعمال ایسے ہیں کہ جو ان پر عمل کرے گا مرنے سے پہلے ان شاء اللہ تعالیٰ ولی اللہ بن کر دیا سے جائے گا۔ نفس پر جبر کر کے اللہ کو خوش کرنے کے لیے جو مندرجہ ذیل اعمال کرے گا اس کو پورے دین پر عمل کرنا آسان ہو جائے گا اور وہ اللہ کا ولی ہو جائے گا:

(۱) ایک مٹھی داڑھی رکھنا

بخاری شریف کی حدیث ہے:

خَالِفُوا الْمُشْرِكِينَ وَفِرُوا بِاللَّهِ وَأَحْفُوا الشَّوَارِبَ وَكَانَ ابْنُ عَمْرٍو إِذَا حَجَّ أَوْ اعْتَمَرَ قَبَضَ عَلَى لِحْيَتِهِ فَمَا فَضَلَ أَخَذَهُ

ترجمہ: مشرکین کی مخالفت کرو داڑھیوں کو بڑھاؤ اور مونچھوں کو کٹاؤ اور حضرت ابن عمر جب حج یا عمرہ کرتے تھے تو اپنی داڑھی کو اپنی مٹھی میں پکڑ لیتے تھے پس جو مٹھی سے زائد ہوتی تھی اس کو کاٹ دیتے تھے۔

بخاری شریف کی دوسری حدیث ہے کہ رسول اللہ صلی اللہ علیہ وسلم نے فرمایا:

إِنَّهُمُ الشَّوَارِبَ وَأَعْفُوا اللَّحْيَ

ترجمہ: مونچھوں کو خوب باریک کتراؤ اور داڑھیوں کو بڑھاؤ۔

پس ایک مٹھی داڑھی رکھنا واجب ہے۔ جس طرح وتر کی نماز واجب ہے، عید الفطر کی نماز واجب ہے، بقرہ عید کی نماز واجب ہے اسی طرح ایک مٹھی داڑھی رکھنا واجب ہے اور چاروں اماموں کا اس پر اجماع ہے، کسی امام کا اس میں اختلاف نہیں۔ علامہ شامی تحریر فرماتے ہیں:

أَمَّا أَخْذُ اللَّحْيَةِ وَهِيَ مَا دُونَ الْقَبْضَةِ كَمَا يَفْعَلُهُ

بَعْضُ الْمَغَارِبَةِ وَمُخْتَلَفَةُ الرِّجَالِ فَلَمْ يُبْعَثْ أَحَدٌ



ترجمہ: داڑھی کا کترانا جبکہ وہ ایک مٹھی سے کم ہو جیسا کہ بعض اہل مغرب اور بھجورے لوگ کرتے ہیں کسی کے نزدیک جائز نہیں۔

حکیم الامت مجدد الملت حضرت مولانا اشرف علی صاحب تھانوی رحمۃ اللہ علیہ بہشتی زیور جلد ۱۱، صفحہ ۱۱۵ پر تحریر فرماتے ہیں کہ داڑھی کا منڈانا یا ایک مٹھی سے کم پر کترانا دونوں حرام ہیں اور داڑھی داڑھ سے ہے اس لیے ٹھوڑی کے نیچے سے بھی ایک مٹھی ہونی چاہیے اور چہرے کے دائیں اور بائیں طرف سے بھی ایک مٹھی ہونا چاہیے یعنی تینوں طرف سے ایک مٹھی ڈاڑھی رکھنا واجب ہے۔ بعض لوگ سامنے یعنی ٹھوڑی کے نیچے سے تو ایک مٹھی رکھ لیتے ہیں لیکن چہرے کے دائیں اور بائیں طرف سے کترادیتے ہیں خوب سمجھ لیں کہ داڑھی تینوں طرف سے ایک مٹھی رکھنا واجب ہے اگر ایک طرف سے بھی ایک مٹھی سے چاول برابر کم یعنی ذرا سنی بھی کم ہوگی تو ایسا کرنا حرام اور گناہ کبیرہ ہے۔

(۲) ٹخنے کھلے رکھنا

پاجامہ، شلوار، لنگی، جبہ اور اوپر سے آنے والے ہر لباس سے ٹخنوں کو ڈھانپنا مردوں کے لیے حرام اور کبیرہ گناہ ہے۔ بخاری شریف کی حدیث ہے:

مَا اسْفَلَ مِنَ الْكَعْبَيْنِ مِنَ الْاِزَارِ فِي النَّارِ

ترجمہ: ازار (پاجامہ، لنگی، شلوار، کرتہ، عمامہ، چادر وغیرہ) سے ٹخنوں کا جو حصہ چھپے گا دوزخ میں جائے گا۔

معلوم ہوا کہ مردوں کے لیے ٹخنے چھپانا کبیرہ گناہ ہے کیوں کہ صغیرہ گناہ پر دوزخ کی وعید نہیں آتی۔

(۳) نگاہوں کی حفاظت کرنا

اس معاملے میں آج کل عام غفلت ہے۔ بد نظری کو لوگ گناہ ہی نہیں سمجھتے حالانکہ نگاہوں کی حفاظت کا حکم اللہ تعالیٰ نے قرآن پاک میں دیا ہے:

قُلْ لِلْمُؤْمِنِينَ يَغُضُّوا مِنْ أَبْصَارِهِمْ

ترجمہ: اے نبی! آپ ایمان والوں سے کہہ دیجیے کہ اپنی بعض نگاہوں کی حفاظت کریں۔ یعنی نامحرم لڑکیوں اور عورتوں کو نہ دیکھیں۔ اسی طرح بے داڑھی مونچھ والے لڑکوں کو نہ دیکھیں یا اگر داڑھی مونچھ آ بھی گئی ہے لیکن ان کی طرف میلان ہوتا ہے تو ان کی طرف بھی دیکھنا حرام ہے۔ غرض اس کا معیار یہ ہے کہ جن شکلوں کی طرف دیکھنے سے نفس کو حرام مزہ آئے ایسی شکلوں کی طرف دیکھنا حرام ہے۔ حفاظت نظر اتنی اہم چیز ہے کہ اللہ تعالیٰ نے قرآن پاک میں عورتوں کو الگ حکم دیا **يَغُضُّونَ مِنْ أَبْصَارِهِنَّ** اپنی نگاہوں کی حفاظت کریں، جب کہ نماز روزہ اور دوسرے احکام میں عورتوں کو الگ سے حکم نہیں دیا گیا بلکہ مردوں کو حکم دیا گیا اور عورتیں تابع ہونے کی حیثیت سے ان احکام میں شامل ہیں۔

اور بخاری شریف کی حدیث ہے:

زَنَا الْعَيْنِ النَّظْرُ

ترجمہ: آنکھوں کا زنا ہے نظر بازی۔

نظر باز اور زنا کار اللہ کی ولایت کا خواب بھی نہیں دیکھ سکتا جب تک کہ اس فعل سے سچی توبہ نہ کرے۔ اور مشکوٰۃ شریف کی حدیث ہے:

لَعَنَ اللَّهُ النَّاطِرَ وَالْمَنْظُورَ إِلَيْهِ

ترجمہ: اللہ تعالیٰ لعنت فرمائے بد نظری کرنے والے پر اور جو خود کو بد نظری کے لیے پیش کرے۔ پس ناظر اور منظور دونوں پر اللہ کے رسول صلی اللہ علیہ وسلم نے لعنت کی بددعا فرمائی ہے۔ بزرگوں کی بددعا سے ڈرنے والے سید الانبیاء صلی اللہ علیہ وسلم کی بددعا سے ڈریں کہ آپ صلی اللہ علیہ وسلم کی غلامی کے صدقے ہی میں بزرگی ملتی ہے۔ لہذا اگر کسی حسین پر نظر پڑ جائے تو فوراً ہٹا لو ایک لمحہ کو اس پر نہ رکنے دو۔ پس قرآن پاک کی مندرجہ بالا آیات مبارکہ اور احادیث مبارکہ کی روشنی میں بد نظری کرنے والے کو تین بڑے القاب ملتے ہیں:

(۱)... اللہ ورسول کا نافرمان (۲)... آنکھوں کا زنا کار (۳)... ملعون

۴) قلب کی حفاظت کرنا

نظر کی حفاظت کے ساتھ دل کی بھی حفاظت ضروری ہے۔ بعض لوگ نگاہِ چشمی کی تو حفاظت کر لیتے ہیں لیکن نگاہِ قلبی کی حفاظت نہیں کرتے یعنی آنکھوں کی تو حفاظت کر لیتے ہیں لیکن دل کی نگاہ کی حفاظت نہیں کرتے اور دل میں حسین شکلوں کا خیال لاکر حرام مزہ لیتے ہیں خوب سمجھ لیں کہ یہ بھی حرام ہے اللہ تعالیٰ فرماتے ہیں :

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ

ترجمہ: اللہ تعالیٰ تمہاری آنکھوں کی چوری کو اور تمہارے دلوں کے رازوں کو خوب جانتا ہے۔

ماضی کے گناہوں کے خیالات کا آنا برا نہیں لانا برا ہے۔ اگر گندہ خیال آجائے تو اس پر کوئی مؤاخذہ نہیں لیکن خیال آنے کے بعد اس میں مشغول ہو جانا پرانے گناہوں کو یاد کر کے اس سے مزہ لینا یا آئندہ گناہوں کی اسکیمیں بنانا یا حسینوں کا خیال دل میں لانا یہ سب حرام ہے اور اللہ تعالیٰ کی ناراضگی کا سبب ہے۔ اللہ تعالیٰ حفاظت فرمائیں اور ان حرام کاموں سے بچائیں جس کی برکت سے ان شاء اللہ تعالیٰ! تمام گناہوں سے بچنا آسان ہو جائے گا۔

مذکورہ بالا اعمال پر توفیق کے لیے چار تسبیحات

مذکورہ بالا چار حرام کاموں سے بچنے کے لیے مندرجہ ذیل چار وظائف ہیں جن کے پڑھنے سے روح میں طاقت آئے گی اور جب روح طاقت ور ہو جائے گی تو گناہوں سے بچنا آسان ہو جائے گا۔ ایک تسبیح (۱۰۰ بار) **لَا إِلَهَ إِلَّا اللَّهُ** پڑھیں۔ ایک تسبیح (۱۰۰ بار) **اللَّهُ اللَّهُ** پڑھیں۔ ایک تسبیح (۱۰۰ بار) استغفار کی پڑھیں۔ ایک تسبیح ڈرود شریف کی (۱۰۰ بار)۔



اصلاح کا آسان نسخہ

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

دو رکعت نفل نماز توبہ کی نیت سے پڑھ کر یہ دعا مانگو:

”اے اللہ! میں آپ کا سخت نافرمان بندہ ہوں۔ میں فرماں برداری کا ارادہ کرتا ہوں مگر میرے ارادے سے کچھ نہیں ہوتا اور آپ کے ارادے سے سب کچھ ہو سکتا ہے۔ میں چاہتا ہوں کہ میری اصلاح ہو مگر ہمت نہیں ہوتی۔ آپ ہی کے اختیار میں ہے میری اصلاح۔ اے اللہ! میں سخت نالائق ہوں، سخت خبیث ہوں، سخت گناہ گار ہوں، میں تو عاجز ہو رہا ہوں، آپ ہی میری مدد فرمائیے۔ میرا قلب ضعیف ہے۔ گناہوں سے بچنے کی قوت نہیں ہے، آپ ہی قوت دیجیے۔ میرے پاس کوئی سامانِ نجات نہیں، آپ ہی غیب سے میری نجات کا سامان پیدا کر دیجیے۔ اے اللہ! جو گناہ میں نے اب تک کیے ہیں، انہیں آپ اپنی رحمت سے معاف فرمائیے۔ گو میں یہ نہیں کہتا کہ آئندہ ان گناہوں کو نہ کروں گا، میں جانتا ہوں کہ آئندہ پھر کروں گا، لیکن پھر معاف کرالوں گا۔“

غرض اسی طرح سے روزانہ اپنے گناہوں کی معافی اور عجز کا اقرار، اپنی اصلاح کی دعا اور اپنی نالائقی کو خوب اپنی زبان سے کہہ لیا کرو۔ صرف دس منٹ روزانہ یہ کام کر لیا کرو۔ لو بھائی دوا بھی مت پیو۔ بد پرہیزی بھی مت چھوڑو۔ صرف اس تھوڑے سے نمک کا استعمال سوتے وقت کر لیا کرو۔ آپ دیکھیں گے کہ کچھ دن بعد غیب سے ایسا انتظام ہو جائے گا کہ ہمت بھی قوی ہو جائے گی، شان میں بڑھ بھی نہ لگے گا اور دشواریاں بھی پیش نہ آئیں گی۔ غرض غیب سے ایسا سامان ہو جائے گا کہ جو آپ کے ذہن میں بھی نہیں ہے۔



شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ کو اللہ تعالیٰ نے اپنے قرب خاص اور اتباع شریعت و سنت کا جو اعلیٰ مقام عطا فرمایا تھا وہ امت کے صفِ اوّل کے اولیاء ہی کا خاصہ ہے۔ آپ کا سینہ معمور عشق الہی تھا، یہی وجہ تھی کہ آپ کی زبان مبارک سے ہر وقت عشق الہی کے الہامی مضامین نثر ہوتے رہتے تھے۔ ان الہامی مضامین نے ایک عالم کو مست کیے رکھا اور لاکھوں سینوں میں عشق الہی کی آگ لگا دی۔

زیر مطالعہ کتاب ”خزائن شریعت و طریقت“ عارف باللہ حضرت اقدس مولانا شاہ حکیم محمد اختر صاحب رحمۃ اللہ علیہ کی تقریباً چالیس سالہ قدیم ڈائری سے حضرت والا دامت برکاتہم کے دست مبارک سے لکھے ہوئے بعض الہامی مضامین اور واردات غیبیہ پر مشتمل ہے جو حضرت والا نے بطور یادداشت تحریر فرمائے یا اپنے مرشد ثانی حضرت مولانا شاہ ابرار الحق صاحب رحمۃ اللہ علیہ کے ملاحظہ و تصدیق کے لیے ارسال فرمائے۔ مزید برآں ۱۹۸۸ء میں حرمین شریفین کی حاضری، ۱۹۹۶ء میں جنوبی افریقہ کا سفر، ۲۰۰۳ء میں برطانیہ کا پانچواں سفر اور وہاں سے وطن واپسی پر عمرے کے سفر اور وہاں ہونے والی اصلاحی مجالس کا احوال بھی مذکور ہے۔

www.khanqah.org

ناشر

کنج خان مظہری

مکمل نصاب قرآنی، ۴۶، پوسٹ کد ۷۵۰۰۰، فون: ۳۳۹۹۱۷۶

